

پادِ رَفِیْکَانِ

www.KitaboSunnat.com

تصنیف

علامہ سید سلیمان ندوی رحمۃ اللہ علیہ

مجلسِ نشرِ نایبِ سلاہ

ارکے۔ ۳۔ ناظم آباد مینشن۔ ناظم آباد۔ کراچی ۷۴۶۰۰

بِسْمِ اللّٰهِ الرَّحْمٰنِ الرَّحِیْمِ
قُلْ اطِيعُوا اللّٰهَ
وَاطِيعُوا الرَّسُوْلَ

مجلس التحقیق الاسلامی اربنہ
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

یادِ رفگان

یہ صرف ان مضامین کا مجموعہ نہیں ہے جو علامہ رحمہ اللہ نے جانے والوں کے غم میں سپرد قلم کیا بلکہ واقعہ یہ ہے کہ یہ ان کے دل کے ٹکڑے ہیں جو صفحات پر پھیلے ہوئے ہیں،

از

علامہ سید سلیمان ندوی

www.KitaboSunnat.com

مجلسِ نشریاتِ اسلامیہ

۱۔ کے ۳، ناظم آباد مینشن، ناظم آباد، کراچی ۷۴۶۰۰

پاکستان میں علامہ سید سلیمان ندویؒ کی تصانیف کی اشاعت کے
جلد حقوق بنام فضل ربی ندوی محفوظ ہیں
باجازت خصوصی علامہ مرحوم کے صاحبزادے ڈاکٹر سید سلمان ندوی

سید سلیمان ندوی

نام کتاب	یاد رفتگان
تصنیف	علامہ سید سلیمان ندویؒ
طباعت	مولائی پرنٹنگ پریس کراچی
اشاعت	۶۲۰۰۳
ضخامت	۳۵۲ صفحات
ٹیلیفون	
۶۶۰۱۸۱۶	

اشاعت: مکتبہ ندوۃ قاسم سینٹر اردو بازار کراچی

فون ۲۶۳۸۹۱۶

ناشر

فضل ربی ندوی

مجلس نشریات اسلام اے۔ کے۔ ۳ ناظم آباد سیشن، ناظم آباد کراچی ۷۴۰۰۰

LIBRARY

Lahore
Islamic
UniversityBook No.
002382

11, Babar Block, Garden Town, Lahore

مقدمہ

سید ابو عاصم، ایڈووکیٹ

برسوں کے انتظار کے بعد الحمد للہ کہ آج "یاد رفتگان" آپ کے سامنے ہے، یہ کتاب حقیقت میں تقریباً نصف صدی کی داستانِ غم ہے، یہ صرف اُن مضامین کا مجموعہ نہیں ہے جو علامہ سید سلیمان ندوی نے جاز و الووں کے غم میں سپردِ قلم کیا، بلکہ واقعہ یہ ہے کہ یہ اُن کے دل کے ٹکڑے ہیں جو صفحات پر پھیلے ہوئے ہیں، یہ چالیس سال کے آنسو ہیں جو قطرہ قطرہ گر کر سمندر کی شکل میں جمع ہو کر عبرت کا ایک مرقع بن گیا ہے، ۱۹۱۳ء سے لے کر اپنی وفات سے کچھ پہلے ۱۹۵۳ء تک کی یہ ایک درد بھری کہانی ہے، غور سے دیکھئے تو معلوم ہوتا ہے کہ ملت میں کیسا قحط الرجال ہے کہ اس بزم سے جو اٹھ گیا اس کی جگہ لینے والا کوئی نہ ہوا، یہ بذاتِ خود کتنا بڑا سانحہ ہے۔

گو اس میں استاد کا ماتم ہے، رفیقہٴ حیات کا لوحہ ہے، فضل و کمال کا مرثیہ ہے، اخلاق و شرافت کا رونا ہے، دینداروں کا غم ہے، بے دینوں کا سوگ ہے لیکن سب سے زیادہ اس میں خود اُن کی زندگی کا پر تو ہے اور اس دور کی کہانی ہے جو نہ اب دیکھنے کو ملے گی اور نہ سننے کو۔

۱۸۵۷ء کے خوئی انقلاب کے بعد مسلمانوں میں ایک ذہنی کشمکش شروع ہوئی، قدیم طرزِ معاشرت اور قدیم طرزِ فکر، جدید طرزِ معاشرت اور جدید طرزِ فکر میں باہم ٹکڑ شروع ہوئی، اس مغربی استیلار نے ایسی چمک دکھائی جس نے بہت سے لوگوں کی آنکھوں کو خیرہ کر دیا، اور انہوں نے فیصلہ کر لیا کہ مغرب کے راستے سے آنے والی شے ہدایت اور نجات

— کا ذریعہ ہے، اور اپنی ہر چیز یا تو قابلِ نفرت ہے یا پھر اس کے لئے وجہ جو از صرف مغرب ہی سے ملے تو مستند ہو سکتی ہے، دوسری طرف ان علماء و فضلاء کی جماعت تھی جو مغرب سے آئی ہوئی ہر چیز کو کفر و شرک سمجھتی تھی، نتیجۂ ملت میں ایک خطرناک خلیج پیدا ہوتی جا رہی تھی جس کو پاٹنے والا کوئی نہ تھا، اور وہی خلیج آئندہ اجتناب، غیرت اور آخر میں کشمکش کا سبب بننے والی تھی، مولانا شبلی کی ذات وہ سنگم تھی، جس میں دونوں طرف کے دھاکے آکر مل گئے تھے، اور انہوں نے ایک ایسے مکتبِ خیال (ندوہ کی تحریک) کی بنیاد رکھی جس نے دین کا علم اور اس کی محبتِ قلوب میں پیدا کی اور ساتھ ہی ساتھ مغرب کی مفید معلومات، جدید علم و دانش اور طرزِ تحقیق کو قبول کرنا اسلام کی خدمت سمجھا، اپنوں کی بیگانگی دور کرنے کی کوشش، اجتناب اور غیرت کا پردہ اٹھانے کی سعی کی۔

شبلی مشن یا ندوہ تحریک کی سب سے بہتر پیداوار قدیم و جدید کے درمیان ایک ہر دل عزیز سفیر علامہ سید سلیمان، ندوی کی ذات تھی، جو ملا اور مسٹر دونوں میں محبوب اور دونوں کی زبان سے واقف، دونوں کے طرزِ فکر سے آشنا، دونوں کی مجلسوں میں یکساں بے تکلف، جس نے لندن کا سفر کیا، کعبہ کا طواف کیا، پیرس کی سیر کی، مدینہ میں حاضری دی، جو جان آف آرک کی موت دیکھ کر متاثر ہوا، اور روضۂ اقدس پر پہنچ کر بے اختیار جس کی زبان سے جاری ہو گیا،

لے زائر بیتِ نبوی یاد ہے یہ

بے قاعدہ یا جنبشِ لبے ادبی ہے

آہستہ قدم پہنچی نگہ، پست ہو آواز

خوابیدہ یہاں سوح رسولِ عربی ہے

بجھ جائے تھے چھینٹوں کے ابرکرم آج

جو آگ مے سینے میں مرگ دہی ہے

اشک آلود آنکھیں دل کاراز فاش کر گئیں۔

۱۹۱۲ء میں انہوں نے استاد کی وفات پر اپنے رنج و غم کی کہانی شروع کی جو ”زمیندار لاہور“ میں ۱۹۱۲ء کے آخر میں اور ۱۹۱۵ء کے اوائل میں، کئی نمبروں میں شائع ہوئی اور پھر جب استاد کی یاد میں ایک ادارہ شبلی اکاڈمی یادگار مہسٹین قائم ہوا، تو اس کے ماہنامہ ”معارف“ میں دوبارہ یہ مضمون شائع ہوا، اس کے بعد ”معارف“ کا شذرات ہر اہم شخصیت کی وفات پر آنسو بہانے کے لئے وقف ہو گیا اور آخر کار اس نے ”وفیات“ کا مستقل عنوان اختیار کر لیا، جنوری ۱۹۱۶ء میں جب وقار الملک نے سخت سفر باندھا، تو اس سوز و گداز سے بھرے ہوئے دل نے عقیدت کے آنسو پیش کئے، اور ان کی زندگی کے قیمتی نقوش ان صفحات پر نمایاں کئے، پھر ۱۹۱۶ء اپریل میں رفیقہ حیات نے بھی ساتھ نہ دیا تو ذاتی غم کا گہرا زخم بھی ان صفحات پر ابھر آیا۔

حکایت ہستی کے دو ہی اہم واقعات ہیں، پیدائش اور موت، موت اور حیات کا فلسفہ کائنات کے دوسرے اسرار کی طرح اب تک لاینحل ہے، فلسفی سب حقیقت نہ تو انست کشود گشت زار دیگر آں راز کہ انشائی کرد

کچھ لوگ متحیر ہیں اور کہہ اٹھتے ہیں،

سنی حکایت ہستی تو درمیان سے سنی نہ ابتداء کی خبر ہے نہ انتہا معلوم

حالانکہ انہیں دنوں کے تصور پر عمرانیات اور معاشرہ کی بنیاد کھڑی ہے، موت کی حقیقت کچھ بھی ہو لیکن یہ زندوں اور مردوں کے درمیان ایک دیوار کھڑی کر دیتی ہے، اور اسی وجہ سے موت پر غم ایک فطری جذبہ ہے، مگر مسلمان کا غم دنیا کی تمام دوسری قوموں کے غم سے مختلف ہے، اس لئے کہ مسلمان اس کائنات اور کائنات سے ماوراء کے متعلق ایک خاص نظریہ اور تصور رکھتا ہے، وہ موت کو زندگی کا فاتح نہیں

سمجھنا، بلکہ ایک نئی زندگی کا آغاز سمجھتا ہے، اس لئے اس کو غم عارضی فراق کا ہوتا ہے، اس کے برخلاف دوسری قومیں موت پر غم اس لئے کرتی ہیں کہ ان کے نزدیک ان کے محبوب کی ہستی فنا ہو گئی، ان اوراق میں موت پر فطری غم تو ضرور ہے، لیکن ایک مسلمان کا غم ہے۔

موت پر آنسو بہانا دنیا کی تاریخ ادب میں ہمیشہ رہا ہے، دنیا کی تمام شاعری میں مرثیہ کا ایک خاص مقام رہا ہے، مرنے والوں پر نثریں بھی اظہار غم کیا جاتا رہا ہے، جیسا بیوں میں جنازہ کے سامنے جنازہ کی تقریر یا دعا ہوتی ہے جو عموماً خطابت، زور بیان اور اظہار غم کا نمونہ ہوتا ہے، لینن کی موت پر ”تاریخ انقلاب روس کا مصنف لیون ٹراٹسکی نے ایسے تیرہ فقرے لکھے جو روسی ادب کے شہ پارے سمجھے جاتے ہیں۔

بلاشبہ ”یاد رفتگان“ کے یہ مضامین اردو ادب میں ایک نیا باب ہے، اور اس کے اکثر مضامین زندہ جاوید ہیں، ”مولانا محمد علی“ اقبال، ”اور حکیم اجل“ کا مرتبہ اردو ادب میں بہت بلند ہے، یہ مضامین نہ صرف اردو ادب بلکہ دنیائے ادب کے انمول جواہر پاروں میں شمار کئے جانے کے قابل ہیں، علامہ موصوف کے نزدیک بھی ان اوراق کی بڑی اہمیت تھی، چنانچہ ایک جگہ لکھتے ہیں:

”اسلامی تاریخ کا ایک اہم کارنامہ وفيات یعنی ہزاروں لاکھوں بزرگوں، فاضلوں، ادیبوں اور ممتاز لوگوں کی وفات کی تاریخ کا تعین ہے، تاریخ کی اس صنف پر بہت سی کتابیں مدون ہوئیں کیا عجب ہے کہ شذرات کا یہ حصہ ایک دن اس عہد کے وفيات کے اوراق بن جائیں“

ان اوراق کے مجموعہ میں علامہ موصوف کی طرز تحریر کے ارتقائی منازل بہت آسانی سے متعین کئے جاسکتے ہیں، اور اس کو مختلف دوروں میں تقسیم کیا جاسکتا ہے، میں سمجھتا ہوں کہ ہندوستان کے اہل قلم مسلمانوں میں سے شاید ہی کسی کو اتنا محکم کر کام کرنے کا موقع

ملا ہوا اس کی تحریر اس طور پر محفوظ ہو، اس لئے اس کتاب کی اشاعت اردو ادب میں ایک پیش قیمت اضافہ ہے۔

اس کتاب کا نام بھی اپنے اندر ایک تاریخ رکھتا ہے، جس کو ضروری سمجھتا ہوں کہ بیان کردوں، جب موصوف پاکستان تشریف لائے، اور یہ مسودہ صاف ہو کر ان کے سامنے آیا تو اس کا پرانا نام ”وفیات“ رکھا گیا، میں نے ”یاد رفتگان“ تجویز کیا، اسی وقت سفیر ایران برائے پاکستان تشریف لائے، اور ان کے سامنے بھی یہ مسئلہ پیش کیا گیا، انہوں نے بھی میری تجویز کو پسند کیا، اور علامہ موصوف نے میری تجویز کے حق میں فیصلہ دے دیا۔

جی چاہتا تھا کہ اپنے فاضل اجل و محترم بزرگوں (یعنی مولانا عبدالماجد وریا بادی اور مولانا عبدالباری ندوی سے) درخواست کروں کہ اس پر وہ مقدمہ لکھیں، لیکن اتنی تاخیر ہو چکی تھی اور پریس والوں کا ایسا تقاضا ہوا کہ یہ آرزو پوری نہ ہو سکی۔ یہ مضامین یوں تو گونا گوں حیثیت سے اہم ہیں، لیکن میرے نزدیک اس کی تاریخی اور ادبی حیثیت زیادہ نمایاں ہے، یہ نہ صرف سید صاحب کے سحر نگار قلم کا نمونہ ہے بلکہ ان حروف کی تہ میں مصنف کے رقیق قلب، محبوب دل، اور مفکر دماغ کے گہرے نقوش ہیں، وہ نقوش جو دل سے نکلتے ہیں اور دل میں بیٹھ جاتے ہیں، یہ اور اقاد و انتشار کے انمول جواہر پائے، تاریخ و سوانح کے قیمتی شہ پائے اور مصنف کے وسیع قلب اور وسیع دماغ کا نگار خانہ ہے۔

اس مجموعہ میں ہندو بھی ہیں مسلمان بھی، عیسائی بھی ہیں، یہودی بھی ہندوستانی بھی ہیں، انگریز بھی، مصری بھی ہیں ترکی بھی، ان میں بچ بھی ہیں پیرسٹر بھی، عالم بھی ہیں مسٹر بھی، پیر بھی ہیں، فقیر بھی، شاعر بھی ہیں خطیب بھی، سیاست داں بھی ہیں گوشہ نشین بھی، غیر بھی عزیز بھی، پھر سب سے خصوصی تعلقات، برادرانہ خلوص

بزرگانہ شفقت، عزیزانہ عقیدت، اللہ اللہ کی سادل تھا جو سب کے لئے مضطرب،
 کیسی آنکھیں تھیں جو سب کے لئے اشکبار، رسولِ عربی کے شیدائی نے محبوب کی کتنی
 ادائیں اپنے اندر جمع کر لی تھیں، آج ان کی روح کیسی مسرور ہے کہ انہوں نے وہ
 پایا جس کی انہیں زندگی بھر تڑپ تھی، لیکن آہ! اب ہم کیا کریں جس کو کوئی
 راہ دکھانے والا نہیں۔

۲۷ نومبر ۱۹۵۴ء

فہرست یاد رفتگان

نمبر صفحہ	سنہ	التوفی	اسمائے گرامی	نمبر شمار
۱۶	۱۸ نومبر ۱۹۱۴ء	۱۸	علامہ شبلی نعمانی	۱
۳۱	۲۷ جنوری ۱۹۱۷ء	۲۷	نواب وقار الملک مرحوم	۲
۳۴	۱۲ اپریل ۱۹۱۷ء	۱۲	رفیقہ زندگی	۳
۳۶	۱۲ اپریل ۱۹۱۷ء	۱۲	جسٹس سید کریمت حسین	۴
۳۷	نومبر ۱۹۱۷ء	۱۱	مولوی محمد اسماعیل بیٹھی	۵
۳۸	۱۰ جون ۱۹۱۸ء	۱۰	مولوی عبدالغنی صاحب وارثی	۶
۴۰	۲۶ نومبر ۱۹۱۸ء	۲۶	مولانا حافظ عبداللہ صاحب غازی پوری	۷
۴۱	۷ نومبر ۱۹۲۰ء	۷	مفتی محمد عبداللہ صاحب ٹونگی	۸
۴۲	ستمبر ۱۹۲۱ء	۱۱	اکبر آلہ آبادی	۹
۴۴	۲۲ نومبر ۱۹۲۱ء	۲۲	ایم مہدی حسن افادی الاقتصادی	۱۰
۴۵	اکتوبر ۱۹۲۲ء	۱۰	مولانا رشید احمد صاحب سالم انصاری	۱۱
۴۶	دسمبر ۱۹۲۲ء	۱۲	مولانا محمد یونس فرنگی علی مرحوم	۱۲
۴۷	فروری ۱۹۲۳ء	۱۳	مولانا حکیم سید عبداللہ صاحب ناظم حدودہ العلماء	۱۳
۵۱	۲۹ مئی ۱۹۲۴ء	۲۹	سر آسوتوش کرجی	۱۴
۵۲	ستمبر ۱۹۲۴ء	۱۱	مولانا شاہ بدر الدین صاحب سجادہ نشین پھولاری	۱۵

نمبر صفحہ	سنہ	التوقی	اسمائے گرامی	نمبر شمار
۵۳	۶۱۹۲۳	نومبر	مولوی ابوالحسنات ندوی	۱۶
۵۵	۶۱۹۲۵	۲۷ اپریل	شیخ احمد علی صاحب شوقی	۱۷
۵۶	۶۱۹۲۶	جنوری	مولانا عبدالباری فرنگی محلی	۱۸
۶۰	۶۱۹۲۶	۶ مارچ	مولانا عبدالرحمن ندوی نگرانی	۱۹
۶۷	۶۱۹۲۶	۳۱ جنوری	نواب عماد الملک مرحوم	۲۰
۷۳	۶۱۹۲۶	جون	مولوی نور الہدیٰ صاحب ندوی	۲۱
۷۴	۶۱۹۲۶	دسمبر	مولانا شہر کھنوی	۲۲
۷۷	۶۱۹۲۷	۸ جنوری	جناب شاہ عظیم آبادی	۲۳
۷۸	۶۱۹۲۷	مارچ	شمس العلماء حافظ نذیر احمد کلکتہ	۲۴
۷۹	۶۱۹۲۷	۲۶ مئی	حضرت گرامی	۲۵
۸۰	۶۱۹۲۷	۲۳ اگست	مولوی بشیر احمد	۲۶
۸۱	۶۱۹۲۷	دسمبر	میخ الملک	۲۷
۸۳	۶۱۹۲۸	اگست	علامہ ابو الفضل عباسی	۲۸
۸۴	۶۱۹۲۸	اگست	مولوی وحید الدین سلیم	۲۹
۸۶	۶۱۹۲۸	اگست	سید امیر علی مرحوم	۳۰
۸۷	۶۱۹۲۸	ستمبر	مولانا حکیم برکات احمد صاحب بہاری ٹونکی	۳۱
۸۸	۵۱۳۲۷	۱۸ جمادی الثانی	مفت عزیز الرحمن صاحب	۳۲
۹۰	۶۱۹۲۹	فروری	شیخ عبدالعزیز شادیش	۳۳
۹۲	۶۱۹۲۹	دسمبر	مولانا حبیب الرحمن عثمانی	۳۴

نمبر شمار	اسمائے گرامی	التوفی	سنہ	نمبر صفحہ
۳۵	مستر منظر الحق	۱۱	جنوری ۱۹۳۰ء	۹۴
۳۶	صاحبزادہ آفتاب احمد خان	۱۱	۱۸ جنوری ۱۹۳۰ء	۹۵
۳۷	مولانا عبدالحق صاحب سہارنپوری	۱۱	۲۸ رمضان ۱۳۴۸ھ	۹۷
۳۸	ڈاکٹر قاسم علی منصور	۱۱	۱۰ مارچ ۱۹۳۰ء	۹۹
۳۹	والیہ بھوپال سلطان جہاں بیگم	۱۱	مئی ۱۹۳۰ء	۱۰۰
۴۰	پروفیسر آرنلڈ	۱۱	جولائی ۱۹۳۰ء	۱۰۳
۴۱	قاضی محمد سلیمان صاحب منصور پوری	۱۱	جولائی ۱۹۳۰ء	۱۰۶
۴۲	سید غالب دہلوی، ایڈیٹر ہمد و ہمت	۱۱	جولائی ۱۹۳۰ء	۱۰۸
۴۳	مولانا حمید الدین فراہی	۱۱	۱۱ نومبر ۱۹۳۰ء	۱۱۰
۴۴	مولانا محمد علی	۱۱	۴ جنوری ۱۹۳۱ء	۱۳۳
۴۵	مستر صلاح الدین خدابخش	۱۱	ستمبر ۱۹۳۱ء	۱۳۸
۴۶	مولانا عبدالماجد بدایونی	۱۱	۱۴ دسمبر ۱۹۳۱ء	۱۳۹
۴۷	سر علی ام	۱۱	اکتوبر ۱۹۳۲ء	۱۴۲
۴۸	مستر جنید نعمانی	۱۱	۱۲ اپریل ۱۹۳۳ء	۱۴۳
۴۹	مولانا طباطبائی لکھنوی	۱۱	۳ مئی ۱۹۳۳ء	۱۴۴
۵۰	مولوی محبوب عالم بیہ اخبار لاہور	۱۱	۲۸ مئی ۱۹۳۳ء	۱۴۵
۵۱	مولانا سید انور شاہ کشمیری	۱۱	۲۹ مئی ۱۹۳۳ء	۱۴۶
۵۲	میر ناصر علی مدیر صلوات عام دہلی	۱۱	۱۴ جون ۱۹۳۳ء	۱۴۸
۵۳	سر فخر الدین	۱۱	۱۹ جون ۱۹۳۳ء	۱۴۹

نمبر شمار	اسمائے گرامی	التوفی	سنہ	نمبر صفحہ
۵۴	خواجہ کمال الدین	"	۲۸ دسمبر ۱۹۳۳ء	۱۵۰
۵۵	حافظ احمد علی خان صاحب شوق	"	رمضان ۱۳۵۲ھ	۱۵۲
۵۶	مولانا غلام محمد شملوی، سفیر ندوہ	"	۲۹ مارچ ۱۹۳۴ء	۱۵۳
۵۷	حاجی سر رحیم بخش مرحوم	"	۴ مئی ۱۹۳۵ء	۱۵۴
۵۸	شاہ سلیمان صاحب پھولاروی	"	۲۷ صفر ۱۳۵۲ھ	۱۵۶
۵۹	سید رشید رضا مصری	"	۲۲ اگست ۱۹۳۵ء	۱۶۳
۶۰	پروفیسر باور	"	۱۹ مارچ ۱۹۳۶ء	۱۶۵
۶۱	ڈاکٹر انصاری مرحوم	"	۹ مئی ۱۹۳۶ء	۱۶۶
۶۲	سرفصل حسین	"	اگست ۱۹۳۶ء	۱۷۰
۶۳	مارا ڈیوک پکتھال، ایڈیٹر بمبئی گرائیڈیکل	"	اکتوبر ۱۹۳۶ء	۱۷۱
۶۴	مولوی نور الحسن صاحب نیر	"	اکتوبر ۱۹۳۶ء	۱۷۳
۶۵	منشی پریم چند	"	نومبر ۱۹۳۶ء	۱۷۴
۶۶	نواب علی حسن خان مرحوم	"	۱۹ نومبر ۱۹۳۶ء	۱۷۵
۶۷	سر راس مسعود	"	۳۰ جولائی ۱۹۳۷ء	۱۷۸
۶۸	شیخ مشیر حسین قدوائی	"	۲۲ دسمبر ۱۹۳۷ء	۱۸۰
۶۹	علامہ اقبال	"	۲۱ اپریل ۱۹۳۸ء	۱۸۱
۷۰	نواب سر مزمل اللہ خان	"	ستمبر ۱۹۳۸ء	۱۸۴
۷۱	پیر احسان اللہ شاہ صاحب	"	۱۳ اکتوبر ۱۹۳۸ء	۱۸۶
۷۲	سیٹھا ابراہیم ہتھم مدرسہ عمر آباد مدراس	"	۳۰ رجب ۱۳۵۷ھ	۱۸۷

نمبر صفحہ	سنہ	التفتی	اسلمائے گرامی	نمبر شمار
۱۸۸	۱۹۳۸ء	دسمبر	مصطفیٰ کمال آتارک	۷۳
۱۸۹	۱۹۳۹ء	اپریل	مولانا سلیمان اشرف	۷۴
۱۹۲	۱۹۳۹ء	مئی	مولانا محمد عرفان خان صاحب	۷۵
۱۹۴	۱۹۳۹ء	دسمبر	مولانا شوکت علی	۷۶
۱۹۶	۱۹۴۰ء	"	مولانا فضل حق صاحب رامپوری	۷۷
۱۹۶	۱۳۵۹ھ	۱۰ محرم	مولانا معین الدین اجیری	۷۸
۲۰۳	۱۹۴۰ء	اپریل	پروفیسر مارگوبیو تھ	۷۹
۲۰۴	۱۹۴۰ء	جولائی	مفتی محمد الزار الحق صاحب	۸۰
۲۰۵	۱۹۴۰ء	جولائی	خواجہ عبدالرؤف عشرت لکھنوی	۸۱
۲۰۶	۱۹۴۰ء	جولائی	نواب اختر یار جنگ	۸۲
۲۰۷	۱۹۴۰ء	جولائی	مہاراجہ سرکشن پرشاد	۸۳
۲۰۸	۱۹۴۰ء	ستمبر	عبدالحمید سعید بے	۸۴
۲۱۰	۱۹۴۰ء	۲۶ ستمبر	مولانا ابوبکر محمد شیت بخونپوری	۸۵
۲۱۳	۱۹۴۰ء	۲۳ نومبر	مولانا سجاد	۸۶
۲۲۱	۱۹۴۰ء	دسمبر	مولانا عبدالعزیز گوجرانوالہ	۸۷
۲۲۲	۱۹۴۱ء	فروری	محمد پاشا محمود	۸۸
۲۲۳	۱۹۴۱ء	۱۳ مارچ	سر شاہ سلیمان	۸۹
۲۲۵	۱۳۶۰ھ	۵ ربیع الثانی	مولانا حاجی معین الدین ندوی مصنف خلفائے راشدین	۹۰
۲۲۷	۱۳۴۱ء	۶ جولائی	مولانا عنایت اللہ فرنگی علی	۹۱
۲۲۸	۱۹۴۲ء	۸ جنوری	سر اکبر حیدری	۹۲

نمبر شمارہ	اسمائے گرامی	التوفیق	سنہ	صفحہ
۹۳	حامد نعمانی مرحوم	"	۲۰ مارچ ۱۹۴۲ء	۲۲۹
۹۴	مولانا حیدر حسن صاحب محدث ٹوٹی	"	جولائی ۱۹۴۲ء	۲۳۰
۹۵	مولانا محمد سورتی	"	اگست ۱۹۴۲ء	۲۳۲
۹۶	نواب محمد یار جنگ	"	ستمبر ۱۹۴۲ء	۲۳۳
۹۷	نصیر پیر سٹر	"	ستمبر ۱۹۴۲ء	۲۳۵
۹۸	حافظ فضل حق آزاد عظیم آبادی	"	۲۷ شعبان ۱۳۶۱ھ	۲۳۷
۹۹	جناب وصل بلگرامی	"	نومبر ۱۹۴۲ء	۲۳۹
۱۰۰	مولانا عبدالقادر قصوری	"	دسمبر ۱۹۴۲ء	۲۴۱
۱۰۱	سر محمد یعقوب مراد آبادی	"	دسمبر ۱۹۴۲ء	۲۴۳
۱۰۲	دیوانزاں تنگ، بی، علی، اڈیر زمانہ	"	دسمبر ۱۹۴۲ء	۲۴۴
۱۰۳	مولانا محمد معز اللہ صاحب خیر آبادی	"	۱۶ جنوری ۱۹۴۳ء	۲۴۵
۱۰۴	سید سجاد حیدر یلدرم	"	اپریل ۱۹۴۳ء	۲۴۶
۱۰۵	شمس العلماء عبدالرحمن شاطر مرحوم	"	اپریل ۱۹۴۳ء	۲۴۹
۱۰۶	منشی احتشام علی صاحب کاکوری	"	۲۲ اپریل ۱۹۴۳ء	۲۵۱
۱۰۷	مولانا تقی انوی رحمۃ اللہ علیہ	"	۱۵ رجب ۱۳۶۲ھ	۲۵۳
۱۰۸	سید محفوظ علی صاحب بدایونی	"	دسمبر ۱۹۴۳ء	۲۶۹
۱۰۹	مولوی عنایت اللہ صاحب مرحوم	"	دسمبر ۱۹۴۳ء	۲۷۱
۱۱۰	شمس العلماء مولانا محمد حفیظ اللہ صاحب	"	ذی الحجہ ۱۳۶۲ھ	۲۷۳
۱۱۱	مولانا سید محمد عیسیٰ صاحب الہ آباد	"	اپریل ۱۹۴۳ء	۲۷۶
۱۱۲	مولانا الیاس صاحب کاندھلوی	"	اگست ۱۹۴۳ء	۲۷۹
۱۱۳	نواب بہادر یار جنگ	"	اگست ۱۹۴۳ء	۲۹۳

نمبر شمار	اسمائے گرامی	التوفی	سنہ	نمبر صفحہ
۱۱۴	خواجہ عزیز الحسن صاحب غوری مجذوب	۱۵ اکتوبر	۱۹۴۴ء	۳۰۱
۱۱۵	حافظ فضل الرحمن صاحب ندوی	۲۰ اکتوبر	۱۹۴۴ء	۳۱۵
۱۱۶	چودھری خوشی محمد ناظر مرحوم	دسمبر	۱۹۴۴ء	۳۱۷
۱۱۷	ضیاء الحسن علوی مرحوم	۱۴ جون	۱۹۴۵ء	۳۲۲
۱۱۸	جناب حلیل	۶ جنوری	۱۹۴۶ء	۳۲۹
۱۱۹	مولانا حاجی محمد عمر صاحب کرنول	۲۰ جولائی	۱۹۴۶ء	۳۳۸
۱۲۰	حکیم حبیب الرحمن صاحب ڈھاکہ	یکم ذی الحجۃ الثانی	۱۳۶۶ھ	۳۴۱
۱۲۱	شاہ محی الدین بھلواری	۲۲ اپریل	۱۹۴۷ء	۳۴۷
۱۲۲	مولانا عمادی	۱۱ اشوال	۱۳۶۶ھ	۳۵۰
۱۲۳	مولانا عبدالرزاق کانپوری	۱۸ فروری	۱۹۴۸ء	۳۵۷
۱۲۴	مولانا عبدالرؤف دانا پوری	مئی	۱۹۴۸ء	۳۶۲
۱۲۵	مولانا یعقوب بخش راعب	۲۱ فروری	۱۹۴۸ء	۳۶۶
۱۲۶	مولانا شام الدین ام تسری	۱۶ مارچ	۱۹۴۸ء	۳۶۹
۱۲۷	قائد اعظم محمد علی جناح	۱۱ ستمبر	۱۹۴۸ء	۳۷۴
۱۲۸	نواب غلام احمد کلاپی مدراس	۲۵ دسمبر	۱۹۴۸ء	۳۷۸
۱۲۹	سید حسین کی موت	۲۵ فروری	۱۹۴۹ء	۳۷۹
۱۳۰	مولانا شبیر احمد عثمانی	دسمبر	۱۹۴۹ء	۳۸۳
۱۳۱	سر عبدالقادر	۹ فروری	۱۹۵۰ء	۴۰۴
۱۳۲	مولانا حبیب الرحمن خاں شروانی	۱۱ اگست	۱۹۵۰ء	۴۱۱
۱۳۳	حسرت موہانی	مئی	۱۹۵۱ء	۴۲۲
۱۳۴	پروفیسر شیخ عبدالقادر	۱۰ دسمبر	۱۹۵۲ء	۴۴۱
۱۳۵	مولانا کفایت اللہ	۳۱ دسمبر	۱۹۵۲ء	۴۴۷

علامہ شبلی نعمانی رحمہ اللہ پر حجتہ

مولانا کی وفات پر ۱۹۱۴ء کے آخر اور ۱۹۱۵ء کے شروع میں ”زمیندار“ لاہور میں ایک مضمون کئی نمبروں میں لکھا گیا تھا، مگر وہ اب کہاں ملتا ہے، ان کی وفات کے بعد ان کے سوانح و حالات پر یہ پہلا مضمون تھا جو ۱۹۱۵ء میں الغزالی کے ایک ایڈیشن میں دیباچہ کے طور پر لکھا گیا تھا اور بعد میں اگست ۱۹۱۶ء کے معارف میں بھی شائع کیا گیا)

اسلام کا گہرا بادل ایک ہزار سال سے براہین ہندوستان کی اقلیم پر مصروف بارش ہے، کتنی بار بادل ابر نیساں بن کر برس اور اس عجائب زار ہند کا دامن اعلیٰ و گہر سے بھر گیا لیکن ۱۸۵۷ء میں سارے ملک پر ایک خوبی بادل نے تراوش کی، جس سے ہر جگہ تو خون برسا، لیکن کہیں کہیں خون کے قطروں کے بجائے ٹرخ یا قوت کے دانے برسے، جن میں سے ایک کو قدرت نے شبلی کے نام سے موسوم کیا،

ہندوستان کی سیر حاصل زمین نے علوم و فنون میں جو بالیدگی پیدا کی، اسکی تفصیل کا یہ موقع نہیں، تاہم مختلف دروں میں جو کلام و اسرار شریعت میں بحر العلوم اور شاہ فی اللہ، ادب و معانی میں قاضی عبدالقادر، ملک العلماء دولت آبادی، اور ملا محمود جو پوری، فلسفہ و منطق میں ملا نظام الدین، اور ملا محب اللہ بہاری، ادب و شاعری میں مسعود سعد سلمان، خسرو اویسی، تارخ و خبر میں ضیا برنی، ابوالفضل اور آزاد بلگرامی کو پیدا کیا، لیکن اسکے آغوش کا آخری فرزند (شبلی) وہ تھا جو ملا محمود بھی تھا اور فیضی بھی، محبت اللہ بھی اور کم از کم وہ یگانہ انفراداً ان میں سے شروع کے دو ایک کو چھوڑ کر اکثر کے برابر اور مجموعاً ان میں

سے اکثر سے بہتر تھا۔

اسلام نے اپنی تیرہ صدیوں میں ہر آن یہ ثبوت دیا ہے کہ اس کی کیا ریاں ہر موسم میں نیا پھول کھلا سکتی ہیں، اور اس کے دنگل سے ہر میدان کے لئے نئے پہلوان پیدا ہو سکتے ہیں، عہد اول سے اس وقت تک ہر قرن کی تاریخ اس دعوے کی بہترین مثال ہے، اس نے عقل و نقل کی پہلی ٹکر کھائی تو ابن عطاء اور طائف کو پیدا کیا اور پھر ہر دو میں ابن فورک، غزالی، شیخ الاشراق، ابن حزم، ابن رشد، رازسی ابن تیمیہ، ابن قیم، قاضی عسکری، احمد سرندی، شاہ دلی اللہ اور بحر العلوم اپنی خاک سے پیدا کئے، ناممکن تھا کہ اس قرن جدید میں اس موسم کے مناسب حال کوئی نخل تازہ برآورد نہ ہوتا اور اس میدان کے لائق کوئی پہلوان دنگل میں نہ اترتا، اُنیسویں صدی کا مطلع خورشید اسلام کا مغرب ہے، فضل و کمال کے کتنے آفتاب و ماہتاب تھے جو اس تاریکی میں لگا ہوں سے اوجھل ہو گئے، لیکن صدی کا نصف شب ۱۸۵۷ء تھا کہ مطلع سحر سے چند نئے ستارے نمودار ہوئے۔

عصر انقلاب | دنیائے اسلام اس گردش ایام میں ایک عجیب انقلاب کے خطرناک دور سے گزر رہی تھی، علم و عقل کے قدیم و جدید نظامات باہم متصادم تھے اور یہ عالم تھا کہ دوسری صدی کی ضروریات جو یونان و ایران کے تصادم سے پیدا ہوئی تھیں، یورپ کے تصادم سے دفعۃً پیدا ہو گئیں، لیکن اس دورِ ماضی میں اسلام کا خزانہ جس قدر زرو جواہر سے مالا مال تھا، اسی قدر اس جنس کا اس دور میں کال تھا، ناچار گوشہ نشین گداگروں کو جو جوش دین سے لبریز تھے، اُن مہات کے لئے کمر بستہ ہونا پڑا، جن کا سرانجام صرف منصور و مہدی و امامتوں کے بس کی بات تھی، ان فقرائے اسلام کا جیب و دامن گوزنوں سے خالی تھا، لیکن قلب و سینہ دوسرے قسم کے زرو جواہر کا مخزن تھا۔

جدید عقل و فلسفہ و تمدن کا حملہ متواتر دنیائے اسلام کے ہر گوشہ پر تھا، لاجرم صدائے "وَأَنآلَهُ لِحَاظُونَ" کے مطابق ہر گوشہ سے علمائے ملت لبیک کو دوڑنے لگانے لگے۔

روس، ایران، قسطنطنیہ، عراق، شام، مصر، تونس، الجزائر، مراکش، ہر جگہ مصلحین و مجددین نے ظہور کیا، ہندوستان کی اسلامی آبادی تمام ممالک اسلام کی آبادی سے تعداد میں بڑی بھی تھی، اس لئے ضروری تھا کہ جو بھی یہاں اس کام کو اٹھائے، اس کی شخصیت بڑی اور اس کی عظمت ہمہ گیر ہو، یہی سبب ہے کہ اصلاح و تجدید کی آواز جس سرعت، نظام اور بلند آہنگی کے ساتھ یہاں اٹھی، دوسرے ملکوں میں نہیں اٹھی اور جو فروغ اور تکمیل اس کو یہاں میسر ہوئی دیگر بلاد اسلامیہ کو نصیب نہیں ہوئی۔

ہندوستان کا دورِ اصلاح | ہندوستان کا دورِ اصلاح جن افراد پر مشتمل تھا، ان میں دو قسم کے لوگ تھے، ایک وہ جنہوں نے زمانہ کی ضرورتوں سے قطعاً چشم پوشی کر لی اور صرف قیام کی حفاظت ہی کو ملت کے لئے ذریعہ نجات سمجھا، اور یقیناً ان کا بہت بڑا احسان ہے کہ جو کچھ بزرگوں کے ترکہ میں پایا تھا، اس کو سینوں سے لگائے رکھا اور دشمنوں کے دست برد سے محفوظ رکھا، حضرت مولانا قاسم صاحب اور مولانا رشید احمد صاحب اور دوسرے علمائے مقدسین پر اللہ تعالیٰ کی رحمتیں ہوں کہ انہوں نے اس کام کو خوبی سے انجام دیا اور ہزاروں لاکھوں مسلمانوں کے دلوں کو اپنے فیض سے روشن کیا۔

دوسرا گروہ وہ پیدا ہوا جس نے قدیم کو چھوڑ کر صرف جدید کے حصول پر اپنا سارا زور صرف کیا، اس گروہ کا سرعسکر یقیناً وہی تھا جس کے بوڑھے غمروں میں کچھ نہ کچھ بات تھی، اور جس کی ریش سفید کی درازی سحر کی چھٹکی ہوئی چاندنی تھی، سرسید، حسن الملک، مولوی سید کریمت علی جونپوری (کلکتہ)، مولوی نذیر احمد، مولانا الطاف حسین حالی اس جماعت کے ارکانِ عظام تھے۔

مولانا شبلی نعمانی | مولانا شبلی مرحوم اس بزم میں سب سے پیچھے آئے، لیکن سب سے پیچھے نہیں بیٹھے، ان کی سب سے بڑی خصوصیت یہی ہے کہ وہ ان دو گروہوں کے مجمع البحرین لے مولانا شبلی کی شہسوی صبح امید کے بعض اشعار کی طرف توجہ ہے۔

تھے، یعنی قدیم علوم سے بہرہ ور تھے اور جدید سے اپنے ہمعصروں کی طرح آشنا، پھر قدیم علوم میں بھی اللہ تعالیٰ نے گونا گونی کے ساتھ مختلف صلاحیتیں اور قابلیتیں ان کی ذات میں ودیعت رکھی تھیں، اس لئے تماشاکاہ عالم میں کمال کا جو جوہر انہوں نے دکھایا یقین ہے کہ دنیا زمانہ تک اس کی مثال پیش نہ کر سکے گی۔

شبلی زحیل زمرہ سہجان چشم گرفت با این کہ هیچ گو نہ زخیل و حشم نہ شد

مولانا کے حریف تلوار کا صرف ایک ہی وار جانتے تھے، یا فقیہ و محدث یا متکلم و فلسفی تھے، یا فقط انشا پرداز یا زبان آور خطیب، یا سخن فہم و سخن سنج، یا سکن یہ یگانہ روزگار مجموعہ ہر علم و فن تھا، جس رستہ پر قدم رکھا میدان میں سب آگے نظر آیا، علوم دینی و مشرقی میں جو تخرجان کو نصیب تھا، اس سے یہ جدید ارکان یکسر خالی تھے اور قدیم علماء جدید مسائل سے بے خبر تھے، تاریخ کا وہ اس بازار میں تنہا جوہری تھا، فلسفہ و کلام کا وہ امام تھا، شاعری کا کہنہ شوق استاد تھا، انشا پردازی کے پامال کوچہ میں بھی اس کی راہ الگ تھی۔ انشا پردازی (تخریب و زبان آوری) (تقریر)، ان دونوں کشوروں میں یکساں صرف اسی کا سکھ رواں تھا، سخن سنجی اس کے طائر کمال کے شہپر تھے۔

اس میں دوسری جامعیت یہ تھی کہ وہ صرف دماغ نہ تھا ہاتھ بھی تھا، قومی تحریکوں کے عواقب پر جہاں اس کی نظر پہنچی، حریف اس کے دیکھنے سے قاصر تھے، اس کا دماغ جن دینی و ملی کارناموں کا تماشادیکھتا تھا، اور دکھانا چاہتا تھا، بہت سی آنکھیں اسکے دیکھنے کی صلاحیت بھی نہیں رکھتی تھیں، قومی، تعلیمی، اجتماعی، سیاسی، ادبی، مذہبی غرضے عمل کا کوئی گوشہ نہ تھا، جس کی طرف اس کا ہاتھ نہ بڑھا، با این ہمہ اس کا مخصوص فن صرف تاریخ اور کلام رہا۔

حالات زندگی | مولانا نے مرحوم ہندوستان کے آشوب ایام اور بحران انقلاب یعنی ۱۸۵۷ء میں، صوبہ متحدہ کے ضلع اعظم گڑھ میں، بٹندول نام ایک گاؤں میں پیدا ہوئے تھے جس

کی نسبت وہ خود فرماتے ہیں۔

فضل بندوق اگر تو نشانی آدمی نیستی تو نمانسی

اُن کا خاندان اس ضلع میں ممتاز، متمول اور صاحبِ اعزاز خاندان تھا، ان کے پدربزرگوار عظیم گڑھ کے کامیاب وکیل تھے۔

اس زمانہ میں فارسی زبان شرفِ فار کی تعلیم کی زبان تھی، مولانا نے تمام فارسی نصاب اس اثنار میں مکمل کیا، پھر عربی تعلیم شروع کی، خاندان کے ورہیت سے اعزہ و احباب شریکِ تعلیم تھے۔ غازی پور میں ایک چشمہ رحمت ہے، یہ چشمہ فیض وہاں سے بھی سیراب ہوا ہے، مولانا محمد فاروق صاحب چریاکوٹی (جو اس عہد کے فاضلِ اجل اور مولانا عنایت رسول صاحب چریاکوٹی (جو حقیقاً مذہبی میں گویا مسیّد کے استاد تھے) کے برادرِ اصغر تھے، وہ ان دنوں مدرسہ غازی پور کے صدر مدرس تھے، مولانا شبلی نے مولانا کے مدوح سے نصابِ عربی کی متوسطات سے انتہا تک تعلیم حاصل کی۔

مولانا فاروق چریاکوٹی، فلسفہ، منطق، ہندسہ، ادبِ عربی اور ادبِ فارسی میں خاکِ ہند کے آخری فرزند تھے، ان کے بعد علمائے ان تمام فنون کے ایسے جامع شاید ہی اٹھیں، اس ہیچمان کو بھی فخر ہے گا کہ جس طرح اس نے مولانا شبلی کا من تربیت میں پرورش پائی ہے، اسی طرح ندوہ میں مولانا محمد فاروق کے آغوشِ تعلیم میں بھی تین برس تک پلا ہے، اس نسبت سے میرا روحانی باپ، روحانی بھائی بھی تھا۔

مولانا محمد فاروق کو اپنے اس شاگرد سے اس قدر اُنس اور محبت تھی کہ وہ خود اپنے کو "بیشہ دانش کاشیر" اور شاگرد کو "بچہ شیر" کہتے تھے، یعنی استاد شاگرد کا صحیح کہا تھا "اَنَا اَسَدٌ وَ اَنْتَ شَيْبَانِي" (یعنی میں شیر ہوں اور میرا شاگرد بچہ شیر) مولانا کی تعلیم کے آخر زمانہ میں مولانا فاروق

لے اس فقرہ کے لطف کو سمجھنے کے لئے تھوڑی تشریح کی ضرورت ہے مولانا کا نام شبلی تھا، جو ایک مشہور بزرگ کا نام مشہور ہے، مگر حقیقت میں یہ نسبت شبلی کی طرف ہے جو ان کا وطن تھا، اب دوسری طرف شبلی عربی (القیہ لکھنؤ) ہے

صاحب غازی پور چھوڑ کر خود مولانا کے گھر اعظم گڑھ آگئے تھے۔

مولانا نے مرحوم نے اس ذات والا صفات کے آغوش میں معقولات کی جس حد تک تعلیم پائی تھی تمام ہندوستان میں اس سے زیادہ ہونا ناممکن تھا۔ اس وقت ہندوستان کے گوشوں میں مستقل درسگاہوں کے مالک لکھنؤ میں مولانا عبدالحی فرنگی محلی، دہلی میں مولانا ذریعہ حسین صاحب محدث، لاہور میں مولانا فیض الحسن سہارنپوری ادیب، رامپور میں مولانا عبدالحق خیرآبادی منطقی، مولانا ارشاد حسین صاحب فقیہ اور سہارنپور میں مولانا احمد علی محدث نئے در دیوبند کا مجمع العلماء ان سب سے الگ تھا۔

مولانا عبدالحی کم سن تھے، اس لئے اس زمانہ کے کہن سال ان کو خاطر میں نہیں لاتے تھے، اور یہی اثر ان کے شاگردوں میں بھی تھا، مولانا ذریعہ احمد صاحب طریقہ اہل حدیث کے پابند تھے اور اس عہد کے عام علمائے احناف کی نگاہوں میں یہ طریقہ ضلالت کے ہم پتہ شمار ہوتا تھا، مولانا فاروق صاحب غالی حنفی تھے اور آخر تک یہی اور یہی اثر مولانا پر بھی ایک مدت تک رہا، اس لئے ان دو درسگاہوں کو چھوڑ کر کم و بیش وہ ہر جگہ گئے، دیوبند میں مولانا کے ایک عزیز حبیب (مولوی محمد عمر صاحب) تعلیم پاتے تھے، ان کے بلا وے پر وہاں تشریف لے گئے، چند روز ٹھہرے، شریک تعلیم نہ ہوئے اور واپس آئے۔

مولانا کے رفقاء تعلیم کا بیان ہے کہ اس عہد میں مولوی فاروق کی معقولات دانی کا شور تھا، مولانا شبلی جس درسگاہ میں جاتے تھے ”پچھلے شیر کو شیر سمجھ کر ہر طرف سے طلبہ مناظرہ و مباحثہ کے لئے ٹوٹ پڑتے تھے اور یہ پہلو ان یکہ و تنہا ہر رنگل سے فخر و غرور کے ساتھ کامیاب باہر آتا تھا، سہارنپور اور لاہور میں (اچھی طرح یاد نہیں) مفتی عبداللہ صاحب ٹوٹکی سے کہ اس زمانہ میں وہ بھی برابر کے طالب العلم تھے، جامع مسجد میں ایک منطقی بحث پر مناظرہ ہوا اور ہر فریق اپنے کو فقیہ سمجھ کر اٹھا۔

عربی میں شیر کے بچے کو کہتے ہیں۔ شبلی کے معنی ہوئے ”میرا شیر کا بچہ“ یہ تلخ ادھر ہی ہے۔ ”س“

اعظم گٹھ سے مولانا راہپور تشریف لے گئے، وہاں مولوی عبدالحق صاحب خیر آبادی کی درگاہ میں گئے، چند طالب العلم مناظرہ و مباحثہ کے لئے لپٹ پڑے، پھر وہاں نہ گئے، راہپور میں مولوی ارشاد حسین صاحب ایک مشہور عالم دین اور فقیہ تھے، ان کے درس میں جا کر فقہ کی اعلیٰ کتابیں پڑھیں اور جب ان کا ذکر آتا مولانا اپنے استاد کی فقہ دانی تبحر کی بہت مدح فرماتے تھے راہپور سے ادب کی تکمیل کیلئے لاہور مولوی فیض الحسن صاحب کی خدمت میں پہنچے، مولوی فیض الحسن صاحب اس زمانہ کے مہمئی اور اب تمام سمجھے جاتے تھے، ہندوستان کے پورے اسلامی دور میں تافضی عبدالمقدر کے سوا یہی ایک فرد تھا جو عربی شاعری کا صحیح مذاق رکھتا تھا، ان کی شہرح حماسہ اور دیگر ادبی تصنیفات اسکی شاہد عدل ہیں اور اب ان کا عربی دیوان بھی چھپ گیا ہے جو اہل زبان کی شکر کا ہے۔

لاہور میں مولانا صرف چند مہینے رہے، حماسہ شاید یہاں شروع کی تھی، وقت نہ تھا، تو مولوی فیض الحسن صاحب اور نیشل کالج سے آتے جاتے راستہ میں پڑھاتے تھے۔

لاہور سے مولانا سہارنپور، مولانا احمد علی صاحب کی خدمت میں کہ محدث جنفی تھے، حاضر ہوئے، یہاں علم حدیث کی تحصیل فرمائی، مولانا نے مرحوم اپنے تمام اساتذہ میں مولانا احمد علی صاحب کے اخلاق و آداب، سادگی طبع و وضع اور اتباع سلف کے بے حد معرفت تھے اور ادب سے ان کو ”ہمراہے مولانا“ کہا کرتے تھے۔

عمر ۱۹ برس کی تھی، سال ۱۸۷۶ء تھا، ترمذی شریف زیر درس تھی کہ خاندان کے بعض اعترہ نے بغرض حج سفر حجاز کا ارادہ کیا، حوصلہ مند طالب العلم کیلئے یہ بہترین موقع تھا، چنانچہ استاد محدث سے اجازت لے کر سفر حجاز کے لئے روانہ ہو گئے، فریضہ حج ادا کیا، مکہ معظمہ سے مرینہ منورہ تشریف لے گئے، ایک عالم و جد تھا جو عاشق رسول پر طاری تھا، اس عالم میں ایک قصیدہ اور ایک قطعہ فارسی زبان میں انشا فرمایا جو سرتاپا شوق اور آرزو ہے۔

لے یہ دونوں کلیات شبلیؒ میں موجود ہیں۔

مدینہ منورہ میں بہت سے کتب خانے ہیں، اس وقت مولانا پر حنفیت کا رنگ غالب تھا کہ تمام ہندوستان حنفیت اور وہابیت کی ہنگامہ آرائی میں مشغول تھا، چنانچہ وہاں پہنچ کر اسی قسم کی کتابوں کی جستجو فرمائی، فرماتے تھے کہ فنون حدیث کا جو سامان وہاں نظر آیا کہیں نہ دیکھا، ابن عبدالبر کی کتاب التمهید کو مولائے امام مالک کی شرح نقد ہے، لیکن درحقیقت وہ فنون حدیث کا دائرہ معارف ہے، ایک بار میں نے پوچھا تھا، تو فرماتے تھے کہ مدینہ کے کتب خانوں میں دیکھی تھی۔

سفر حجاز کے بعد عجیب عجیب واقعات بیان فرمایا کرتے تھے، مغلان کے ایک ہندی درویش کا قہقہہ تھا، جس کے دونوں پاؤں کانٹوں سے پھلنی ہو گئے تھے، موچنے سے کانٹے نکال رہا تھا کہ مولانا جا کر کھڑے ہو گئے، اشارہ کیا کہ تم بھی نکالو، پھر سوز و گداز کی لے میں یہ شعر پڑھا۔

آبلے روتے ہیں خون رنج بڑا ہوتا ہے کوئی کانٹا جو کف پا سے جدا ہوتا ہے

عربوں کی فیاض طبعی اور شرافتِ خلق کے بھی بعض عجیب واقعات بیان فرمایا کرتے تھے۔

اس سفر سے واپس آکر ظاہری طلب علم کا دور ختم کر دیا، لیکن واقعات اب حقیقی طلب

علم کا دور شروع ہوتا ہے، مولانا فطری شاعر تھے، اکثر اردو اور فارسی میں اور گاہے گاہے

عربی میں شعر موزوں فرماتے تھے، کتب بینی کی ابتدا سے عادت تھی، فرماتے تھے کہ اعظم گڑھ میں بہتا تھا تو بازار میں ایک کتب فروش کی دوکان تھی وہاں جا کر اردو فارسی کے دیوان دیکھا کرتا تھا اور کبھی کبھی لے آتا تھا۔

اعظم گڑھ کے قیام کے زمانہ میں بھنڈو اور اطراف کے بعض معززین وہاں مقیم تھے، ان

کے شوق سے مشاعرے ہوتے تھے، طرحیں دی جاتی تھیں، غزلیں پڑھی جاتی تھیں، مولانا میر

مشاعرہ بنتے تھے، اس زمانہ کی بعض غزلیں شکل سے مجھے ملی ہیں، اس زمانہ میں پیام یار اور دودھ

پنچ کا عنفوان شباب تھا، بڑے شوق سے ان کے نمبر پڑھتے تھے اور زبان کے مزے لیتے تھے۔

اودھ پنچ کی بعض طویل نظمیں اب تک یاد تھیں۔

اس وقت تک فارسی زبان ہندوستان کے شرفاء کی علمی زبان تھی، اس عہد میں بلکہ علی گڑھ پہنچنے تک تمام خط و کتابت فارسی میں کرتے تھے اور قلم برداشتہ لکھتے تھے، اس زمانہ کے اکثر فارسی خطوط میرے پاس ہیں۔

مشاعروں کے علاوہ ان کا سب سے بڑا شغل اُس زمانہ میں غیر مقلدوں کی تردید بلکہ تعذیب تھی، فرماتے تھے کہ ”انسان عیسائی ہو سکتا ہے لیکن غیر مقلد نہیں ہو سکتا“ لیکن عجایب دُرگاہ دیکھو کہ یہ تعصب کا دریائے جوش، بے تعصبی کے کس نشان تک اتر آیا، اس زمانہ میں غیر مقلدین کی تردید میں اُردو، فارسی اور عربی میں کئی رسالے لکھے، بعض خود ان کے نام سے اور بعض دوسروں کے نام سے چھپے ہوئے ملتے ہیں، اسی عہد کا عربی رسالہ ”اسکات المعتدی“ ہے جس کے مؤلف کی نادانستہ وادسفریت المقدس میں ایک فاضل نے خود مولانا کے سامنے دی تھی اور جب ان کو معلوم ہوا کہ یہی اس کے مؤلف ہیں تو وہ بہت خوش ہوئے۔

اس عالم میں درس و تدریس کا سلسلہ بھی جاری تھا، مولوی حمید الدین صاحب اسی زمانہ کے فیض یافتہ ہیں، مولانا اس عہد میں بڑے متقشف اور مذہبی جابر تھے، تاہم غافلین صلوات کو سخت تنبیہ فرماتے تھے۔

گھر کے لوگوں کو فکر تھی کہ اب یہ دنیا کا کوئی کام کریں، گھر کی زمینداری کا کاروبار ان کے سپرد ہوا، لیکن علم و دانش کا رئیس اس سے عہدہ برآ نہ ہو سکا۔

اکثر فارسی عربی خواں لوگ اس زمانہ میں اُردو میں وکالت کا امتحان دے کر وکیل بنتے تھے، خود مولانا کے والد اور نیز استاد مولانا فاروق صاحب اسی قسم کے وکیل تھے۔ ناچار مولانا نے بھی وکالت کا امتحان دیا اور دوسری بار میں کامیابی حاصل کی اور چند مہینے تک اعظم گڑھ اور سبئی میں وکالت کی بھی لیکن اس متقشف عالم کے لئے صدق و کذب اور صحت و خطا کی تبدیلی سخت نفرت انگیز فرض تھا، مولانا ایک مقدمہ کا عجیب و غریب واقعہ بیان فرماتے تھے۔

لہ مکاتب شبلی میں چھپ گئے ہیں۔ ”س“

”کسی ٹھکانے اپنی کسن لڑکی بیاہ دی تھی، داماد جوان ہو کر مسر کو پسند نہ آیا، ادھر سے رخصتی کا تقاضا تھا اور ادھر سے شدید انکار تھا، ناچار شوہر نے عدالت میں مقدمہ دائر کر دیا، لڑکی کا باپ مولانا کے والد کے پاس مقدمہ لے کر آیا، وکیل نے مولانا سے فرمایا کہ جو اب دعویٰ تم لکھ دو، مولانا نے قصہ پوچھا تو ساری داستان اس نے کہہ سنائی، ہنس کر فرمایا کہ جب تم خود اقرار کرتے ہو کہ لڑکی اس سے بیاہی جا چکی ہے تو اب کیا ہو سکتا ہے، جاؤ لڑکی کو رخصت کر دو، وہ ہنستا ہوا وکیل صاحب کے پاس آیا، وکیل صاحب نے مولانا سے فرمایا کہ ”بس آپ وکیل بن چکے“ آخر خود تحریر لکھی اور مقدمہ کی روداد بنائی، مقدمہ لڑا گیا اور جیتا گیا۔“

دکالت چھوڑ کر کچھ دن امانت کے صیغہ میں لو کر ہوئے، رمضان کے زمانہ میں شدید گرمی میں روزے رکھ کر گھوڑے پر سوار گاؤں گاؤں پھر کرتے تھے۔ نہ افطار کی فکر نہ سحری کا سامان اور اسی طرح پورا مہینہ گزارے گئے، آخر اس کو چھ میں بھی جی نہ لگا کہ ہادی فطرت پکار رہا تھا کہ شبلی تو اس سے بلند تر کام کے لئے پیدا ہوا ہے، ناچار پھر گھر میں بیٹھ کر مطالعہ دس و تدریس میں مشغول ہوئے اور قصائد و رسائل لکھنے شروع کئے۔

یہ وہ عہد ہے کہ مسرید کے شور سے تمام ہندوستان گونج رہا تھا، مولوی محمد حسین آزاد کی ”سنین اسلام“ نئی نئی نکلی تھی، وہ اکثر زیر مطالعہ رہتی تھی، اسلام و عرب کے مفاخر پڑھ کر کے وجد کرتے تھے، یہ پہلی بار تھی کہ ان کے دل نے قوم کا درد محسوس کیا، مولانا کے ایک نوجوان بھائی مہدی مرحوم علی گڑھ کالج میں پڑھتے تھے، ۱۸۸۲ء میں قدرت کی اس زنجیر نے مولانا کو کالج میں کھینچنا، بھائی سے ملنے گئے تو پیر میکدہ کو دل دے آئے۔

پیر کہن سال نے جو ہر دانش، ناصیہ شباب پر نمودار پایا، بے اختیار مہر ہوئے کہ آپ ہمارے مدرسے میں کیوں نہیں رہتے، مولانا نے قبول فرمایا اور فارسی و عربی کے پروفیسر مقرر ہو گئے اور آخر اتنے انقلابات اور گردشوں کے بعد دائرہ تقدیر کا خطر مرکز تک پہنچا۔

سید صاحب نے خود اپنی کوشی میں رہنے کے لئے مکرہ دیا، مولانا حالی بھی قیام فرماتے،

مسٹر آرنلڈ بھی آگئے تھے، شب و روز کچھ عجیب سی صحبت رہتی تھی، قدیم و جدید کی آمیزش اور آویزش کی یہ صورت غیب سے نکل آئی۔ سید صاحب کا کتب خانہ دیکھ کر مولانا فرماتے تھے کہ میں باغ باغ ہو گیا، مہر و یورپ کے تمام جدید و قدیم مطبوعات الماریوں میں بہ ترتیب بچے تھے۔ فرماتے تھے کہ میں کئی کئی گھنٹے الماریوں کے پاس کھڑا رہتا تھا اور کبھی تھک کر انہیں الماریوں کے پاس زمین پر بیٹھ جاتا تھا۔

سنین اسلام کا نقشہ آنکھوں کے سامنے پہلے سے تھا، تاریخ کی ان نئی کتابوں کو دیکھ کر ان کے اشہب شوق کو نئی ہمیزنگی اور تاریخی تصنیف و تحقیق کا ولولہ پیدا ہوا پہلے چھوٹے چھوٹے تاریخی رسالے اور قومی نظمیں لکھیں، گذشتہ تعلیم اور ثانوی صبح امید وغیرہ اسی فصل کے میوے ہیں، اول سارے بلاد اسلامیہ کی تاریخ لکھنے کا خیال آیا، پھر اس کو گھٹا کر تاریخ بنی العباس شروع کی، لیکن جس قدر آگے بڑھتے گئے، میدان زیادہ کثادہ فراخ اور نتیجہ صبر آزما اور دیر طلب نظر آنے لگا، ناچار ”ناموران اسلام“ کی منزل پر مسافر نے دم لیا اور المامون شروع ہو کر ختم ہوئی، اس کے بعد رفتہ رفتہ اور کتابیں تصنیف ہوئیں، بعض بعض اہم مباحث پر کانفرنس میں رسائل لکھ کر پیش کئے اور قبول عام کی سند حاصل کی۔ ۱۸۹۲ء میں ”سیرۃ النعمان“ سے قلم نے فراغت پائی تھی اور ”الفاروق“ کا تکمیل تھا کہ مصر و شام و روم کا سفر پیش آیا، مسٹر آرنلڈ کی معیت میں قسطنطنیہ روانہ ہوئے، وہاں سے مصر ہوتے ہوئے چھ مہینے کے بعد ہندوستان واپس آئے، جدید اسلامی ہندوستان کا یہ پہلا علمی سفر تھا، جو کسی عالم کی ہمت نے قبول کیا، ان مسافروں میں انہوں نے کیا کیا تماشے دیکھے، ان کا خامہ نقاش خود سفر نامہ میں ان کی رنگین تصویریں دکھا چکا ہے۔

واپس آ کر کالج میں وہ قصیدہ پڑھا جس کا مطلع یہ ہے۔

قاصد خوش خیر اموز نواس از آمد کز سفر یار سفر کردہ ما باز آمد
از سفر شبلی آزادہ بہ کالج برسید یا مگر بلبلس شیرازہ بشیر از آمد

دوستان مژدہ کہ آن بلبل خوش بود گر اندرین تازہ چمن زمزمہ پرداز آمد
 سید صاحب اس زمانہ میں کالج کے برائے نام سکریٹری تھے، اصل سید محمود بن گئے
 تھے، جن کے طرز عمل سے ہر شخص نالاں تھا، مولانا نے کئی بار استعفیٰ دیا، مسٹر بکن نامنظور
 کیا۔ آخر ۱۸۹۸ء کی مئی میں کالج سے رخصت لی۔ سید صاحب اور مسٹر بکن مقرر تھے کہ مولانا
 یہاں ششماہہ قیام کریں، ابھی وہیں تھے کہ جون ۱۸۹۸ء میں سید صاحب نے انتقال کیا۔
 ۶ سال کی خدمت کے بعد ۱۸۹۸ء میں کالج کی پروفیسری سے وہ مستعفی ہو کر اپنے وطن اعظم
 گڈھ چلے آئے۔ ”الفاروق“ زیر ترتیب تھی، مولانا نے ۱۸۸۲ء میں نیشنل اسکول ایک انگریزی
 کالج یہاں قائم کیا تھا، اب واپسی کے بعد اس کے انتظام و ترقی میں بھی مصروف ہوئے۔
 علی گڑھ میں صحت اچھی نہیں رہی تھی، آب و ہوا کی تبدیلی کی غرض سے ۱۸۹۹ء میں کشمیر گئے،
 لیکن وہاں کی آب و ہوا اس نہ آئی، علیل ہو گئے، تاہم ”الفاروق“ کی تالیف و تحریر جاری
 تھی، فرماتے تھے کہ ”الفاروق“ کی آخری سطریں جس دن قلم نے لکھی ہیں سخت بخار تھا گھنٹوں
 تک ہوش نہ آیا، اس مرض نے اس قدر طول کھینچا کہ مہینوں تک لکھنا پڑھنا ایک قلم متروک
 ہو گیا اور بمشکل صحت ہوئی، قصیدہ کشمیریہ میں یہی واقعات منظر ہوئے ہیں اور اسی مرض
 سے صحت پر مولانا حالی نے وہ تہنیت لکھی جس کا مطلع یہ ہے۔

لندہ الحمدیں از ناخوشی و رنج دراز شبلی ماہمرا از سربالیں بخواست

یہیں کے قیام کے زمانہ میں ”الفاروق“ چھپ کر نکلی، یہاں کچھ ہی روز قیام رہا،
 کہ ان کے والد کے انتقال کے سبب سے کچھ ایسی خانگی الجھنیں پیدا ہو گئیں کہ وہ وطن
 چھوٹنے پر مجبور ہوئے اور سیدھے حیدرآباد کا رخ کیا، وہاں مولوی سید علی بگرامی نے ان
 کو اپنا مہمان کیا اور انہی کی تحریک سے حیدرآباد میں علوم و فنون کی نظامت کا عہدہ قبول
 فرمایا اور پھر یہیں الغزالی، سوانح مولانا نے روم، علم الکلام الکلام اور موازنہ بترتیب تصنیف
 ہوئی اور موازنہ کے سوا اور کتابیں یہیں سے چھپ کر شائع ہوئیں۔

ہم نے اب تک ندوۃ العلماء کی داستان نہیں پھیٹی، ندوۃ العلماء کا تخیل مولانا محمد علی صاحب کانپوری رحمۃ اللہ علیہ اور دیگر ارباب فہم کی تجویز تھی، مولانا اس قسم کے کاموں کے لئے سراپا انتظار تھے، دوسرے ہی اجلاس سے شریک ہو گئے، مہر و قسطنطنیہ کے سفر نے تعلیم و نصابِ تعلیم و طریقہٴ اصلاحِ تعلیم کے متعلق بہت سے نئے خیالات پیدا کر دیئے تھے، چنانچہ اسی جوش میں دارالعلوم کا خاکہ تیار کیا اور اب بھی اس کو کوئی پڑھے گا تو فوراً سمجھ دے گا کہ مصنف قسطنطنیہ کی فضا میں کھڑا ہو کر مسلمانان ہندوستان کے لئے راہ بتا رہا ہے، مولانا مسلمانوں کی ہر قسم کی اصلاح کو علماء کی اصلاح پر منحصر رکھتے تھے، اور علماء کی اصلاح طریقہٴ تعلیم کی اصلاح پر موقوف جانتے تھے، اس بنا پر دارالعلوم اور ندوہ ہی اُن کے نزدیک کام کا اصلی طریقہ تھا، مولوی محمد علی صاحب کے استعفار کے بعد ندوہ میں جب اخطاط شروع ہوا تو خود لکھنؤ چھپے آئے اور دارالعلوم کو تقریباً ۱۹۰۲ء میں اپنے ہاتھ میں لے لیا۔

اس کے بعد ندوہ کی جو خدمتیں انہوں نے انجام دیں اور جس حد تک اس کو ترقی دی اس کی تفصیل کا یہ موقع نہیں، خیرہ چشموں سے کامیابی کی یہ درخشندگی دیکھی نہ گئی، رخصت انداز ہی شروع کی، یہاں تک کہ ۱۹۱۳ء میں طویل ہو کر علیحدہ ہو گئے۔

دنیاوی حیثیت سے مولانا نے جو وقار حاصل کیا وہ بھی کم نہ تھا، ۱۸۹۲ء میں سلطان ترکی نے تمنغہ جمیدی عنایت کیا، ۱۸۹۴ء میں شمس العلماء کا خطاب عطا ہوا، الہ آباد یونیورسٹی کے فیلو مقرر ہوئے، اسی زمانہ میں رائل ایشیاٹک سوسائٹی کے ممبر ہوئے۔ ۱۹۰۰ء میں امیر عبدالرحمن خان والی کابل نے ترجمہ کا محکمہ قائم کیا، اس کے لئے ہندوستان سے مولانا کا انتخاب کیا لیکن مولانا نے جانے سے انکار کیا، تقریباً ۱۹۰۸ء میں انڈیا مسلم سوسائٹی کے پریسیڈنٹ ہوئے، ۱۹۱۰ء میں شملہ گورنمنٹ اور نیشنل کانفرنس میں مدعو ہوئے، ۱۹۱۲ء میں الہ آباد کی سرکاری ورنیکلر اسکیم کی کمیٹی میں شریک ہوئے اور گورنمنٹ نے مولانا ہی کی تجویز پر مسئلہ کا فیصلہ کیا، ڈھاکہ یونیورسٹی کے جلسوں میں بلائے گئے، حکام صوبہ اور والیان ریاست اکثر خلوص سے ملتے تھے، گزشتہ

موقع تاج پوشی میں ہر مجسٹی نے شرف ملاقات بخشا، بھوپال، رامپور، جزیرہ اور حیدرآباد کے روسا مولانا کے قدر دان تھے، انہیں کے ہاتھوں حیدرآباد میں مشرقی یونیورسٹی کی پہلی اینٹ رکھی گئی۔

مولانا کے مرغِ شہرت کی پرواز ہندوستان کی فضا سے نکل کر دوسرے ملکوں تک وسیع ہو چکی تھی۔ ہندوستان، مصر و شام و ترکی و جزائرِ ملایا، بلکہ انگلینڈ سے پیرس اور برلن سے علمی استفعتے اور سوالات ہمیشہ آیا کرتے تھے، مسٹر اینڈ انگلینڈ سے، موسیو بولوپیرس سے، ڈاکٹر محمود لیب برلن سے علمی استفادہ کرتے تھے، ۱۸۹۵ء کی اورنٹیل کانفرنس میں جو اٹلی میں منعقد ہوئی تھی شرکت کا ارادہ تھا کہ دفعۃً بیمار ہو گئے اور نہ جاسکے، ۱۹۱۳ء میں ترکی کی طرف تک مدینہ یونیورسٹی کے قیام کا جو خیال تھا اس کے واضعین نصاب میں مولانا کا بھی نام تھا۔

ادھر وقفِ اولاد کی مہم اٹھائی اور باحسن وجہ اس کو کونسل تک پہنچا کر کامیابی کیساتھ ختم کیا، اشاعتِ اسلام کی عظیم الشان اسکیم کئی بار رکھی اور ہر بار قدم آگے بڑھا کر پیچھے ہٹ گئے، ندوہ میں قرآن پاک کا درس جاری کیا۔ آخر میں دارالمصنفین کا ارادہ تھا کہ قوم میں اہل کمال پیدا ہوں، سب سے آخری اور اہم تصنیف "سیرۃ نبوی" زیر تالیف و نظر تھی، کچھ اجزاء تیار ہو چکے تھے، کچھ باقی تھے کہ پندرہ روز کی علالت کے بعد ۱۸ نومبر ۱۹۱۲ء مطابق ۲۸ ذی الحجہ ۱۳۳۲ھ کو صبح کے وقت وفات پائی، ۳۷ھ میں پیدا ہوئے تھے اور ۷۷ھ ہی برس کی عمر پائی، ہنگامہ مشرقِ غدر میں ظہور کیا اور ہنگامہ مغرب (جنگِ یورپ) میں مخفی ہوئے، "بدو الاسلام" سیرۃ نبوی میں پہلی تصنیف کی اور سیرۃ نبوی پر آخری دم توڑا۔ اِنَّا لِلّٰہِ وَاِنَّا اِلَیْہِ رَاجِعُونَ۔

اس جاں کاہ حادثہ پر ہندوستان سے مصر اور مصر سے یورپ تک تمام عالم نے ماتم کیا۔

تصنیفات | بہ ترتیب زمانہ حسب ذیل تصنیفات یادگار چھوڑیں، رسالہ گزشتہ تعلیم، الجزیرہ کتب خانہ اسکندریہ، المامون، رسائل شبلی، سیرۃ النعمان، الفاروق، سفر نامہ، الغزالی، علم الکلام الکلام، سوانح مولانا نے روم، موازنہ انیس دہر، شعرِ اجم، مقالات شبلی، مضامین عالمگیر

سیرۃ ابنی، مجموعہ کلام اُردو، یہ تمام تصانیف اردو زبان میں ہیں، عربی میں اسکات المحدثی بدر الاسلام، الجزیہ، النقد علی التمدن الاسلامی اور بعض مضامین ہیں جو مصری رسالوں میں لکھے، فارسی میں دیوان شبلی، دستہ گل، بوئے گل اور بعض خطوط۔

یہ امر قابل افسوس ہے کہ مولانا کا کوئی سلسلہ تصنیف مکمل نہیں ہوا۔ ناموران اسلام کے سلسلہ میں صرف الماتون اور الفاروق مرتب ہو سکی، علم کلام کے سلسلہ میں علم الکلام، الکلام، الفرائی اور سوانح مولوی روم تصنیف ہوئی۔ شراجم کی پانچ جلدوں میں سے چار جلد چھپ سکی، پانچویں جلد کے اجزاء بحالت مسودہ موجود ہیں، سیرۃ ابنی کی ناتمامی کا داغ تو اخیر وقت تک اُن کے دل میں رہا، اپنی زندگی میں دوستوں سے فرماتے تھے کہ ”سیرۃ کو تمام ہی کرنا ہے، گوجان دے کر ہی یہی“ آخر اسی مقولہ کے مطابق اسی دھن میں اس بزرگ نے جان ہی دی۔

رَحْمَةُ اللَّهِ رَحْمَةً وَاسِعَةً -

آہ! کہ بہت کچھ کہنا ہے، لیکن کیا کیا جائے کہ ہمارے سینوں میں جو کچھ وسعت ہے وہ کاغذ کے صفحوں میں نہیں۔

حدیث عشق خوش بود است و شبلی خوشترک کرد است

شفیندن می توان زین حرف رنگین داستا نے را

(اگست ۱۹۱۶ء)

قافلہ کا آخری مسافر

نواب وقار الملک مرحوم

علم والے علم کا دریا بہا کر چل دیئے واعظان قوم سوتوں کو جگا کر چل دیئے
کچھ سخنور تھے کہ سخن اپنا دکھا کر چل دیئے کچھ میچا تھے کہ مردوں کو جلا کر چل دیئے

نواب محسن الملک کی وفات پر ہم نے تدبر و سیاست کا ماتم کیا، مولانا نذیر احمد کے مرنے پر سحر نگاری اور بزم آرائی کا مرتیہ پڑھا، مولانا شبلی کی موت پر ہم نے علم کے فقدان پر نوحہ کیا، لیکن نواب وقار الملک کی رحلت پر ہم قوم کا ماتم کرتے ہیں اور الوداعی اخلاق کی گم شدگی پر فریاد۔

یہ سہی گراں مایہ جس نے ہماری دنیا کو ہر جنوری ۱۹۱۷ء میں الوداع کہا، ہمارے کار فرما قافلہ کا آخری مسافر تھا، اُس کے بعد وہ دور جو انقلابِ ہند کے بعد شروع ہوا تھا ختم ہو گیا، وہ دور جو انگریزی کالجوں کی کائنات نہیں، بلکہ بوریانہ نشین مدارس کا نتیجہ تھی گزر گیا، وہ دور جو قدیم تعلیم اور قدیم اخلاق کے نمونوں کو پیش کرتا تھا، منقطع ہو گیا یعنی آئندہ ہماری قسمت کے مالک عربی مدارس کے شعلے نہ ہونگے، بلکہ انگریزی درس گاہوں کے سیٹ ہونگے، اب مشرق، مشرق کی قومیت پر حکومت نہیں کریگا، بلکہ مغرب، اب لیڈری اور بہری جمہور کیلئے جوشِ دل اور اخلاصِ عمل ضروری نہ ہوگا، بلکہ ایک کامیاب عہدہ اور ایک عمدہ سوٹ فیا ویلاہ علی فقید الاسلام ویا خیباء للمسلمین۔

مرحوم کو سب سے پہلے میں نے دارالعلوم ندوہ میں دیکھا، غالباً ۱۹۰۳ء یا ۱۹۰۴ء میں، پست قد، فریبہ جسم، چھوٹی گردن، کچی پچی لمبی داڑھی، سر گھٹنا ہوا اور سر پر ایک ترکی ٹوپی

منڈھی ہوئی، ساتھ ایک ملازم اور اس کے کندھے پر جانناز۔

۱۹۰۶ء میں دارالعلوم کی طرف سے مولانا شبلی مرحوم کے زیر ہدایت طالبوں کا ایک وفد بریلی و مراد آباد و رامپور داموہہ میں مدرسہ کے لئے چندہ کی فراہمی کے لئے گیا تھا، اس وفد میں راقم الحروف بھی تھا، یہ وفد داموہہ میں دارالعلوم کے ایک مدرس مولانا سید علی زینبی کے مکان پر ٹھہرا تھا اور من جملہ دوسرے ممتاز اصحاب کے نواب صاحب کی خدمت میں بھی حاضر ہوا، موصوف کی جس چیز نے ہم کو گرویدہ کیا وہ انکی بے مثال خاکساری اور تواضع تھی، چند گم نام و بے نشان طالب علموں کی ایسی قدر و منزلت فرمائی جو بیان سے باہر ہے، مرحوم کا مکان گلی کے اندر تھا۔ اللہ اکبر! مسلمانوں کا یہ مسلم لیڈر چند بے مایہ طالب علموں کی مشایعت میں گھر سے گلی اور گلی سے سڑک تک چلا آیا اور پچھ پران کو سوار کر کے واپس گیا اور دوسری دفعہ اصرار کر کے اپنے گھر پر بندو کیا۔

مولانا شبلی مرحوم نے جب ندوہ میں قدم رکھا تو اپنے قدیم احباب کو ندوہ کی مالی اعانت کی طرف متوجہ فرمایا، مرحوم کا جو جواب آیا وہ کچھ اب بھی یاد ہے، ان کو غالباً چھ سو کے قریب حیدرآباد سے پنشن ملتی تھی، نصف علی گڑھ کے نذر، پھر نصف کا سالانہ حساب لکھا تھا، جس میں غریبوں، بیواؤں اور یتیموں کے سلسلہ امداد کے بعد چند روپے رہ جاتے تھے جو ان کے ذاتی صرف میں کام آتے تھے، آخر میں لکھا تھا کہ آپ فرمائیں تو اسی میں سے کاٹ کر کچھ حاضر کروں۔

مولانا شبلی مرحوم، نواب وقار الملک کے بچے اور بچے کیرکڑ کے ثبوت میں دو واقعے بیان فرماتے تھے، ایک طرف تو اس واقعہ کا کہ وہ کبھی سرسید کی ماتحتی میں ملازم رہے تھے، ان کو سرکار کہتے تھے، حیدرآباد کے وفد میں سرسید کی ساتھ مولانا شبلی بھی گئے تھے، انہوں نے خود اپنا دیکھا ہوا واقعہ بیان کیا کہ ایک مجلس میں سرسید اور سر وقار الامراء دونوں تشریف فرما تھے، نواب صاحب ہاتھ جوڑ کر سرکار ایک طرف

سر وقار الامراء کو کہہ رہے تھے، تو دوسری طرف حسب دستور اسی طرح سر سید کو بھی حالانکہ وہ حیدرآباد میں اس وقت بہت بڑی شخصیت بن چکے تھے۔

لیکن انہیں سر سید نے جب زبردستی سید محمود کو اپنا جانشین بنایا تو نواب صاحب نے نہایت صفائی سے انہیں لکھا کہ اسلام میں دو ہی شخص گزے ہیں، ایک معاویہ جنہوں نے یزید کو اپنا جانشین بنایا اور ایک آپ جو محمود کو اپنا جانشین بنا رہے ہیں، اور اسی پر بس نہیں کی بلکہ اس زمانہ میں روزانہ ”پنیسہ“ اخبار میں سر سید کے خلاف ایک نہایت پر زور مضمون لکھ کر بھیجا، لیکن اس واقعہ کے چند ہی روز بعد سر سید نے وفات پائی، مرحوم نے تاریخ بھیج کر اس مضمون کو مٹوا دیا، غالباً سنا ہے تھا، یوپی کے کوئی لفٹننٹ گورنر ولایت واپس جا رہے تھے، ان کی مشایعت کے لئے معززین اسٹیشن جا رہے تھے، مولانا شبلی مرحوم عالمانہ شان سے ایک سبز عبا پہن کر تشریف لے گئے، جب واپس آئے تو فرمایا کہ مجھ کو نواب وقار الملک کو معمولی سادہ کپڑوں میں دیکھ کر بڑی شرم آئی۔ ان چند واقعات سے مرحوم کے پورے کیرکٹر کا اندازہ ہو سکتا ہے۔

رفیقہ زندگی

آخر خدا کی مرضی پوری ہوئی، دو ماہ شدید علالت کے بعد میری رفیقہ زندگی نے ۲۷ سال کی عمر میں اس عالم کو الوداع کہا، استاد مرحوم کی وفات کے بعد یہ دوسرا سانحہ ہے، جس نے میرے سکون خاطر کو درہم کر دیا، اپنے یکسالہ صغیر السن بچہ کو چھوڑ کر بڑی بیسی میں جان دے دی۔ یہ ۱۲ اپریل ۱۹۷۷ء کا واقعہ ہے، لیکن اب تک جو اس بچا نہیں ہوئے۔ میری حیات منزلی کی اس بربادی کے غم میں جن احباب نے تعزیت ناموں کے ذریعہ سے شرکت کی ہے، اُن کا ممنون ہوں، لیکن بہتر تو تاکہ میرے بجائے علمائے خیر سے اس مرحومہ کو یاد کرتے کہ اب میری قلبی تسلی اسی کی روحانی تسلی میں ہے، خدا عفت و وفا کے اس پیکر کو جو رحمت میں جگہ ہے۔

مرحومہ نے تیرہ سال تک میری زندگی کی رفاقت کی، دس برس سے صحت خراب تھی، اور کبھی کاہل صحت اس عرصہ میں اس کے نین زار کو میسر نہ آئی، علاج کا کوئی دقیقہ فراموش نہ ہوا، پچھلے دس برس میں اس انتشار حال اور پرآگندگی خاطر کے باوجود مجھ سے جو کچھ قوم و ملت کی خدمتیں انجام پاسکیں وہ بجائے خود تعجب انگیز ہیں کہ اس طویل عرصہ میں کبھی میرے دل و دماغ نے فراغ خاطر نہ پایا۔

میں مرحومہ کی زندگی میں غالب مغفور کا یہ شعر پڑھا کرتا تھا۔

میں بھی تمہیں بتاؤں کہ مجھوں نے کیا کیا فرصت کشاکش غم نہاں سے گرتے

اس پیکر و فنا نے اپنی جان دے کر بھی علم و ملت کی خدمت گزاری کے لئے کشاکش غم نہاں

سے فرصت عطا کی، لیکن ایک ایسا کا نشانہ دل میں چھب کر رہ گیا جو شاید عمر بھر نہ نکلے۔

عمر بھر کا تو نے یہ بیان وفا باندھا تو کھیا
تیرے دل میں گر نہ تھا آشوبِ غم کا حوصلہ
تو نے پھر کیوں کی تو میری غمگساری ہائے
ایک دل تیرے یہ نا امیدواری ہائے ہائے

مرگِ یار وارداتِ خالیہ

ہم سفرِ وادیِ ہستی میں وہ دلبر نہ ہوا
ہجر کا خون کبھی اور کبھی جھشہ کا رنج
تیرے جو آئے فلک سے ہر دن ان کا میں تھا
درد اٹھ اٹھ کے میچنے دل میں ٹھہر جاتا ہے
یہ تماشائے جہانِ خواب ہے میں مانتا ہوں
کس سے کیجئے دل شیدا گلہ تنہائی
ناز بجا تو اٹھایا ہے، پہ مرنے والے
تیرے جانے پہ گمان تھا کہ ہو محشر برپا
دل کو کیوں موردِ احساس بنایا یارب
جیف اس خون کی قسمت جو مژدہ سے ٹپکے
گر نفسا یائے جہاں قابلِ تفسیر نہیں
دل میں بیٹھا ہو کوئی اس سے تسلی تو نہیں
قہر آلود نظر میں، بگڑے لطف بھی تھی

باعثِ رنج ہے امید کا پیدا ہونا

یارب اس نغمہ میں اٹھ کر نہ ہوا

غزودہ

سیلان

جمادی الاخریٰ ۱۳۳۵ھ، اپریل ۱۹۱۶ء

جسٹس سید کرامت حسین

جسٹس سید کرامت حسین کی ناگہانی موت کو عام دنیا نے علم کیلئے کچھ کم باعث حسرت نہیں ہے لیکن ہمارے لئے اس سے زیادہ غم افزہ ہے۔ مرحوم ہماری مجلس کے نائب صدر تھے اور ہمیشہ اپنے قیمتی مشوروں سے ہماری اعانت کتے تھے۔ وہ خود بھی علمی متاعل میں معرفت رہتے تھے، آنز عمر میں ”المرآة“ نام ایک ضخیم کتاب عورتوں کے حقوق وخصائص پر تصنیف فرمائے تھے۔ ان کی سادگی اخلاص کا وایتار اور خالص علمی خدمات ہمیشہ یادگار رہیں گی۔

وہ کھنوں کے خاندان اجتہاد سے تھے، انہوں نے عربی کی تکمیل کے بعد انگریزی کی طرف توجہ کی اور لندن جا کر پیر پڑھئے، انکو فلسفہ سے خاص ذوق تھا، جدید فلسفہ کے قائل کو اردو میں لکھنے کی ابتدا نہیں سے ہوئی، سالمات کی اصطلاح انہیں کی بنائی ہوئی ہے، اردو میں افراد کا سب سے نام سے ان کا بڑا اچھا رسالہ ہے، وہ ہندوستان واپس آکر علی گڑھ کالج میں پہلے قانون کے پروفیسر ہوئے۔ اسی زمانہ میں مولانا شبلی سے ان کی ملاقات اور راہ و رسم ہوئی۔ عربی فلسفہ، لغت یعنی عربی فیلا لوجی سے ان کو بڑی مناسبت تھی۔ المقدمہ کے نام سے عربی میں ان کا ایک رسالہ نہایت مفید ہے۔

آخر میں الہ آباد ہائیکورٹ میں جج ہو گئے تھے۔ اس سے الگ ہونے کے بعد کھنوں میں قیام کیا تھا۔ مسلم گریڈ اسکول انہیں کے وقف سے وجود میں آیا۔

اس زمانہ میں دارالمصنفین بنیانی قائم ہوا تھا، ہمارے ارکان خاص میں سے مولوی عبدالماجد صاحب اور مولوی عبدالباری صاحب ندوی جدید فلسفہ کے عشاق میں تھے اور اس وقت ان کے نزدیک سب بڑا کام یہ تھا کہ اردو زبان میں جدید فلسفہ کی اہم کتابوں کو منتقل کیا جائے، اس بنا پر جسٹس سید کرامت حسین صاحب سے اس تجویز کو خاص تعلق تھا اور اسی لئے وہ دارالمصنفین کے نائب صدر منتخب ہوئے اور جب تک جیتے رہے وہ اس راہ میں ہماری رہ نمائی کرتے رہے۔

ان سے ملنے کا اتفاق اس وقت ہوا جب وہ ہائی کورٹ کی ججی سے پنشن پا کر کھنوں میں ہمارے صاحب محمود آباد کے مکان قیصر باغ میں مقیم تھے۔ غالباً دو تین بار ملاقات ہوئی، دراز قد، گداز بدن، خشخاشی داڑھی، سالن لارنگ، پلوے ستین و سنجیدہ اور بھاری بھر کم۔

جمادی الاخریٰ ۱۳۳۵ھ اپریل ۱۹۱۷ء

مولوی محمد اسماعیل صاحب میرٹھی

افسوس کہ مولوی محمد اسماعیل صاحب میرٹھی کا انتقال ہو گیا، بقول علامہ شبلی مرحوم، مولانا حاتمی کے بعد کسی نے سننے کے لائق کچھ کہا ہے تو وہ مولوی محمد اسماعیل صاحب میرٹھی ہیں، افسوس کہ دوسرا حاتمی بھی اس مہینہ ہماری دنیا سے رخصت ہو گیا۔ مرحوم کا سہل اور رواں کام ہمارے بچوں کا ابتدائی سبق تھا۔ وہ اپنی پیرائے سالی کی مرتعش زبان سے چھوٹے چھوٹے بچوں کو اس پیار سے سمجھاتے تھے کہ وہ نصیحت کی گراں باری کو کھلونا سمجھ کر اٹھا لیتے تھے، افسوس کہ یہ کھلونے بنانے والا بھی اب نہ رہا۔

مدارس میں اردو فارسی کی مدرسے کی سرکاری خدمت سے گوشہ نشین ہو کر وہ ہمہ تن علمی خدمات میں مصروف ہو گئے تھے، تدریس کلام خسرو کے سلسلہ میں قرآن السعدین کی تقریظ و تفسیر سے فارغ ہو کر حیات خسرو کی ترتیب میں مصروف تھے۔ اس کے علاوہ قواعد اردو اور لغات اردو کی تکمیل کا کام شروع ہو رہا تھا، جو افسوس کہ ناتمام رہا۔ میرٹھی میں ایک مدرسہ "بنات المسلمین" بھی ان کے اعمالِ حسنہ کی یادگار ہے۔

عمر ۱۳۳۶ھ، نومبر ۱۹۱۷ء

مولوی عبدالغنی صاحب وارثی

اس مہینہ ہماری قوم کے ایک اور فاضل نے داغ مفارقت دیا، یعنی جناب مولوی عبدالغنی صاحب وارثی عظیم آبادی نے وہ مفادات بہار میں سے استہاداں نام ایک مردم خیز قصبہ میں پیدا ہوئے تھے، عربی کے فاضل اور انگریزی کے عالم تھے، عربی کی تعلیم آ رہ کے مدرسہ میں پائی تھی۔ اس وقت انگریزی کا نیا نیا دور تھا، انہوں نے عربی کتابیں ختم کر کے اس وقت علی گڑھ کے مدرسۃ العلوم میں انگریزی پڑھی، جب کہ وہ ایک اسکول کا چھوٹا تھا، انگریزی تسلیم کے بعد انہوں نے بانکی پور میں اخبار نویسی کی زندگی اختیار کی، پھر حیدرآباد گئے، اور مترجمی کے عہدے پر ممتاز ہوئے اور آخر رفتہ رفتہ اسٹنٹ اکاؤنٹنٹ جنرل سرکار حیدرآباد ہوئے۔ حیدرآباد میں وہ اس بزم کے ممبر تھے جس کے صدر نشین علامہ شبلی، مولوی عبدالعلیم شرر، اور مولوی عزیز مرزا مرحوم تھے، چند مہینہ ہوئے کہ پیش پا کر خانہ نشین ہوئے تھے کہ دفعۃً ارجون ۱۹۱۸ء کی شب کو درسدینہ سے وفات پائی۔

مرحوم کو اخلاق و تصوف سے فطری ذوق تھا، اسی لئے ان کی تصنیفات زیادہ تر اسی موضوع پر ہیں، وذا سف وبلوہر جو اصل میں ایک ہندی قصہ اور بُو دھ کی زندگی اور تسلیم کا خلاصہ ہے۔ مسلمانوں کے عہد عروج میں اس کا عربی میں ترجمہ ہوا تھا، پھر کلیلہ و منہ کی طرح وہ عربی سے دنیا کی اکثر زبانوں میں منتقل ہوا۔ مولوی صاحب مرحوم عربی سے اردو میں اس کا نہایت عمدہ ترجمہ کر کے ہندوستان کی کھوئی ہوئی دولت کو پھر ہندوستان واپس لائے، یہ قصہ اس قدر پُر اثر اور ہندی تمثیلات سے اس قدر ملوس ہے کہ شبہ ہوتا ہے کہ کیا موجودہ انجیل اسی

سے ماخوذ ہے، عربی میں اخلاق کی ایک اور چھوٹی سی کتاب ہندو شاہ کی ”الکلم الروحانیہ فی العلم الیونانیہ“ ہے، مرحوم نے اس کو بھی اپنی زبان میں منتقل کیا۔ اولیاء اللہ کے حالات میں امام شعرانی کی ایک مستند ضخیم کتاب عربی میں ہے، اس کو بھی نعمتِ عظمیٰ کے نام سے اردو میں ترجمہ کیا، عربی کی الف لیلہ اور ابن شداد کی سیرۃ صلاح الدین کا ترجمہ بھی انہوں نے بعض امر لے دکن کی فرمائش سے کیا تھا۔ لیکن شائع نہیں ہوا۔ آج کل رسالہ الناظرین (شاہدین پول) کی انگریزی تاریخ اسپین کا نہایت صحیح ترجمہ عربی ناموں کی صحت کے ساتھ شائع ہو رہا ہے۔ پھیلی بارجب مولوی صاحب سے وطن میں ملنے کا اتفاق ہوا تو فرماتے تھے کہ اب اس فرصت میں امام شعرانی کی لائف پوری کروں گا، افسوس کہ خود ان کی لائف پوری ہو گئی۔

ماہ شعبان ۱۳۳۶ھ، مطابق جون ۱۹۱۸ء

مولانا حافظ عبداللہ صاحب غازی پوری

جناب مولانا عبداللہ صاحب غازی پوری کا واقعہ وفات علماء کے طبقہ میں خاص حیثیت سے اثر انگیز ہے، مولانا نے مرحوم نے کو طبعی عمر پائی لیکن اس خیال سے کہ وہ اس عہد میں اگلی صحبتوں کے تنہا یادگار تھے۔ ہم ان کے لئے اس سے دراز عمر کے متوقع تھے، مولانا اتباع سنت، طہارت تقویٰ، زہد و ورع، تبحر علم و وسعت نظر اور کتاب و سنت کی تفسیر و تعبیر میں یکگانہ عہد تھے، اپنی عمر کا بڑا حصہ انہوں نے علم دینیہ خصوصاً کتاب مجید اور حدیث شریف کے درس و تدریس میں گزارا اور سینکڑوں طلبہ انکے فیض تربیت سے علماء بن کر نکلے، ابتداً چشمہ رحمت غازی پور میں، پھر مدرسہ حدیہ آرہ میں اپنا مسند درس بچھایا، آخر عمر میں دئی کے دار الحدیث میں قیام فرمایا، لیکن خانگی حوادث کے باعث پریشان حال ہے، اب افسوس کہ یہ شمع نور ہدایت ۲۱ صفر ۱۳۳۷ھ مطابق ۲۶ نومبر ۱۹۱۸ء کو ہمیشہ کے لئے بجھ گئی۔ رحمہ اللہ تعالیٰ۔

مجھے لکھنؤ میں مولانا سید عبدالحی صاحب ناظم ندوہ کی قیام گاہ پر مولانا سے ملاقات کی سعادت ایک دو دفعہ حاصل ہوئی، ڈبلے، پتلے، بیخف، داڑھی کے بال خفیف، سادی وضع، صورت سے متواضع اور حلیم معلوم ہوتے تھے۔

مرحوم کا اصلی وطن گومو ضلع عظیم گڑھ تھا، مگر قیام بیشتر غازی پور میں رہا، اسلئے غازی پوری کے نام سے شہرت پائی، ابتداً فی تعلیم چشمہ رحمت غازی پور میں ہوئی، یہاں مولوی رحمت اللہ صاحب غازی پوری، اور مولوی فاروق صاحب چریا کوٹی سے پڑھا، پھر جونپور جا کر مدرسہ امام بخش میں مفتی محمد یوسف صاحب فرنگی علی سے درسیات پڑھیں اور آخر میں حدیث کی کتابیں مولانا سید نذیر حسین صاحب دہلوی سے پڑھیں اور مسلک میں انہیں کی تعلیم کا اثر ان پر غالب ہوا۔

دسمبر ۱۹۱۸ء

مفتی محمد عبداللہ صاحب ٹونکی

اخبارات سے یہ خبر معلوم ہو چکی ہوگی کہ جناب مولانا مفتی محمد عبداللہ صاحب ٹونکی نے ۷ نومبر ۱۹۲۰ء کو بعارضہ فالج بھوپال میں انتقال کیا، مفتی صاحب مرحوم عربی درسگاہوں کی قدیم تعلیم کے بہترین نمونہ تھے، ہندوستان کے مشاہیر علماء میں انکا شمار تھا، وہ ادب میں مولانا فیض الحسن صاحب اور دینیات میں مولانا احمد علی صاحب محدث کے شاگرد تھے، مولانا فیض الحسن صاحب کے انتقال کے بعد اورنٹیل کالج لاہور کی پروفیسری کی جگہ لنگوٹی اور انکی عمر کا بڑا حصہ اسی درسگاہ میں گزارا، اخیر زمانہ میں وہ دارالعلوم ندوہ کے مدرس اعلیٰ مقرر ہوئے تھے اور اسکے بعد مدرسہ عالیہ گلگتہ کے صدر مدرس ہوئے اور وہیں سے بیمار ہو کر اپنے صاحبزادہ جناب مفتی انوار الحق صاحب ایم اے، ناظم و مشیر تعلیمات بھوپال کے پاس گئے تھے جہاں انہوں نے وفات پائی، غالباً وفات کے وقت مفتی صاحب مرحوم کی عمر ستر کے قریب ہوگی، تعلیمی خدمات کے علاوہ مفتی صاحب کا بڑا کارنامہ انجمن مستشار العلماء لاہور ہے، جو ایک قسم کا دارالافتار ہے۔ مرحوم نے بعض عربی کی درسی کتابوں پر حواشی بھی لکھے تھے۔ ان کی وفات سے علماء کی صف میں ایک ایسی جگہ خالی ہے جس کے بھرنے کی اب آئندہ امید نہیں۔

ربیع الاول ۱۳۳۹ھ

نومبر ۱۹۲۰ء

غیم اکبر!

حرمِ سنہ ۱۳۲۰ھ میں ہماری زبان کا زندہ دل شاعر اس دنیا سے چل بسا۔ اس گلستانِ سما خزاں آباد کی بہت پہلی بہاریں اس کی آنکھوں نے دکھیں، وہ اس وقت عالمِ وجود میں آیا تھا، جب ہندوستان انقلاب کی کروٹیں لے رہا تھا، اس لئے لامحالہ اس کی زبان سے وہی نالے بلند ہوئے جو قوموں کے انقلاب اور ملکوں کے تغیرات کی خبر دیتے ہیں۔ اس کے ضخیم دیوان کے اوراق ہماری سیاسی، اخلاقی، معاشرتی، تخیلی اور تعلیمی انقلابات کی تاریخ ہے۔ آئندہ نسلیں اس کے صفات کو پڑھیں گی اور انیسویں بیسویں صدی کے اسلامی ہندوستان کی تصویر اپنی آنکھوں سے دیکھ لیں گی۔ اس کی زندگی میں شاید ہی کوئی ایسا اہم واقعہ گزرا ہو جس کو اس نے اپنے کاشانہ خیالی میں جگہ نہ دی ہو۔ زبانِ خلق نے اس کو لسانِ العصر کا خطاب دیا اور اس سے بہتر لقب اس کے لئے دوسرا نہیں ہو سکتا تھا۔ اس میں تین صفتیں ایک ساتھ جمع تھیں، وہ فطری فلسفی، پاک مشرب صوفی اور زندہ دل شاعر تھا، اس کا نمکِ طرافت ہمارے عیوب کے زخموں پر کسی قدر تیز چکا لگاتا ہو، تاہم اس میں کچھ شک نہیں کہ وہ درحقیقت نمک نہیں مرہم تھا، برسرِ سید کے زمانہ سے لے کر اب تک تمام ہندوستان تمدنِ جدید کے حُسنِ منظر پر والہ و شہید تھا، لیکن صرف ایک اکبر کی زبان تھی جو بر ملا اس کے عیوب و نقائص و اشکاف کرتی رہتی تھی۔

وہ مکروہاتِ عالم سے آزرده اور حیاتِ دنیا سے بیزار تھا۔ اشعار کے علاوہ اس کا شاید ہی کوئی خط اس بیان سے خالی ہو۔

وہ اکثر اپنے خطوط میں مجھے لکھا کرتے تھے۔

اولیت ناشدہ ختم است من آخر شدہ ام

آخراں شکوہ سنج حیات کی حیات بھی آخر ہو گئی۔

مروجہ کو سب سے پہلے میں نے شاید ۱۹۰۹ء یا ۱۹۱۰ء میں مولانا شبلیؒ کے پاس دیکھا تھا، ڈبلا پتلا بدن، چہرہ پر بھریاں، گال شکڑے ہوئے، چشم گریاں، مگر دل خنداں، اس کے بعد مکھنؤ اور الہ آباد میں بار بار ملاقاتیں ہوئیں، جیسے جیسے ملا گیا، ہنسوڑ شاعر کے بجائے دانائے فطرت حکیم کے رنگ میں وہ مجھ پر ظاہر ہونا لگیا۔ ایک دفعہ ایک خط میں مجھے لکھا تھا۔

اپنے غم خانہ کا دروازہ کر دینا کب سہ

اب نہیں کوئی سوا موت کے آنے والا

اب اس کے غم خانہ کا دروازہ ہمیشہ کے لئے بند ہو گیا اور وہ موت جس کے آنے کی

وہ راہ دیکھا کرتا تھا آگئی۔

بوڑھے اکبر! مبارک ہو کہ تیرے دل کی مراد پوری ہو گئی اور تجھے مسترت جاوید نصیب ہوئی۔

ستمبر ۱۹۲۱ء

ایم مہدی حسن افادی الاقصادی

ماہ گزشتہ میں ایم مہدی حسن (افادی الاقصادی) کا انتقال ادبیاتِ اردو کے لئے ایک سخت حادثہ ہوا، مرحوم ایک سحر نگار ادیب اور ایک خاص طرزِ انشاء (اسٹائل) کے موجد تھے، معارف کے افق پر یہ برق ایک سے زائد بار لگی اور یقین ہے کہ ناظرین کے دلوں میں ”شبلی سوسائٹی اور معاہرہ چشمک“ کے لکھنے والے کی یاد ابھی بالکل تازہ ہوگی، مرحوم کو مولانا شبلی کی ذات سے گہرا تعلق تھا، اسی لئے وہ معارف کو بھی بہت عزیز رکھتے تھے اور دارالمنصفین کی مجلسِ انتظامی کے رکن تھے، ادب و انشاء کا ایسا ذوقِ سلیم رکھنے والے افراد مدتوں میں پیدا ہوتے ہیں۔ افسوس ہے کہ ۲۲ نومبر کو یہ ماہتابِ کمال پیوند خاک ہو گیا۔ اِنَّا لِلّٰہِ وَاِنَّا اِلَیْہِ رَاجِعُونَ۔ گورکھ پور وطن تھا، مشرقی تعلیم کے ساتھ انگریزی تعلیم حاصل کی تھی۔ قرق امینی سے تحصیلداری تک بتدریج ترقی کی تھی۔ نہایت مہذب اور سنجیدہ تھے، مزاج میں نفاست اور لطافت حد درجہ تھی۔

ربیع الثانی ۱۳۳۰ھ

دسمبر ۱۹۲۱ء

مولانا رشید احمد صاحب سالم انصاری

ماہ گزشتہ کاسب سے بڑا علی حادہ جناب مولانا رشید احمد صاحب سالم انصاری کی وفات ہے، مرحوم نے تقریباً بیس پچیس برس مسلسل ہماری زبان کی خدمت کی۔ عربی و فارسی کے وہ لائق ادیب تھے، اُن کا علمی شوق و ذوق فطری تھا۔ ان کی زندگی کا اکثر حصہ مطالعہ اور کتب بینی میں صرف ہوتا تھا، قلمی کتابوں کی تلاش اور جستجو میں انہوں نے ہندوستان کا گوشہ گوشہ پھان ڈالا تھا۔ آخر میں ذی الحجہ ۱۳۳۰ھ میں جب علی گڑھ میں خاکسار اُن سے ملنے گیا تو اُن کو بستر مرگ پر پایا اور یہی اُن کا مرض الموت تھا، اس عالم میں بھی جتنی دیر اُن کے پاس بیٹھنے کا اتفاق ہوا وہ علی تذکرے کرتے رہے اور جہاں تک نامہ کے ایک قلمی نسخہ کو بڑی محنت سے ترتیب دیا تھا، اس کی اشاعت کا تذکرہ کرتے رہے۔ اردو مترجمات میں المدنیۃ والاسلام، النصرانیۃ والاسلام، کتاب التوحید، الفوز الکبیر، وغیرہ مفید تالیفات یادگار چھوڑی ہیں، ترک موالات کے سلسلے میں مرحوم علی گڑھ کالج چھوڑ کر جامعہ ملیہ میں چلے آئے تھے اور یہیں سے رخصت ہوئے، خدا مغفرت ارزائی فرمائے۔

صفر ۱۳۳۰ھ

اکتوبر ۱۹۲۲ء

مولانا محمد یونس فرنگی محلی مرحوم

بے مہرے دہرین کہ دریک ہفتہ گل سرزد و غنچہ گرد در بگلغت بر بخت

نہایت رنج و افسوس اور حسرت و اندوہ کے ساتھ ہم ناظرین کو یہ خبر سنا تے ہیں کہ ملک کی بزم دانش کا ایک نوجوان ممبر اٹھ گیا، مولانا محمد یونس فرنگی محلی مرحوم نے پچھلے مہینہ لکھنؤ میں مرضِ دق و فات پائی۔ مرحوم مولانا عبدالحی مرحوم فرنگی محلی کے نواسے تھے اور اپنے ذاتی علم و فضل میں اپنے ہم عصر نوجوانوں میں ممتاز تھے۔ ۲۳، ۲۵ برس سے زیادہ عمر نہ تھی، مقولات اور فلسفہ سے ان کو خاص دلچسپی تھی اور اپنی عمر کا بڑا حصہ انہیں کی تحقیق اور کاوش میں بسر کیا۔ خود اپنے ذاتی شوق سے انگریزی اور فلسفہ جدید حاصل کیا۔ دارالمصنفین اور معارف سے مرحوم کو خاص محبت تھی، کئی سال سے ان کی صحت محدود تھی، بائیں ہمدہ اپنے علمی انہماک سے باز نہیں آتے تھے۔ گزشتہ سال عثمانیہ یونیورسٹی میں پروفیسر ہو کر گئے تھے، وہاں مرض نے طول پکڑا، آخر وطن آکر اس شہید علم نے جان دی، مرحوم کی ایک کتاب ”روح الاجتماع“ دارالمصنفین سے چھپ کر شائع ہو چکی ہے اور اپنی ایک اور دوسری تصنیف ابن رشد کا مسودہ دارالمصنفین میں بھیج چکے تھے۔ جو عنقریب چھپ کر شائع ہوگی۔ مرحوم کے دوستوں کو ان کی ذات سے بڑی بڑی توقعات تھیں اور خیال تھا کہ ان کی کوششوں سے فرنگی محل کی عقلی اور فلسفیانہ شان پھر دوبارہ زندہ ہوگی۔ افسوس کہ دستِ اجل نے امان نہ دی، اناللہ

ربیع الثانی ۱۴۲۱ھ

دسمبر ۱۹۲۲ء

مولانا حکیم سید عبدالحی صاحب

ناظم ندوۃ العلماء

چند ہینوں سے معارف کا پہلا صفحہ علم و فن کے بزرگوں پر ماتم کے لئے مخصوص ہو گیا ہے، آج ہم دوسروں پر ماتم کرتے ہیں، کل دوسرے ہمارا ماتم کریں گے، دنیا کی یہ بزم ماتم اس فانی کائنات کے وجود کے ساتھ قائم ہے اور اسی کے ساتھ قائم ہے گی۔ یہ حوادث آباد عالم جس کو ہم تم قائم متمر اور مسلسل جان رہے ہیں، ہر آن دہر لمحہ اس طرح بدل رہا ہے کہ غور سے دیکھو تو معلوم ہوگا کہ جو نقشہ، جو کیفیت، جو صورت حال اس آن ہے وہ اُس آن نہیں، ایک متمر تغیر اور ایک مسلسل انقلاب جاری ہے اور پردہ دارِ کلِ یومِ ہونی شائب (ہر روز ایک نئے رنگ میں جلوہ گر ہے) لیکن بانہیہ انقلاب و تغیر بظاہر اس کے قیام، استمرار اور تسلسل میں فرق نہیں آتا، سمندر کی لہریں ہر آن بدل رہی ہیں، مگر سمندر کی صورت میں کوئی فرق پیدا نہیں ہوتا، صوتیں مٹی جاتی ہیں، شکلیں فنا ہوتی جاتی ہیں، مگر اس آئینہ خانہ کی آبادی اور صورت گری میں کوئی فرق نہیں آتا۔

خدا جانے یہ دنیا جلوہ گاہِ ناز ہے کس کی

ہزاروں اٹھ گئے رونق دی باقی ہے مجلس کی!

دوسری فروری ۱۹۲۳ء کی شام کو اس مجلس کا جو ممبر اٹھا ہے، اس کا اس دنیا میں مجازی نام عبدالحی تھا۔ مولانا حکیم سید عبدالحی صاحب ناظم ندوۃ العلماء، عہد جدید کے اولین علمائے سادات رائے بریلی کے مشہور خانوادہ علم و عمل سے تھے، جس کے بعض افراد سلاطین کے درباروں میں اور بعض فقہ و تصوف کی خانقاہوں میں ممتاز تھے، بعض درس و تدریس کی چٹائیوں پر اور بعض تالیف و تصنیف کی مسندوں پر جلوہ آرا تھے، اس خاندان کے آخری رکن مولانا سید احمد صاحب شہید بریلوی تھے، جو تیرہ صاحب

کے نام سے عموماً مشہور ہیں اور جو مولانا اسماعیل صاحب شہید کے پیر تھے اور وہ اپنے عہد کے اس فرقہ کے جو ہندوستان میں اسلام کی غربت کی چارہ سازی کیلئے اٹھا تھا اور جو دینی اور سیاسی دونوں حیثیتوں سے مسلمانوں کو بیدار کرنا چاہتا تھا، امام اور امیر المؤمنین تھے، بنگال سے لے کر پنجاب تک غزیر سے پہلے مجاہدین کا جو سیلاب سکھوں کے مقابلہ کیلئے اٹھا تھا، اس کا منبع سید موصوف ہی کی ذات تھی، بالآخر سکھوں کے ایک معرکہ میں چٹھانوں کی بیوفائی سے اپنے رفقائے خاص کے ساتھ بہادری سے شہید ہوئے اور شکست خوردہ جماعت سرحد پار یا غستان کی پہاڑیوں میں پناہ گزین ہوئی اور مجاہدین کے نام سے اب تک قائم ہے، چمر قنداس کا صدر مقام ہے اور سید صاحب کے دوبارہ ظہور کی منتظر ہے۔

مولانا عبدالحمی مرحوم کے والد ماجد بھی ایک فاضل یگانہ تھے۔ شعر و سخن، تاریخ و سیر کی ماہر اور داستان کہن کی بولتی زبان تھے، ان کا سفینہ ایک یادگار چیز ہے اور ان کا تذکرہ ان کے عہد کا تاریخی سرمایہ ہے، مولانا عبدالحمی مرحوم کو یہ ذوق فن باپ کے ورثہ میں ملا تھا۔

مولانا مرحوم نے ابتدائی تعلیم کے بعد لکھنؤ میں مولانا سید امیر علی صاحب طبع آبادی، مولانا فتح محمد صاحب تائب اور مولانا محمد نعیم صاحب فرنگی محلی سے تعلیم پائی، حدیث شیخ حسین صاحب محدث کیمنی سے بھوپال میں پڑھی، پھر کانپور آئے، اس وقت ندوۃ العلماء کا مرکز یہی شہر تھا، مولانا سید محمد علی صاحب ناظم تھے، ان کی نگاہ انتخاب فوراً اس جوہر قابل پر پڑی، وہ دن ہے اور ان کی وفات کا دن ہے کہ ندوہ ان کی خدمات کے کبھی محروم نہ رہا۔ ندوہ پر کیا کیا انقلابات آئے، کتنے ارکان بدلے، کتنے منتظین آئے اور کتنے گئے، کتنے معتد اور ناظم عزل و نصب ہوئے، کتنے فتنے اور حوادث پیدا ہوئے، مگر ان تمام حالات و حوادث کے طوفان میں ثبات و استقلال کی صرف ایک چٹان تھی، جو اپنی جگہ پر تھی اور وہ مولانا سید عبدالحمی صاحب مرحوم کی ذات تھی۔

باوجود شغل مطب، فرائض ندوہ اور مذہبی رجوع عام کے وہ ہمیشہ کچھ نہ کچھ لکھا کرتے تھے، اسلامی ہندوستان کے پورے ہزار سالہ عہد میں شعراء و مشائخ اور سلاطین کے سینکڑوں تذکرے

اور تاریخیں لکھی گئیں، لیکن آزاد بلگرامی کی تصنیفات کو چھوڑ کر کوئی مختصر رسالہ بھی مستقل بہانے کے علماء اور فضلاء نے فن کے حالات میں نہیں لکھا گیا، مولانا مرحوم نے اس نقص کو محسوس کیا، اور پورے بیس برس اس کام پر انہوں نے صرف کئے اور اس عرصہ میں ہندوستان کی اس سرحد سے سرحد تک کوئی کتب خانہ نہیں چھوڑا جہاں ان کو ذوقِ طلب کھینچ کر نہ لے گیا ہو اور بالآخر تقریباً آٹھ دس جلدوں میں علماء ہند کی پوری سوانح عمریاں جمع کیں، اس کا مقدمہ لکھا، جس میں ہندوستان کے اسلامی علوم و فنون کی تاریخ مرتب کی، عربی میں ہندوستان کی اسلامی تاریخ کا ایک صفحہ بھی نہیں، جو کچھ معلوم ہے وہ انگریزی کی زبانی، مرحوم نے ہندوستان کی اسلامی تاریخ، سلاطین اسلام، یہاں کے اسلامی تمدن، مساجد، مدارس، عمارات، شفاخانے اور دیگر خصوصیات پر ایک پوری کتاب تیار کی، جو دارالمصنفین کے اہتمام سے جامعہ ملیہ پریس میں چھپ رہی ہے، افسوس کہ یہ کتاب چھپ نہ سکی۔

مرحوم کے تذکرہ شعرائے اردو کا ذکر اس سے پہلے ہی پرچہ میں آیا تھا اور اس کے چند صفحے بھی ناظرین کے مذکرے گئے تھے، تذکرہ کا آخری باب یعنی متاخرین کا حصہ انہوں نے ہمارے پاس نہیں بھیجا تھا، معلوم نہیں کہ وہ ترتیب بھی پاسکا تھا یا نہیں، سورت کانفرنس کی خواہش پر انہوں نے گجرات کی علمی تاریخ لکھ کر پیش کی تھی، جو ایجوکیشنل کانفرنس کی طرف سے چھپ کر شائع ہوئی ہے، علاوہ ازیں چند اصلاحی رسائل، نوریان، اصلاح وغیرہ چھپے ہیں، طبیب العالمہ (فیملی ڈاکٹر) طب میں بھی ان کا ایک رسالہ اردو میں چھپا ہے

مرحوم نے اپنی معنوی یادگاروں کے ساتھ چند ظاہری اولادیں بھی چھوڑی ہیں، ان کے بڑے صاحبزادے کی عمر ۲۴، ۲۵ کے قریب ہوگی، مگر باپ کو یہ دھن تھی کہ علم و فن کا کوئی ششعبہ اس یادگار خاندان کی ملکیت سے باہر نہ چھوٹے، ندوہ میں عربی ادب کی کتابیں انہیں پڑھوائیں، حدیث دیوبند بھیج کر، طب خود پڑھائی، علوم عربیہ سے فارغ کر کے ان کو انگریزی شروع کرائی، چند سال میں بی ایس سی کی ڈگری حاصل ہوئی، پھر لکھنؤ میڈیکل کالج میں داخل کیا اور اب وہ برس

اُن کے ختمِ تعلیم میں باقی ہیں۔ خدا سے دعا ہے کہ برادر عزیز کامیابی کے ساتھ اپنی زندگی بسر کریں۔
علم و فن اور دین و ملت کی خدمت میں اپنے نامور باپ کے جانشین ثابت ہوں۔

اس سچیدان نے ادبِ عربی میں مقاماتِ حریری اُن سے پڑھی تھی اور اُرڈو مضمون نویسی کا
آغاز انہیں کے حکم اور حوصلہ افزائی سے شروع کیا تھا، رحمہ اللہ تعالیٰ رحمتاً واسعۃً۔

رجب ۱۳۳۱ھ

فروری ۱۹۴۳ء

سہ ان کا نام ڈاکٹر سید عبدالعلی صاحب ہے، جو باپ کے بعد نواب علی حسن خان کے اخیر زمانہ
میں ندوۃ العلماء کے ناظم مقرر ہوئے اور اب تک اسی عہدہ پر قائم ہیں، لکھنؤ میں ڈاکٹری کے پیشہ کے ساتھ
صلاح و تقویٰ، زہد و ورع کے ساتھ معروف ہیں اور خاموشی کے ساتھ تبلیغِ دین میں مصروف رہتے ہیں۔

مرحوم کے دوسرے صاحبزادے جو دوسری بیوی سے ہیں اس وقت بالکل ہی کم سن تھے، اس لئے
ان کا ذکر اس وقت نہ کیا جاسکا، آج وہ سید ابوالحسن علی ندوی کے نام سے مشہور روزگار ہیں اور تبلیغِ
دین کے کام میں پورے انہماک کے ساتھ مصروف ہیں۔ وہ تین سال سے حجاز میں دعوت کے کاموں میں
لگے ہیں، اس سال حجاز اور مصر کی فمائیں ان کی دعوت کے نعموں سے سمور ہیں اور اسی مناسبت سے
وہ ایک سال سے حجاز اور مصر میں مقیم ہیں، اللہ تعالیٰ نے عربی تقریر و تحریر کی دولت ان کو عنایت فرمائی
ہے جس کو وہ بحمد اللہ کہ دین کی راہ میں لٹا رہے ہیں۔

سر آسوتوش مکر جی

گزشتہ ماہ کاسب سے بڑا علمی اور تعلیمی حادثہ سر آسوتوش مکر جی کی وفات ہے۔ بنگال کا یہ سپوت فرزند گو ایک نامور پیرسٹر، ایک قابل جج بائیکورٹ، ایک ایک بڑا مصنف، ایک مشہور ریاضی دان تھا، تاہم اس کی ناموری، قابلیت، بڑائی اور شہرت کاسب بڑا منظر ہد یہ تھا کہ اس نے تقریباً بیس سال تک ہندوستان کی سب سے بڑی درس گاہ کلکتہ یونیورسٹی پر حیثیت و اس چانسلسر سے عمدہ اور بہتر حکمرانی کی، ان کی اس تعلیمی فرمائروائی کا زمانہ بنگال کی تعلیمی ترقی اور امتحانات کی وسعت اور یونیورسٹی کے انتظامات کی خوبی اور معاملات تعلیمی میں حکومت کے مقابلہ میں پوری قوت کے ساتھ اپنے حقوق کی حفاظت کے لحاظ سے ہندوستان کا تعلیمی عہد زریں کہا جاسکتا ہے، موصوف نے اپنے بست سالہ عہد فرمائروائی میں یہ ثابت کر دیا کہ جہاں تک یونیورسٹی کا تعلق ہے بنگال حکومت کی بے جا قید سے آزاد و مختار ہے، ۲۹ مئی ۱۹۲۴ء ان کی وفات کا دن بنگال کے دائرہ تعلیم کے لئے ایک سانحہ عظیم ہے۔

ذیقعدہ ۱۳۴۲ھ

جون ۱۹۲۴ء

www.KitaboSunnat.com

شاہ بدرالدین سجادہ نشین پھلواری

ابھی گزشتہ مہینہ کے معارف میں ہم نے حضرت امیر شریعت صوبہ بہار اور امارت شہ عیمہ صوبہ بہار کا تذکرہ کیا تھا، خیال میں بھی نہ تھا کہ اس کے ایک ہی مہینہ کے بعد ہم کو حضرت مہرح کی ۱۲ مئی مفارقت کا ماتم کرنا پڑے گا، حضرت مولانا شاہ بدرالدین سجادہ نشین پھلواری اس عہد کے جنید و شبلی تھے، اُن کا زہر و درع، نزاہت و اتقار، علم و عمل، صورت و سیرت، ہر چیز نمونہ سلف تھی، کم و بیش ۳۰ چالیس برس تک یہ علم و عرفان کی شمع صوبہ بہار میں روشن رہی اور اس کی روشنی دُور دُور تک پھیلتی رہی، اُن کے شب و روز کے چوبیس گھنٹے ذکر و فکر اور مطالعہ کتب کے سوا اور شاغل میں کتر صرف ہوتے تھے، ان کی نشست گاہ ایک کتب خانہ تھی، اُن کے چاروں طرف کتابوں کا انبار لگا رہتا تھا اور اس کے بیچ میں یہ زندہ کتب خانہ جلوہ فرما رہتا تھا، اس عہد میں رہی ایک تھی جو ظاہر و باطن، علم و فہم، حقیقت و شریعت کا مجمع البحرین تھی اور جس سے ہزاروں اور لاکھوں علم و معرفت کے پیارے میراب ہوتے رہتے ہیں، پھلواری کا سجادہ اس بزرگ ذات کی رونق افزوی سے چشمہ خورشید تھا، افسوس کہ یہ آفتاب اب ہمیشہ کے لئے ڈوب گیا۔

وہ میرے والد مرحوم کے پیر بھائی تھے، دونوں مولانا شاہ علی حبیب صاحب قدس سرہ، سجادہ نشین پھلواری سے مستفید تھے، خاکسار کو آغاز عمر میں ۱۸۹۸ء میں پھلواری کی خانقاہ میں چند ماہ بسلسلہ طلب علم والد ماجد مرحوم کے حسب ہدایت رہنے کا اتفاق ہوا تھا، اس وقت سے اخیر عمر تک اس پیر جان پر خاص نظر عنایت تھی، کبھی کبھی مکرمت ناموں سے سرفراز فرماتے، تو ”اعتراف خواں“ کے الفاظ سے خطاب فرماتے، دارالمصنفین کی کتابوں کو پسند فرما کر قیمتاً منگواتے تھے اور معارف کو بھی اپنے مطالعہ سے سرفراز فرماتے تھے۔

صفر ۱۳۳۲ھ، ستمبر ۱۹۲۳ء

آہ! ابوالحسنات ندوی

ہمارے لئے یہ کتنا غم ناک سانحہ ہے کہ آج ہمارا قلم اس کا ماتم کرے جس کا قلم کل تک قوم و ملت کا ماتم گسارتھا، ۱۲ ربیع الثانی ۱۳۴۳ھ کا واقعہ ہے کہ مولوی ابوالحسنات ندوی نے اس عالم آب و گل کو خیر باد کہا، وہ ہماری کوششوں اور نندوہ اور دارالمصنفین کی تعلیم و تربیت کی سب سے بڑی کمائی تھے، ان کی موت نے ہماری علمی مجلس کو وہ صدمہ پہنچایا ہے جس کی تلافی شاید آخر وقت تک نہ ہو سکے، اب جب دن آئے تھے کہ وہ ملک و قوم کی دماغی و ذہنی رہبری کر سکیں تو یک بیک دستِ قضا نے ہم سے وہ ہمارا بڑا سرمایہ چھین لیا، جس سے ہم بڑی توقع رکھتے تھے۔

مولوی ابوالحسنات ایک نہایت ہی ذہین، طباع اور بلند حوصلہ نوجوان تھے، (پٹنہ کے ضلع میں اشرف پوران کا وطن تھا، ابتدائی تعلیم اپنے وطن ہی میں حاصل کی، مجھ سے انکی ملاقات ۱۹۱۲ء میں الہلال کلکتہ میں ہوئی، میں نے ان کو جوہر قابل پا کر خود پڑھانا شروع کیا جب کلکتہ چھوڑا تو انہیں لکھنؤ نندوہ میں بھجوا دیا۔ جہاں انہوں نے چند سال تعلیم پائی، نندوہ کی تعلیم کے بعد ۱۹۱۸ء میں وہ دارالمصنفین آئے اور آخر دم تک ان کا رشتہ اسی علمی مجلس سے بندھا رہا۔

یہاں رہ کر انہوں نے جو علمی مضامین لکھے ہیں وہ تاریخی حیثیت سے ہمیشہ یادگار اور قابل مطالعہ رہیں گے، تحریکِ خلافت کے سلسلہ میں ان کے مضامین نے خاص اہمیت حاصل کرنی تھی اور وہ ”ترک و خلافت“ کے نام سے کتابی صورت میں شائع ہو گئے تھے، اس کے علاوہ ہندوستان کے اسلامی مدارس پر ایک پُرآز معلومات بسوط مضمون لکھا تھا، جسے وکیل امرتسر شائع کرنے والا ہے، اس کے ساتھ ہی اورنگ زیب کے خطوط کی ترتیب کا کام شروع کر رہے تھے، بسیکن پانچ

سال کی مسلسل علالت نے ان کی امیدوں کے برآنے کا موقع نہ دیا اور وہ اپنے خیالات اپنے ساتھ لے گئے، زمانہ علالت ہی میں انہوں نے جمال الدین افغانی کی سوانح عمری کا مواد بھی جمع کرنا شروع کیا تھا، مگر افسوس کہ زمانہ نے ان کو کچھ کرنے کی مہلت نہ دی، انہوں نے شاعرانہ طبیعت پائی تھی، فارسی کے ساتھ خاص ذوق تھا اور ان کی فارسی و اردو کی غزلیں قصائد و ترکیب بند عرصہ تک پڑھنے والوں کو گرم رکھیں گے (مرحوم نے اپنی طالب علمی کے زمانہ میں اپنے بعض فارسی قصیدے حفصہ الاستاذ کی خدمت میں بھیجے تھے، جن کو دیکھ کر مولانا نے مرحوم کی استعداد کی تعریف کی تھی، جن کا ذکر کتاب شبلی میں ہے۔

مرحوم پانچ سال سے مسلسل بیمار تھے، ابتدا میں پاؤں میں درد ہوا، وہ درد زخم ہوا، اور زخم نے ناسور کی صورت اختیار کر لی۔ اس کے ساتھ ہی بخار رہنے لگا۔ علاج کے لئے انہوں نے کلکتہ، لکھنؤ وغیرہ کے طویل سفر کئے، اسی سلسلہ میں وہ راجگیر (بہار) کے پہاڑی مقام پر گئے ہوتے تھے کہ وہاں کی خاک نے اس قیمتی گوہر کو ۱۲ ربیع الثانی کو ہمیشہ کے لئے اپنی آغوش میں لے لیا، ان کا وطن بہار تھا، وہیں پیدا ہوئے اور وہیں سپرد خاک بھی، خاندان میں صرف ایک بھائی ہیں، خداوند تعالیٰ مرحوم کو جو اررحمت میں جگہ عطا فرمائے کہ ہمارے پاس اس دعا کے سوا اور کیا ہے۔

ربیع الثانی ۱۳۴۳ھ

نومبر ۱۹۲۳ء

جناب شوق قدوائی

نہایت افسوس ہے کہ کہنہ ادیب و شاعر شیخ احمد علی صاحب متخلص بہ شوق نے ۲۷ اپریل کو گونڈہ میں انتقال کیا، مرحوم ۱۸۸۲ء اور ۱۸۹۰ء کے درمیان لکھنؤ سے آزاد نام کا اخبار نکالتے تھے، جو اس عہد کے معزز و مشہور اخباروں میں تھا اور اس زمانہ کے ادب کا مظہر خیال تھا اور سرسید کی تحریکات سے کافی بہرہ رسی رکھتا تھا، کئی چھوٹی چھوٹی مثنویوں کے بھی وہ مصنف تھے، اسیر مرحوم کے وہ شاگرد تھے اور غالباً وہ اس خاندانہ تربیت کی آخری یادگار باقی تھے، انہیں کے عہد میں اردو کی نئی شاعری کا آغاز ہوا، مرحوم ان قدیم شعرا میں تھے، جنہوں نے اس نئے رنگ کے قبول کرنے میں جھجک نہیں کی۔

ترانہ شوق کے علاوہ ان کی غالباً آخری مطبوعہ مثنوی عالم خیال کے چار رخ اردو شاعری میں ایک نئی چیز ہے، کاش ان کے احباب و اعزہ ان کے کلام کا مجموعہ شائع کر کے انکی روحانی یادگاروں کو زندہ رکھ سکیں۔

رمضان المبارک ۱۳۳۳ھ

اپریل ۱۹۲۵ء

فرنگی محل کی آخری شمع بجھ گئی!

آہ! مولانا عبدالباری!

وَمَا كَانَ قَبِيْلُ هٰكُنَا هٰكُنَا وَاحِدًا
قیس کا مرنا صرف ایک آدمی کا مرنا نہیں ہے
وَالِكُنَا بُنِيَانٌ قَوْمٍ تَهَدَّتْ مَا
بلکہ پوری قوم کی بنیاد کا گر جانا ہے۔

دیکھا! کہ آج قلم کو اس مجسمہ علم و اخلاص کا ماتم کرنا ہے، جس کے وصف و مدح کا فرض اس کو بارہا ادا کرنا پڑا ہے، دارالعلم والصل فرنگی محل کی کہنہ عمارتوں میں فضل و کمال، ایمان و معرفت اور زہد و ورع کی جو آخری شمع جل رہی تھی وہ ۱۹، ۲۰ کی درمیانی شب میں ہمیشہ کیلئے بجھ گئی۔

فرنگی محل کے متاخرین میں حضرت استاذ استاذی مولانا عبدالجلی کے بعد مولانا عبدالباری کی ذات نمایاں ہوئی تھی، جو بزرگ اجداد کی بہت سی روایات کی حامل تھی، ارشاد و ہدایت، وعظ و نصیحت، درس و تدریس، درس و تدریس، تلاش و مطالعہ، تحریر و تالیف ان کے روزانہ مشاغل تھے، ان دینی و علمی مناقب کے ساتھ دین و ملت کی راہ میں ان کا جان فروشانہ جذبہ اور محاہدانہ اخلاص ہم رنگ شہدا تھا۔

ذاتی اخلاق، جو دوسخا، تواضع و انکسار، علم کی عزت، صداقت، حق گوئی ان کے اوصاف گراں مایہ تھے، وہ بے کسوں کے مجا، مسافروں کے ماویٰ اور تنگدستوں کے دستگیر تھے، عبادت گزار، شب زندہ دار اور حق کے طلبگار تھے۔ ہندوستان میں ان کی ذات ذی اقتدار علماء کی حیثیت سے اس وقت فروغی، جدید تعلیم یافتوں کی سیاسی جدوجہد کو مذہبی تحریک بنا دینا یقیناً انہیں کا

کارنامہ شمار کیا جائے گا۔ اس لئے ان کی یہ غیر متوقع موت صرف فرنگی محل کا نہیں بلکہ اسلام کا سانحہ ہے اور بنا بریں ان کی جواں مرگی ہمیشہ کے لئے تاریخ اسلام کا ایک اندوہناک واقعہ شمار ہوگا۔

شمع بجھ گئی، مگر اس کے دھوئیں کی سیاہی سے جریدہ عالم پر یہ ہمیشہ لکھا نظر آئے گا۔

رفتم واز رفتن من عالے تاریک شد

من مگر شمع چور فتم بزم برہم ساختم

مولانا مرحوم کا سن غالباً ۴۷ کے قریب ہوگا، مولانا عبدالحمی صاحب کے شاگرد خاص مولانا عین القضاة صاحب سے لکھنؤ میں تحصیل کی، پھر حجاز گئے، وہاں حدیث کی سند ملی، ملک شام کا سفر کیا، علماء سے فیض اٹھایا، مدینہ منورہ سے ہندوستان واپس آئے اور خدام کعبہ میں پرچوش شرکت کی، پھر مجلس خلافت اور حجیۃ العلماء کی تاسیس میں حصہ لیا۔ ترک مولات کے علمبردار بنے۔ دوسری طرف فرنگی محل میں مدرسہ نظامیہ کے نام سے ایک باقاعدہ مدرسہ عربیہ کی بنیاد ڈالی اور اس کو ایک باقاعدہ مدرسہ بنایا، جس سے متعدد اصحاب فکر اور اہل قلم طلبہ پیدا ہوئے۔ انہوں نے اپنے بعد اپنی تالیفات و تصنیفات کی فہرست یادگار چھوڑی ہے، وہ فقہ حنفی کے پرچوش حامی تھے اور ان کی فلفلی و علمی کوششیں زیادہ تر اسی کے متعلق صرف ہوتی رہیں، ان کی چھوٹی بڑی تصنیفات و رسائل کی فہرست ۱۰۰ کے قریب ہوگی، جن میں سب سے زیادہ مفید کارآمدان کی اُردو تفسیر تھی، جو افسوس کہ ناتمام رہی، امام محمد کی سیر کبیر کا کام بھی ان کے پیش نظر تھا، علم حدیث میں بھی ان کے ایک دور رسالے ہیں۔

افسوس کہ یہ چشمہ فیض اب ہمیشہ کے لئے خشک ہو گیا۔

إِنَّا لِلّٰهِ وَ إِنَّا إِلَيْهِ رَاجِعُونَ

مرحوم کی خدمت میں نیاز مند کردہ کے ایک خادم کی حیثیت سے اس وقت سے تھا، جب وہ حجاز سے لوٹ کر آئے تھے اور مولانا شبلی مرحوم سے کبھی کبھی ملنے آیا کرتے تھے، یہ واقعہ ۱۹۰۵ء

یا اس کے پس و پیش کا ہوگا، اس کے بعد وہ ندوہ کے رکن منتخب ہوئے تو اور تعلق پیدا ہوا... مگر ایک دو سال کے بعد ۱۹۱۴ء میں استعفاء دیدیا، طرابلس کی جنگ کے زمانہ میں شوکت علی مرحوم نے جب خدام کعبہ کی مجلس کی بنیاد ڈالی اور وہ اس کے صدر ہوئے اور وہیں ان کی سیاسیات کا ذوق بڑھنا شروع ہوا تو قرب اور بڑھا، ۱۹۱۳ء میں ہنگامہ مسجد کانپور میں محمد علی شوکت علی اور راجہ صاحب محمود آباد اور سر علی امام اور لارڈ ہارڈنگ کی گفت و شنید میں مسلمانوں کی مذہبی نمائندگی کا فریضہ انہیں نے انجام دیا، اس کے بعد جب گزشتہ بڑی جنگ کے خاتمہ میں ترکی اور ملک شام و عراق و حجاز کے حصے بخرے ہوئے لگے تو اس زمانہ میں مشہور بین اسلامی مصنف مشیر حسین فدوائی لندن میں تھے، مولانا سے ان کا سلسلہ نیاز قدیم تھا، وہ لندن گئے مولانا کو اسلامی سیاسیات کی مختلف تجویزیں لکھ لکھ کر بھیجا کرتے تھے اور ادھر محمد علی و شوکت علی صاحب نے ان کے ہاتھ پر بیعت کر لی تھی، ان دو گونہ تعلقات کی بنا پر مولانا اسلامی سیاسیات میں پیش از پیش بڑھتے چلے گئے، یہاں تک کہ ۱۹۱۸ء میں لکھنؤ میں ترکی اور خلافت کے مسائل پر غور کرنے کے لئے ایک بڑی نمائندہ کانفرنس جس میں تمام ہندوستان کے اکابر علماء اور زعماء اور عام مسلمان جمع ہوئے تھے، اس دردناک سانحہ کے وقت بھی اس سے زیادہ دردناک سانحہ یہ تھا کہ لکھنؤ کے رہنما متحد نہ تھے، مولانا عبدالباری ایک طرف اور چودھری خلیق الزماں اور بعض جدید تعلیم یافتہ لیڈر دوسری طرف نبرہا تھے، کانفرنس کا وقت آگیا، رفاہ عام میں مجمع ہو گیا، نمائندے اپنی اپنی جگہ بیٹھ گئے، دونوں طرف دو صدر، ایک طرف سے سٹر فضل الحق صاحب کلکتہ اور دوسری طرف سٹیٹہ ابراہیم پورہ صدارت کے منتظر تھے، مگر کتنی سلجھتی نہ تھی، یہاں تک کہ کانفرنس شروع ہو گئی، بے مزہ تقریروں اور تفرقہ انداز گفتگوؤں میں صبح سے شام ہو گئی، یہاں تک کہ جلسہ اخیر عصر کو ختم کیا جا رہا تھا کہ مولوی سید ظہور احمد صاحب مرحوم وکیل و سکریٹری مسلم لیگ نے مجھ سے کہ اسٹیج پر صدر کے قریب بیٹھنا یہ نمائندہ دیکھ رہا تھا رسی طور سے پوچھا کہ آپ تو کچھ نہیں کہیں گے، میں نے کہا اگر آپ اجازت دیں۔ صدر سٹیٹہ ابراہیم

صاحب نے جن سے میری پوزن کی ملاقات تھی، خوشی سے اجازت دی، میں کھڑا ہو گیا، اللہ تعالیٰ کا عجیب فضل و کرم کہ خدا جلنے مجھ میں کہاں سے ایسی موثر گویائی آگئی کہ ۱۵ منٹ کی تقریر میں صدر سے پائیں گریہ و بکا کا معشر بپا ہو گیا اور بگڑا ہوا جلسہ دم کے دم میں بن گیا، مولانا کو اس سے بڑی خوشی ہوئی اور بر ملا فرمایا کہ آخر ایک عالم ہی کی سیاست کامیاب ہوئی اور یہی واقعہ مولانا کے اس عاجز کے ساتھ حسن ظن کا سبب بن گیا، بڑی نوازش فرمائی، ۱۹۱۹ء کے دسمبر میں امرتسر کی خلافت کانفرنس میں جب یورپ کو وفد جاننا طے ہوا تو میرا نام علماء کے دسمبر میں امرتسر داخل فرمایا اور انہوں نے اپنی بہت سی تجاویز کے ساتھ یورپ کو روانہ فرمایا، وفد کو پہنچانے بجہی تک آئے، اس موقع پر کبوتی میں جو شاندار استقبال ہوا وہ بھی یادگار تھا، چند اسٹیشن پہلے سے ٹرین سے اتار کر ہم لوگ اسپیدل سے بمبئی لائے گئے، بہر حال اس سفر میں ہفتہ بھر کی واد سفر مولانا کو لکھتے رہنا میرے سپرد تھا، چنانچہ اس خدمت کو برابر انجام دیتا رہا، اور وہ خطوط ہندوستان بھر کے اخباروں میں اس زمانہ میں چھپے تھے، واپسی پر مولانا نے اپنے مدرسہ نظامیہ کی طرف سے ایک مجمع میں مجھے ایڈریس پیش کر دیا، اخباروں میں یہ اعلان کیا کہ اب ان کی اپنی کے بعد ملت کی خدمت ان کے سپرد کر کے سیاسیات سے دست کش ہوتے ہیں، مولانا کی یہ شفقت اور اخلاص وفد جاز تک قائم رہا۔ حجاز کے مسائل میں ان کی رائے دوسری تھی، اس سلسلہ میں ان سے اختلاف رائے ہوا، تاہم ذاتی تعلق اخیر وقت تک قائم رہا۔

جمادی الثانی ۱۳۲۲ھ

جنوری ۱۹۲۶ء

ہماری جماعت کا لعل شب چراغ گم ہو گیا

آہ! عبدالرحمان

اس دو سال کے عرصہ میں ندوۃ العلماء نے اپنے کیا کیا گوہر آبدار کھوئے! ابو الحسنات مرحوم مفتی یوسف مرحوم اور آہ کس زبان سے کہیں عبدالرحمان مرحوم! دارالعلوم ندوہ نے اپنی تین کس کی مدت میں جتنے کارآمد اور علم دین کے خادم پیدا کئے، یقین کے ساتھ کہتا ہوں کہ عبدالرحمان ان سب میں بہتر تھا، اللہ تعالیٰ نے اس کی ذات میں علم و عمل کی ساری خوبیاں جمع کر دیں تھیں۔

لَيْسَ مِنَ اللَّهِ بِمُسْتَنْكَرٍ أَنْ يَجْبَعَ الْعَالَمَ فِي وَاحِدٍ

خدا سے یہ محال نہیں، کہ دنیا کو ایک ذات میں جمع کر دے

مرحوم کا وطن نگرام تھا، جو ضلع لکھنؤ کا ایک مردم خیز قصبہ ہے یہاں کے انصاریوں کا خاندان مدت سے اپنے آس پاس اور اطراف اودھ میں علم و ارشاد کی مسند ہے، مرحوم اسی خاندان کے فرزند تھے، وفات کے وقت ستائیس سال کی عمر تھی، گویا ۱۹۰۷ء کی پیدائش ہوگی، ابتدائی تعلیم گھر پر اپنے اعزہ سے حاصل کی غالباً ۱۹۰۷ء میں وہ دارالعلوم میں داخل ہوئے، اس وقت میں مدرسہ میں ادبیات کا معلم تھا اور مرحوم نے کچھ ابتدائی کتابیں مجھ سے پڑھیں تھیں، مرحوم کا بچپن آنکھوں کے سامنے ہے، اسی زمانہ سے جب وہ مدرسہ میں بہت چھوٹے سے تھے، وہ اچھی صاف اور سلجھی ہوئی تقریر کرتے تھے، چھوٹی سی عمر اور چھوٹے سے قدمیں ان کی یہ ادا ایسی دل فریب تھی کہ وہ جلسوں میں تماشہ بن جاتے تھے۔ مولانا شبلی مرحوم جو اچھی استعداد اور قابل جوہر کے ہمیشہ جویاں رہتے تھے وہ خاص طور سے مرحوم کی تربیت سے دلچسپی رکھتے تھے، ایک دو دفعہ جلسوں میں وہ اپنے ساتھ ان کو لے کر گئے، مدرسہ سرانے میر (اعظم گڑھ) کے پہلے یادہ مرحلہ اجلاس میں

مولانا جب ان کو ساتھ لائے تو اس بچہ کی زبان سے ایسے اچھے خیالات اور ایسی سنجیدہ تقریر سن کر لوگ حیرت میں آگئے۔

۱۹۰۸ء میں آریوں نے شدید کاپہلافتنہ اٹھایا تھا، مولانا شبلی مرحوم اس سے بے حد متاثر ہوئے تھے، گردکل کے اصول پر مولانا نے خدام الدین کی ایک جماعت بنائی تھی، جس میں ان طلبہ کو داخل کیا تھا، جن کے والدین یا اولیا اپنے بچے کو صرف مذہب کی خدمت کے لئے وقف کر سکیں، یہ بچے سادہ پہننے، سادہ کھانے اور سادہ پہننے کا عہد کرتے تھے اور زمین پر سوتے تھے، اس جماعت میں جو طلبہ داخل ہوئے ان میں ایک یہ مرحوم بھی تھے، یہ جماعت مٹ گئی، اس کا بانی رخصت ہو گیا، حالات بدل گئے، مگر عبدالرحمن مرحوم نے اس حیثیت سے جو عہد کیا تھا، اس کو اخیر تک پورا کیا۔

مرحوم نے سات آٹھ برس دارالعلوم میں تعلیم حاصل کی، غالباً ۱۹۱۵ء میں انہوں نے مدرسہ سے تعلیم کی فراغت حاصل کی، اس سے ایک سال پہلے دیوبند جا کر مولانا محمود حسن صاحب بیعت کی اور اجازت حاصل کی، ۱۹۱۴ء میں مولانا شبلی مرحوم نے جو کام چھوڑے تھے ان کے متوسلین اور شاگردوں نے ان کا بار اپنے نازمودہ کارکندھوں پر اٹھالیا، ان میں ایک دارالمصنفین کا قیام اور دوسرا مدرسہ الاصلاح سرلئے میر کا چلانا تھا، میرے ساتھ مولانا مسعود علی اور مولانا عبدالسلام ندوی نے دارالمصنفین کا کام سنبھالا اور دوسری طرف مولانا حمید الدین صاحب کے زیر ہدایت مولانا شبلی متکلم ندوی نے مدرسہ کا انتظام اپنے ہاتھ میں لیا، تعلیم سے فارغ ہو کر مرحوم بھی وابستگان شبلی متکلم ندوی کی جماعت میں داخل ہو گئے اور چار برس تک مدرسہ سرلئے میر میں رہ کر درس تدریس کا فرض انجام دیا اور مدرسہ میں زیر تربیت چند اچھے لڑکے پیدا کئے، اس اثنار میں اضلاع مشرقی میں جو نوری سے گورکھ پور تک ان کی اصلاحی تقریریں مقبول ہو رہی تھیں، اسی زمانہ میں حضرت مولانا حمید الدین صاحب کے زیر سایہ قرآن پاک کا فیض حاصل کیا۔

لے جن میں سے ایک آج مولانا امین احسن کے نام سے مشہور ہیں۔

ترک موالات کے شباب میں جب سرکاری مدارس توڑے جا رہے تھے، مدرسہ عالیہ کلکتہ پر چھاپا مارا گیا اور اس کی جگہ مولانا ابوالکلام صاحب نے مدرسہ اسلامیہ جامع مسجد کلکتہ قائم کیا، اس وقت مرحوم سرٹے میر سے کلکتہ گئے اور مدرسہ اسلامیہ جامع مسجد کلکتہ کی صدر مدرس کا عہدہ قبول کیا، مولانا ابوالکلام قید ہوئے مدرسہ کی مالی حالت جیسی تھی وہ ظاہر ہے اس مدرسہ کو مرحوم نے چند سال تک جس ایثار، جس محنت، جس جفاکشی سے چلایا وہ حد درجہ حیرت انگیز ہے، مدرسین کو سنبھالنا، لڑکوں کو تسکین دینا اور پھر شہر میں اس کا اثر قائم رکھنا معمولی بات نہ تھی، اس تمام مدت میں شاید ہی ان کو اپنے ذاتی معاوضہ کی فکر ہوئی یا ان کو وہ ہر ماہ مل سکا ہو، اس راہ میں کئی کئی وقت ان پر ایسے گزے کہ فاقوں تک نوبت پہنچ گئی، لیکن پیشانی پر بل تک نہ پڑنے دیا۔

کلکتہ میں اس زمانہ میں شہر خلافت کمیٹی کے وہ صدر منتخب ہوئے اور پورے شہر کو اپنے اخلاص، ایثار و محبت سے گرویدہ بنا لیا، خلافت کانفرنس کلکتہ میں وہ صدر استقبالیہ بنائے گئے اور کامیاب خدمات انجام دیں، جن کی یاد اب تک اہل کلکتہ کے دل میں ہے۔ ۱۰ مارچ کو جب میری زبانی کلکتہ میں ان کی وفات کی خبر پہنچی تو وہاں کے قومی کارکنوں کو سخت صدمہ ہوا وہ متوقع تھے کہ جلاس جمعۃ العمار کے موقع پر میرے ساتھ وہ مرحوم بھی ہونگے اور جب ان کو معلوم ہوا کہ میرے ساتھ وہ نہیں بلکہ ان کی حسرتوں کی نعش آئی ہے تو چہروں پر ایک عجیب عالم طاری ہو گیا۔

مدرسہ اسلامیہ کلکتہ کے ہانیوں نے جب مدرسہ کو بند کرنے کا تہیہ کر لیا، تو ان کے دوستوں نے ان کو وہاں سے ہٹالینا مناسب سمجھا، چنانچہ وہ میرے اصرار پر کلکتہ سے لکھنؤ آئے اور ۱۹۲۳ء میں دارالعلوم ندوۃ العمار میں ادب و تفسیر کی خدمت ان کے سپرد کی گئی، جس کو انہوں نے آخر تک انجام دیا۔

ان کو وجہ مفاصل کی اکثر شکایت رہتی تھی، مئی ۱۹۲۵ء میں وہ اس عارضہ میں بیمار

تھے اور نقیہ ہو گئے تھے، اس وقت سے جو ان کی علالت کا سلسلہ شروع ہوا وہ اپریل ۱۹۲۶ء کو ختم ہوا، بیچ بیچ میں تندرست بھی ہوتے گئے، مگر مسلسل صحت قائم نہیں رہی، ستمبر ۱۹۲۵ء میں ان کو معدہ و جگر کی خرابی کی بیماری ہوئی اور یہ ممتد رہی، نومبر میں کچھ افاقہ ہوا تو وہ انبالہ وودہ العلماء کے جلسہ میں گئے، وہاں سے واپس آ کر پھر طبیعت خراب ہوئی، مدرسہ سے رخصت لے کر وکان گئے اور اس کے بعد وہ اکثر رخصت ہی پر رہے، بہراپنچ میں ان کے بعض اعزہ مطب کرتے ہیں، ان کے اصرار پر وہ بعض علاج بہراپنچ گئے اور وہاں اصل مرض میں افاقہ ہوتا رہا کہ دفعۃً ان کے دلہنے پاؤں میں سرطانی پھوڑا نمودار ہوا۔ جس پر ۵ مارچ ۱۹۲۶ء کو عمل جراحی کیا گیا، جو بظاہر کامیاب ہوا، یہ پھوڑا اس قدر کم اہم سمجھا گیا کہ ان کے وطن میں بھی اس کی اطلاع کی ضرورت نہیں سمجھی گئی۔

۵ مارچ ۱۹۲۶ء کا دن گزر کر رات کو کچھ گھبراہٹ کے آثار ظاہر ہوئے، مگر صبر و استقلال کے اس مجسمہ نے تیمار داروں کو خود مطمئن کر دیا، ۶ مارچ کی صبح کو نماز فجر کے وقت نبض جب غیر منتظم پائی گئی، تو ان کے طبیب و معالج و رفیق و عزیز حکیم صاحب لکھتے ہیں کہ ”اس وقت انہوں نے جو جوابات دیئے وہ ایسے شخص کی زبان سے جس کی حالت بالکل غیر یورپی ہو، حد درجہ حیرت انگیز تھے“ اس کے بعد خود وضو کیا اور نماز فجر ادا کی، ادھر سلام پھیرا اور ادھر ایک چمکی کے ساتھ عبد الرحمن رحمان کے پاس پہنچ گیا، اسی دن کی شام کو بعد مغرب لکھنؤ سے دارالمصنفین خبر پہنچی، یہ تار برقی بھی ایک بجلی تھی جو دل پر گری اور تمناؤں کے خرمن کو خاک دسیا کر گئی۔

مجموع کی وفات سے نوجوان طبقہ علماء میں جس رکن کی کمی ہوئی اور ہندوستان میں مذہبی اصلاحی تحریک کو جو صدمہ پہنچا، اس کا یقین ان کو کس طرح دلالتیں جو اس سے واقف نہ تھے، وہ ان لوگوں میں نہ تھا، جو مسائل مذہبی اور ضروریاتِ زمانہ میں تطبیق دیتے وقت مذہب کا پتہ ہلکا کر دیتے ہیں، وہ ہمیشہ سے ایک خاموش مذہبی آدمی تھا، تقویٰ اور دینداری اسکے فضل و کمال کا زیور تھا، اکثر وہ لوگ جو اصلاحی خیالات رکھتے ہیں عملاً مذہب میں مکر در ہوتے ہیں مگر اس کی ذات خشک و تر کا مجموعہ تھی، وہ حد درجہ مذہبی اور حد درجہ مصلمانہ تھا،

اس کی تحریر و تقریر کا ایک ایک حرف مذہبی و اخلاقی اصلاحات کا دفتر ہے۔

اس کے تخلیقی خیالات کا پہلا عکس مقالہ خواتین اسلام ہے، اس کو رسالہ کی صورت میں ہر پانچ برس سرکار عالیہ بھوپال کے اعلان پر غالباً ۱۹۱۸ء میں مرحوم نے لکھا تھا، یہ رسالہ ۷۵ صفحوں کا اپنے موضوع میں منفرد ہے، اس میں آیات و احادیث کی روشنی میں عورتوں کے فضائل، مناقب، حقوق، فرائض اور اولیات بیان کئے ہیں، اتفاق سے میرا بھوپال جانا ہوا، تو معلوم ہوا کہ ہر پانچ برس نے اس کو پسند فرمایا اور دیکھا کہ اپنے دستِ خاص سے جا بجا اس پر بعض مباحث کے متعلق مزید تفصیل چاہی ہے، میں اس رسالہ کو بھوپال سے اپنے ساتھ لیتا آیا اور جون و جولائی ۱۹۳۱ء کے معارف میں تھوڑی تمہید کے ساتھ شائع کیا۔

سرائے میرے قیام کے زمانہ میں مدرسہ کے طلبہ کے لئے حدیث و ادب کی تعلیم کیلئے لائی الحکم نام سے مرحوم نے ایک رسالہ لکھا اور وہ چھپا، اس میں وہ حدیثیں یک جا گئی ہیں جو معنوی تعلیم کے علاوہ لفظی حیثیت سے بھی ادب عربی کی جان ہیں، انہی دنوں میں میری تالیف لغات جدیدہ کو جس کی ترتیب عربی سے اردو ہے، انہوں نے بدل کر اردو سے عربی کر کے میرے پاس بھیجا، وہ مسودہ اب تک غیر مطبوع ہے، اسی زمانہ میں عید الضحیٰ کا ایک عربی اردو خطبہ لکھا تھا۔

قیام کلکتہ کے زمانہ میں سیاسی مضامین مختلف مذہبی اور فرضی افسانوں کی صورت میں لکھے، اور اخبارات میں شائع ہوتے رہے، اس قسم کے مضامین کا ایک مجموعہ ”درس آزادی“ کے نام سے لاہور کے ایک ناشر کتب نے شائع کیا ہے، ”عدم تشدد کی فتح“ ایک اور سیاسی رسالہ کا عنوان ہے، جو کلکتہ میں لکھا گیا تھا، خلافت کا نفرنس کلکتہ کا استقبالیہ خطبہ صدارت بھی مطبوع ہے، انجمن تبلیغ الاسلام نگرام کے صدقہ کی حیثیت سے یہ سن کر کہ آریہ سیتا رتھ پرکاش کو عراق عرب میں شائع کرنا چاہتے ہیں، مرحوم نے مولانا شانار اللہ امرتسری کی حق پرکاش کا حشو زواید نکال کر عربی میں ترجمہ کیا، اور اس کا نام نور الحق رکھا اور وہ زیر طبع ہے، نندوہ میں میری فرمائش سے عربی میں منطوق پر ابتدائی رسالہ

لکھا، عزیز مرحوم کے اصلاحی خیالات کا سب سے بڑا مظہر سچ لکھنؤ تھا، جس کے وہ شریک انشا تھے، دو سال سے ہر ہفتہ وہ کسی نہ کسی مفید عنوان پر نہایت سادہ عبارت اور پُر تاثر انداز میں مضامین لکھا کرتے تھے۔

مرحوم نے ندوہ میں انگریزی بھی پڑھی تھی اور اس میں تھوڑی استعداد بھی پیدا کی تھی، قدیم عربی تصنیفات کے مطالعہ کا بھی شوق تھا اور اس میں بڑی وسعت نظر پیدا ہو گئی تھی، مرحوم کا اصل فن ادب نہ تھا، تاہم وہ اس فن کی مشکل کتابیں پڑھاتے تھے، عربی میں برجستہ انشا پردازانہ مضامین لکھتے تھے، چنانچہ رسالہ الجامعہ کلکتہ میں دو تین مضامین ان کے نکلے تھے، عربی میں بلا تکلف گفتگو کرتے تھے اور اسی طرح فلسفہ و کلام کی کتابیں بھی وہ دیکھتے تھے، مگر اصلی ذوق ان کا اصلاحی و تجدیدی تھا، اسی لئے علامہ ابن تیمیہ کی تصانیف کے وہ بے حد شائق تھے، سرسائے میر کے قیام کے زمانہ میں حضرت مولانا حمید الدین سے تفسیر کا جو فیض اٹھایا، وہ اثر ان پر مستقل قائم ہو گیا، مشہور کتب احادیث پر بھی ان کی خاصی نظر تھی۔

یہ فضل و کمال، تقریر و تحریر، مطالعہ، وسعت نظر تو الگ چیزیں ہیں، مرحوم کی زندگی کا اصلی جوہر اُس کے افلاق تھے، سرتاپا انکار، سرتاپا تواضع، حد درجہ فروتن، مگر اسی کے ساتھ حد درجہ بے نیاز، غنی نفس، بلند حوصلہ، اپنے اساتذہ اور بزرگوں کا حد درجہ لحاظ رکھنے والا، مطہح فرمانبردار، مگر اسی کے ساتھ خدا کے سوا ہر بڑائی سے نڈرا اور ہر کبریائی سے بے خوف، ترک موالات کے زمانہ میں اعظم گڑھ اور کلکتہ میں ان کی سیاسی تقریریں حد درجہ بلا انجیز ہوتی تھیں، مگر اُس کا دل کبھی خوف سے آشنا نہیں ہوا، بڑوں بڑوں کے سامنے اظہارِ حق میں خاکساری و تواضع کے اس بیکر کی آنکھ نہیں چھپکی، اس کا پورا عہد جوانی و شباب اس زہد و سادگی سے گزرا کہ زہد و سادگی کو بھی اس کی جوانی پر رحم آگیا ہوگا، گاڑھے کالمبا کرتا، سادی دُوبلی ٹوپی اور اسی کا پانجامہ جو پہلے پہنا، وہ اخیر تک جسم پر رہا، ترک موالات سے اس کی وفاداری بہتروں کی طرح صرف دکھائے کی نہ تھی، بلکہ وہ جلوت میں جس طرح ظاہر کرتا تھا، خلوت میں بھی اسی طرح تھا، میں

نے شیروانی پہننے کے لئے بہت اصرار کیا، مگر غریبانہ متمم کے سوا جو اس کے چہرے کا نور تھا اور کبھی کبھی کچھ جواب نہ دیا، جاڑوں میں کبھی ایک دو کیبل سے زیادہ نہیں اڑھا، وہی کچھ وادی اڑھنا۔ وہ انسان کی صورت میں ایک فرشتہ تھا، اُس نے نوجوان ہو کر اپنے اخلاق اور دینداری سے بوڑھوں کو شرمایا، ایک دفعہ ایک تقریب سے جس میں ہم سب شریک تھے، وہ صرف اس لئے اٹھ آئے کہ اس میں انگریزی باجنجے گا، عبدالرحمن! تو گھیا اور ہمیشہ کے لئے گیا، تو نے علماء اور مسلمانوں کے سامنے اپنی زندگی کا نمونہ پیش کیا، اہل ایمان کی شہادت ہے کہ تیری زندگی خدا کے حضور معتبر ٹھہری، تو رحمت الہی کی گود میں مسرور ہوگا، لیکن ہم تیری جدائی میں اشک بار ہیں، تیرا جسم لحدِ فضا کی میں ہے، مگر تیری یاد تیرے دوستوں کے دلوں میں ہے، تیری روحانی آرزو پوری ہو چکی، لیکن تیری ذات سے ہماری مادی آرزوئیں ناتمام رہیں اور شاید اب وہ ہمیشہ کے لئے ناتمام ہیں، مرنا ایک دن سب کو ہے، افسوس اس کا ہے کہ تو آیا اور گیا، مگر لوگ تجھے بھجانے نہ پائے۔

شعبان ۱۳۴۳ھ

مارچ ۱۹۲۶ء

آہ! عماد الملک مرحوم

نواب محسن الملک، نواب وقار الملک اور مولانا شبلی کی وفات کے بعد ہماری بزمِ علم و ادب صرف ایک چراغ سے روشن تھی، لیکن افسوس کہ ۳۱ جون ۱۹۲۶ء کو باوجود حادثہ کے جھونکوں نے اس کو بھی مٹل کر دیا، نواب عماد الملک بہادر مولوی سید حسین بلگرامی کی وفات ایک ایسا جاں گداز حادثہ ہے، جس پر قدیم و جدید دونوں گروہ یکساں رنج و الم کے ساتھ ماتم کریں گے، ایک طرف تو وہ انگریزی زبان کے بہت بڑے عالم اور انشا پر پرداز تھے، دوسری طرف قدیم مشرقی علوم و فنون میں بھی مہارت تامہ رکھتے تھے اور ان کے بقا و قیام اور اشاعت میں نہایت دلچسپی اور ہمدردی کے ساتھ ہر ممکن اعانت کے لئے آمادہ رہتے تھے، دائرۃ المعارف، دارالمصنفین، ندوہ، مسلم یونیورسٹی، غرض اس وقت قدیم و جدید علوم و فنون کے جس قدر مرکز ہندوستان میں قائم ہیں سب کے سب ان کی علمی دلچسپی، علمی اعانت اور علمی سرپرستی کے ممنون تھے، اب اُنکے درو دیوار سے ایک مدت تک اُن کے ماتم کی صدائے بازگشت آتی رہے گی کہ

ہرگز نمبر دانگہ دلش زندہ شد بعشق

ثبت است برجریۃ عالم دواماً

نواب صاحب مرحوم کا فاندان اودھ کے مشہور مردم خیز قصبہ بلگرام سے تعلق رکھتا ہے، لیکن اُن کے دادا ماجد چوگلا علی انگریزی سرکاری ملازمت کے سلسلہ سے بہار، بنگال میں رہتے تھے، اس لئے ان کی پیدائش اور ابتدائی نشوونما کا دور بہار اور بنگال میں گزرا، وہ ضلع گیا میں ۱۸۳۴ء میں پیدا ہوئے اور چودہ پندرہ سال کی عمر تک خانگی طور سے مقامی علماء سے عربی و فارسی کی تحصیل کی، اس طرح عربی کی متوسطیات تک تعلیم کے بعد انگریزی کی طرف توجہ کی، پہلے

بھاگلپور میں، پھر پٹنہ میں اور اس کے بعد کلکتہ کے انگریزی اسکولوں میں تعلیم پا کر ۱۸۶۱ء میں آنر کے ساتھ درجہ اول میں بی، اے پاس کیا، تعلیم سے فارغ ہو کر اپنے علمی ذوق کی مناسبت سے ملازمت کے لئے سرشتہ تعلیم کو پسند کیا اور کیننگ کالج لکھنؤ میں عربی کے پروفیسر مقرر ہوئے، لیکن قدرت کو ان سے بلند کام لینا تھا، وہ انگریزی زبان کے بہت بڑے ادیب تھے ۱۸۶۲ء میں سرسالار جنگ اعظم جو اس وقت دولت آصفیہ کے مدارالمہام تھے، بطریق سیر و سیاحت لکھنؤ آئے، ان کو انگریزی کے اچھے پرائیویٹ سکریٹری کی ضرورت تھی، جو انگریزی مراسلات کے کاموں کو انجام دے سکے، لکھنؤ میں جنرل بارونے اس کے لئے ان کا انتخاب کیا اور ان کو پسند کیا اور حیدرآباد طلب فرمایا، چنانچہ وہ ۱۸۶۳ء میں حیدرآباد پہنچ کر سرسالار جنگ کے پرسنل اسسٹنٹ مقرر ہوئے اور ۱۸۶۴ء تک اس خدمت کو انجام دیتے رہے، اس کے بعد سرسالار جنگ یورپ کے سفر سے جب واپس آئے تو ان کو اپنا پرائیویٹ سکریٹری اور صیغہ متفرقات کا معتمد مقرر کیا، جس میں سرشتہ تعلیم اور متعدد چھوٹے چھوٹے محکمے شامل تھے۔ اس کے بعد جب اعلیٰ حضرت نواب میر محبوب علی خان بہادر مسند آرا سلطنت ہوئے تو نواب صاحب کو اپنا پرائیویٹ سکریٹری مقرر فرما کر علی یار خان موہن جنگ بہادر کا خطاب عطا فرمایا اور چند سال کے بعد ان کو عماد الدولہ اور پھر عماد الملک کے خطابات عطا ہوئے، تھوڑے زمانے کے بعد وہ ریاست کے محکمہ تعلیمات کے ناظم یعنی ڈائریکٹر اور شہزادہ ولی عہد میر عثمان علی خان بہادر کی تعلیم و تربیت کے نگران مقرر ہوئے، انہوں نے اپنی مفوضہ سرکاری خدمات کو جس خوبی سے ادا کیا اس کا اعتراف انگریزی گورنمنٹ نے بھی کیا، گورنمنٹ انگریزی نے ۱۹۰۳ء میں ان کو اپنی مجلس وضع قوانین کا رکن نام زد کیا، پھر چند سال کے بعد جب اصلاحات مارلے نافذ ہوئیں، تو وہ وزیر ہند کی مجلس کے رکن ہو کر انگلستان چلے گئے اور ۱۹۰۸ء سے ۱۹۰۹ء تک اس معزز منصب پر وہاں رہے، وہاں ان کی صحت اچھی نہیں رہی، اس لئے مستعفی ہو کر ہندوستان واپس آ گئے، اب اعلیٰ حضرت میر محبوب علی خان کی جگہ پر حیدرآباد کی مسند پر اعلیٰ حضرت میر عثمان علی خان جلوہ فرما تھے، نواب سالار جنگ ثالث

جو ابھی نوجوان ہی تھے، مدارالمہام مقرر ہوئے تھے، اعلیٰ حضرت عثمان علی خان نے نواب عماد الملک کو ان کی مدد کے لئے مشیرالمہام مقرر کیا، لیکن یہ زمانہ جلد ختم ہو گیا اور نواب صاحب گوشہ نشین ہو کر صرف علمی مشاغل میں مصروف ہو گئے۔

نواب صاحب کو حقیقت میں صرف علمی ہی ذوق تھا اور وہ اسی لئے بنے تھے ان کا سارا دن کتابوں کے مطالعہ میں گزر جاتا تھا، دقیق علمی کتابوں سے تھک جاتے تھے تو انگریزی افاضیوں کی کتابیں پڑھا کرتے تھے، عربی کی الف لیلہ سے ان کو بڑی دلچسپی تھی، اخیر زمانہ میں ان سے جب ملاقات ہوئی، اس کی تعریف ضرور فرمائی، ان کا ذاتی کتب خانہ بہت اعلیٰ درجہ کا تھا، جس میں عربی، فارسی، انگریزی فریخ کی عمدہ عمدہ کتابیں تھیں، کچھ خاندانی قلمی کتابیں تھیں، مگر اکثر خود ان کے ذاتی ذوق و شوق کا نتیجہ تھیں، میں نے سن ۱۹۰۵ء میں اس کتب خانہ کو دیکھا تھا، عربی شعرا کے سادہ اشعار کو نہایت پسند کرتے تھے، انگریزی نہایت سادہ اور سہل ممتنع لکھتے تھے اور نہ صرف انگریزی نثر میں کمال رکھتے تھے، بلکہ انگریزی کے بہت بڑے شاعر بھی تھے، مگر اس کے باوجود ان کو یہ بڑا کمال حاصل تھا کہ اردو گفتگو اور تحریر میں کوئی انگریزی لفظ نہیں بولتے تھے، بلکہ ہندو تانوں سے وہ انگریزی میں بات کرنا بھی پسند نہیں کرتے تھے اور اس کے عجیب عجیب واقعے سننے میں آئے ہیں، اخیر عمر میں مولانا شبلی مرحوم کی تحریک سے انہوں نے قرآن مجید کا انگریزی ترجمہ شروع کیا تھا جو سولہ پاروں تک ہو کر صنعت بھارت و عداوت کی وجہ سے ٹک گیا، اس ترجمہ میں بالکل بائبل کی زبان اختیار کی ہے، انگریزی کے علاوہ فرانسیسی زبان کے بھی ماہر تھے اور اس سے بے تکلف ترجمہ کر سکتے تھے، بنگالہ میں نشوونما ہونے کی وجہ سے بنگالی زبان بھی بے تکلف بولتے تھے، ان کو اردو شاعری سے بھی ویسی ہی دلچسپی تھی، چنانچہ میر کے کلام کا انتخاب بھی انہوں نے کیا تھا جو چھپ گیا ہے، ان کی اردو تحریر بالکل سادہ لیکن رواں ہوتی تھی اور انہوں نے بہت سے علمی ادبی، فلسفیانہ اور تاریخی مضامین لکھے، جن کا مجموعہ رسائل عماد الملک کے نام سے ابھی چھپا ہے، وہ ہمیشہ علماء و فضلاء کے قدر دان رہے، ان کو ایک عالم یا طالبِ علم کی صحبت میں چاہا

وہ کتنی ہی کم حیثیت کیوں نہ ہو، بڑا لطف آتا تھا۔

مولانا شبلی مرحوم سے ان کا تعلق سرسید کے زمانہ سے اور انہیں کے واسطے سے ہوا تھا، چنانچہ مرحوم ان کی بڑی قدر فرماتے تھے، ”الفاروق“ کی تالیف میں ان کی حوصلہ افزائی کو بھی دخل ہے، جامعہ عثمانیہ جس کا پہلا نام حیدرآباد کی مشرقی یونیورسٹی پڑا ہوا تھا، اس کے نصاب اور خاکہ کی تیاری کے لئے مولانا شبلی مرحوم کا انتخاب انہیں کے اشارہ سے ہوا تھا اور ۱۹۰۵ء میں مولانا شبلی مرحوم کی ماہانہ تنخواہ میں دو سو ماہوار کا اضافہ نواب صاحب کے تحریک سے ہوئی۔ مرت میر عثمان علی خان نے منظور فرمایا۔

مولانا شبلی مرحوم سے اسی تعلق اور دارالعلوم ندوہ کی تعلیم میں مشرقی و مغربی علوم و فنون کی جامعیت کی بنا پر اس سے بڑی دلچسپی رکھتے تھے، چنانچہ ۱۹۰۵ء میں انہوں نے ندوہ کو اپنا قیمتی کتب خانہ عطا فرمایا اور ہر موقع پر طلباء ندوہ کی سرپرستی و قدر دانی کرتے رہے، آج دائرۃ المعارف حیدرآباد میں ندوہ کے جو فارغ التحصیل طلبہ کام کر رہے ہیں، وہ ان کی اس قدر دانی و سرپرستی کے مشکور و معترف ہیں اور ندوہ سے اپنی اس دلچسپی کو حیدرآباد کی تعلیمی کانفرنس کی صدارتی تقریر میں ظاہر بھی کر دیا ہے۔

مولانا شبلی کی نسبت اور ایک علمی مرکز ہونے کی حیثیت سے انہوں نے دارالمصنفین کے ساتھ ابتدا ہی سے اپنا شغف ظاہر فرمایا اور جس کو اخیر زندگی تک قائم رکھا، چنانچہ جب دارالمصنفین قائم ہوا تو انہیں کی سفارش سے مولانا شبلی مرحوم کی تین سو ماہوار سرکار آصفیہ نے دارالمصنفین کے نام منتقل کر دی، اس کے ساتھ خاص اپنی جیب سے انہوں نے اس کے لئے سالانہ سو روپے کی رقم مقرر فرمائی اور مجھے لکھا کہ دارالمصنفین پہلا انسٹیٹوشن ہے جس کے لئے میں یہ مستقل رقم مقرر کرتا ہوں، لیکن یہ رقم ان کے حوصلہ کے مطابق نہ تھی، اس لئے اس پر ہمیشہ تا سبب و ندامت کا اظہار کرتے رہے، وہ دارالمصنفین کی مجلس منتظمہ کے پہلے صدر نشین تھے اور اخیر تک اس تعلق کو قائم رکھا، معارف کا بالاستیعاب ہمیشہ مطالعہ فرماتے تھے اور جو مضمون پسند آتا اس پر خوشی

ظاہر کرتے اور اس کے لکھنے والے کے حالات دریافت فرماتے، مولانا عبدالباری ندوی سے ان کا تعارف اسی طرح ہوا، دارالمصنفین کی تصنیفات جب ان کی خدمت میں بھیجی جاتی تھیں تو ان کو لازمی طور پر پڑھتے تھے اور اگر ضعف و علالت کی وجہ سے خود نہیں پڑھ سکتے تھے تو دوسروں سے پڑھوا کر سنتے تھے اور ان تصنیفات کے پہنچنے پر مجھے جو خط لکھتے تھے، اُس میں ان کی داد دیتے تھے، اور اپنی مسرت کا اظہار کرتے تھے، علمی حیثیت سے ان کی سب سے بڑی یادگار مجلس دائرۃ المعارف حیدرآباد ہے، جو ہندوستان میں اپنے قسم کی پہلی یادگار ہے، آج ہندوستان میں عربی زبان کی قدیم و نادر کتابوں کی طبع و اشاعت کا کوئی سامان نہیں ہے، جدید تعلیمیافتہ گروہ کو تو اس کی پروا ہی نہیں، لیکن قدیم تعلیمیافتہ جماعت نے بھی اس کی طرف توجہ نہیں کی، نواب صاحب مرحوم پہلے شخص ہیں جنہوں نے اس ضرورت کو محسوس کیا اور حیدرآباد میں اس غرض کے لئے ایک مستقل انجمن دائرۃ المعارف کے نام سے قائم کی، جو ہر سال عربی کی نادر الوجود کتابوں کو اڈٹ کر کے شائع کرتی ہے، چنانچہ ابھی حال میں قائم کی، مستدرک اور امام رازی کی مباحث شرقیہ جیسی اہم اور نادر الوجود کتابیں شائع ہو چکی ہیں اور متعدد نادر الوجود قلمی کتابوں کی تصحیح ہو رہی ہے، نواب صاحب مرحوم کی یہ ایک ایسی یادگار ہے جو اگر مستقل طور پر قائم رہی تو ہمیشہ علماء و فضلاء کو اپنا گرویدہ احسان رکھے گی اور اس سے راست حیدرآباد کے علمی وقارئین بھی نمایاں اضافہ ہوگا۔

خاکسار کی ملاقات ان سے پہلے پہل حیدرآباد میں ہوئی، جس کی صورت یہ ہوئی کہ مرحوم نے مولانا شبلی کی تحریک سے اپنا جو کتب خانہ ندوہ کو دیدیا تھا، اس کتب خانہ کو حیدرآباد سے لانے کیلئے مولانا مرحوم نے میرا انتخاب کیا، چنانچہ سب سے پہلی دفعہ میں حیدرآباد روانہ ہوا، جناب مولوی عبدالغنی صاحب وارثی کے یہاں جو میرے وطن کے قریب کے اور عزیز بھی تھے اور مولانا کے دوست تھے، قیام ہوا اور انہوں نے مولانا شبلی مرحوم کی خواہش کے مطابق نواب صاحب سے جا کر لایا اور اس سلسلہ سے تقریباً ایک مہینہ تک نواب صاحب کے پاس

روزانہ آنے جانے کا کام جاری رہا، وہ ایک ایک کتاب نکال کر مجھے دیتے تھے اور میں اس کو علیحدہ رکھتا جاتا تھا، اس کے بعد سے آخر عمر تک نواب صاحب کے علمی تعلقات کا سلسلہ برابر جاری رہا، خصوصاً حضرت الاستاذ رحمہ اللہ کی وفات کے بعد جو نومبر ۱۹۱۴ء میں ہوئی، اُن کی شفقتِ بزرگانہ سے یہ تعلقات برابر بڑھتے رہے، خط و کتابت کا آغاز اس طرح ہوا کہ استاذ مرحوم کی وفات پر جو اُردو مثنوی میں نے لکھا تھا وہ ان کے پاس بھیجا، جواب میں ایک ایسا نکتہ حوالہ قلم فرمایا جو ہمیشہ میرے لئے رہنما ثابت ہوا، فرمایا، عرض ہنر اس وقت تک نہیں کرنا چاہئے جب تک یہ نہ معلوم ہو کہ اب اس ہنر میں میرا کوئی حریف نہ ہو سکے گا، حیدرآباد جب جانا ہوتا تو شفقت سے ملتے، دیر تک باتیں کرتے رہتے تھے، اسلامی علوم و فنون و تمدن و تاریخ گفتگو کا موضوع ہوتا، ہمیشہ اپنے مکتوبات سے ممنون فرماتے، افسوس کہ دستِ اجل نے اس سلسلہ کو بند کر دیا، ان کی تصنیفات میں اُردو کا ایک مجموعہ مضامین اور انتخابِ دیوان میرے ایک زمانہ میں عربی کا بھی ایک رسالہ جاری کیا تھا، ان کا انگریزی ترجمہ قرآن جو چندہ سولہ پاروں تک پہنچا تھا وہ ہنوز مسودہ کی صورت میں ہے، اخیر زندگی میں سہو غالب ہو گیا تھا اس لئے وہ ایک ہی قسم کی بات بار بار کرتے رہتے تھے، اخیر زمانہ میں جب ان سے ملاقات ہوئی، عربی کی الفبیلہ کے ذریعہ سے مسلمانوں کے تمدن پر ایک کتاب لکھنے کی برابر فرمائش کرتے تھے، افسوس کہ یہ جلیل القدر ہمیشہ کے لئے اٹھ گیا اور اب کوئی اس کی جگہ لینے والا نہیں۔

جون ۱۹۲۶ء

مولوی نور الہدیٰ ندوی بہاری

مولانا عبدالرحمان مرحوم کے ماتم سے ابھی آنکھیں خشک نہیں ہوئی تھیں کہ ہم کو ندوہ کے ایک دوسرے قابل فرزند مولوی نور الہدیٰ ندوی کے ماتم میں اشک بار ہونا پڑا جو مقاصد ندوہ کی تکمیل میں ابھی تگ و دو کر رہا تھا، مرحوم نے تقریباً سات سال تک ندوہ میں عربی کی تعلیم حاصل کی، پھر تین سال مدرسہ الہیات کانپور میں بسر کر کے انگریزی شروع کی اور اس سال بی اے آنر کا امتحان دیا تھا اور اس کے بعد ہم ان سے مقاصد ندوہ کے مطابق ہر قسم کی عملی توقعات قائم کر سکتے تھے، جس کے آثار ان کی زندگی کے نہایت ابتدائی دور سے نمایاں تھے اور تعلیمی ترقی کے ساتھ ساتھ ان میں بھی تدریجی ترقی ہوتی جاتی تھی، چنانچہ وہ پہلے ندوہ میں طلبہ کے قلمی رسالہ الاصلاح کے اڈیٹر بنے، پھر کلکتہ میں ایک روزنامہ کواڈٹ کیا، رسالہ حور جو کلکتہ سے نکل کر چند ماہ کے بعد بند ہو گیا، انہیں کے دست بازو کے بل پر نکلتا رہا۔ معارف میں بھی انہوں نے بعض مضامین لکھے تھے، لیکن اب تکمیل کے بعد جب کہ یہ توقعات باضابطہ اور مستقل صورت اختیار کرتیں،

این ماتم سخت است کہ گویند جوان مرد

ذیقعدہ ۱۳۲۴ھ

جون ۱۹۲۶ء

مولانا شکر رح

عین اس وقت جب ہم اردو رسالوں کی تاریخ پر ایک سرسری نظر ڈال رہے ہیں، اُردو کا وہ سب پرانا رسالہ اور اس کا وہ اڈیٹر یاد آتا ہے جس نے ساں کے آخری مہینہ کی آخری تاریخوں میں ہماری دنیا کو الوداع کہا، یعنی مولانا عبدالحمید شکر صاحب کھنوی، اڈیٹر دل گداز، مولانا ہاٹے انشا پر دازوں میں سب پرانے انشا پر داز تھے، اکثر برس کی عمر میں بعارضہ فالج وفات پائی، مرحوم نے اپنی عزت اور شہرت تنہا خود اپنے قلم سے حاصل کی تھی، وہ اپنی شہرت کیلئے کسی نامور ہستی سے انتساب کے ممنون نہ تھے، انہوں نے اپنے تمام معاصرین میں سب سے زیادہ اپنی زبان کی خدمت کی فرست پائی، ہمارے خیال میں ۱۸۸۶ء سے انہوں نے اپنے کام کا آغاز کیا اور جو اخیراً وفات دسمبر ۱۹۳۶ء تک قائم رہا، بیچ بیچ میں کبھی کبھی حیدرآباد کے قیام کی مصروفیتیں پیش آجاتی تھیں، تاہم ان کا تسلسل کبھی ٹوٹنے نہیں پایا، ۴۶ برس کا عہد خدمت ان کے کسی معاصر کو میسر نہیں آیا، پھر ان کے ادبی اور علمی خدمات کی گونا گونی اور کثرت بھی ان کا خاص امتیاز ہے اور یہ کہنا بھی سچ ہے کہ انہیں کی تصنیفات نے اردو میں سینکڑوں انشا پر داز پیدا کئے اور ملک میں تاریخ کا مذاق پیدا کیا اور بخیدہ تصنیفات کے لئے حُسن قبول کا راستہ صاف کیا۔

خاکر کو مولانا کا پہلا شرف نیاز ۱۹۰۴ء میں حاصل ہوا اور یاد آتا ہے کہ وہ اس وقت حیدرآباد سے واپس آئے تھے اور اتحاد اور پردہ عصمت نکالنا شروع کیا تھا، وہ عربی زبان کے مستند عالم تھے، بچپن میں وہ اپنے نانا کے ساتھ واجد علی شاہ کے مٹیابرج میں رہے تھے اور اس طرح جب ہوش سنبھالا، تو اپنے کو سخنورانِ اُردو کی آغوش میں پایا، کھنوی اگر عربی علوم کی باقاعدہ تعلیم مولانا عبدالحمید صاحب مرحوم فرنگی علی کے حلقہٴ درس میں پائی تھی اور حدیث کی تعلیم دہلی میں جا کر مولانا سید نذیر حسین محدث سے حاصل کی تھی، اسی لئے مولانا کا میلان زیادہ تر

اہل حدیث کے مسئلہ کی طرف تھا اور عقائد میں وہ سخت اور غالی اشعری تھے، امام ابوالحسن اشعری سے ان کو خاص عقیدت تھی، عربی کے ساتھ ان کو انگریزی سے بھی واقفیت تھی اور کسی قدر فرنج سے بھی آشنا تھے، یورپ کی بھی سیر کرائے تھے، واپسی میں جب وہ جبرالٹر (جبل طارق) سے گزرے ہیں تو مسلمان مورخ کی آنکھوں کے سامنے اندلس (اسپین) کی تصویر کھنچ گئی، وطن پہنچ کر سب سے پہلے اس کی یاد میں سنو گرائے اور اسپین پر ایک پُرور مضمون لکھا جو اس زمانہ میں بہت مقبول ہوا تھا۔

بظاہر وہ صرف ایک ناولسٹ یا فسانہ نگار تھے اور اسی حیثیت سے لوگ ان کو زیادہ تر جانتے ہیں، مگر حقیقت یہ ہے کہ وہ عربی علم و ادب، محاضرات و تاریخ کے بھی ماہر تھے، ان کے مضامین کا بڑا ماخذ آغانی کی ضخیم جلدیں ہوتی تھیں اور وہ ان کو نہایت پسند تھیں، وہ روایتوں میں تنقید اور جانچ پڑتال نہیں کیا کرتے تھے اور حقیقت یہ ہے کہ ان کو اپنے موضوع کے لحاظ سے اس کی ضرورت بھی نہ تھی، ان کی تصنیفات میں منصور موہنا، درگیش نندی، فتح اسپین، مقدس نازنین، ملک العزیز ورجنا، فردوس برین، اور فلورا فلورنڈا مشہور ناول ہیں، تاریخوں میں تاریخ سنہ اور تاریخ سسلی اور سوانح عمریوں میں خاتم المرسلین، ابو بکر شبلی، جنید بغدادی ان کی مشہور تالیفات ہیں، مرحوم گو شاعر تھے، شہر سے تخلص تھا مگر غیر مفعی اشعار کے نمونوں کے علاوہ آغازِ شباب کے بعد کبھی انہوں نے اپنا کوئی کلام شائع نہیں کیا، ان کا آخری علمی کارنامہ تاریخ اسلام ہے۔ جس کو وہ جامعہ عثمانیہ کی فرمائش سے لکھ رہے تھے اور کچھ حصے اس کے لکھ بھی چکے تھے۔

مرحوم اخلاق کے لحاظ سے با وضوح، خاکسار، پابند اوقات اور ملنسار تھے، چھوٹوں سے ملنے میں اُن کی عزت اور تعظیم اور ان کے کارناموں کی قدر شناسی میں کبھی کوتاہی نہیں کرتے تھے، چوک میں منشی نثار حسین صاحب اڈیٹر پیام یار اور خواجہ عشرت کی دکان پر ان کی شام کی نشست ان کی وضع داری کی دلیل تھی اُن کی کتابوں کی بڑی مانگ تھی اور تمام مطبع ڈالے پورے پچھ گچھے ان کی کتابیں پھلپتے رہے، مگر انہوں نے کبھی کوئی باز پرس نہ کی، مرحوم رات کو جاگ کر

کام کرنے کے عادی تھے، چنانچہ وہ رات کا کھانا ایک بجے کھا کر سوتے تھے، ان کی موت نے ۱۹۷۷ء سے شروع ہونے والے عہدِ علمی کا خاتمہ کر دیا۔

”دلگداز“ جو ان کا خاص رسالہ تھا، جس میں وہ زیادہ تر تاریخی مضامین اور قصص شائع کیا کرتے تھے، اس کا آخری نمبر جو ان کے قلم سے نکلا، وہ دسمبر ۱۹۷۶ء کا ہے، یہ ”دلگداز“ کی چھبیسویں جلد کا آخری نمبر ہے، لیکن اس کی اشاعت کا زمانہ چھبیس برس سے یقیناً زیادہ ہے، حیدرآباد کی اقامت کے زمانہ میں اس کی اشاعت میں ناغہ ہو جاتا تھا، ”دلگداز“ کے علاوہ تین اور رسالے بھی اپنے نام سے نکالے ہیں، موجودہ پردہ کے خلاف پردہ عصمت انہوں نے نکالا، اس سے پہلے انہیں نے مسلمانوں میں ہندو مسلم اتحاد کی باقاعدہ تحریک کی اور اس کے لئے اتحاد نکالا، کچھ دنوں کے لئے تصوف کا بھی ایک رسالہ نکالا تھا، جس کا نام اس وقت یاد نہیں آتا، مہذب نام ایک اور صحیفہ نکالا تھا، بہر حال وہ جو کچھ تھے، ہماری زبان کے نامور مصنف، ہندوستان کا فخر اور کھنوکھی آبرو تھے، ان کے فانی جسم نے مفارقت کی، مگر ان کی ابدی زندگی انشاء اللہ ہمیشہ قائم اور باقی ہے گی۔

جمادی الثانی ورجب ۱۴۲۵ھ

جنوری ۱۹۲۷ء

جناب شاد مرحوم عظیم آبادی

ابھی نثر اردو کے ماتم سے ہم فارغ نہیں ہوئے تھے کہ نظم اردو کے پرانے ناستاد عظیم آباد کے مشہور بالکمال شاعر میر علی محمد شاد کی موت کی خبر آئی، ۸ جنوری ۱۹۲۷ء کو غالباً ۸۲ برس کی عمر میں اپنے وطن عظیم آباد پٹنہ میں وفات پائی، ساٹھ برس سے زیادہ کی مشقِ سخن تھی، لاکھوں شعران کے نتائج فکر ہیں، میر اور انیس کے مقلد اور متبع تھے، اس دور میں وہ پورب میں زبانِ اردو کے تنہا استاد رہ گئے تھے، ہموطنی کے باوجود کبھی ان کی ملاقات کا شرف حاصل نہ ہو سکا، البتہ نثریری نیاز ایک مدت سے جاری تھا، کچھ دنوں سے ہوش و حواس بھی بجا نہ تھے، تاہم شعر برابر و زبان تھا۔

آخر بے عمر، ضیق میں، دل بھی ہے جان بھی

مردانہ باشس! ختم ہے یہ امتحان بھی!!

مرحوم کی تصنیفات میں دیوان اور کلام منظوم کے علاوہ نولکے وطن وغیرہ نثر کی کتابیں بھی ہیں، مرحوم کا ایک طویل والا نامہ بھی میرے پاس رکھا ہے، جس میں اپنی تصنیفات کی پوری کیفیت لکھی ہے، افسوس کہ ان کا پورا کلام کوششوں کے باوجود بھی ایک جا ہو کر طبع نہ ہو سکا، جو کام کہ ان کی غایت احتیاط کی بنا پر ان کی زندگی میں نہ ہو سکا، شاید اب ان کے مرنے کے بعد انجام کو پہنچ جائے، اپنے طرز کے وہ تنہا مالک تھے اور زمانہ کارنگ دیکھ کر توقع نہیں کہ اس طرز کا سخوٹ پھر پیدا ہو سکے۔

جمادی الثانی ورجب ۱۳۴۵ھ

جنوری ۱۹۲۷ء

شمس العلماء حافظ نذیر احمد کلکتہ

افسوس ہے کہ شمس العلماء حافظ نذیر احمد صاحب محقق آثار قدیمہ عجائب خانہ کلکتہ نے گزشتہ ماہ اس دار فانی کو الوداع کہا، مرحوم بنگال کے ان چند ممتاز اہل علم میں تھے جن پر اس صوبہ کو ناز تھا، معارف کے صفحات بھی اکثر ان کے مضامین سے زینت پاتے رہے ہیں، ہندوستان کے قلمی کتب خانوں اور نادر علمی جواہر کے گوشہ گوشہ سے ان کو واقفیت تھی اور ایشیاٹک سوسائٹی کی طرف سے کتابوں کی تلاش میں انہوں نے تمام ہندوستان کو چھان ڈالا تھا، چند سال سے عجائب خانہ کلکتہ میں آثار قدیمہ کی تحقیق کا کام ان کے سپرد ہوا تھا، افسوس کہ بنگال کا یہ نادر محقق اس عجائب خانہ عالم سے ہمیشہ کے لئے رخصت ہو گیا۔

شوال ۱۳۴۵ھ

اپریل ۱۹۲۷ء

حضرت گرامی

ہندوستان کے کہنہ مشق اور فارسی کے مسلم الثبوت شاعر حضرت گرامی نے ۲۶ مئی ۱۹۲۶ء کو چند روزہ ملائت کے بعد اس دنیائے فانی کو الوداع کہا، مرحوم پنجاب کے ضلع جالندھر کے رہنے والے تھے، فارسی شاعری سے اُن کو فطری لگاؤ تھا، کچھ دنوں امرتسر کے ایک اسلامی مدرسہ میں معلم رہے، پھر اعلیٰ حضرت نظام سابق مرحوم کی قدر شناس نگاہ نے ان کو تاناکا اور اپنے دربار کا فارسی شاعر مقرر کیا، اخیر عمر میں حیدرآباد سے جالندھر آکر جب قیام کیا تو ان کی صحبت اور فیض اثر سے متعدد نوجوان اردو شاعر پیدا ہوئے، جن میں ابوالاثر حفیظ اور سالک کے نام سب سے اونچے ہیں، ڈاکٹر اقبال نے بھی جب سے فارسی میں کہنا شروع کیا، ان سے استفادہ میں دریغ نہیں کیا، زبان کے معاملہ میں وہ ان کی سند تھے، افسوس ہے کہ اب کشور ہند ایسے رنگانہ نامور کے وجود سے خالی ہو گیا۔

مرحوم سے صرف ایک دفعہ آل انڈیا شاعرانہ کانفرنس دہلی منعقدہ ۲۳ء میں ملاقات ہوئی تھی، بے حد ملنسار، متواضع اور مرتجان آدمی تھے، ایک سال پہلے تک ان کے اکثر خطوط میری عزت بڑھاتے رہتے تھے اور کبھی کبھی معارف کے صفحات کو بھی اپنے نغموں سے معمور کیا کرتے تھے، مولانا شبلی مرحوم کے تعلق اور ان سے حیدرآباد کی یک جانی اور شاعری کی ہم پیشگی کا اثر یہ تھا کہ وہ مولانا مرحوم کی اس یادگار کو بزرگانہ محبت کی نگاہوں سے دیکھا کرتے تھے، افسوس کہ یہ فیض اب ہمیشہ کے لئے بند ہو گیا۔

ذی الحجہ ۱۳۴۵ھ

جون ۱۹۲۷ء

مولوی بشیر الدین احمد مرحوم

افسوس ہے کہ اردو کے ایک کہنہ مشق مصنف کی جہانی یادگار مولوی بشیر الدین احمد خلع مولانا ڈپٹی نذیر احمد صاحب مرحوم نے بھی اپنی جگہ خالی کی، ۲۴ اگست کی شب کو بعارضہ فالج دہلی میں وفات پائی، تاریخ بیجا پور، فرامین شاہی، عصلے پیری اور کئی تاریخی اور ادبی کتابوں کے وہ مصنف تھے اور اس عہد میں بسا غنیمت تھے۔

ربیع الاول ۱۳۳۶ھ

ستمبر ۱۹۲۷ء

میرح الملک مرحوم

ہمارے شہسی سال کے خاتمہ کو تین راتیں باقی تھیں کہ نصف شب کو ہمارے ملک کا آفتاب غروب ہو گیا، میرح الملک حکیم اجل خاں کی اچانک وفات درد دل سے ہوئی، ہمارے یہی ”درد دل“ ان کی زندگی کا سرمایہ تھا اور یہی ان کی وفات کا بہانہ بن گیا، وہ جس کی میحائی سے لاکھوں نے زندگی پائی تھی، خود اس کی زندگی کسی کی میحائی کی ممنون احسان نہ بنی، حکیم صاحب کی وفات خاندان کا ماتم نہیں، دتی کا ماتم نہیں، قوم کا ماتم ہے، فضل و کمال کا ماتم ہے، اخلاق و معرفت کا ماتم ہے، سنجیدگی و متانت کا ماتم ہے، عقل و رزانت کا ماتم ہے، فکر و ادھابت کا ماتم ہے، آزادی و حریت کا ماتم ہے، اخلاق و ایثار کا ماتم ہے، ہندوستان اور مسلمانان ہند کے طالع و بخت کا ماتم ہے۔

مرثیہ ہے ایک کا اور نوہ ساری قوم کا

ہندوستان کا وہ کونسا شریف انسان ہے جس کی گردن اس شریف خانی یادگار کے شخصی یا قومی منت سے گراں باز نہیں، وہ کونسی قومی مجلس ہے جو ان کے احسانات کے بوجھ سے دبی نہیں ہے، مسلمانوں کا وہ کونسا کام ہے جو ان کی مشکل کشائی کا ممنون نہیں، علی گڑھ ہو کہ ندوہ، دیوبند ہو کہ جمعیتہ العلماء مسلم لیگ ہو کہ کانگریس، خلافت ہو کہ طبیبہ کانفرنس، ہندوستانی دو اخانہ ہو کہ طبیبہ کالج سب ان کے خوان منت کے برابر کے ریزہ چین تھے، جامعہ ملیہ یعنی قوم کے خواب حریت کی تعبیر حتیٰ، اس کا وجود مستقل اگر تھا، تو صرف حکیم صاحب کے دست بازو سے۔

ایک روشن دماغ تھا، نہ رہا ملک کا جو چراغ تھا، نہ رہا

حکیم صاحب کی وفات سے یوں تو ہر قومی درس گاہ اور ہر قومی مجلس، جوان کی رائے و

مشورہ و اعانت و سفارش سے، یا ان کے بذل و عطا اور جو دو کر م سے مستفید تھی، متاثر ہوئی، لیکن جامعہ ملیہ جس کی ہستی صرف اُن کی ذات سے قائم تھی اور جس کی امارت صرف اسی ایک ستون پر کھڑی تھی، وہ متزلزل ہو کر رہ گئی، یہ تسکین ہے کہ حکیم صاحب کی یادگار کے نام سے اس کو لپکارا جا رہا ہے اور قوم میں ان کی اس یادگار کی بقا و قیام کا کافی احساس نظر آتا ہے، اگر اس یادگار کے لئے قوم میں عملاً بھی یہی سرگرمی قائم رہی تو اس قومی محسنِ عظیم کی موت جامعہ کی زندگی کا سبب بن جائے گی، ہمیں یقین ہے کہ مدت پذیر قوم اور احساس شناس ملک اس علمی و تبلیغی یادگار کی مالی اعانت و امداد میں اپنے فرض کا پورا احساس کریگا۔ جامعہ کے کارکنوں نے اس یادگار کی بقا و قیام کے لئے ملک و قوم سے آٹھ لاکھ روپے کی اپیل کی ہے، ملک کے بڑے بڑے رہنماؤں نے اس اپیل کی تائید کی ہے، ضرورت ہے کہ مسلمان اپنی مسابقت الی الخیر کا علمی ثبوت دیں، تاکہ جامعہ جو کم سے کم احسان اوروں کا اٹھا سکتی ہے وہ اٹھائے، عنقریب جامعہ کی طرف سے مختلف و فوڈ وصولیوں میں دورہ کرنے کے لئے نکلیں گے، اس وقت ہر صوبہ کے مسلمانوں کو اس کا خیر اور صدقہ جاریہ میں شرکت کرنی چاہئے۔

مرحوم سے میری ملاقات ۱۹۱۰ء میں ندوہ کے جلسہ کی تقریب سے مولانا شبلی مرحوم کے ذریعے سے ہوئی، یہ تعلق قومی کاموں کے سلسلہ میں بڑھتا ہی گیا اور خلافتِ جمعیتہ العلماء اور کانگریس کی تحریکوں کے ساتھ عہدہ بہ عہد ترقی پذیر رہا، سیاسیات میں میرا شمار انہیں کی جماعت کے ساتھ ہمیشہ رہا۔

رجب ۱۳۳۶ھ

جنوری ۱۹۲۸ء

علامہ ابوالفضل عباسی، مولوی وحید الدین سلیم، سید امیر علی

ماہ رواں کے افسوس ناک علمی حادثوں میں دو مشہور نامور مسلمان مصنفین اور اہل قلم کی وفات ہے، ایک سید امیر علی بالقابہ اور دوسرے مولوی سید وحید الدین سلیم پانی پتی، اس سے پہلے چند ماہ ہوئے کہ ایک اور کہنہ مسلمان فاضل مصنف علامہ ابوالفضل عباسی چریاکوٹی وکیل گورکھپور کی وفات کی خبر ملی تھی ان بزرگوں کا یکے بعد دیگرے یوں رخصت ہوتے جانا علم اور قوم کی بد نصیبی ہے۔

علامہ ابوالفضل عباسی چریاکوٹی استاذنا محمد فاروق صاحب چریاکوٹی کے شاگرد تھے اور ان چند مستثنیٰ علمائے تھے، جنہوں نے اس عہد میں جب انگریزی کفر سمجھی جاتی تھی انگریزی تعلیم حاصل کی، چنانچہ علی گڑھ کالج کے ان طلبہ میں تھے، جو اُس کے سب سے کم دیر پامشترقی شعبہ علوم میں داخل تھے، مرحوم وکالت کے ساتھ ہمیشہ مذہبی و تاریخی تالیف و تصنیف میں مصروف رہتے تھے، چنانچہ قرآن پاک کا اُردو ترجمہ الاسلام، تاریخ اسلام، انگریزی میں قانون محمدی کی بعض کتابیں، انتخاب دواوین، اور ایک دو اصلاحی افسانے یادگار چھوڑے، ”الاسلام“ اور ”تاریخ اسلام“ مرحوم کی بہترین تصنیفات ہیں، مرحوم کی عمر غالباً کم و بیش ستر ہوگی،

صفر ۱۳۴۴ھ

اگست ۱۹۲۸ء

مولوی وحید الدین سلیم

مولانا وحید الدین سلیم پانی پتی، عربی اور اردو کے ادیب تھے، وہ مولانا فیض الحسن صاحب سہارنپوری کے شاگرد تھے، لاہور کے مشرقی شعبہ میں تعلیم پائی تھی اور وہیں تحریر و انشاء اور ترجمہ و تالیف کا شوق اپنے ساتھ لائے تھے، ۱۸۹۰ء کے بعد سے غالباً وہ سرسید مرحوم کے علمی مددگار مقرر ہوئے، یعنی سرسید کی تصنیفات اور مضامین کیلئے عربی کتابوں کی معلومات فراہم کیا کرتے تھے، پھر معارف نام کا ایک علمی رسالہ انہوں نے علی گڑھ سے نکالا، جس نے اہل علم میں بڑی عزت حاصل کی، چند سال نکل کر یہ بند ہو گیا، پھر ۱۹۰۲ء کے قرب میں وہ علی گڑھ گزٹ کے ایڈیٹر ہوئے اور بالآخر اُس سے بھی الگ ہو کر خانہ نشین ہو گئے، ۱۹۱۰ء میں جب لکھنؤ سے مسلم گزٹ نکلا، جس نے مسلمانوں کی اس نئی سیاسی بیداری میں خاصہ حصہ لیا، تو مولانا شبلی مرحوم کے مشورہ سے وہی اس کے ایڈیٹر مقرر ہوئے اور حق یہ ہے کہ انہوں نے بڑی خوبی سے اس فرض کو انجام دیا، مسلم گزٹ کے بند ہونے کے بعد وہ پھر خانہ نشین ہو گئے اور آخر غالباً ۱۹۱۶ء میں یا اس کے گرد و پیش زمانہ میں وہ حیدرآباد گئے اور جامعہ عثمانیہ میں اردو کے پروفیسر مقرر ہوئے اور اسی منصب پر اس جہینہ میں انہوں نے طبع آباد (ضلع لکھنؤ) میں وفات پائی، مرحوم کی عمر ستر سال کے قریب ہوگی۔

مرحوم نے چھوٹے بڑے مضامین بے شمار لکھے، اُن کی خاص خصوصیت زود نویسی تھی، وہ قلم برداشتہ لکھتے تھے اور بڑے بڑے ہفتہ وار اخبار کو ایک رات میں بیٹھ کر پورا کر لیتے تھے اور ان کی کوئی مستقل تصنیف، ”وضع اصطلاحات علمیہ“ کے سوا دوسری نہیں،

نئے الفاظ کے تراشے اور وضع کرنے میں ان کو پوری مہارت تھی، علی گڑھ گزٹ اور مسلم گزٹ کی اڈیٹری کے زمانہ میں بہت سے اردو الفاظ وضع کر کے انہوں نے پھیلانے ہیں، منجملہ ان کے ایک لفظ ”سنانندہ“ جو آج اس قدر کثیر الاستعمال ہے، انہیں نے اس لفظ کو جدید فارسی اخبارات سے لے کر اردو میں علی گڑھ گزٹ کے ذریعہ سے رائج کیا۔
حق مغفرت کرے عجب آزاد مرد تھا،

صفر ۱۳۲۷ھ

اگست ۱۹۲۸ء

جسٹس سید امیر علی مرحوم

سید امیر علی مرحوم تمام ترقید تعلیم کے پیداوار تھے، مگر انہوں نے بزرگوں کے منے سائے معلومات اور ذاتی کدو کاوش سے یورپ میں اسلام کی بڑی خدمت کی، وہ یورپ میں تمام اسلامی کاموں اور تحریکوں کے رکن رکین سمجھے جاتے تھے ان کے مذہبی اور سیاسی خیالات سے گوہم موافقت نہ کر سکیں، مگر اس میں کوئی شبہ نہیں کہ ان کے قلم کی ضوافشانی سے اسلام کے متعلق یورپ کے بہت سے خیالات باطلہ کے بادل پھٹ گئے، ان کی دو کتابیں اسپرٹ آف اسلام اور سہٹری آف سائینس ہمیشہ یادگار رہیں گی، ان دونوں کتابوں کے ترجمے اکثر اسلامی زبانوں میں موجود ہیں، حتیٰ کہ عربی میں بھی ہو چکے ہیں، ۷۹ سال کی عمر میں اس جہان فانی کو الوداع کہا، مرحوم سے ۱۹۲۷ء میں کئی دفعہ لندن میں ملنے کا موقع ملا تھا، رحمۃ اللہ تعالیٰ -

صفر ۱۳۴۷ھ

اگست ۱۹۲۸ء

مولانا حکیم برکات احمد صاحب بہاری ٹونکی

پچھلے مہینہ ایک اور فاضل زمانہ نے اپنی جگہ خالی کر دی، حکیم ربیع الاول ۱۳۴۷ھ کو استاد الوقت مولانا حکیم برکات احمد صاحب بہاری ٹونکی نے وفات پائی، مرحوم اس عہد کے ان یگانہ استاد تھے، جن کے حلقہ درس نے سینکڑوں کاٹین فن پیدا کئے، جناب عبداللہ صاحب ٹونکی کی طرح مرحوم کا خاندان بھی بہار سے ٹونک جا کر آباد ہوا تھا، یہ پندرہ برس مولانا عبداللہ خیر آبادی کی صحبت میں رہ کر علوم عقلیہ و حکمیہ میں سرآمد و زگار بنے تھے، ساتھ ہی علم حدیث اور علوم دینیہ کا فیض قاضی محمد ایوب صاحب بھوپال سے حاصل کیا تھا، والی ٹونک انکی پوری قدر دانی فرماتے تھے اور ان کو اپنی ریاست کا فخر سمجھتے تھے، دور دور سے طلبہ آکر ان کے حلقہ تعلیم میں شریک ہوتے تھے اور کامیاب ہو کر واپس جاتے تھے افسوس کہ یہ سرچشمہ فیض ہمیشہ کے لئے خشک ہو گیا، رحمة اللہ وبرکاتہ ۱۳۴۷ھ تاریخ وفات جس نے نکالی ہے اس پر بھی خدا کی رحمت، رحمتہ اللہ وبرکاتہ، علیہ۔

مرحوم کی بعض فلسفیانہ تصنیفات شائع ہوئی ہیں، مشہور تصانیف حسب ذیل ہیں۔
 انہار اربعہ تصوف میں، القول الضابط فی تحقیق الوجود الرابط، امام الکلام فی تحقیق الاجسام، فلسفہ میں، حاشیہ بر حاشیہ خیر آبادی، بر حاشیہ شرح مواقف کلام میں، حاشیہ بر جراح ترمذی، حدیث میں، مرحوم نہ صرف اپنے علم و فضل میں، بلکہ اپنے محاسن اخلاق میں بھی پرانے بزرگوں کی شان رکھتے تھے، کتب بینی کا یہ عالم تھا کہ وہ رات بھی جس میں ان کی وفات ہوئی مطالعہ سے ناغہ نہ گئی، نوجوان دنیا ان بوڑھے بزرگوں کی مثال پیدا نہ کر سکے گی۔

ربیع الاول ۱۳۴۷ھ

ستمبر ۱۹۲۸ء

مفتی عزیز الرحمن صاحب

یہ مہینہ بھی آہ و ماتم کی صدا سے خالی نہیں، شکر کا مقام تھا کہ اب تک دیوبند میں اکابر کے صحبت یافتہ اور اکابر کی زندہ یادگاریں موجود تھیں، مگر افسوس کہ یہ بھی یکے بعد دیگرے ہم سے رخصت ہو رہی ہیں، مولانا حافظ احمد صاحب مہتمم مدرسہ عالیہ دیوبند خلف الصدق حضرت مولانا محمد قاسم صاحب رحمۃ اللہ علیہ گزشتہ مہینہ حیدرآباد میں سپرد خاک ہوئے اور اب اس مہینہ ۱۸ جمادی الثانی ۱۳۳۶ھ کو دائرہ قاسمیہ کے مفتی اعظم حضرت مولانا عزیز الرحمن صاحب نے ۷۲ برس کی عمر میں دیوبند میں بمرض فالج انتقال کیا۔

إِنَّا لِلَّهِ وَإِنَّا إِلَيْهِ رَاجِعُونَ۔

مرحوم نے مولانا ملوک العلی صاحب اور مولانا فضل رحمان صاحب گنج مراد آبادی، اور مولانا رشید احمد صاحب گنگوہی سے ظاہر و باطن کا فیض اٹھایا تھا، کم سخن، متین حلیم اور سادہ مزاج تھے، تقویٰ اور دینداری، ان کے چہرہ کمال کا خط و خال تھی، حدیث کی درس و تدریس کے ساتھ کتب فقہ کی جزئیات پر ان کی وسعت نظر بدرجہ اتم تھی، فتاویٰ کے جوابات مختصر لیکن قتل و دل دیتے تھے اور یہاں تک اس خدمت کو انجام دیا۔

یہ مفتی اور عتاط فقیہ اور محدث آئندہ کہاں پیدا ہوں گے۔

زمانہ کارنگ پلٹ رہا ہے، انقلاب کی لہریں دیواروں تک پہنچ گئی ہیں، جن کے پہننے والے زمانہ کے اس سیلاب سے اپنے گوشہ عافیت کو محفوظ سمجھتے تھے، علماء کے خیالات بھی بدل رہے ہیں، اختلاط، میل جول اور مبادلہ آرا سے ان کے نقطہ نظر میں بھی فرق آ رہا ہے، یہ زمانہ

علمائے اسلام کے لئے حد درجہ نازک ہے، ایک طرف تو تعوی، دینداری، اسلام کی اصلی روح کی حفاظت اور دوسری طرف نئے نئے مسئلے، نئے نئے فتوے اور نئے نئے سوال سامنے آ رہے ہیں، مغربی تمدنی قوانین اور اسلامی فقہ اور احکام کے درمیان تطبیق، اگر ممکن ہو اور قانون اسلامی کی تزیح، اگر تطبیق ناممکن ہو حد درجہ نازک، لیکن ساتھ ہی حد درجہ ضروری کام ہے، خوشی ہوتی اگر مرحوم اور ان کے رفقاء کے زمانہ کے لوگ اس کام کو کر جاتے کہ آئندہ ایسے وسیع النظر علماء کا پیدا ہونا تو ممکن ہے، مگر دنیا کارنگ دیکھتے ہوئے ایسے محتاط، متقی اور دیندار علماء کے پیدا ہونے کی توقع کم ہے۔

جمادی الثانی ۱۳۴۷ھ

دسمبر ۱۹۲۸ء

شیخ عبدالعزیز شاویش

افسوس ہے کہ اس مہینہ شیخ عبدالعزیز شاویش نے مصر میں وفات پائی، یہ مفتی محمد عبدہ کے شاگردوں میں تھے اور طبعاً نہایت پرجوش تھے، نوجوان ترکوں کی انجمن اتحاد ترقی کے زمانہ میں یہ اس کے سرگرم حامی تھے، بلکہ یہ کہنا چاہئے کہ یہ اُس کی مذہبی رُوح تھے، انور پاشا مرحوم کے دست و بازو تھے، بلقان کے بعد انہوں نے قسطنطنیہ سے الہدایہ نام ایک علمی، مذہبی، اصلاحی رسالہ عربی میں نکالا تھا، جنگ عظیم میں یہ اتحادیوں کے خلاف عرب میں جہاد کے واعظ اور مبلغ تھے، ترکی کے موجودہ انقلاب میں بھی شریک ہوئے اور چاہتے تھے کہ اس انقلاب کے ہاتھ سے معتدل مذہبی اصلاحات اور اتحادِ اسلامی کا سرشتہ نہ چھوٹے، اس لئے انگورہ میں دنیائے اسلام کی ایک علمی و ادبی انجمن بنائی، جس کے کتب خانہ میں تمام اسلامی زبانوں کی کتابیں جمع کی جائیں تاکہ ایک نظر میں تمام اسلامی دنیا کی مختلف داعی سطح معلوم ہو جائے اور اتحادِ اسلامی کی جسم شکل سامنے آجائے، مگر مصطفیٰ کمال پاشا کی شُرعتِ رفتار کا وہ ساتھ نہ دے سکے، ناچار مصطفیٰ کمال نے جب خلافت کی قبا آتا چھینکی اور اپنے کو جیسے وہ تھے سب کے سامنے ظاہر کر دیا، تو شیخ نے انگورہ چھوڑ کر مصر میں قدم رکھا اور سیاسیات سے یکسر تائب ہو کر اپنے استاد کے نقشِ قدم پر چلے، یعنی مصر کے تعلیمی محکمہ میں وہ ابتدائی تعلیم کے انپکٹر مقرر ہو گئے۔

اس خدمت کے ساتھ ساتھ انہوں نے چند ہی سال کے اندر مصری طلبہ کو خطرناک قومیت کے جذبات سے بچانے کا کام اصلاحی حیثیت سے شروع کر دیا، پہلان کے

لئے مکارم الاخلاق کے نام سے ایک انجمن قائم کی، جس نے اپنے چند ہی اجلاسوں میں طلبہ کو مغربی اخلاق و تمدن کی پیروی سے ہٹا کر اسلامی اخلاق و تمدن کی طرف یک گونہ متوجہ کرنا شروع کر دیا، پھر اس کے بعد نوجوان مسلمانوں کی انجمن نیگ کرچن مینس ایسوسی ایشن کی طرز پر انجمن شبان المسلمین قائم کی اور طلبہ میں اسلامیت کے جذبات پیدا کرنے کی کوشش کی، یہ کام ابھی یہیں تک پہنچا تھا کہ موت نے ان کو ہمیشہ کے لئے ہم سے جدا کر دیا، درحقیقت ان عام حالات کی بنا پر جن کے سیلاب میں مصربہتا جاتا ہے، مرحوم کا وجود بہت مفید ہو رہا تھا، امید ہے کہ مرحوم کے رفقا ان کاموں کو ان کے بعد بھی باقی رکھیں گے۔

شعبان ۱۳۴۷ھ

فروری ۱۹۲۹ء

002332

مولانا حبیب الرحمن عثمانی

اس مہینہ کا سب سے بڑا علمی اور تعلیمی حادثہ دارالعلوم دیوبند کے مہتمم حضرت مولانا حبیب الرحمن عثمانی کی وفات ہے، دیوبند کا مدرسہ عالیہ اگر ہمارے چرانے مذہبی مدارس کی رُوح ہے تو اس میں شک نہیں کہ اس مدرسہ عالیہ کی رُوح حضرت مولانا حبیب الرحمن صاحب عثمانی تھے، مرحوم شاید اس مدرسہ کے مقدس بانیوں کی آخری یادگار تھے، وہ ایک مشہور عالم متبحر، اور عربی کے ادیب تھے، دیگر علوم کے علاوہ عربی نظم و نثر پر ان کو یکساں قدرت حاصل تھی، اسلامی تاریخ سے بھی ان کو ذوق کامل تھا، اُردو اشار میں اُن کا سلیقہ خاصہ تھا۔ رسالہ القاسم ان کی علمی کوششوں کی پوری تاریخ ہے، اُن کی اُردو تصانیف میں ”اسلام کی اشاعت کیونکر ہوئی“ ایک ضخیم کتاب ہے، ان سب کے ساتھ جس چیز میں وہ اپنی جماعت میں سب سے زیادہ ممتاز تھے، وہ اُن کا تدبر، حُسن سیاست اور نظم و نسق کی قوت تھی، انہوں نے ۱۳۳۵ھ سے ۱۳۴۸ھ تک جب تک ان کی جان میں جان رہی، مدرسہ دیوبند کے اہتمام اور نظم و نسق کی خدمت انجام دی۔ اُن کی محنت، جان کا ہی اور مسلسل خدمات کے ساتھ ساتھ اگر اُن کی جسمانی نفاذ کمزوری اور دائم المرضی کو دیکھا جائے تو تعجب ہوتا تھا کہ کیونکر وہ اس بارگراں کو اٹھائے ہوئے ہیں، ان سب سے ما فوق اُن کا اخلاص، تقویٰ، تواضع اور ہر ایک سے حُسنِ خلق کا برتاؤ تھا، راقم الحروف کو مولانا سے سب سے پہلے اپنے ختم طالبِ علمی کے بعد ہی دیوبند میں ۱۹۰۸ء میں ملنے کا اتفاق ہوا، اس وقت سے لے کر آخر تک

ان کا یکساں طریقِ محبت قائم رہا، سب سے آخری دفعہ اسی سال غلی گڑھ میں اُن کی
زیارت اُن کے ہم نام نواب صدریاری جنگ مولانا حبیب الرحمن خان شروانی کے دولت کدہ
پر ہوئی، دیکھا کہ ضعف و لاغرئی سے فصل و کمال کا یہ ماہِ درختاں اب ہلال بن کر رہ گیا
ہے، اب یہ ہلال بھی محاق ہو کر دنیا کی نگاہوں سے چھپ گیا ہے، اِنَّا لِلّٰہِ،

جمادی الثانی ۱۳۴۸ھ

دسمبر ۱۹۲۹ء

مولوی مظہر الحق صاحب پٹنہ

جس طرح ہمارا پڑانا سال ایک بڑے قومی حادثہ یعنی پُرانی تعلیم کے ایک بہترین نمونہ (مولانا حبیب الرحمان صاحب عثمانی دیوبندی) کے دائمی فقدان پر ختم ہوا، اسی طرح ہمارے نئے سال کا آغاز بھی ایک بڑے قومی حادثہ یعنی نئی تعلیم کے ایک بہترین نمونہ (مولوی مظہر الحق صاحب ہیرسر پٹنہ) کی دائمی جدائی سے ہوا، مولوی مظہر الحق صاحب مرحوم کی قومی و سیاسی حیثیت تو الگ ہے، ان کی اخلاقی اور علمی حیثیت بھی کچھ کم قابل ذکر نہیں ہے، وہ فارسی سے واقف، عربی سے آشنا، انگریزی کے ادیب و خطیب اور فلسفہ کے نہایت دقیقہ رس طالب علم تھے، ان کے علمی کارناموں کا آغاز طوفانِ نوح کی بحث سے ہوا، اپنی پٹنہ اور وقت گورکھپور ان کے ابتدائی علمی مباحث کے جو لان گاہ تھے، ان کی سب سے آخری علمی تحریر غالباً وہ ہے جو ابھی ابھی پٹنہ سے شائع ہونے والی انگریزی کی کتاب تصوف و روحانیت پر مقدمہ ہے، وہ نسبتاً فاروقی تھے، اس لئے ان کی اخلاقی قوت و جرات کیا سلطنت اور کیا قوم دونوں کے مقابلہ میں برابر تھی، وہ جس کو حق سمجھتے تھے اُس کے اظہار میں نہ ان کو سلطنت کی پروا ہوتی تھی اور نہ قوم کی، ان کا یوروپین طرز و معاشرت کو الوداع کہہ کر دفعۃً مشرقی اور خالی مشرقی بن جانا ان کی بے مثال اخلاقی جرات کا نمونہ ہے، مرحوم کی آخری عمر روح و روحانیت کی تحقیق میں صرف ہوئی، خدا ان کی روح کو اپنی مغفرت کی لازوال دولت سے مالا مال کرے، کہ اب وہ وہاں پہنچ چکی ہے، جہاں کے کشف زار کے لئے وہ بے قرار تھی۔

رجب ۱۳۳۸ھ

جنوری ۱۹۱۶ء

صاحبزادہ آفتاب احمد خاں

صاحبزادہ آفتاب احمد خاں مرحوم جو مفلوج ہو کر دو سال پہلے سے خاموش ہو چکے تھے، اب وہ ہمیشہ کے لئے خاموش ہو گئے، علی گڑھ کالج نے قومی خدمت گاروں کی سب سے پہلی جو جماعت پیدا کی تھی، اس میں صاحبزادہ مرحوم سب سے پیش پیش تھے، وہ سرسید کی پالیسی کے سخت ترین مقلد تھے، وہ مسلمانوں کی سیاسی، علمی، تعلیمی، تجارتی، دینی، دنیاوی، غرض ہر قسم کی ترقی کا ذریعہ تعلیم کو سمجھتے تھے، یہی ان کا عقیدہ تھا، اسی عقیدہ پر وہ جسے اور اسی پر مرے، ان کے قومی کاموں کا آغاز علی گڑھ کالج اور مسلم ایجوکیشنل کانفرنس سے ہوا اور اسی پر خاتمہ ہوا، وہ جس مسلک پر تھے اُس پر پوری مضبوطی سے قائم رہے، ان میں مسلمانوں کی تعلیمی خدمت گزاری کا مخلصانہ دلولہ تھا اور مسلم یونیورسٹی کی خدمت کا پورا ارادہ رکھتے تھے، مگر افسوس کہ علی گڑھ کی مکتد رخصا ان کی خدمات کو راس نہ آئی، اور یونیورسٹی کو ان کی کوششوں سے کوئی فیض نہ پہنچ سکا، مرحوم کا دل پسند فلسفہ یہ تھا کہ مسلمان عبدیت اور نیابت الہی دونوں کے درمیان تطبیق دیں یعنی یہ کہ ایک طرف تو وہ خدا کے آگے سر جھکائیں اور اپنے کو اس کا لاپچار بندہ سمجھیں، دوسری طرف خدا کی خلافت نیابت سے سرفراز ہو کر عالم اور کل قوائے عالم پر اپنے علم کے زور سے حکمرانی کریں۔

مرحوم ۴ مئی ۱۸۶۷ء میں پیدا ہوئے تھے، ۱۸۷۱ء میں علی گڑھ کالج میں داخل ہوئے تھے، ۱۸۹۱ء میں پیرسٹری کی تعلیم کے لئے ولایت گئے، ۱۸۹۲ء میں کامیاب ہو کر واپس آئے اور علی گڑھ میں پریکٹس شروع کی اور ساتھ ہی کالج اور کانفرنس کی خدمت بھی، ۱۹۱۷ء میں انڈیا کونسل کے ممبر ہو کر انگلینڈ گئے اور ۱۹۲۲ء میں اس عہدہ سے مستعفی ہو کر

ہندوستان آئے، مرحوم کو درحقیقت انگلینڈ کی صحت بخش آب و ہوا ہی نے کھالیا، وہاں کی آب و ہوا ان کو بالکل راس نہ آئی، واپسی کے بعد وہ مسلم یونیورسٹی کے وائس چانسلر مقرر ہو گئے مگر ان کی نائندرستی نے ان کو فرصت نہ دی، ۱۹۲۶ء میں اس عہدہ کی میعاد انتخاب کے خاتمہ پر جنوری ۱۹۲۷ء میں مسلم یونیورسٹی پر جونوٹ لکھا وہ مرحوم کی زندگی کا آخری تحریری کارنامہ اور مسلم یونیورسٹی میں طبعی شعبہ کا قیام ان کا اخیر عملی کارنامہ ہے، کیونکہ کہ اس کے چند روز بعد جنوری ۱۹۲۷ء میں ان پر فالج کا پہلا حملہ ہوا اور تین برس اسی امید و بیم کی حالت میں بسر کئے اور آخر ۱۸ جنوری ۱۹۳۰ء (شعبان ۱۳۴۸ھ) میں فالج کا دوسرا حملہ ہوا، جس سے وہ جاں بر نہ ہو سکے، مرحوم مرع و مرعجان، خوش اخلاق، متواضع اور خاکسار تھے، مگر اپنی رائے کے سختی سے پابند تھے، مسلمانوں کی ترقی کے اسباب و علل و نتائج اور ذرائع و وسائل کے جو سبق انہوں نے سرسید مرحوم سے شروع میں پڑھے تھے، وہ آخر تک ان کو یاد رہے، ایسے پختہ ایمان لوگ حقیقت میں قدر کے لائق ہیں اور بعض خاص حیثیات سے وہ اپنی قوم کی تعمیر کے لئے بے حد ضروری اجزاء ہیں۔

مرحوم نے اپنے زمانہ میں ایجوکیشنل کانفرنس کو بید ترقی دی، اس کو مالی حیثیت سے بہت حد تک مستغنی اور بے پروا کر دیا، اس کی علیحدہ عمارت بنوائی، اس میں تعلیمی کتب خانہ جمع کیا، جو گویا تعلیم، فلسفہ، تعلیم اور طریقہ تعلیم کے بہترین ذخیرہ کا اعلیٰ ترین نمائش خانہ ہے، وظائف کے شعبہ کو ترقی دی، ریاستوں سے کانفرنس کے لئے ماہوار آمدی رقمیں مقرر کرائیں، مگر ان سب کے باوجود افسوس یہ ہے کہ ان کی زندگی کا ہر کارنامہ ناتمام سا رہا، خدا مغفرت فرمائے۔

شعبان ۱۳۴۸ھ

فروری ۱۹۳۰ء

مولانا عبداللحی سہارنپوری

ہندوستان میں عربی علم و ادب ولعت و محاورات کے جو چند مخصوص ماہرین ہیں۔ ان میں ایک مولانا عبداللحی صاحب سہارنپوری استاد جامعہ عثمانیہ بھی تھے، افسوس کہ انہوں نے ۲۷ رمضان ۱۳۲۵ھ کو بمقام حیدرآباد دکن، مرض طاعون میں مبتلا ہو کر وفات پائی، مرحوم کے دادا شیخ الحدیث مولانا احمد علی صاحب سہارنپوری تھے، جو اپنے زمانہ میں علم حدیث کے مرجع کل تھے، ان کے صاحبزادہ اور مرحوم مولانا عبداللحی صاحب کے والد مولانا عبدالرحمان صاحب ادب عربی کے نامور عالم اور عربی کے شاعر تھے، انہوں نے اندلس کی تباہی کے مشہور مثنوی کی بحر و قافیہ میں مولانا حالی مرحوم کے اشارہ سے ہندوستان کی تباہی کا بہت پر درد مثنوی لکھا تھا، مولانا عبداللحی مرحوم کی پینتالیس اور پچاس کے درمیان تھی، عربی کے شاعر اور عربی ادب و امثال اور محاورات کے بڑے عالم تھے اور سرکار نظام کی امانت سے وہ عربی محاورات کا ایک ضمیم لغت فراہم کر رہے تھے، افسوس کہ یہ عظیم الشان کارنامہ بھی ان کی موت سے ناتمام رہا۔ اَنَا لِلّٰهِ وَاَنَا اِلَيْهِ رَاجِعُونَ۔

میری ان کی ملاقات دارالعلوم ندوہ میں ۱۹۰۶ء میں ہوئی تھی، جہاں آکر وہ بعض فنون کی تکمیل اور ہوائی ٹولہ میں طب کی تعلیم حاصل کرتے تھے۔ یہ دارالعلوم کا عجیب زمانہ تھا، مولانا شبلی مرحوم زندہ تھے، مولانا حمید الدین صاحب اور مولانا ابوالکلام صاحب کئی کئی مہینے آکر مولانا مرحوم کے پاس بیٹے تھے اور ہر وقت علمی چہل پہل اور علم و ادب کی گفتگو رہتی تھی، اس صحبت میں مرحوم بھی شریک رہتے تھے۔

اُن کے والد حیدرآباد میں مطب کرتے تھے، اس تعلق سے حیدرآباد جا کر بے ہے اور جامعہ عثمانیہ میں استاد مقرر ہوئے، ساتھ ہی ولی عہد بہادر نواب معظم جاہ بہادر دہڑ پانس پرنس آف برار، کی استادی و اتالیقی کے منصب پر بھی سرفراز ہوئے، آخر میں اُن کی رُوحانی بے تابی نے حضرت مولانا تھانوی رحمۃ اللہ علیہ کی طرف متوجہ کیا، مرید ہوئے اور اجازت پائی، مولانا ان کی دعوت پر ایک دفعہ حیدرآباد بھی تشریف لے گئے، آخر میں قرآن پاک بھی حفظ کر لیا تھا، رمضان کے دن تھے، رات کو تراویح پڑھاتے تھے، اسی حال میں بیمار ہوئے اور صبر و شکر کے ساتھ دنیا سے رخصت ہوئے۔

رمضان المبارک ۱۳۳۸ھ

مارچ ۱۹۳۰ء

ڈاکٹر قاسم علی منصورى

مسلم یونیورسٹی کے شعبہ کیمیا کے نوجوان لائق صدر ڈاکٹر قاسم علی منصورى ایم اے، ایم، ایس، سی (کینٹب) پی، ایچ، ڈی، (گولڈن) جو ہماری قوم میں اس فن کے مستند ماہر اور یورپ کے درس گاہوں کی متعدد سندوں کے مالک تھے، ۱۰ مارچ ۱۹۳۰ء کی صبح کو کسی بیماری میں دل کی حرکت بند ہو جانے سے وفات پا گئے، مرحوم کے دل کا یہ عارضہ کیمیائی تجربہ گاہ کے بعض خاص قسم کے گیس کے اثر سے شروع ہوا تھا، جس سے وہ بالآخر نجات نہ پاسکے، اس طرح ہم ان کو شہیدِ علم کا درجہ دے سکتے ہیں، مرحوم کی اس غیر متوقع وفات سے ہمارے ملک کے حلقہٴ علم و فن کو بڑا صدمہ پہنچا، خدا مغفرت فرمائے۔

شوال ۱۳۴۸ھ

اپریل ۱۹۳۰ء

والیہ بھوپال سلطان جہاں بیگم خادمہ ملت و مخدومہ اُمت کا ماتم

علیاحضرت سلطان جہاں بیگم، سابق فرماں روائے کشور بھوپال جن کے نام نامی کے ساتھ ہمیشہ قلم کو یہ عادت رہی کہ خلد اللہ ملکہا (خدا ان کی حکومت کو ہمیشہ قائم رکھے) اب وہاں کو سیدھاریں جہاں کی حکومت واقعاً ہمیشہ ہے۔ اللہ تعالیٰ ان کو اپنی مغفرت کی لازوال دولت اور اپنی رضا خوشنودی کی غیر فانی سلطنت عطا فرمائے۔

علیاحضرت کی وفات ایک ایسا سانحہ ہے، جس کا ماتم نہ صرف بھوپال، نہ صرف ہندوستان، نہ صرف مسلمان، بلکہ تمام دنیا کر رہی ہے اور کرے گی۔ وہ نہ صرف اسلام کی بلکہ مشرق کی وہ آخری تاجدار خاتون تھیں، جن کے کارناموں پر مرد سلاطین اور امرار بھی رشک کر سکتے ہیں، اُن کا دور حکومت جو تیس سال سے کم نہیں رہا بھوپال کی تاریخ کا زریں عہد ہے،

سلطانہ مرحومہ مشرقی و مغربی تعلیم و تمدن کا ایسا مجمع البحرین تھیں جو آج مصلحین امت کا آئیڈیل ہے، اُن کی مشرقی تعلیم پوری اور مغربی واقفیت بقدر ضرورت تھی، وہ نہ صرف فرماں روا تھیں بلکہ ہندوستانی خواتین کی رہنما، مسلمانوں کی واحد لیڈر پورٹی کی رئیسہ علیانڈہ بھی تعلیم کی سب سے بڑی حامی، مذہبی علوم و فنون کی سب سے بڑی سرپرست، ہندوستان کی معتدل نسوانی اصلاحات کی سب سے بڑی مبلغ، مسلمان عورتوں میں سب سے بڑی کثیر التصانیف اور سب سے بہتر مقررہ، لیکن ان ہر قسم کے انتظامی، اصلاحی، ملکی، علمی اور تعلیمی کارناموں سے بڑھ کر اُن کا حقیقی شرف اُن کی مذہبی گرویدگی، دینی عقیدت اور ایسانی

جوش و دلولہ تھا۔

وہ ہر قومی، مذہبی، و علمی تحریک پر سب سے پہلے لبیک کہتی تھیں اور اس کے لئے علمی قدم اٹھاتی تھیں، مسلم یونیورسٹی، مدرسہ دیوبند، دارالعلوم ندوہ اور دوکنگ مشن پھوٹے بڑے بیسیوں تعلیمی و مذہبی ادارے ان کی امداد و اعانت کے طوق منت سے گرانبار ہیں، دارالمصنفین اور سیرۃ نبوی کو کہا جائے کہ انہیں کے دستِ کرم سے ان کی بنیاد پڑی، خصوصاً ”سیرۃ نبوی“ جیسی اہم کتاب کا عالم وجود میں آنے کا شرف صرف ان کی ذاتِ گرامی کے لئے مخصوص ہے، امید ہے کہ تنہا ان کی یہی نیکی شفاعت رسول اکرم صلی اللہ علیہ وسلم کے استحقاق کیلئے کافی ہوگی۔ سلطانہ مرحومہ کی ہستی میں رعب و شفقت کی عجیب آمیزش تھی اور ان کے اخلاق میں عجیب کشش تھی۔ ان کا دربار حد درجہ سادہ ہوتا تھا، دربار کے آداب بھی تمام تر شرعی تھے، پردہ کے پیچھے وہ تشریف رکھتی تھیں، کورنش و تسلیمات و رکوع و سجود کا وہاں دخل نہ تھا۔ سب سے پہلے السلام علیکم کی بلند آواز ان کی طرف سے آتی تھی، شاید ہی کوئی ان سے ملا ہو اور ان کے اخلاق و معلومات کی وسعت سے متاثر نہ ہوا ہو، علامہ شبلی مرحوم غالباً ۱۸۷۰ء میں ان سے ملے، تو ایسے متاثر ہوئے کہ انہوں نے اپنے جذباتِ الندوہ کے چند صفحات میں ظاہر کئے، مجھے دو تین مرتبہ ان کے حضور میں باریابی کا شرف حاصل ہوا۔ مگر ہر دفعہ دیر تک وہ اس اخلاق سے مصروف کلام رہیں کہ مخاطب یہ بھول جاتا تھا کہ وہ کسی خود مختار فرماں روا سے باتیں کر رہا ہے۔

ان کو تصنیف و تالیف کا شوق تھا اور اس کے لئے ایک خاص حکمہ تھا، اس سلسلہ میں ان کے مسودات بارہا دیکھنے، ان کے بر محل اعتراض اور با موقع سوچ و جیرت انگیز تھی، اپنی تصنیفات کے مسودوں پر وہ خود نظر ثانی کرتی تھیں اور اپنے قلم سے ان پر نشان بناتی تھیں۔ ان کو رسول پاک علیہ الصلوٰۃ سے بے مثال عقیدت تھی، جس کی کھلی دلیل خود سیرتِ نبوی کا وجود ہے، مگر اس کے علاوہ ان کی گفتگو تحریر، تقریر، ہر چیز سے ان کا یہ جذبہ ظاہر

ہوتا تھا، مجھے ابھی طرح یاد ہے کہ میں سیرۃ کی پہلی جلد لے کر جب اُن کی خدمت میں حاضر ہوا تھا، تو بڑے اشتیاق سے انہوں نے دریافت کیا تھا کہ عالم رویا میں رسول انام علیہ السلام کی زیارت کس طرح ہو سکتی ہے، عرض کی کہ حدیث و سیرۃ کے مطالعہ اور درود و سلام کی کثرت سے۔

سلطانہ! تو آج سب سے بڑے سلطان کے دربار میں حاضر ہے، تیری ایک ایک نیکیاں انشاء اللہ اس دربار میں سفارشی ہوں گی، قبول و مغفرت کا تاج تیرے سر پر ہوگا اور رضا و خوشنودی کے مردارید تیرے گلے میں، سلطانہ! اب زمانہ ہزاروں کروٹیں بدلے گا، مگر تجھ کو نہ پائے گا، تاہم تیری زندہ جاوید نیکیاں تجھ کو تا ابد زندہ رکھیں گی۔

ہرگز نمیر دآنکہ دلش زندہ شد بعشق
ثبت است بر حریدہ عالم دوام تو

ذیقعدہ و ذی الحجہ ۱۳۲۸ھ

مئی ۱۹۱۰ء

پروفیسر آرنلڈ

پچھلے جہینہ کے علمی سوانح میں دو فاضلوں کی وفات کے سانحے خاص طور سے اہم ہیں ان میں سے ایک مغرب نژاد اور دوسرا مشرقی تھا، پہلے کو ہندوستان اور ہندوستان کے مسلمان پروفیسر آرنلڈ کے نام سے جانتے ہیں، یہ فلسفہ کے عالم ہونے کے ساتھ عربی اور اسلامیات کے بھی ماہر تھے، وہ ہندوستان میں محمدن کالج علی گڑھ کے پروفیسر ہو کر آئے اور یہیں ان کی شہرت کا ستارہ چمکا، یہاں دس برس رہنے کے بعد گورنمنٹ کالج لاہور میں فلسفہ کے پروفیسر ہوئے، ڈاکٹر اقبال نے ان کی شاگردی یہیں کی، ان کی خاص خصوصیت علم کے ساتھ ان کا حسن اخلاق تھا، وہ مشرقی علماء کے ساتھ ہمیشہ گھل مل کر رہتے اور لاہور یو یا علی گڑھ ہر جگہ انہوں نے اپنے رفیق علماء سے کچھ سیکھا، اور ان کو کچھ سکھایا اور خصوصیت کے ساتھ علی گڑھ میں مولانا شبلی نعمانی مرحوم کے ساتھ اور لاہور میں قاضی ظفر الدین صاحب مرحوم کے ساتھ ان کے دوستانہ اور علمی تعلقات بے اور ان واقعات کا نتیجہ علی گڑھ میں ان کی مشہور تصنیف ”دعوت اسلام“ اور لاہور میں ”الستوار السبیل الی معرفۃ الدخیل“ ہے۔

مولانا شبلی مرحوم اور ان میں تعلقات ٹھیک استاد اور شاگرد کے تھے، مگر فیصلہ مشکل ہے کہ ان میں استاد کون اور شاگرد کون تھا، مولانا نے ان سے کچھ فریج سیکھی تھی اور انہوں نے ان سے عربی، مولانا نے مرحوم کے سفر ترکی میں سمناسک وہی رفیق سفر تھے، مولانا نے اپنے سفر نامہ میں اس کا حال لکھا ہے، مغروروم والے فارسی قصیدہ میں لکھتے ہیں۔

آرنلڈ آن کہ رفیق است و ہم استاد مرا

استاد کے استاد سے ۱۹۲۰ء میں لندن میں میری ملاقات ہوئی تھی، وہ اس وقت انڈیا آفس سے متعلق تھے، مولانا مرحوم کے تعلق کے سبب سے مجھ سے بڑی محبت سے پیش آئے، اکثر وہ میرے پاس اور میں ان کے پاس انڈیا آفس میں آیا جایا کرتے اور گھنٹوں وہ اپنی پُرانی صحبتوں کا تذکرہ لطف و مسرت کے ساتھ کیا کرتے تھے، میں نے دیکھا کہ علی گڑھ کی صحبتوں کے پُرانے نقوش ان کی لوح دل پر ہنوز باقی تھے۔

اسی زمانہ میں وہ انڈیا آفس سے نکل کر اسکول آف اورنٹیل اسٹڈیز لندن میں چلے آئے تھے اور اس تعلق سے ہندوستان کے مسلمان طلبہ جو اس اسکول میں جاتے تھے، ان کے ذریعہ سے نامہ و پیام بھی باہم قائم تھا، ابھی اُن کے ایک شاگرد کا خط آیا تھا کہ وہ دعوتِ اسلام (پرنسپل آف اسلام) کا دوسرا ڈیپنیشن کثیر اضافوں کے ساتھ چھپوانا چاہتے ہیں، ہندوستان کے متعلق تم سے کیا مدد مل سکتی ہے میں نے مذاقاً جواب دیا تھا کہ جب ڈاکٹر صاحب خود لکھیں گے تو اس شرط کیساتھ میں مددوں کا طبع اول کے مباحث میں جہاں مولانا شبلی مرحوم کی امداد کا شکریہ ہے وہاں طبع ثانی کے حاشیہ پر یادِ اخیر بھی کروا جائے کہ میں بھی اس بزمِ عالی کے حاشیہ نشینوں میں شامل ہو سکوں مگر افسوس!

آن قدر بے شکست و آں ساقی نہاند

ہندوستان سے جا کر ان کا سب سے بڑا علمی کام تو انسانی کلچر پیڈیا آف اسلام کی تالیف میں شرکت ہے کہ اس کے متعدد ایڈیٹروں میں سے ایک وہ بھی تھے اور سب سے آخری کام مسلمانوں کے فنِ مصوری کی تاریخ ہے، ابھی کچھ ہی عرصے ہوئے تھے کہ وہ مصر کی قومی یونیورسٹی میں لکچر دینے آئے تھے اور اُن کا خیال تھا کہ اس میں ہندوستان کی اسلامی تاریخ اور مسلمانین ہند کے تمدنی کارناموں کی پوری تفصیل کریں گے۔ معلوم نہیں یہ کارنامہ کہاں تک پہنچا۔

آرنلڈ، علی گڑھ کالج میں دس برس رہے اور اس طرح رہے کہ اس وقت ان کو کامل مسلمان نہ سہی تو نیم مسلمان تو ضرور ہی مانتا پڑے گا، مسلمانوں کی صورت، مسلمانوں کی وضع،

مسلمانوں کا تمدن، مسلمانوں کے عالموں کی صحبت، ہر چیز مسلمان نہایت ہی اور کہا جاسکتا ہے کہ آرنلڈ نے اپنے زمانہ کے کالج میں روح پیدا کر دی تھی کہ اس کی مثال کالج کی تاریخ میں نہیں مل سکتی، فروری ۱۹۹۵ء میں جب انہوں نے دس برس کے بعد کالج چھوڑا تھا، اس وقت ان کی الوداعی پارٹی کے موقع پر مولانا شبلی مرحوم نے یہ دو شعر موزوں کر کے پڑھے تھے۔

آرنلڈ آن کہ درین شہر و دریا آمد و رفت

دلبرے بود کہ مارا بہ کنارا آمد و رفت

آدازاں گونہ بکالج کہ بہ گلزار نسیم

رفت زانساں کہ تو گوئی کہ بہار آمد و رفت

یہی دو شعر اس وقت ان کی دائمی وداع کے موقع پر پڑھے جاسکتے ہیں۔

صفر ۱۳۳۹ھ

جولائی ۱۹۲۰ء

قاضی محمد سلیمان صاحب منصور پوری

وہ مشرقی فاضل جس کی موت پر آج ہم کو ماتم کرنا ہے وہ قاضی محمد سلیمان منصور پوری سابق نچ پیٹنل اور سیرت کی مشہور کتاب ”رحمۃ للعالمین“ کے مصنف ہیں، وہ علم و عمل، زہد و کمال اور فضل و ورع دونوں کے جامع تھے، روشن دل اور دماغ تھے، ان کے جدید و قدیم دونوں خیالات حد اعتدال پر تھے، عربی زبان اور علوم دین کے مبصر عالم تھے، توراہ و انجیل پر فاصلانہ و ناقدانہ نگاہ رکھتے تھے، غیر مسلموں سے مناظرہ کے شائق تھے، مگر ان کے مناظرہ کا طرز سنجیدگی، متانت اور عالمانہ وقار کے ساتھ تھا، مسلکاً اہل حدیث تھے، مگر اماموں اور مجتہدوں کی دل سے عزت اور ان کی محنتوں اور جانفشانیوں کی پوری قدر کرتے تھے۔

وہ ندوۃ العلماء کے دیرینہ رکن تھے اور اسی وساطت سے ان سے تعارف حاصل ہوا، اور تعارف نے باہم انس و مودت کی صورت پیدا کی، جب مل جاتے دیر تک ہم ذوقی کا لطف قائم رہتا، سیرۃ، جدید مناظرات و کلام اور محاسن اسلام کے مختلف پہلوؤں پر گفتگو رہتی، اور اس لطف میں ٹھوڑی دیر کے لئے ہر چیز فراموش ہو جاتی، چند سال ہوئے کہ دارالمصنفین بھی ان کے فیضِ قدوم سے منور ہوا تھا، بلند قامت، خوش رو، خوش لباس، وجیبہ، گھنی داڑھی، سپید صافہ باندھا کرتے تھے۔

ان کی مستقل تصنیفات میں رحمۃ للعالمین، المجال والکمال (تفسیر سورۃ یوسف) اور فرائز حجاز، یادگار ہیں، ان کے علاوہ چھوٹے بڑے بیسیوں رسائل ان کے قلم سے نکلے، مگر سب سے زیادہ ”رحمۃ للعالمین“ نے قبولیت حاصل کی، اسلامی مدرسوں میں داخل ہوئی، کوریوں

میں شامل ہوئی، لوگوں نے ذوق و شوق سے پڑھا، خدا رحمتہ للعالمین کے مصنف کو اپنی رحمت عالم سے نوازے۔

سات آٹھ برس ہوئے کہ وہ ایک دفعہ حج کر چکے تھے، واپس آ کر انہوں نے اپنا سفرنامہ لکھا، دوسری دفعہ اس سال حج کو گئے تھے، مکہ معظمہ سے ایک دوست کا خط آیا تھا کہ قاضی سلیمان صاحب اس سال حج کو تشریف لائے ہیں اور اپنے ”ہمنام“ کا ذکر خیر بڑی محبت سے کرتے ہیں اور اس بشارت کی خوشی پوری بھی نہ ہونے پائی تھی کہ صابر منزل قرول باغ دہلی سے ایک خط نے آ کر اس کا خاتمہ کر دیا، اس میں لکھا تھا کہ قاضی صاحب نے بیمار ہو کر واپسی میں جہاز پر دم توڑا، آہ! اس بھرتی میں خدا جانے کتنے جہاز ڈوبے، اور ڈوبیں گے۔

درین بحر کشتی فروشد ہزار
کہ پیدانشد تختہ برکنار

صفر ۱۳۴۹ھ

جولائی ۱۹۳۰ء

سید جالب دہلوی

اس مہینہ اردو صحافت کو اپنے ایک درمیانہ اہل قلم کی خدمات سے ہمیشہ کیلئے محرومی ہوئی، سید جالب دہلوی جو نہ صرف بحیثیت ایک کتبہ مشق اخبار نویس کے قابل ذکر ہیں بلکہ مرحوم علم کے ایک سچے طالب اور عاشق تھے، ان کی کتبہ مشق، اخباری وسعت اطلاع عام معلومات کی آگاہی، تاریخی ذوق، کتب نادارہ سے سچا عشق ان کی زندگی کی خصوصیات تھیں، ہر ہفتہ نخاس جا کر معمولی ڈوکاؤں پر بیٹھ کر قلمی کتابوں کے منتشر و پراگندہ اوراق چن کر قیمت اٹھلاتے تھے، گھر لا کر ان کو خدمت کرتے، ترک دیکھتے، ہند سے جوڑتے، عبارتیں ملاتے اور اوراق کو جوڑ کر کتاب کو درست کرتے، مرحوم نے کبھی فارغ البالی کی زندگی نہیں بسر کی، مگر اسی عالم میں انہوں نے لاہور، دہلی اور لکھنؤ کے بازاروں سے سات آٹھ ہزار کتابوں کا ذخیرہ فراہم کیا، جن میں بعض بعض بہت نادر کتابیں تھیں، ان کا ارادہ تھا کہ ان کتابوں کے لئے وہ کوئی خاص مکان بنوائیں، یا کسی قومی درس گاہ کے حوالہ کر دیں، خدا جلنے مرحوم کی وفات کے بعد ان پیمانوں کا کیا حشر ہوا، مرحوم سا کتبہ مشق اخبار نویس اور اخبار نویسی کے ایک ایک فن کا واقف کار شاید ہی مسلمانوں میں کوئی دوسرا ہو، اللہ تعالیٰ مغفرت فرمائے، ان کا سب سے بڑا کمال ان کا حافظہ تھا، جو ادنیٰ ادنیٰ چیزوں سے لے کر بڑے بڑے اشخاص سے متعلق معلومات ان کے خزانہ میں محفوظ رہتے تھے۔

سید جالب مرحوم پیتھ اخبار کے بعد غالباً سب سے پہلے ہمدرد میں ظاہر ہوئے، ہمدرد

لے مرحوم کے وارثوں نے یہ کتابیں جامعہ ملیہ دہلی کو دیدی تھیں، میں نے انبار کی صورت میں کتب خانہ میں انکو دیکھا۔

کے بند ہونے پر لکھنؤ آکر ہدم کی ادارت کا فرض انجام دیا اور ابھی دو سال ہوئے ہدم سے علیحدگی کی صورت میں روزنامہ ہمت جاری کیا، سید جالب کا وجود اگر لکھنؤ میں نہ ہوتا تو بلا خوف تردید کہا جاسکتا ہے کہ اخباری حیثیت سے لکھنؤ کا کوئی وزن نہ ہوتا، سید جالب مرحوم کا قلم نہایت محتاط، مرتج و مرجان اور طرزِ ادا نہایت صاف، سہل اور رواں تھا، اُن کی عام معلومات اس قدر وسیع تھیں کہ جن مسئلے پر کچھ لکھتے تھے اُس کے ہر پہلو کو نمایاں کر دیتے تھے، اُن کی خاص بات یہ تھی کہ سزا سے لے کر سزا تک ہندوستان کی سیاسیات میں لمحہ بہ لمحہ طوفانی انقلابات پیدا ہوتے رہے، نشیب و فراز، جوش و سکون ہر ایک دور آیا اور گزر گیا، مگر اپنے محتاط اظہار خیال اور متین طریقہ تعبیر کی وجہ سے وہ ہر ایک طوفان سے اپنی کشتی ہمیشہ سلامت لے گئے، ہمت گواہ بھی اسی طرح نکل رہا ہے، مگر اس صوبہ کے لوگوں کا فرض ہے کہ وہ اپنی قدر شناسی کا ثبوت دیں، مالی سرمایہ کے بغیر یہ کام چل نہیں سکتا، صرف ہمت سے ہمت کب تک نکلتا رہے گا۔

صفر ۱۳۴۹ھ

جولائی ۱۹۳۰ء

الصلوة علی ترجمان القرآن

آہ! مولانا حمید الدین!

الصلوة علی ترجمان القرآن (مفسر قرآن کی نماز جنازہ) وہ صدا ہے جو آج سے ساڑھے چھ سو برس پیشتر مصر و شام سے چین کی دیواروں تک ابن تیمیہ رحمۃ اللہ علیہ کی نماز جنازہ کے لئے بلند ہوئی تھی، حق ہے کہ یہ صدا آج پھر بلند ہو اور کم از کم ہندوستان سے مصر و شام تک پھیل جائے کہ اس عہد کا ابن تیمیہ ۱۱ نومبر ۱۲۳۰ھ (۱۹ جمادی الثانی ۶۲۹ھ) کو اس دنیا سے رخصت ہو گیا، وہ جس کے فضل و کمال کی مثال آئندہ بظاہر حال عالم اسلامی میں پیدا ہونے کی توقع نہیں، جس کی مشرقی و مغربی جامعیت عہد حاضر کا معجزہ تھی، عربی کا فاضل یگانہ اور انگریزی کا گریجویٹ، زہد و ورع کی تصویر، فضل و کمال کا مجسمہ، فارسی کا بلیبل شیراز، عربی کا سوق عکاظ، ایک شخصیت مفرد لیکن ایک جہان دانش! ایک دنیا سے معرفت! ایک کائنات علم! ایک گوشہ نشین مجمع کمال! ایک بے نوا سلطان ہنر، علوم ادبیہ کا یگانہ، علوم عربیہ کا خزانہ، علوم عقلیہ کا ناقد، علوم دینیہ کا ماہر، علوم القرآن کا واقف اسرار، قرآن پاک کا دانائے رموز، دنیا کی دولت سے بے نیاز، اہل دنیا سے مستغنی، انسانوں کے رد و قبول اور عالم کی داد و تحسین سے بے پروا، گوشہ علم کا متکلف، اور اپنی دنیا کا آپ بادشاہ، وہ سنی جو تیس برس کامل قرآن پاک اور صرف قرآن پاک کے فہم و تدبر اور درس و تعلیم میں محو، ہر شے سے بے گانہ اور شغل سے نا آشنا تھی، افسوس کہ ان کا علم، ان کے سینہ سے سفینہ میں بہت کم منتقل ہو سکا، مسودات کا دفتر چھوڑا ہے، مگر افسوس کہ اُس کے پھیننے اور ربط و نظام دینے کا دماغ اب کہاں، جو چند رسالے چھے وہ عربی میں ہیں، جن کے عوام کیا، علما تک ناقد شناس ہیں، ان کی زندگی ہمارے لئے

سرمایہ اعتماد تھی اور ان کا وجود دارالمصنفین کے لئے سہارا تھا، افسوس کہ یہ اعتماد اور سہارا جلد با اور صرف اسی کا اعتماد اور سہارا رہ گیا، جس کے سوا کسی کا اعتماد اور سہارا نہیں، اس سے زیادہ افسوس یہ ہے کہ یہ ہستی آئی اور چلی گئی، لیکن دنیا ان کی قدر و منزلت کو نہ پہچان سکی اور ان کے فضل و کمال کی معرفت سے نا آشنا رہی۔

تو نظیری زلفک آمدہ بودی چو مسیح

باز پس رفتی و کس قدر تو شناخت درین

زندگی گمنامی میں گزاری، مرنے کے بعد بھی گم نامی کا گوشہ تلاش کیا، مقرر میں جہاں اپنے ایک ہی وطن ڈاکٹر سے جو دس برس سے ان کے معالج خاص تھے، علاج کرانے تشریف لے گئے تھے وہیں انتقال فرمایا، عمر شریف ستر سٹھ برس کے قریب تھی، مگر دائمی درد سر کی تکلیت کے سوا کوئی بہت اچھے تھے۔

ہم گنہگار ان کی مغفرت کی دعا کرنا مانگیں کہ ان کے انفاس متبرکہ ہمہ تن یاد خدا، صبرِ رضا، شکر و تسلیم میں صرف ہوتے تھے، ان کی نماز ہمہ تن لطف و محویت ہوتی تھی، ان کو دیکھ کر خدا یاد آتا تھا، اپنی زندگی ہی میں اپنی مغفرت کے کئی خواب دیکھے تھے۔

خداوند! ہمیں توفیق دے کہ ان کے نقش قدم پر چل کر ہم بھی تیری مغفرت کے سزاوار و مستحق ٹھہریں اور مرنے والے کو اپنی رضا و محبت کی بہشت عطا فرما کہ وہ اسی کا طالب تھا۔

اواخر عمر میں مرحوم کی سب سے بڑی کوشش یہ تھی کہ وہ چند مستعد طلبہ کو اپنے مذاق کے مطابق تیار کریں، چنانچہ کم از کم دو طالب العلوم کی خاص طور سے انہوں نے داغی تربیت کی، ہم سب کی دعا رہے کہ وہ مدرسہ اصلاح المسلمین کو سنبھال لیں، جو مرحوم کی سب سے بڑی یادگار ہے، تفسیر کے اجزاء جو مکمل ہوں گے ان کی اشاعت کی فکر کی جائے گی، مگر آہ! کہ اس ناقد شناس دنیا میں ان جو اہر ہزوں کی کون قدر کرے گا اور کون سرمایہ بہم پہنچائے گا۔

فغانِ گزشت نیوشہ نمدہ سخن خاموش و گر چہ گو نہ تسلی کم من این لب گویش

اس سے پہلے ہندوستان کے جن اکابر علماء کا ماتم کیا گیا ہے، وہ کل وہ تھے جنکی ولادت اور شو و نما انقلاب زمانہ سے پہلے ہوئی تھی، آج سب سے پہلی دفعہ ہم نئے عہد کے سب سے پہلے عالم کی وفات کے ماتم میں مصروف ہیں، ہم ایک ایسے گریجویٹ عالم کا ماتم کرتے ہیں، جو اپنے علم و فضل، زہد و ورع اور اخلاق و فضائل میں سلف صالح کا نمونہ اور جدید علم فنون کی اطلاع و واقفیت اور مقننات زمانہ کے علم و فہم میں عہد حاضر کی سب سے بہتر مثال تھا، اس سے پہلے ان تمام علماء نے جو نئے علم کلام کا اپنے کو بانی کہتے اور سمجھتے ہیں، جو کچھ کہا اور لکھا وہ دوسرے سے ٹہنی سنائی باتیں تھیں، لیکن اس جماعت میں یہ پہلی ہستی تھی جس نے فلسفہ حال کے متعلق نفاً یا اثباتاً جو کچھ کہا اور لکھا، وہ اپنی ذاتی تحقیق اور ذاتی علم و مطالعہ سے!

آج ہمارے سامنے ایسے متعدد علماء کی مثالیں ہیں جنہوں نے عربی علوم کی تکمیل کے بعد انگریزی تعلیم شروع کی اور بی، اے اور ایم، اے اور پی، ایچ، ڈی کی سندیں حاصل کیں، لیکن اس طرح کہ،

جو پڑھا لکھا تھا نیاز نے اُسے صاف نل سے بھلا دیا

نئے رنگ نے پڑانے رنگ کو اتنا پھینکا کر دیا کہ ان پر اس کا نشان بھی نظر نہیں آتا، لیکن آج ہم جس ہستی کا تذکرہ کر رہے ہیں، اس کا حال یہ تھا، کہ اس کے نئے رنگ کی شوخی سے اس کے پڑانے رنگ کا گہرا پن اور بڑھ گیا تھا اور اس کو دیکھ کر یہ سمجھنا بھی مشکل تھا کہ یہ علی گڑھ کالج اور آء باد یونیورسٹی کا گریجویٹ ہے، بلکہ یہ ہے کہ اس کی سادگی کو دیکھ کر عوام بظاہر اس کو عالم بھی بمشکل ہی باور کر سکتے تھے، مگر وہ واقعی جو ابنائے زمانہ میں کوئی نہیں۔

ولادت: اعظم گڑھ سے دو اسٹیشن پہلے پھر تہا ایک گاؤں ہے، وہی مولانا کا پڑی

وطن تھا، اسی پھر تہا کو عربی شکل دے کر مولانا اپنے نام کے ساتھ کبھی کبھی فراہی لکھا کرتے تھے، مولانا شبلی مرحوم اور مولانا حمید الدین دولون میرے پھیرے بھائی تھے، مولانا حمید الدین کے والد مولوی عبدالکریم صاحب، مولانا شبلی کے اموں تھے، دولون بھائیوں کی پیدائش چھ برس

آگے پیچھے ہوئی، مولانا شبلی ۱۲۷۵ھ، ۱۸۵۷ء میں پیدا ہوئے اور مولانا حمید الدین صاحب ۱۲۸۰ھ، ۱۸۶۲ء میں، مولانا حمید الدین کے حقیقی چھوٹے بھائی شیخ حاجی رشید الدین صاحب ہیں، جو علی گڑھ کالج کے پڑنے تعلیم یافتوں میں ہیں اور سرسید کے عہد کے طالب العلم اُن سے اچھی طرح واقف ہیں۔

مولانا کا اصلی نام تو حمید الدین تھا، مگر وہ اس نام کو جو درحقیقت عربی قاعدہ سے لقب ہے اپنے لئے معنوی حیثیت سے بلند سمجھتے تھے، اس لئے وہ عربی تصانیف میں اپنا نام عبد الحمید لکھتے تھے اور تمام بڑے بڑے عالمانہ آداب و القاب کو چھوڑ کر صرف معلم کہلانا اپنے لئے پسند فرماتے تھے، بنا بریں وہ اپنا نام المعلم عبد الحمید الفراهی کتابوں کی لوجوں پر لکھا کرتے تھے۔

تعلیم : مولانا نے پہلے حفظ شروع کیا اور قرآن مجید کے حافظ ہوئے اور فارسی کی ابتدائی کتابیں اسی ضلع کے ایک دیہات چنار کے باشندہ مولوی مہدی حسین صاحب سے پڑھیں، اس زمانہ میں شرفا کی تعلیم کا فارسی ادب سب سے اہم جزو تھا، مولانا کو ادبیات سے فطری لگاؤ تھا، چنانچہ فارسی زبان اور فارسی ادب کا ذوق بچپن سے اُن میں نمایاں تھا، اس وقت مولانا شبلی مرحوم عربی کی اعلیٰ کتابیں اعظم گڑھ میں مولانا فاروق صاحب چیرا کوٹی سے پڑھ رہے تھے، مولانا فاروق صاحب اپنے عہد کے سب سے بڑے عالم ہونے کے ساتھ فارسی کے بھی بہت بڑے ادیب اور استاد تھے، مولانا حمید الدین صاحب کی آمد و رفت یہاں بھی رہا کرتی تھی اور یہ عالمانہ صحبتیں ان کو ملا کرتی تھیں۔

ابھی مولانا کی عمر سولہ برس کی تھی کہ فارسی کے سب سے مشکل گوشاعر خاقانی شروانی کی تبتیح میں ایک قصیدہ لکھا جسکی ردیف آئینہ اور قافیہ جوہر کیف وغیرہ ہے، سلطان عبد الحمید خان کی مرح میں ہے، مطلع ہے۔

بے جلوہ رخ تو بود مضر آئینہ خارا گلتدہ پیر بہن از جوہر آئینہ

بعد کے شعر ہیں۔

گیسوتے پھو شنب تو بیارے وہم بھج

فرائے تو بیا اور واز خا اور آئینہ

گتاخ دیدہ است بروئے تو لاجرم

چشم سپید یافت بدیں کیفہ آئینہ

آئینہ وگذا رو بیا اور دو دیدہ ام؛

چشم بود آئینہ بہتر ہر آئینہ

در بزم انس خویش چرا جائے دادہ

تامی شود برابر تو اکشر آئینہ

کے باضمیر شاہ شود ہمسرا آفتاب

کے روئے ہجوم ماہ ترا ہمسرا آئینہ

۲۸ شعروں کا قصیدہ تھا، لوگوں کو پڑھ کر بڑی حیرت ہوئی، یہ فارسی یہ لطیف زبان،

یہ شیرینی اور یہ مشکوہ دیکھ کر سب کو تعجب تھا، مولانا شبلیؒ فرماتے تھے کہ میں نے اس کو

لے جا کر مولانا فاروق صاحب کو دکھایا اور پوچھا کہ آپ کے نزدیک یہ کس کا کلام ہے، انہوں

نے فرمایا یہ تو نہیں بتا سکتا مگر قدام میں سے کسی کا معلوم ہوتا ہے، مولانا شبلی نے فرمایا یہ حمید کا

ہے، حیرت ہو گئی۔

مولانا حمید الدین صاحب فطرۃ نہایت ذہین، طباع اور نہایت دقیقہ رس تھے، ان کا

ذہن نہایت صاف تھا اور اول ہی دہلہ میں بے کج و بیچ حقیقت کی منزل مقصود تک پہنچ جانے

تھے، ان کا تیر نظر مسائل کی تشریح اور مشکلات کے حل میں ہمیشہ نشانہ پڑھتا تھا، دماغ اتنا

ٹٹھا تھا کہ کتنا ہی پیچیدہ مسئلہ ہو وہ اس کی اصل تہہ تک پہنچ جاتے تھے اور اگر وہ مناظرہ

پرائز آتے تو کیسی ہی غلط بات ہو وہ اس کی ایسی عمدہ عمدہ دلیلیں پیش کرتے تھے کہ حریف سکت

ہو جاتا تھا اور سمجھ لیتا تھا کہ یہ مولانا کی اصلی رائے ہے، مگر تھوڑی دیر کے بعد وہ مسکرا کر فرماتے کہ یہ تو غلط تھا، اصلیت یہ ہے۔

فارسی کے بعد مولانا نے عربی کی تعلیم شروع کی اور بھائی (مولانا شبلی) سے عربی پڑھنے لگے، چنانچہ متوسطات تک مولانا شبلی ہی سے تعلیم پائی، مولانا شبلی جب یہاں سے باہر نکلے تو یہ بھی گئے، لکھنؤ جا کر مولانا حمید الدین صاحب نے فرنگی محل میں مولانا عبدالحی صاحب فرنگی محلی سے کچھ پڑھا، اس زمانہ میں لکھنؤ میں خواجہ عزیز الدین صاحب عزیز، لکھنؤی (پروفیسر فارسی کیننگ کالج لکھنؤ و مصنف قیصر نامہ) لکھنؤ میں فارسی کے نہایت مستند استاد و شاعر تھے، ان کی صحبتوں میں شرکت کا اتفاق ہوتا رہا اور ان دونوں بھائیوں سے خواجہ صاحب کے اسی فارسی کے رشتہ سے تعلقات محبت عزیزانہ حیثیت تک پہنچ گئے تھے۔ لکھنؤ کے بعد مولانا نے لاہور جا کر مولانا فیض الحسن صاحب سہارنپوری سے عربی ادب کی کتابیں پڑھیں، اس زمانہ میں یہاں نیانیا اور نیٹیل کالج کھلا تھا، مولانا فیض الحسن صاحب اپنے عہد کے مشہور ادیب اس میں مدرس تھے، ان کا نام سن کر طلبہ دُور دُور سے پڑھنے آتے تھے، لیکن مولانا حمید الدین صاحب نے مولانا فیض الحسن صاحب سے خارج میں پڑھا اور یہیں ان کی ملاقات مولوی وحید الدین صاحب پانی پتی سے ہوئی اور وہ دوستی تک پہنچی جو آخر تک قائم رہی، اور اسی دوستی کی کشش تھی کہ مولوی وحید الدین صاحب جامعہ عثمانیہ حیدرآباد تک پہنچے۔

مولانا بیس برس کی عمر میں ۱۸۸۳ء میں عربی تعلیم سے فارغ ہو گئے، اور عربی ادب میں بھی وہ کمال حاصل کیا کہ پچ یہ ہے کہ وہ اس میں اپنے استادوں سے بھی گوتے سبقت لے گئے، اُن کا عربی دیوان اس بیان کا شاہد ہے۔

انگریزی تعلیم: اس زمانہ میں انگریزی پڑھنا کفر سمجھا جاتا تھا، مگر یہ کفر مولانا نے توڑا، نج کے طور پر انگریزی کچھ پڑھ لینے کے بعد کرنل گنج اسکول الہ آباد میں داخل ہو گئے، انٹرنس کا امتحان پرائیوٹ طور پر دے کر ایم، اے، اد، کالج علی گڑھ میں داخل ہوئے، یہ علی گڑھ کالج

کے اوج شباب کا زمانہ تھا اور مولانا شبلی اس کے مدرس، مولانا حاتی وہاں کے مقیم و ساکن تھے، ہر وقت علمی مسائل و تحقیقات کے چھیچھے رہتے تھے اور ان بزرگوں کی صحبتیں حاصل تھیں جن میں ہر بونہار طالب علم کے فطری جوہر کے چمکنے کا موقع حاصل تھا۔ مشر آرنلڈ فلسفہ پڑھاتے تھے۔ مولانا کو فلسفہ جدید کا ذوق انہیں کی تعلیم سے ہوا تھا۔

اس زمانہ میں کالج کے ہر طالب العلم کو عربی، فارسی بھی لازماً پڑھنی پڑتی تھی، مگر سرسید نے ان کے متعلق مشر ہک کو لکھ کر بھیجا کہ حمید الدین عربی، فارسی کے ایسے ہی فاضل ہیں جیسے آپ کے کالج کے استاد اور پروفیسر ہیں، اس لئے ان کو مشرقی علوم کے گھنٹوں سے مستثنیٰ کر دیا جائے، چنانچہ وہ مستثنیٰ کئے گئے۔

مولانا حمید الدین صاحب کی تالیف و تصنیف کا عہد طالب علمی ہی سے شروع ہو گیا تھا، اور خود بزرگوں نے فرمائش کر کے شروع کر لیا، اسی زمانہ میں علی گڑھ کالج کے دینیات کے لئے سرسید نے مولانا شبلی مرحوم سے عربی میں سیرۃ نبوی پر ایک مختصر رسالہ لکھوایا تھا۔ جس کا نام ”تاریخ بدر الاسلام“ ہے پھر مولانا حمید الدین صاحب سے اس کا ترجمہ فارسی میں کر لیا، استاد دشاگر دے یہ دونوں عربی و فارسی رسالے اسی وقت چھپ گئے تھے۔

سرسید کو طبقات ابن سعد کا ایک ٹکڑا و خود نبوی کے متعلق کہیں سے ہاتھ آیا، اس وقت یہ بھی نہیں تھی، سرسید نے مولانا حمید الدین صاحب سے اس کا فارسی ترجمہ کرا کے چھپوایا، اس کی زبان ایسی ہے کہ معلوم ہوتا ہے کہ عہد سامانی کا کوئی نثر نویس فارسی لکھتا ہے۔ غالباً ۱۸۹۲ء میں یا اس کے پس و پیش الہ آباد یونیورسٹی سے بی۔ اے کی سند حاصل کی۔

۱۸۹۵ء میں عربی میں ایم، اے کا امتحان دینا چاہا تھا، مگر نہیں دئے سکے، ۱۸۹۶ء

میں مدرسۃ الاسلام کراچی میں مدرس کی کوشش کی، سرسید نے مشر کفٹ دیا، اسی زمانہ میں مشر آرنلڈ

لے مکتبہ شبلی جلد دوم بنام مولانا حمید الدین صاحب خط نمبر ۱۷۱ لے مکتبہ شبلی جلد ۲ بنام مولانا حمید الدین صاحب خط نمبر ۲۰۔

انگریزی میں عربی گرامر کی ایک مختصر کتاب ترجمہ کرانا چاہتے تھے، اس کے لئے مولانا ہی کا نام اُن کے ذہن میں تھا۔

ملازمت، بہر حال مولانا کا تعلیمی عہد ختم ہو گیا، ۱۸۹۵ء میں وہ مدرسۃ الاسلام کراچی میں مدرس مقرر ہو گئے، یہ مسلمانوں کا انگریزی کا ایک بہت پُرانا اسکول ہے، اس کی عمارت بہت شاندار اور اسٹاف اعلیٰ ہے اور سندھ میں اس کو کافی شہرت حاصل ہے، مولانا اس میں ۱۹۰۶ء تک رہے، ۱۹۰۷ء میں امیر عبدالرحمان خان والی کابل ایک ترجمہ کا حکمہ قائم کرنا چاہتے تھے، اس میں ابن خلدون کا ترجمہ بھی پیش نظر تھا، اس کے لئے مولانا شبلی نے ان کا انتخاب کیا، مگر کسی وجہ سے یہ تجویز عمل میں نہ آسکی اور وہ کراچی میں بدستور رہے اور درس تدریس کے علاوہ تصنیف و تالیف کا شغل جاری رکھا، یہیں کے قیام کے زمانہ میں ۱۹۰۳ء میں ان کا فارسی دیوان شائع ہوا، اور مولانا شبلی مرحوم کے بار بار تقاضے سے جیسا کہ مکاتیب شبلی جلد دوم میں اُن کے خطوط سے ظاہر ہے علمی مباحث پر نقد و نظر کی طرف توجہ فرمائی اور خصوصیت کے ساتھ قرآن پاک کے نظم و بلاغت میں انہماک پیدا ہوا اور جہرۃ البلاغت نام کا رسالہ لکھا، جس کا خلاصہ مولانا شبلی مرحوم نے خود اپنے قلم سے السندوہ کے دسمبر ۱۹۰۵ء میں شائع کیا۔

اسی زمانہ میں (غالباً ۱۹۰۲ء) میں جب اس وقت کے وائسرائے لارڈ کرزن نے سواحل عرب اور خلیج فارس کا سیاسی بحری سفر کیا تھا اور سواحل عرب کے شیوخ اور امرام کو اپنی ملاقات کے لئے جمع کیا تھا، تو مولانا ہی کا انتخاب ترجمان کی حیثیت سے ہوا تھا، وہ اس سفر میں لارڈ کرزن کے ساتھ تھے اور عرب سرداروں کے سامنے لارڈ کرزن کی طرف سے جو عربی تقریر پڑھی گئی تھی وہ انہیں کی لکھی ہوئی تھی۔

۱۹۰۶ء میں گورنمنٹ نے علی گڑھ کالج کو ایک معتدبہ عطیہ عربی تعلیم کے لئے دیا

تھا، جس کے لئے شرط یہ تھی کہ اس کا پروفیسر کوئی یورپین ہو، چنانچہ جرمن فاضل یوسف ہارویز کا اس کے لئے انتخاب ہوا، ساتھ ہی مولانا کا انتخاب مددگار پروفیسر کی حیثیت سے ہوا اور وہ علی گڑھ چلے آئے۔ علی گڑھ میں بھی وہ زیادہ دن نہیں رہے، بہر حال جتنے دن بھی رہے اپنے علمی کاروبار میں مصروف رہے، ہارویز صاحب مولانا سے اپنی عربی کی تکمیل کرتے تھے اور مولانا ان سے عبرانی سیکھتے تھے اور ساتھ ہی قرآن پاک کی تفسیر اور تفسیر کے مقدمہ کے اجزاء کی تالیف کا کام جاری تھا

مولانا شبلی مرحوم کے تعلق کے سبب سے پھر خود مولانا حمید الدین صاحب کے ذاتی فضل و کمال کے باعث علی گڑھ کے حلقہ سے ان کے روابط قائم ہو گئے تھے، خصوصاً نواب صدر یار جنگ، مولانا حبیب الرحمان خان شرانی رئیس حبیب گنج کی ذوق آشنا اور قد رشناس نگاہوں سے وہ کہاں بچ سکتے تھے، چنانچہ اکثر آمد و رفت رہتی تھی۔ نواب صاحب مدوح نے مولانا کی وفات کے بعد جو والا نامہ مجھے لکھا ہے اس میں رقم فرماتے ہیں:

” مجھے مولانا سے دیرینہ نیاز حاصل تھا، ابتدائی ملاقات کا ذریعہ علامہ

(شبلی) مرحوم تھے، علی گڑھ کی پروفیسری کے زمانہ میں ملا، پھر حیدرآباد میں۔

علی گڑھ کے دور میں بھی تدبیر قرآنی کا شرف جاری تھا، روزانہ تین بجے شب سے صبح کے ۹ بجے تک اس میں وقت صرف کرتے تھے، ملاقات کے وقت

نتائج تحقیق بیان فرماتے، اس زمانہ میں دیگر کتب سماوی کا اور اس کی مدد سے مطالب قرآنیہ کا حل خاص کر پیش نظر تھا، اس حالت میں علی گڑھ چھوڑا۔“

اجزاء جو لکھتے جاتے تھے، وہ مولانا شبلی مرحوم کی خدمت میں بھیجتے رہتے تھے، شروع

شروع میں استاد کو اپنے شاگرد کے اس نظریہ سے اختلاف تھا کہ قرآن پاک کے مطالبہ

معانی مرتب و منظم ہیں اور وہ مولانا حمید الدین صاحب کی اس کوشش کو رائے نگاہ سمجھتے تھے

لیکن جب انہوں نے ان کی تفسیر کے متعدد اجزاء دیکھے تو قائل ہوتے چلے گئے اور آخر داد

لگے اور حوصلہ افزائی کرنے لگے اور آخر آخر میں تو وہ مولانا حمید الدین کی نکتہ دانی کے اس درجہ قائل ہو گئے تھے کہ قرآنی مشکلات کے حل میں وہ ان سے مشورہ لینے لگے تھے، ایک خط میں لکھتے ہیں:-

”تفسیر ابی لہب اور جہرۃ البلاغہ کے اجزا بنو اور دیکھے، تفسیر پر تم کو مبارکباد

دیتا ہوں، تمام مسلمانوں کو تمہارا ممنون ہونا چاہیے، بلاغت کے بعض اجزاء

معمولی اور سرسری ہیں، ارسطو کا ردیستہ قابل قدر ہے“ جون ۱۹۵۶ء

علی گڑھ کے قیام ہی کے زمانہ میں انہوں نے اقسام القرآن لکھی یعنی اس مشکل کا حل فرمایا کہ خدا نے قرآن مجید میں قیام کیوں کھائی ہیں، اس سوال کے جواب میں سب سے پہلے امام رازی نے تفسیر کبیر میں جنتہ جنتہ فقرے لکھے تھے پھر ابن القیم نے البیان فی اقسام القرآن لکھی، مگر مولانا حمید الدین صاحب کی تحقیقات نے اپنی الگ شاہراہ نکالی اور حقیقت یہ ہے کہ اس بلے میں انہوں نے ایسی داد تحقیق دی کہ تیرہ سو برس میں اسلام میں کسی نے نہیں دی، مولانا شبلی مرحوم نے ان کے اس رسالہ کا خلاصہ نہایت مسرت اور خوشی کیساتھ اللذہ اپریل ۱۹۵۶ء میں شائع کیا اور عربی رسالہ اقسام القرآن کے نام سے الگ شائع ہوا اس کے بعد اس رسالہ کو مزید تحقیقات سے مؤید کر کے امان فی اقسام القرآن کے نام سے علی گڑھ میں چھپوایا، اس وقت سے لے کر آج تک مختلف مدعیان تحقیق نے اقسام القرآن پر جو کچھ کہا ہے وہ تمام تر مولانا کے خوانِ علم کی زلہ ربانی ہے۔

اس کے بعد اگست ۱۹۵۶ء میں اقسام القرآن کے علاوہ سورۃ ابی لہب اور سورۃ قیامت کی تفسیریں چھپیں اور اہل علم نے ان کو بڑی قدر کی نگاہ سے دیکھا، علامہ سید رشید رضا صاحب المنار مصر جو خود تفسیر لکھ رہے تھے، انہوں نے ان پر مداحانہ اور معترفانہ تقریریں

لے ابھی حال میں دارالمنصفین نے مولانا کے اس رسالہ کو خوبصورت ٹائپ میں چھپوایا ہے، ایک مہینہ میں

امید ہے کہ ہندوستان پہنچ جائے، شاید قیمت ہو۔

لکھی اور تحسین کی۔

۱۹۰۲ء کے بعد جب مولانا حمید الدین صاحب کراچی یا علی گڑھ سے وطن آتے جاتے تو کھنویں بھائی کے پاس کچھ دن ٹھہر کر آتے جاتے اور ۱۹۰۵ء سے مولانا خاص طور سے تقاضا کر کے بلواتے اور اپنے پاس ٹھہراتے، مقصود یہ تھا کہ ندوہ کے طلباء ان سے فائدہ اٹھائیں، چنانچہ انہیں کے اصرار سے کئی دفعہ وہ ندوہ میں آکر رہے اور طلبہ کو کبھی فلسفہ جدیدہ اور کبھی قرآن کے سبق پڑھائے، میں بھی اس زمانہ میں ندوہ کا طالب العلم تھا، مولانا کے ان درسوں سے مستفید ہوا۔

اس زمانہ میں مولانا ابوالکلام صاحب مولانا شبلی مرحوم کے پاس ندوہ میں مقیم تھے اور اندوہ کے مددگار ڈیڑھ تھے، وہ مولانا حمید الدین صاحب کی ان صحبتوں سے مستفید ہوتے رہے اور قرآن پاک کے درس و نظر کے نئے راستوں کے نشان پانے لگے اور بالآخر اہللال کے صفحات میں اس جادۂ بیانی کے مختلف مناظر سب کی نظروں کے سامنے آئے، اسی زمانہ میں ندوۃ العلماء نے ان کو اپنی مجلس انتظامی کارکن بنایا اور آخر زمانہ تک وہ برابر رکن رہے۔

مولانا حمید الدین صاحب علی گڑھ میں دو سال کے قریب رہے، اس کے بعد ۱۹۰۵ء میں الدآباد یونیورسٹی میں عربی کے پروفیسر مقرر ہوئے، کالج کے درس کے علاوہ بقیہ اوقات وہ تالیف و تصنیف میں صرف کرتے تھے، یہیں سے انہوں نے سورۃ تحریم کی تفسیر شائع کی اور خالص فارسی میں یعنی عربی الفاظ کی آمیزش کے بغیر حضرت سلیمان علیہ السلام کے مواعظ کا عبرانی سے فارسی نظم (سنوی) میں ترجمہ شروع کیا تھا، مولانا کا الدآباد ہی میں قیام تھا کہ ان کے اہل برادری میں ایک نئے عربی مدرسہ کے قیام کی تحریک پیدا ہوئی، مولانا شبلی اور مولانا حمید الدین صاحب مرحوم نے اس تحریک کی عنان اپنے ہاتھ میں لی اور سن ۱۹۱۲ء میں اعظم گڑھ میں مولانا حمید الدین صاحب کے قریب پھر پہلے سے ایک اسٹیشن بعد سرائے میزنام کے

مقام پر آبادی سے باہر ایک باغ میں اس مدرسہ کی بنیاد رکھی گئی، مولانا شبلی نے اس کی نظامت کا بار مولانا حمید الدین صاحب کے کندھے پر رکھنا چاہا، ۱۹ اپریل ۱۹۱۳ء کے ایک مکتوب میں وہ لکھتے ہیں۔

”کیا تم چند روز سرائے میر مدرسہ میں قیام کر سکتے ہو، میں شاید آؤں اور اسکا نظم و نسق درست کر دیا جائے، اس کو گروکل کے طور پر خالص مذہبی مدرسہ بنانا چاہئے، یعنی سادہ زندگی اور قناعت اور مذہبی خدمت مطمح زندگی ہو۔“

اس مدرسہ نے رفتہ رفتہ ان دونوں بزرگوں کے زیر ہدایت ترقی شروع کی اور یہ لوگ کبھی بھی اس کو دیکھتے ہیں۔

مولانا ۱۹۱۳ء تک الہ آباد میں ہے۔

حیدرآباد دکن میں دارالعلوم کے نام سے ایک قدیم عربی مدرسہ تھا، جسے حیدرآباد کی علمی و تعلیمی ترقی میں کار نمایاں انجام دیا تھا، اس کا الحاق مدراس یونیورسٹی کے شعبہ مشرقیت سے تھا، غالباً ۱۹۰۸ء میں مدراس یونیورسٹی نے اس کو توڑ دیا، اب ریاست کے تعلیمی محکمہ کے ذمہ دار افسروں کو اس قدیم مدرسہ کے جدید انتظامات و تغیرات کی فکر لاحق ہوتی اور اس کے لئے نواب عماد الملک مرحوم سابق ناظم تعلیمات حیدرآباد دکن اور مسٹر الما لطیفی آئی، سی، ایس جو اس وقت ناظم تعلیمات تھے اور مسٹر حیدری وغیرہ نے اہل فن کی مجلس بنائی، جس کے ایک ممبر مولانا شبلی مرحوم تھے، مولانا نے اس کے لئے ایک اسکیم مرتب کی اور ایک مشرقی یونیورسٹی کی بنیاد رکھنے کی تجویز پیش کی، یہ تجویز اسی وقت الندوہ میں مولانا نے شائع بھی کر دی تھی، مولانا شبلی مرحوم کا اس وقت کا تخیل یہ تھا کہ عربی زبان کی یہ ایک یونیورسٹی ہوگی، جس میں جدید علوم کی بقدر ضرورت آمیزش ہوگی، یہ اسکیم مدت تک زیر بحث رہی، اس اسکیم کے مطابق دارالعلوم کو چلانے کے لئے مولانا حمید الدین صاحب کا انتخاب ہوا اور وہ اس کے صدر (پرنسپل) بنائے گئے اور ۱۹۱۳ء کے اوائل میں الہ آباد حیدرآباد

حیدرآباد جا کر اس نئی مشرقی یونیورسٹی کے خاکہ بنانے میں مہروف ہوتے، درس و تدریس کے علاوہ مدرسہ کی انتظامی نگرانی بھی ان کو کرنی پڑتی تھی، انہوں نے رفتہ رفتہ مدرسہ کی ظاہری و باطنی ترقیوں کی کوششیں شروع کیں، مسٹر الما لطیفی کی جگہ راس مسعود صاحب نے لی اور انہوں نے ان کے ساتھ مل کر کام شروع کیا۔

مولانا شبلی مرحوم کی فرمائش سے نواب عماد الملک مرحوم نے قرآن پاک کے انگریزی ترجمہ کا جو کام شروع کیا تھا وہ نصف کے قریب انجام پاچکا تھا، مگر اس میں جا بجا ناقص تھے، نواب صاحب نے مولانا حمید الدین صاحب کی موجودگی سے فائدہ اٹھایا اور مدت تک یہ سخل جاری رہا کہ مولانا روزانہ صبح کو نواب صاحب کے یہاں جاتے اور نواب صاحب بایں ہمہ ضعف و پیری، انگریزی ترجمہ پر مل کر غور کرتے اور مناسب مشورہ ملنے پر اصلاح ترمیم کرتے، اس طرح اُن کے ترجمہ کے کئی پاروں پر نظر ثانی ہوئی، پھر یہ کام رک گیا، لیکن یہ کس قدر افسوس کا مقام ہے کہ نواب صاحب مرحوم کی وفات کے بعد یہ اصلاح شدہ اجزا اس طرح کاغذات میں مل گئے کہ پھر ان کا پتہ نہ چلا، میں نے نواب صاحب مرحوم کے خلع الرشید نواب مہدی یار جنگ بہادر کو تحریری و زبانی کئی دفعہ ان کی تلاش کی طرف توجہ دلائی، مگر انہوں نے ان کے ملنے سے مایوسی ہی ظاہر کی۔

مولانا شبلی مرحوم اس وقت سیرۃ النبی کی پہلی جلد لکھ رہے تھے، یہود و نصاریٰ اور اہل کتاب کے مناظرانہ مسائل اور قرآن پاک کے استدلالات میں وہ برابر اپنے بھائی سے مشورہ لیتے تھے، جو مکاتب (۵۷-۷۳) سے ظاہر ہیں، سیرت جلد اول کے مقدمہ میں حضرت اسمعیلؑ کی سکونت اور قربانی کے متعلق جو باب ہے اس کا مواد مولانا حمید الدین ہی نے بہم پہنچایا تھا، جس کو آئندہ چل کر مولانا حمید الدین صاحب مرحوم نے بڑھا کر اور پھر اور زیادہ استقصاء کر کے الرائی المصحیح فی من ہوا الذبیح کے نام سے الگ شائع کر دیا۔

مولانا حمید الدین صاحب فطرۃ نہایت تنہائی پسند، گوشہ نشین اور بڑے لوگوں سے

ملنے جلنے سے وہ عملاً بہت بچتے تھے، اس لئے حیدرآباد دکن جا کر بھی جو ایک عالم کامرکز اور خوش قسمتیوں کا عجائب خانہ ہے، ان کی حالت میں کوئی تغیر نہیں ہوا، سوائے اپنے حلقہ کے خاص لوگوں کے جن سے ان کو اتحاد ذوق تھا، اور کہیں آتے جاتے نہیں تھے۔

اب یہ وہ زمانہ ہے جب مولانا شبلی مرحوم اور ندوۃ العلماء کے دوسرے ارکان کے درمیان کشیدگی پیدا ہو گئی تھی، جس کا سبب سوائے اس کے کچھ نہ تھا کہ یہ کنسر ویڈیو اور لبرل کی پرانی جنگ تھی۔

اور آخر ۱۹۱۳ء میں مولانا شبلی نے دارالعلوم ندوہ کی معتمدی سے استعفا دیا تو اپنی پرانی تجویز یعنی ایک دارالمصنفین اور دارالتکلیل کی بنا ڈالنے کا خیال آیا، مگر یہ خیال ہنوز دل میں تھا یا کاغذ کے صفحہ پر تھا، اس کے لئے کبھی لکھتو، کبھی کسی اور مقام کی فکر تھی، اسی اشار میں اگست ۱۹۱۴ء میں مولانا شبلی کے عزیز بھائی مولوی اسحاق صاحب وکیل ہائیکورٹ الہ آباد کے انتقال نے ان کو بالکل سرد کر دیا اور لوٹ کر اعظم گڑھ کو اپنا ٹھکانا بنایا اور اس کیلئے زمین و بنگلہ وقف کیا اور چاہا کہ مدرسہ سرانے میر اور اپنے نیشنل ہائی اسکول (جس کو ۱۸۸۴ء میں سرین قاسم کیا تھا) اور دارالمصنفین کو ملا کر ایک علمی ادارہ بنالیں، اس عزم و یاس کے عالم کشکش میں مولانا حمید الدین صاحب کو لکھا :-

”بھائی اچھا ہونا کیا، ولن یصلح العطار ما افسد الدهر دو دن اچھا رہا تو چار دن بیمار رہتا ہوں، لیکن بات چیت کرتا ہوں، لوگ سمجھتے ہیں کہ کوئی شکایت نہیں، نظام جسم برہم ہو چکا، ابھی ابھی سردی لگی، حالانکہ دوپہر کا وقت ہے“

افسوس یہ ہے کہ سیرت پوری نہ ہو سکی اور کوئی نظر نہیں آتا کہ اس کام کو پورا کر سکے، اور اگر دارالمصنفین ہوا تو تمہارے سوائے کون چلائے گا“

یہ اکتوبر ۱۹۱۴ء کا خط ہے، ۲۸ اکتوبر کو لکھا :-

”برادر، وقت تو یہ تھا کہ ہم چند لوگ یک جا ہوتے اور کچھ کام کرتے،

لیکن میری دنیا طلبی کا یہ حال ہے کہ خود بے نیاز ہو گیا ہوں، لیکن عزیزوں کی بے تعلقی شاق ہوتی ہے، سید سلیمان بھی تعلق موجودہ پر راضی نہیں، ذرا اشارہ ہو تو میرے پاس آجائیں، میں خود روک رہا ہوں۔“

مرا اگر تو بگڑاری لے نفس طامع

بے بادشاہی کس دم درگدائی

اس کے تین ہفتہ کے بعد مولانا شبلی نے ۱۸ نومبر ۱۹۱۴ء کو انتقال کیا، مولانا حمید الدین صاحب وفات سے ایک دن اور میں دو دن پہلے پہنچا تھا، مجھے حکم دیا کہ ”سب پھوڑ کر سیرت“ مولانا حمید الدین صاحب جب پہنچے تو مصنف سیرت کی مقدس زبان خاموش ہو چکی تھی، آنکھیں کھول کر بھائی کی طرف دیکھا اور چپ ہو گئے، اس خاموش نگاہ حسرت میں وصیتوں اور فرمائشوں کے ہزاروں معنی پوشیدہ تھے، جن کو اہل نظر ہی سمجھ سکتے ہیں۔

اس موقع پر ہم جاں نثاروں میں صاحب ہوش وہی تھے، ماتم کے آنسو ابھی خشک نہیں ہوئے تھے کہ انہوں نے تیسرے دن اس وقت مولانا شبلی مرحوم کے جو چند تلامذہ جمع ہو گئے تھے، ان کی ایک مختصر سی جماعت نمانیہ بنائی، جن نے اپنا یہ مقصد قرار دیا کہ وہ مولانا شبلی صاحب کے ادھورے کاموں کی تکمیل کرے گی، مدرسہ سرائے میر کی صدارت مدرسین مولانا شبلی صاحب متکلم ندوی کے سپرد ہوئی، اس کی نظامت مولانا مسعود علی صاحب ندوی نے اپنے سرپرست، دارالمصنفین کی تشکیل و تاسیس کے لئے اسی جماعت کے ارکان نے ماہوار چندے لکھوائے اور اس کا اہتمام بھی مولانا مسعود علی صاحب ندوی نے اپنے ذمہ لیا اور سب سے زیادہ یہ کہ شبلی منزل میں ان کاموں کی انجام دہی کے خاطر تنہا قیام گوارا کیا۔

اس کے بعد میں اور وہ دونوں مل کر سرکار عالیہ نواب سلطان جہاں بیگم مرحومہ والیہ عالیہ بھوپال گئے، سرکار عالیہ نے تسلی دی اور سیرت کی تصنیف کی رقم کو بدستور ہم دونوں کے نام لے دکن کالج پونہ کی اسٹنٹ پروفیسری۔

جاری فرمادیا اور یہی دارالمصنفین کے وجود و نشوونما کے لئے ابرکرم کی پہلی بارش تھی۔

حیدرآباد جاکر مولانا نے کوشش فرمائی اور نواب عماد الملک کی تائید سے وہ کوشش کامیاب ہوئی اور مولانا کاتین سوما ہوار کا ذبیحہ دار المصنفین کے نام منتقل ہوا، یہ دار المصنفین کی بقا کی بہترین ضمانت تھی، اس کے بعد گو باقاعدہ مجلس انتخاب نہیں ہوا تھا، تاہم ان کی حیثیت صدر مجلس کی اور میری ناظم کی تھی، بعد گو باقاعدہ تاسیس اور وضع دستور العمل کے بعد بھی قانونی شکل بن گئی اور یہی آخر تک دار المصنفین کی مجلس عامہ کے صدر نشین رہے۔

مولانا شبلی مرحوم نے اپنے دو نذر کورہ بالا آخری خطوط میں جو کچھ لکھا تھا وہ مولانا حمید الدین صاحب مرحوم کی آئندہ زندگی کا نصب العین بن گیا، گو دارالعلوم حیدرآباد کے تخریب اور جامعہ عثمانیہ کے مفید و مبارک تحفیل کی سود مندگی کی خاطر انہوں نے چندے حیدرآباد کا قیام گوارہ کیا، مگر ان کا دل اور کاموں میں لگا تھا۔

مولانا حمید الدین صاحب کے تصور نے مجوزہ دارالعلوم کی شکل ہی بدل دی، مسلم یونیورسٹی اور ہندو یونیورسٹی کے ”کنسر ویو آئیڈیا“ میں بھی انقلاب پیدا کر دیا، مولانا حمید الدین صاحب ہی تھے جنہوں نے عصری علوم و فنون کی اردو زبان میں تعلیم کی تجویز پیش کی اور اس کا خاکہ تیار کیا، ان کا تخیل یہ تھا کہ دینیات کی تعلیم عربی میں ہو اور باقی تمام علوم یہاں تک کہ اصول و فقہ بھی اُردو میں پڑھایا جائے، لیکن راس مسعود صاحب اور نواب سر حیدر نواز جنگ جیدی صاحب نے ان کے اس تخیل کو کہ علوم کی تعلیم کی زبان اُردو ہو قبول کیا، مگر یہ کہ تمام لوگوں کو دراصل دینیات کی عربی تعلیم دی جائے قبول نہیں کیا اور یہی درحقیقت حیدرآباد سے ان کی دل برداشتگی کا سبب ہوا، ۱۹۱۷ء سے جامعہ عثمانیہ کی تیاری اور کتابوں کے ترجمہ کا اور اصلاحات کے وضع کرنے کا کام شروع ہوا، وہ اس مجلس کے رکن تھے اور وضع اصطلاحات میں مفید مشورے دیتے تھے اور جامعہ کے نقشِ تحفیل کی رنگ آمیزی میں مصروف تھے تا اُن کی لگات

۱۹۱۹ء میں باقاعدہ اس کے افتتاح کی نوبت آئی۔

نواب صدر یار جنگ مولانا حبیب الرحمن خاں شروانی جو اس زمانہ میں صدر الصدور ہو کر حیدرآباد پہنچ چکے تھے اور وہ جامعہ عثمانیہ کے سب سے پہلے وائس چانسلر مقرر ہوئے تھے، وہ اپنے والا نامہ مذکور میں فرماتے ہیں:

”جامعہ عثمانیہ کی بنیاد رکھنے والوں میں مولانا کے ہاتھ بھی تھے“

مگر بعض وجوہ کے باعث یہ ہاتھ فوراً اپنی جگہ سے ہٹ گیا، گویا ہر سبب یہ بھی تھا کہ حیدرآباد کی آب و ہوا مرحوم کو اس نہیں آئی، ان کے دردِ سر کی عارضی بیماری نے دائمی صورت اختیار کر لی، اس درد کے دورہ سے وہ بے چین ہو جاتے تھے اور پھر کسی کام کے قابل نہیں رہتے تھے، بائیں ہمسہریاں کے قیام کے دوران میں خروناہ یعنی مواعظ سلیمانی کی تکمیل کی اور چھپوائی، پھر اسباق الفحو کے نام سے عربی صرف و نحو کے آسان صورت میں نئے اصول پر اردو میں دو سالے مرتب کئے اور انجمن ترقی اُردو کی طرف سے وہ چھپے، اپنے استاد ادب مولانا فیض الحسن صاحب مرحوم کا عربی دیوان تصحیح کر کے چھپوایا، الرائی ایضاً تصنیف کی اور تفسیر کے بعض مقدمات لکھے، اسی کے ساتھ درسِ قرآن کا ایک حلقہ قائم کیا، مغرب کے بعد یہ مجلس جمع ہوتی تھی، مولانا تفریر فرماتے تھے، لوگ شکوک پیش کرتے تھے، وہ جواب دیتے تھے، تھوڑی دیر کے بعد مجلس ختم ہو جاتی تھی، ہمارے فاضل دوست مولانا مناظر حسن صاحب گیلانی جو اس وقت جامعہ عثمانیہ میں پروفیسر ہیں، وہ اس مجلس کے خاص لوگوں میں تھے، ایک دو دفعہ مجھے بھی شرکت کا اتفاق ہوا، کبھی کبھی مولوی وحید الدین صاحب سلیم مرحوم بھی اس میں بیٹھتے تھے۔

مولانا حیدرآباد میں ۱۹۱۹ء تک رہے اور عین اس وقت جب جامعہ عثمانیہ کا بیرونی صورت قبول کر رہا تھا، انہوں نے استعفا دیدیا، ذمہ دار ارکانِ حکومت چاہتے تھے کہ مولانا قیام کریں، مگر وہ اپنی طبعی بے نیازی اور استغنا کو راہ دے کر متوکلّاً علی اللہ ایک ہزار ماسوار کی جگہ چھوڑ کر وطن چلے آئے، حیدرآباد میں جب تک وہ رہے، بے ہمہ اور باہمہ رہے، علم کی قدر

منزلت اور بے نیازی کو انہوں نے پوری طرح نباہا اور جو لوگ اُن سے ذاتی طور پر واقف تھے اور ان کا حلقہ بہت محدود تھا، اُن پر مولانا کی جدائی بڑی شاق گزری، باایں ہمہ وہ ان کے رنگ طبع کو دیکھ کر ان کو مجبور نہ کر سکے، مولانا کو حیدرآباد سے نہ کوئی پنشن مل سکی اور نہ کوئی وظیفہ ہوا، نہ کسی اور قسم کی مالی امداد کے پانے کی انہوں نے کوشش کی، چونکہ وہ الہ آباد یونیورسٹی سے حیدرآباد بھیجے گئے تھے، اس لئے الہ آباد یونیورسٹی کی طرف سے کل تیس ہتیس روپے کی ان کو پنشن ملی۔

اعظم گڑھ واپس آکر مولانا نے اپنے وطن پھر سہا میں قیام فرمایا، خاندانی موروثی زمینداری کا کام کبھی کبھی دیکھ لیتے تھے، ایک دو لڑکوں کو کچھ پڑھا جیتے تھے، ورنہ زیادہ تر وقت یاد الہیٰ نماز، تلاوت اور قرآن پاک کی غور و فکر میں بسر ہوتا تھا۔ اب وقت آیا کہ مولانا مدرسۃ الاصلاح سرانے میر کی طرف توجہ فرمائیں

مدرسۃ الاصلاح سرانے میر: دنیا کا قاعدہ ہے کہ جب تک کسی چیز کا ڈھنڈورا نہیں پیٹا جاتا، لوگ اس کو حقیقت باور نہیں کرتے، تھوڑے کو بہت کر کے دکھانا اس عالم فریب کا خاصہ ہے، مگر مولانا کی طبیعت کا رنگ الگ تھا، وہ اعلان و تعالیٰ سے بہت بھاگتے تھے اور بہت کو تھوڑا کہہ کر بھی وہ دکھانا نہیں چاہتے تھے۔

مدرسۃ الاصلاح سرانے میر کی بنیاد میں گو بہتوں کا ہاتھ شریک ہوا، لیکن اس کے تخیل کی تعیین اور اس تخیل کے مطابق مدرسہ کو چلانا اس کا نصاب درس بنانا مدرسوں کو اپنے انوکھے خیال سے متفق کرنا، خاص طلبہ کو اپنے مذاق کی تعلیم دینا اور پورے مدرسہ کو اپنے ہیج کے مطابق لے چلنا خاص انہیں کا کام تھا۔

مدرسۃ الاصلاح کیا ہے؟ آج جب کہ ہر بڑے شہر کی گلی گلی میں، بلکہ قصبوں اور دیہاتوں تک میں عربی کے مدرسے قائم ہیں اور ہر سال ان کی تعداد بڑھتی ہی جا رہی ہے۔ مولانا کا ایک نئے مدرسہ کے قیام پر اپنی زندگی وقف کر دینا اور اپنی عمر کے آخری پورے

بارہ برس اس پر تصدق کرنا کیا معنی رکھتا ہے؟ اس کے جواب میں بجائے اس کے کہ ہم خود کچھ کہیں مدرسہ کی مطبوعہ روداد سے ایک اقتباس نقل کر دیتے ہیں اور یہ وہ تحریر ہے جو خود مولانا نے لکھی تھی، یا ان کی فرمائش سے لکھی گئی اور ان کی نظر سے گزر کر اصلاح پاپا چکی تھی:

”مسلمانوں کی موجودہ پستی جو ان کی زندگی کے ہر شعبہ پر طاری ہے۔ زیادہ

تر ترقیہ خیز ہے اس خرابی کا جو ان کی مذہبی تعلیم میں صدیوں سے پیدا ہو گئی ہے، جب تک مسلمانوں کی مذہبی تعلیم اپنے صحیح بیج پر قائم رہی۔ وہ برابر دین و دنیا کے تمام شعبوں میں ترقی کرتے رہے، لیکن جب سے یہ شاہراہ کج ہوئی، دینی مدارس اور مذہبی پیشواؤں کی کثرت کے باوجود مسلمانوں کا زوال شروع ہوا، اور برابر بڑھتا گیا.....

ان حالات میں خدا نے ایک جماعت کو اپنی توفیق بخشی لے سرفراز کیا اور اس نے طے کر لیا کہ جس اسلوب پر علوم دینیہ کی تعلیم ہو رہی ہے وہ قطعی ناقص اور غیر منتج ہے، جب اسلام ہماری دینی و دنیاوی فلاح کا جامع ہے تو اسلامی تعلیم کے یہی معنی ہوں گے کہ وہ نہ صرف ہماری عبادات کا دستور العمل ہو بلکہ زندگی کے تمام شعبوں میں وہ ہمارے لئے مشعل ہدایت ہو، اب ہمارے دور کا اگر کوئی علاج ہے تو وہ محض رسمی تعلیم اور نصاب مروج کو ختم کرنا نہیں بلکہ مذہبی تعلیم کو اس کے صحیح معنوں میں جاری کرنا ہے، یعنی وہ وسعت و جامعیت جو اسلام کا مفہوم ہے اور ”تفقه فی الدین“ اسی سے عبارت ہے، اس جماعت نے اس بلند معیار تعلیم کو پیش نظر رکھ کر ایک مدرسہ کی بنیاد رکھی، جس کا نام ”مدرسۃ الاصلاح“ ہے۔

مدرسۃ الاصلاح کا دعویٰ ہے کہ اس نے مذہبی تعلیم کی صراط مستقیم کو پالیا ہے، اس نے لے اپنا مقصد اساسی قرار دیا ہے..... وہ مقصد اساسی اور

وہ مراط مستقیم کیا ہے؟ وہ وہی ہے جس پر آنحضرت صلی اللہ علیہ وسلم نے اپنی امت کو چھوڑا تھا اور جس کی آخری خطبہ میں وصیت فرمائی تھی کہ ”میں تمہارے لئے کاتب اللہ چھوڑے جاتا ہوں، جب تک اسے مضبوط پکڑے رہو گے ہرگز گمراہ نہ ہو گے، مدرسۃ الاصلاح کا دعویٰ ہے کہ مسلمانوں کے انحطاط و تنزل کا اصلی سبب یہی ہے کہ وہ قرآن مجید کی تعلیم کو آہستہ آہستہ کم کرتے گئے اور وہ علوم جو قرآن مجید کے لئے آگہ اور وسیلہ ہو سکتے تھے، ان کی تحصیل میں اس قدر مصروف ہو گئے کہ وہ خود مفسود بالذات بن گئے، یہاں تک کہ ہوتے ہوتے قرآن مجید کے درس و تدریس کے لئے انہوں نے بالکل جگہ نہ چھوڑی اور اب یہ حالت ہو گئی ہے کہ محض تلاوت و حفظ الفاظ پر اکتفا کر لیا گیا اور ہم پر رسول خدا کی یہ شکایت منطبق ہونے لگی یا رب ان قومی اتخذوا هذا القرآن مھجوراً (اے میرے پروردگار میری قوم نے اس قرآن کو ایک چھوڑی ہوئی چیز سمجھ لیا ہے) لیکن اللہ تعالیٰ کی توفیق سے مدرسۃ الاصلاح نے یہ راز پایا اور قرآن مجید کو سرچشمہ ہدایت و ترقی تسلیم کر کے جملہ علوم کی تعلیم اس کی تعلیم کے ماتحت کر دی، وہ ادب فقہ، حدیث، تاریخ، سیر، منطق و حکمت کی تعلیم دیتا ہے، لیکن اس طور پر کہ جس علم کی طرف قدم بڑھائے قرآن کی روشنی میں اور جو دروازہ کھلے قرآن ہی کے اندر سے کھلے۔“

اس تشریح کے بعد آپ نے سمجھا ہو گا کہ مدرسۃ الاصلاح کیا ہے؟ اور مولانا نے اس مدرسہ کو ترقی دے کر ملت کی کیا اصلاح کی؟ اور انہوں نے گراں بہا معاوضہ، اعلیٰ اعزاز، دنیاوی منصب اور شہروں کی لذت بخش زندگی کو چھوڑ کر سادگی، قناعت اور گم نامی کے ساتھ اپنی عمر کا ایک جگ کیوں ایک دیہات میں بیٹھ کر عربی کے ایک مدرسہ کی خدمت گزاری میں بسر کر دیا۔

یہ مدرسہ مولانا کے گھر سے ایک اسٹیشن کے فاصلہ پر ہے، مولانا ہر ہفتہ میں تین دن شب و روز مدرسہ میں بسر فرماتے تھے اور سن کر تعجب ہو گا کہ اس اہتمام کے ساتھ آتے تھے کہ اپنے قیام

تک کے لئے کھانا بچو کر ساتھ لاتے تھے یا بعد کو پیکر آجاتا تھا، اسی مدرسہ میں مولانا کی ایک چھوٹی سی کوٹھری تھی، جس میں وہ قیام فرماتے تھے۔

اس مدرسہ کی بنیاد محض توکل پر ہے اور مولانا کو اپنے خدا پر یہ اعتماد تھا کہ کبھی مدرسہ کے متعلق ایک دفعہ بھی یہ تصور اپنے دل میں نہیں لائے کہ کل کیا ہوگا وہ کہتے تھے کہ ”خدا دیگا“ اور یہ ہم سب کا مشاہدہ ہے کہ ان کا خدا ان کو دیتا تھا۔ انہوں نے کبھی اپنے مدرسہ کے لئے کسی سے چندہ نہیں مانگا اور کبھی علم و قوم کے لئے بھی غیر کے آگے ہاتھ نہیں پھیلایا، ایک دفعہ مدرسہ ہی کے خاطر کلکتہ کی راہ سے رنگون گئے اور مقصد مدرسہ کا سرمایہ ہی تھا، مگر اپنی زبان سے کسی تاجر و سوداگر سے مدرسہ کے لئے تحریک نہیں کی، مگر بہر حال کامیاب ہوئے۔

انہوں نے سب سے پہلے اپنے مدرسہ کے لئے ایک اچھی خاصی وسیع مسجد بنوائی، اس کے بعد درس گاہ کے لئے ایک چھوٹا سا بنگلہ بنایا، پھر ایک دارالاقامہ بنوایا جس کی تین سمتیں بن چکی ہیں، ایک باقی ہے، کتب خانہ کے لئے مکان بنوایا، مسجد کے علاوہ تمام عمارتوں کی چھتیں کچی یعنی کچھروں کی ہیں، کتب خانہ میں کچھ کتابیں اوروں کی دی ہوئی ہیں، مگر زیادہ خود اپنا ذاتی کتب خانہ مدرسہ کو عنایت فرادیا تھا اور جو ان کی وفات کے بعد مدرسہ کے اندر آ بھی گیا ہے۔

مدرسہ کا ماہانہ خرچ تعمیرات کے علاوہ پانچ چھ سو ہے، بعض غلبین نے کچھ جائدادیں عظیم خرچہ رنگون اور کلکتہ میں مدرسہ کے نام وقف کی ہیں، کچھ مدرسہ نے رنگون میں خود خریدا ہے، مگر ہنوز آمد و خرچ برابر نہیں، ضلع کے مسلمان سالانہ عشر اور قسربانی کی کھالوں اور نقد چندوں سے امداد بھی فرماتے ہیں، تاہم یہ تمام سرمایہ مدرسہ کی روز افزوں ضرورتوں کے لئے کافی نہیں۔

یہ مدرسہ اسٹیشن سرائے میر کے پاس ایک میدان میں واقع ہے، ادھر ادھر دور تک آبادی سے خالی ہے، چاروں طرف دور ہٹ کر مسلمانوں کے دیہات ہیں، یہیں کے باشندے اس کے ممبر خادم اور کارکن ہیں جو موقع پر جمع ہو کر کام کو انجام دیتے ہیں اور چلے جاتے ہیں، انتہائی

سادگی اور صفائی اس مدرسہ کا جزو اعظم ہے، مدرسین میں بعض پرانے مدرسوں کے تعلیمیافتہ ہیں، چند دارالعلوم ندوۃ العلماء کے فارغ التحصیل ہیں اور بعض خود مدرسہ کے پڑھے ہوئے ہیں، مدرسہ کے سب سے پرانے خادم ایک سادہ و ضح بزرگ مولانا محمد شفیع صاحب ہیں جو نہایت اخلاص کے ساتھ شروع سے آج تک مدرسہ کی نگرانی اور مالی انتظام کر رہے ہیں۔ مدرسہ کے یہ مدرسین جس سادگی اخلاص اور ایثار کے ساتھ زندگی بسر کر رہے ہیں، اس کی مثال ہم کو کسی اسلامی درسگاہ میں نہیں ملتی۔ سب سے بڑی تنخواہ اعلیٰ مدرس مولانا شبلی صاحب ندوی کی ہے، پینتیس روپے، درانحالیکہ ان کے پڑھائے شاگرد اور ان کے ساتھی اس سے دوگنی چوگنی زیادہ تنخواہ پا رہے ہیں۔

مولانا علامہ کی گدگداری نہایت خصلت سے سخت نفرت رکھتے تھے، وہ چاہتے تھے کہ مولویوں کے مدرسہ سے بھی گدگاری کی لعنت دور ہو جائے، چنانچہ مدرسہ کے لئے بھی انہوں نے جائداد خریدی جس کا سال بسال منافع آتا ہے اور صرف اپنی کوشش سے بھی تمام عربی مدارس کے خلاف اس مدرسہ میں تجارتی و صنعتی آمدنیوں کے ذرائع پیدا کئے، خود اپنی طرف اور مدرسہ کے بعض مخلص ہمدردوں کی طرف سے کچھ سرمایہ لگا کر مدرسہ میں اٹھاپینے کی مشین مع اجن کے لگائی اور اس سے مدرسہ کو روزانہ کی آمدنی ہو جاتی ہے، مدرسہ کے اندر جو تباہانے کا ایک شعبہ قائم کیا جہاں اچھے جوتے پیمپ اور شوڈ وغیرہ بنتے ہیں، وہ حیدرآباد میں ایک اچھے منصب پر تھے، وہاں کے عائد سے اچھی راہ و رسم تھی، مگر اپنے مدرسہ کے لئے کبھی ریاست سے امداد کی تحریک نہیں کی، فرماتے تھے کہ بے اطمینانی ہی میں توکل کی دولت اور اللہ تعالیٰ کے ساتھ تعلق خاطر کی سعادت حاصل ہوتی ہے۔

www.KitaboSunnat.com

مدرسہ کی تعلیمی کیفیت یہ ہے کہ تمام مدرسین مولانا کے زہد و تقویٰ اور فضل و کمال سے اُن کے گرویدہ تھے، سب سے پہلے مدرسین کو اپنا ہم خیال بنانا اُن سے قرآن مجید کے مباحث اور علوم عالیہ کے مسائل میں اپنی تحقیقات بیان فرماتے رہتے تھے، ان کو اپنا طریقہ تعلیم سمجھتے

اور بتاتے تھے، عربی میں صرف دسوخ کی تعلیم میں سب سے زیادہ وقت برباد ہوتا تھا، خود مولانا نے صرف دسوخ کے دورس لے لکھے، جن کا مدار تمام تر مشق پر ہے، وہ دونوں رسالے وہاں پڑھائے جاتے ہیں اور وہ کافی ہوتے ہیں، نصاب تعلیم سے تمام غیر ضروری علوم نکال دیئے ہیں۔ قدیم منطق و فلسفہ کی ایک ایک دو دو کتابیں لے بنے دی ہیں، ادب عربی پر خاص زور دیا، فقہ کی تعلیم فقہ اسلامی کی حیثیت سے دی جاتی ہے، حدیث کسی عہدیت کے بغیر پڑھائی جاتی ہے، اور تعلیم کا اصلی مرکز و محور قرآن مجید کو رکھا گیا ہے۔

مولانا جب تک زندہ ہے، خود مدرسین اور اعلیٰ طلبہ کا ایک حلقہ بنا کر اس کو پورے قرآن مجید کا درس کئی دفعہ مختلف نقطہ ہائے نظر سے دیا، ساتھ ساتھ جدید فلسفہ کی بعض شاخیں بھی ان طلبہ کو پڑھائیں، چنانچہ بعض متعدد طلبہ نے مولانا کے اس درس سے پورا فائدہ اٹھایا جن میں قابل ذکر مولوی امین احسن صاحب اصلاحی ہیں، ہماری آئندہ توقعات ان سے بہت کچھ وابستہ ہیں۔

مولانا اخیر عمر میں تصنیف و تالیف کے بجائے اپنا تمام تر وقت انہیں طلبہ کی غورو پرداخت اور تعلیم و تربیت پر صرف فراتے تھے اور انہیں کو اپنی زندگی کا حاصل سمجھتے تھے۔

رمضان ۱۳۳۹ھ

فروری ۱۹۳۱ء

محمد علی

ما تم یہ زمانہ میں پیامبر کے لئے ہے (جوہر)
 مولانا محمد علی نے ۱۲ شعبان ۱۳۲۹ھ مطابق ۲۴ جنوری ۱۹۱۱ء کو تریپٹن برس کی عمر
 میں لندن میں وفات پائی، اس مسافر نے غالب کے اس مصرع کو اپنے شعر میں ڈہرا کر اپنی مسافرت
 موت کی آپ پیش گوئی کی تھی۔

مارا دیا ر غیر میں مجھ کو وطن سے دور

انسوس وہ پُر درد آواز جو ۱۹۱۱ء سے ۱۹۳۰ء تک ہندوستان اور دنیا تے اسلام
 کے ہر قیامت آفریں سانحہ میں ہمدائے صنوبر بن کر بلند ہوتی رہی ہمیشہ کے لئے خاموش
 ہو گئی، وہ بے قرار دل جو اسلام اور مسلمانوں کی پرہیزگیت کے وقت بیتاب ہو ہو جاتا تھا اور لوہا
 کو پیتل کرتا تھا، دریا کا قیامت تک کے لئے ساکن ہو گیا، وہ اشک آلود آنکھیں جو دین و
 ملت کے ہر ماتم میں آنسوؤں کا دریا بن جاتی تھیں، حسرتا کہ ان کی روانی ہمیشہ کے لئے بند
 ہو گئی، وہ مترنم لب جو ہر رزم میں خوشنوا بلبیل بن کر چپکتے تھے، ان کے ترانے اب ہمارے کان
 نہ میں گے، وہ آتشین زبان جو ہر رزم میں تیغ بڑاں بن کر چپکتی تھی، اس کی تاش اب کسی معرکہ
 میں ہماری آنکھوں کو نظر نہ آئے گی، وہ پُر جوش سینہ جو ہمارے مصائب کے پہاڑوں کو سیلاب
 بن کر بہا لے جاتا تھا، اس کا تلاطم ہمیشہ کے لئے ختم گیا، وہ پُر زور دست و بازو جو شب و روز
 کی خدمت گزاری اور نبرد آزمانی میں معروف تھے وہ اب ایسے تھکے کہ پھرنے اٹھیں گے اور
 انسوس کہ شکست خوردہ فوج کا وہ آخری سپاہی جو اعداد کے زغہ میں تنہا لڑ رہا تھا، آخر نبویا

سے پھوڑ ہو کر ایسا گرہا کہ پھر کھڑا نہ ہوگا، الوداع! محمد علی! الوداع! والسلام الی یوم القیام۔
 تو ملت کا عہدار تھا، حق ہے کہ ساری ملت تیری عہدار ہو تو امت محمدیہ کا سوگوار تھا،
 فرض ہے کہ پوری امت محمدی تیرا سوگ کرے، تو نے دنیائے اسلام کا ماتم کیا تھا، سزاوار ہے کہ
 دنیائے اسلام تیرا ماتم کرے، ہندوستان کا ماتم دار طرابلس کا سوگوار، عراق کے لئے غم زدہ بلقان
 کے لئے اشک بار، شام پر گریباں، انگورہ پر مرثیہ خواں، حجاز کا سوختہ غم اور بیت المقدس کیلئے
 وقف الم، لے ہند کے آوارہ گرد مسافر! تیرا حق سرزمین اسلام کے چپے چپے پر تھا، مناسب ہی
 تھا کہ تیرے لئے اولین قبلہ اسلام کا سینہ پھٹ جائے اور تو اس میں سما جائے۔

وہ مشرق کی زمین میں پیدا ہوا، لیکن مغرب کی آب و ہوا میں نشوونما پائی، مشرق کی مٹی
 سے جنم لیا، لیکن مغرب کے ہتھیاروں سے اس نے اپنا جسم سجایا، اس کا داغ مغربی، مگر دل
 مشرقی تھا، وہ مشرق کی حمایت میں بارہا مغرب سے مغرب کے ہتھیاروں سے لڑا اور اس نے
 اس کا لوہا مانا، وہ مشرق کا آفتاب تھا، یہ آفتاب بھی اگر مشرق میں طلوع ہو کر مغرب میں ڈوبا
 تو دنیا کا کوئی نیا واقعہ نہ ہوا اور اسی لئے حق تھا کہ مشرق و مغرب کا متحدہ مرکز (بیت المقدس)
 اس کا دفن بنے، لے مشرق و مغرب کے مالک! تو اپنی رضا مندلیوں کے پھول سے اس
 کا دامن بھرے۔

محمد علی کے کارناموں میں اس کی غزل خوانی کوئی بڑا درجہ نہیں رکھتی، لیکن جس
 طرح اس کی آخری پیش گوئی کی صداقت کو دنیائے دیکھا افسوس کیا کہ وہ آزاد غلام
 ہندوستان کو واپس نہیں آیا، اس کے مرنے پر معلوم ہوا کہ اس نے زنداں خانہ میں بیٹھ کر
 اپنے جن واردات کو نظم کیا تھا، وہ سرتاسر صداقت تھے اور پیش گوئیوں کی عجیب و غریب
 مثالیں، اس نے کہا تھا۔

اللہ ہی کے رستہ میں جو موت لائے تو اچھا

اکسیر یہی ایک دعا میرے لئے ہے

محمد علی! مبارک کہ یہ تیری پُر تاثیر دُعا، اکیر بنی اور تیرے حق میں قبول ہوئی۔
مولانا محمد علی کا ماتم جس طرح دنیا میں ہوا، مشرق و مغرب میں ہوا، یورپ اور ہندوستان
میں ہوا، وہ شاید ہی کسی کے لئے ہوا ہو، صاحبِ دل شاعر کی اس پیش گوئی کی صداقت
سے آج کس کو انکار ہے۔

”ماتم یہ زمانہ میں پیامبر سے لئے ہے“

مرحوم کو میں نے سب سے پہلے ۱۹۱۳ء میں کلکتہ میں الہلال کے دفتر میں دیکھا،
یہ وہ وقت تھا جب کامریڈ اور کامریڈ کے ایڈیٹر کے شباب کی بہار تھی، کامریڈ کلکتہ سے
دہلی جا چکا تھا، اس زمانہ میں طرابلس الغرب کے بعد بلقان کی جنگ کے شعلے اٹھ رہے تھے۔
مرحوم نے ترکوں کے ایک پمفلٹ ”مقدونیا آؤ اور میری مدد کرو“ کو کامریڈ میں چھاپا تھا۔
اس پر دئی کے ڈسٹرکٹ مجسٹریٹ نے اس کو قابلِ ضبطی قرار دیا، اہل قانون کا مشورہ ہوا کہ
کلکتہ ہائیکورٹ میں جو نسبت آزاد ہے، اس حکم کے خلاف مقدمہ چلایا جائے، اس سلسلہ
میں مرحوم کلکتہ آئے تھے اور دفتر الہلال میں بھی آئے، اس وقت میں الہلال کے لطاف
میں تھا، دیکھا، بالکل پوسے صاحب، کوٹ، پینٹ، بوٹ، نکٹائی، داڑھی صاف، بڑی بڑی
اٹھی ہوتی مونچھیں، سر پر ترکی ٹوپی، لمبا قد، گداز بدن، بھرا ہوا جسم، خندہ جبیں۔

مئی ۱۹۱۳ء میں دارالعلوم ندوہ کے طلبہ کی مشہور اسٹرائک کے سلسلہ میں دہلی میں
محمد علی مرحوم سے بار بار ملنا پڑا، اس وقت معلوم ہوا کہ ایک سال پہلے جس سے ملنے میں مجھے
تامل ہو رہا تھا وہ کیسا زندہ دل، یار باش اور بے تکلف انسان تھا۔ ۱۹۱۴ء میں وہ نظر بند
ہو گئے، ۱۹۱۷ء سے جب وہ جھنڈ واڑہ میں نظر بند تھے اُن سے خط و کتابت کا سلسلہ
شروع ہوا اور معارف میں اُن کی غزلیں چھپنے لگیں۔ اخیر مارچ ۱۹۱۵ء میں ندوۃ العلماء
کا اجلاس ناگپور میں تھا، میں شریک تھا، وہیں سرراہ ایک گم نام لیکن ہمہ تن راز سیر نے
علیحدہ لے جا کر نظر بندوں کا پیام سنایا، یہ وقت بڑا ہی سخت تھا، جس کو آج قیاس نہیں

— کیا جاسکتا۔ بہر حال میں اور برادر م مولوی مسعود علی صاحب ندوی نے بڑی احتیاط سے چھنڈواڑہ کا رخ کیا، صبح کو اس مسجد میں پہنچ کر جس میں یہ نظر بند نماز پڑھتے تھے جا کر ان کو ڈھونڈھا تو نشان نہ پایا، مسجد کے مکتب میں کچھ لڑکے تھے، ان سے پوچھا انہوں نے پتہ دیا تو ان کو لے کر ان کے جنگل تک پہنچے، دیکھ کر دونوں بھائی نہال ہو گئے۔ گلے سے لگایا، ہاتھ چڑھے، منہ چڑھا، بلا تپیں لیں، غرض ہر انداز کا پیا کر کیا، دونوں صاحبوں کی زبان پر اس وقت یا قرآن شریف کی آیتیں تھیں، یا اقبال کی مثنوی کے شعر اور جنتی، چھتا، جنتی یعنی گویا ترکی زبان بول رہے تھے اور ترکوں کے اعلان جنگ کے بعد انغانی سرد سے اُن کے ہندوستان میں داخلہ کی پیشوائی کے یہ الفاظ تھے، شوکت صاحب نے مولوی مسعود علی صاحب سے کہا کہ میرے لئے ایک سپید گھوڑا تیار رکھنا، کیسا زمانہ تھا، رات کو مسجد میں میری ایک مختصر تقریر ہوئی، اس متن کی شرح میں محمد علی مرحوم نے ایک لمبی تقریر کی۔

اُس زمانہ میں اُن کو کسی جہان کو اپنے ہاں شب باشس ہونے کی اجازت نہ تھی، اس لئے دن تو ان کے پاس گزارا، رات کہیں اور بسر ہوئی، تعلقات اب اور زیادہ گہرے ہوتے گئے، یہاں تک دسمبر ۱۹۱۹ء میں وہ چھوٹے اور مجلس خلافت منعقدہ امرتسر کی طرف سے یورپ کے وفد خلافت کی تجویز ہوئی، جس کا ایک ممبر مجھے بنایا گیا، امرتسر سے لوٹ کر وہ رامپور آئے تو میں ان کے بلاوے پر وہیں گیا، چنانچہ رامپور سے بریلی تک نواب صاحب کی جوڑی پر ہم لوگ آئے اور وہاں سے دہلی، دہلی کے اس عظیم الشان جلوس میں جس کی مثال شاید ہی کسی قومی استقبال میں دیکھی گئی ہو میں ان کے ساتھ تھا، اس کے بعد فروری ۱۹۲۰ء میں جب خلافت کا وفد یورپ کی جانب روانہ ہوا، تو خاکسار کو مسلسل آٹھ نو مہینوں تک ان کے ساتھ یکجا رہنے کا اتفاق ہوا اور جانبین میں یہ تعلق خاطر موتمرا سلامی تک جو ۱۹۲۶ء میں ہوا قائم رہا، لیکن حجاز اور موتمر کے مسائل

میں میرا ان کا اتفاق بظہر نہ سکا اور خاک رکو واپسی کے بعد سیاسیات سے قطع نظر کرنا پڑا، پھر انہوں نے کئی دفعہ یاد کیا، مگر سیاسیات سے علیحدگی کے بعد علمی مشاغل نے پھر قریب نہ ہونے دیا، تاہم ان کی محبت اور ان کی قدر اور انکی خوبیاں دل میں بدستور پیوست ہیں۔

شعبان ۱۳۴۹ھ

جنوری ۱۹۳۱ء

مسٹر صلاح الدین خدا بخش

بعض اتفاقات بھی عجیب ہوتے ہیں، پچھلے رسالہ میں مسٹر صلاح الدین خدا بخش (جن کو اب مرحوم کہنا پڑتا ہے) کی بعض تحریروں کا گلہ کیا گیا تھا۔ ابھی وہ رسالہ چھپ کر تیار ہی ہوا تھا کہ کلکتہ سے اُن کی اچانک وفات کی خبر آئی، اللہ تعالیٰ اُن پر رحم فرمائے اور اپنی مغفرت سے سرفراز کرے، ان کے قلم سے گواہی باتیں مستشرقین یورپ کی ترجمانی میں اکثر نکلتی رہیں، تاہم انکی پُر جوش مخالفت قوم میں پہلے کبھی نہیں ہوتی، جیسی اس دفعہ ہوئی اور اس کے اثر کے سامنے ان کو مجبوراً مسلم آؤٹ لک لاک لاہور میں اپنا معذرت نامہ شائع کرنا پڑا، جس میں محمد رسول اللہ صلی اللہ علیہ وسلم کے ساتھ اپنی گہری عقیدت اور مستشرقانہ الزامات کی بے حقیقی کا اعتراف اور ان کے جوابات کے لئے اپنی بعض تصنیفات کا حوالہ درج تھا، کس کو خبر تھی کہ ان کا یہ معذرت نامہ حقیقت میں لن کی پوری عمر کا آخری توبہ نامہ ثابت ہوگا، لیکن حسن خاتمہ کی توفیق دینے والے کی حکمتوں اور مصلحتوں کو کون سمجھ سکتا ہے؟

بدان را بہ نیکال بہ بخشد کریم

مرحوم خدا بخش خان سابق چیف جسٹس عدالت عالیہ حیدرآباد دکن اور بانی کتب خانہ مشرقی بانگی پور کے فرزند ارجمند تھے، علم کی محبت باپ سے ورثہ میں پائی تھی، بہر سطر تھے، کلکتہ میں پریکٹس کرتے تھے، جرمن زبان سے جرمن مستشرقین کی کتابوں اور مفہوم لوں کے ترجمے انگریزی میں کرتے بہتے تھے، اب ان کی کتابوں میں اسلام کے متعلق جو کچھ بھلی بُری باتیں ہوتی تھیں وہ ان کو اسی طرح رہنے دیتے تھے، اس لئے کبھی کبھی ان میں نہایت زہریلا مواد ملا ہوتا تھا، شعر و شاعری سے بھی دلچسپی تھی۔

ربیع الثانی ۱۳۵۰ھ، ستمبر ۱۹۳۱ء

مولانا عبدالماجد بدایونی

افسوس ہے کہ اس سال کا خاتمہ بھی ماتم پر ہوتا ہے، خطیب الامت مولانا عبدالماجد بدایونی رمتہ اللہ علیہ کا ناگہانی سانحہ ارتحال ہمارے لئے ذاتی اور قومی دونوں حیثیتوں سے وہ غم ہے جو بھلائے نہیں بھولتا۔

۱۳ دسمبر ۱۹۳۱ء کی نصف شب کو یہ واقعہ لکھنؤ صدر میں پیش آیا تو میں وہاں اس صبح کو موجود تھا، ۸ بجے صبح کو خبر ہوئی جب ۹ بجے کے بعد وہاں پہنچا تو مرحوم کی زندہ رُوح خدا کے پاس اور مردہ لاش بدایوں کو منتقل ہو چکی تھی۔

مولانا عبدالماجد بدایونی کون تھے؟ لکھنے والے ان کے محامد و اوصاف صفحوں میں لکھیں گے اور بیان کرنے والے لکھنٹوں بیان کریں گے، لیکن اس سلسلے دفتر کو صرف ایک لفظ میں اگر ادا کرنا چاہیں تو سمجھ سکتے کہ وہ ہستی جو سرتاپا محبت تھی، خدا سے محبت، رسول سے محبت، آل رسول سے محبت، اکابر سے محبت، دوستوں سے محبت، کارکنوں سے محبت، عزیزوں سے محبت۔

حضرت علماء کے طبقہ میں ان کی ذات ہر حیثیت سے قابلِ فخر تھی، ان تمام لوگوں پر جنہوں نے طرابلس کے زمانہ سے اسلامی جدوجہد میں شرکت کی، ان میں برسوں میں مختلف دور گزرے، یعنی کچھ آرام و سکون، پھر کچھ سعی و محنت، کچھ عزت گزینی اور پھر ہنگامہ آرائی، کچھ توقف، پھر تیز رفتاری، اس طرح ان کی زندگی کے ایام وقتاً فوقتاً گزرتے رہے، مگر جماعت علماء میں یہی ایک ہستی تھی جس کی زندگی کے ایک لمحہ کو بھی اس وقت سے چین نہیب

— نہ ہوا، ہر وقت دہر نفس ان کو کام کی ایک دُھن لگی ہوتی تھی، جس کے پیچھے ان کا آرام چین خانگی سکون، اہل و عیال اور جان و مال ہر چیز سے بربان تھی، یہ بھی سماں گزر رہے کہ ان کے گھر میں کفن و دفن کا سامان ہو رہا ہے اور وہ مردہ قوم کی میحانی کے لئے کانپور و کھنڈ کے تگ و دو میں مصروف ہیں، خدام کعبہ، طرابلس، بلقان، کانپور، خلافت، کانگریس، تبلیغ، تنظیم، مسلم کانفرنس، یہ تمام وہ مجالس ہیں جو ان کی خدمات سے گراں باریں، ان مشغولیتوں میں اپنے مدرسہ ”شمس العلوم“ کو جس کی خود انہوں نے بنیاد ڈالی تھی، ناتمام چھوڑا، اس کے لئے کتب خانہ کی عمارت، بنوائی، کتبا میں جمع کیں، وہ بھی ناکمل رہا، یہاں تک کہ ان کی منزلیں دفعۃً پوری ہو گئیں۔

مرحوم کی قوتِ خطابت غیر معمولی تھی، ان کی تقریر جذباتِ اسلامی کی ترجمان ہوتی تھی، ان کی شاعری و سخنوری گو محنتی تھی، مگر شاندار تھی، ان کی عالمانہ شان اور معقول و منقول سے پرانی دل آویزی اس عالم میں بھی نمایاں تھی، ان کا دراز قد، بڑی داڑھی، سیاہ عمامہ، بڑا کرتہ، اس پر جبہ گلے میں بڑا کالا رومال یا چادر، مست چال بھوم بھوم کر متانت سے چلنا، اب تک نگاہوں کے سامنے ان کی تصویر بنا کر کھڑی کر دیتا ہے۔

مرحوم نے عراق کا سفر اپنے بزرگوں کے ساتھ کیا تھا اور حجاز و مصر کا سفر میرے ساتھ ۱۹۲۴ء میں کیا، بے گوش تو وہ تھے ہی، مگر ان جیسا بے زبان رفیق سفر ملنا بھی ممکن نہیں۔

وہ بہت کچھ تھے، مگر سب سے بڑھ کر یہ کہ وہ اپنے ہر دوست، ہر معصوم ہر رفیق کے محبوب و حبیب تھے، ان کا ہر ملنے والا یہی سمجھتا تھا کہ وہ اسی سے سب سے زیادہ محبت کرتے ہیں، ان کی ہستی محبت کا آئینہ خانہ تھی، ہر آئینہ دل میں وہی ہر طرف چلتے پھرتے نظر آتے تھے۔

سال کا آغاز تھا کہ میں نے اپنے رفیق یورپ (محمد علی مرحوم) کا ماتم کیا تھا، آج

سال کا اختتام ہے کہ اپنے رفیق حجاز و مصر کا ماتم کرتا ہوں، رفیقو! رخصت، اب تم وہاں ہو جہاں تمہارے رفیق ملائکتہ اللہ اور عباد الرحمن ہیں اور سب سے بڑھ کر وہ رفیق اعلیٰ ہے جس کی رفاقت سب رفاقتوں سے بڑھ کر ہے، عربی کے یہ چند شعر بے اختیار نظم ہو گئے۔

رحمة الله عليك خيرا اخلاف الكرام
 نم قرير العين في قبرك الى يوم القيام
 كنت في الدنيا سلامًا صرت في دار السلام
 امسكت الموت خطيب القوم حسرات الكلام
 بزرگوں کے بہترین فلف تم پر اللہ کی رحمت ہو،
 قیامت تک اپنی قبر میں میٹھی نیند سوتے رہو،
 تم دنیا میں باعثِ سلامتی تھے اب تم دارالسلام میں پہنچ گئے،
 افسوس، موت نے قوم کے خطیب اور حسان زمانہ کو خاموش کر دیا،

شعبان ۱۳۵۰ھ

جنوری ۱۹۳۲ء

سر علی امام

افسوس ہے کہ گزشتہ ماہ اکتوبر کے خاتمہ پر نئی تعلیم کے ایک بہترین نمونہ کا خاتمہ ہو گیا۔ سر سید علی امام صوبہ بہار کے مشہور خاندان کے سپوت نے اس عالم فانی کو الوداع کہا، مرحوم نے ارادہ کیا تھا کہ وہ اس سال سفر فرج اختیار کریں گے، مگر افسوس کہ اس سفر سے پہلے ان کو سفر آخرت پیش آ گیا، مرحوم ایک کامیاب بیرونی کے علاوہ ہماری زبان کے مشہور مقرر اور اپنے زمانہ عمل میں اسلامی سیاسیات کے بساط کے نامور مہرہ تھے، وہ یکسر نئی تعلیم نئے تمدن اور نئے خیالات کے باوجود اپنے مشرقی علوم و تمدن سے ملنے خاندانی اثر سے بہت کچھ واقف تھے، غالباً ۱۹۰۵ء میں مسلم لیگ منعقدہ امرتسر کی ایک ہی کامیاب صدارتی تقریر تھی، جس نے ان کو مسلمانوں کا سیاسی رہنما بنا دیا۔ ہنگامہ کانپور کے وقت میں وائسرائے کی مجلس وزارت کے رکن رکین تھے، اس ہنگامہ کو فرو کرنے اور مسلم لیونپورٹی کی قانونی ترتیب میں غالباً ان کا بڑا حصہ تھا، حیدرآباد کی صدارت عظمیٰ کے زمانہ میں اس اسلامی ریاست کی خدمت کا بڑا خیال رکھتے تھے خدا مغفرت فرمائے۔

رجب ۱۳۵۱ھ، نومبر ۱۹۳۲ء

لے ان کی وفات کے کچھ دن بعد صوبہ بہار وائسہ کے سرکاری عربی مدارس کی ترتیب نصاب کے سلسلہ میں راجی کے سفر کا اتفاق ہوا، شہر سے باہر سر علی امام کا وہ ناتمام قصر واقع ہے جس کے سر بلک ستونوں، مناروں اور سقف کی زبان حال، انسانی آرزوؤں کی ناتمامی کی داستان سناری ہے، اس عظیم الشان قصر کا دائمی قسم قسم کے نادر دستوں سے بھرا ہے اور بائے افسوس کہ اس عظیم الشان قصر و باغ کے ایک دور افتادہ گوشہ میں پھوس کے ایک پھرتے نیچے اس کا اولو العزم بانی دو گڑھی کے فرش پر تنہا پڑا سو رہا ہے، زبان نے اس فرش خاک پر سونے والے کے لئے دعائے مغفرت مانگی اور آنکھوں نے آنسوؤں کے چند پھول تربت پر چھلے اور زبان حال نے پڑھا۔ ع آئے تھے دنیا میں اس دن کے لئے۔

جنید نعمانی

یہ خبر نہایت حسرت و افسوس کے ساتھ سنی جلتے گی کہ مولانا شبلی نعمانی مرحوم کے چھوٹے بھائی مولوی جنید صاحب نعمانی سب نوجوانوں نے دو سال کی صحت و علالت کی کشمکش کے بعد ۱۲ اپریل ۱۹۳۳ء کو دہلی میں وفات پائی، مولانا مرحوم کے صرف یہی ایک بھائی تھے جو اُن کی وفات کے بعد زندہ تھے، آخر انہوں نے بھی اس دنیا کو الوداع کہا، یہی وہ بھائی تھے جن کی نسبت مولانا نے اپنے بھائی مولوی محمد اسحاق صاحب مرحوم الہ آباد ہائی کورٹ کے پُر در در نوٹھ میں ۱۹۱۴ء میں یہ فرمایا تھا۔

لے خدا شبلی دل خستہ بایں موئے سپید لے کے آیاترے درگہ عالی میں امید
 مرنے والے کو نجات ابدی کی ہونوید خوش و خرم ہے چھوٹا مرا بھائی یہ جنید
 افسوس کہ یہ بھائی بھی اپنے بڑے بھائی کے بعد اٹھارہ برس سے زیادہ خوش و خرم
 نہ رہ سکا، دعا ہے کہ مرحوم کو اب آخرت کی ابدی خوشی و خرمی حاصل ہو۔

مجموعہ ۱۳۵۲ھ

مئی ۱۹۳۳ء

مولانا طباطبائی لکھنؤوی

نظام دکن کی مجلس میں فرماں روایان اودھ کی بزم دوشنبہ کا ایک شہنشاہ آجراغ عدت سے جل رہا تھا، افسوس کہ وہ ۳ مئی ۱۹۳۳ء کی شب کوچھتتاں روزگار کی بیاسی بہاریں دیکھ کر ہمیشہ کے لئے خاموش ہو گیا، مولانا حیدر علی نظم طباطبائی لکھنؤوی المناطیب بہ نواب حیدر یار جنگ بہادر نے بیاسی سال کی عمر میں وفات پائی، لکھنؤ وطن تھا، اخیر شاہ اودھ کے دربار کی خزان دیکھی تھی، مٹیابرج کلکتہ کی شاعرانہ مجلسوں کی یادگار تھے، علوم عربیہ کے علاوہ شعر و سخن کے فنون پر کامل عبور رکھتے تھے، اس عمر کے باوجود اخیر تک علمی کاموں میں مصروف و منہمک رہے، شرح غالب اور بعض رسائل و مقالات یادگار ہیں، اللہ تعالیٰ رحم فرمائے۔

حیدرآباد دکن کے سفر میں اخیر وقت میں اُن سے ملنے کا اتفاق ہوا تھا۔

ربیع الاول ۱۳۵۴ھ

جولائی ۱۹۳۳ء

مولوی محبوب عالم

اس ماہ کے شذرات کا صفحہ وفات نامہ ہوا چاہتا ہے، مگر احسان فراموشی ہوگی اگر ملک کے سب سے بوڑھے صحیفہ نگار مولوی محبوب عالم اڈیٹر پیسہ اخبار لاہور کا ماتم نہ کیا جائے، ۲۸ مئی کو انہوں نے اس دار فانی کو الوداع کہا، وہ اردو کے سب سے پہلے روزنامہ اخبار (پیسہ) کے اڈیٹر تھے، انہوں نے صرف اپنی محنت و کوشش سے سرمایہ حاصل کیا اور ملک میں تاریخ اور سیاحت ناموں کے پڑھنے کا ذوق پیدا کیا اور خود بھی یورپ اور ممالک اسلامیہ کے دو سفر کئے اور سیاحت نامے لکھے، مگر افسوس کہ اب ان کو وہ سفر پیش آیا جس کا سفر نامہ انسانوں کے ہاتھ نہیں، فرشتوں کے ہاتھ لکھتے ہیں، اس ان دیکھی منزل کے بوڑھے مسافر پر اللہ تعالیٰ کی رحمت ہو۔

مرحوم نے ۷۴ برس کی عمر پائی۔

ربیع الاول ۱۳۵۲ھ

جولائی ۱۹۳۳ء

مولانا سید انور شاہ

دین و دانش کی دنیا کا مہر انور ۲۳ صفر ۱۳۵۲ھ (۲۹ مئی ۱۹۳۳ء) کی صبح کو دیوبند کی خاک میں ہمیشہ کے لئے غروب ہو گیا، یعنی مولانا سید انور شاہ صاحب جانشین شیخ الہند صدر المدرسین دارالعلوم دیوبند نے دو برس کی علالتہ بوا سیر اور ضعف و نقاہت کے بعد ۵۹ برس کی عمر میں وفات پائی، مرحوم کا وطن گوکشمیر تھا، مگر تعلیم سے فراغت کے بعد ایک مدت تک مدینہ منورہ میں اقامت کی، پھر واپس آ کر استاد کی خواہش اور اصرار سے دارالعلوم کی صدارت کی ذمہ داری قبول فرمائی، اور جس کو حضرت شیخ کے زمانہ جنگ میں ہجرت کے بعد سے ۱۹۲۹ء تک اس طرح انجام دیا کہ چین سے لے کر روم تک ان کے فیضان کا سیلاب موجیں لیتا رہا اور ہند اور بیرون ہند کے سینکڑوں تشنگان علم نے اس سے اپنی پیاس بجھائی۔

مرحوم کم سخن لیکن وسیع النظر عالم تھے، ان کی مثال اس سمندر کی تھی جس کی اوپر کی سطح ساکن لیکن اندر کی سطح موتیوں کے گراں قیمت خزانوں سے معمور ہوتی ہے، وہ وسعت نظر، قوتِ حافظہ اور کثرتِ حفظ میں اس عہد میں بے مثال تھے، علوم حدیث کے حافظ اور تبحرہ شناس۔ علوم ادب میں بلند پایہ، معقولات میں ماہر، شعر و سخن سے بہرہ مند اور ربد و نثری میں کامل تھے، اللہ تعالیٰ اپنی نوازشوں کی جنت میں ان کا مقام اعلیٰ کرے کہ

رتے۔ تک علم و معرفت کے اس شہید نے قال اللہ وقال الرسول کا نعرہ بلند رکھا۔

۱۹۰۶ء سے پہلے ۱۹۰۷ء یا ۱۹۰۸ء میں دیوبند میں دیکھا، جب وہ اور مولانا

۱۹۰۸ء۔ احب مدنی سرزمین عرب سے تازہ وارد ہند تھے، مدرسہ دیوبند میں میری حاضری

کی تقریب سے طلباء اور مدرسین کا ایک جلسہ ترتیب پایا تھا، جس میں انہوں نے میری عربی تقریر کے جواب میں تقریر فرمائی تھی، پھر جب جب حاضری ہوتی رہی یا خلافت اور جمعیت کے جلسوں میں بار بار ملاقاتیں ہوتی رہیں، ۱۹۲۹ء میں جب وہ پشاور کے اجلاس جمعیت العلماء کے صدر تھے، میں بھی حاضر تھا، حضرت مرحوم سے ملاقاتوں میں علمی استفادہ کے موقعے ملتے رہے، ہر سوال کے وقت ان کی خندہ پیشانی سے یہ محسوس ہوتا تھا کہ وہ سوال سے خوش ہوئے، اہل کمال کی یہ بڑی پہچان ہے، کیونکہ وہ مشکلات سے عبور کر چکتا ہے، اب جب اس سے سوال کیا جاتا ہے تو وہ شبہ کے اصل منشا کو سمجھ جاتا ہے اور جواب دے کر خوش ہوتا ہے۔

مرحوم معلومات کے دریا، حافظہ کے بادشاہ اور وسعت علمی کی نادر مثال تھے ان کو زندہ کتب خانہ کہنا بجا ہے، شاید ہی کوئی کتاب مطبوعہ ہو یا قلمی، ان کے مطالعہ سے بچی ہو، میری تصنیفات میں سے ارض القرآن اُن تک پہنچی تھی اور اس پر اپنی رضا ظاہر فرمائی، مرحوم آخری ملاقاتوں میں زیادہ ترقدیم عربی نصاب کی اصلاح پر مجھ سے گفتگو فرمایا کرتے تھے۔

ربیع الاول ۱۳۵۲ھ

جولائی ۱۹۳۳ء

میر ناصر علی مدیر ”صلائے عام“ دہلی

اُردو کے ایک اور کہنہ صاحب قلم استاد کی وفات پر دو آنسو بہا نا ہے، ایک زمانہ تھا کہ اس کی انشاء پر دازی اور نکتہ نوازی پر ملک کے اچھے اچھے اہل قلم رشک کرتے تھے مگر افسوس کہ نوجوانوں نے اس کو بھلا دیا، یہ خان بہادر میر ناصر علی، مدیر صلائے عام دہلی تھے، مرحوم نے عمر کی چھیالیسی بہاریں دیکھ کر ۱۲ جون ۱۹۳۵ء کو دہلی میں وفات پائی، ان کے قلم میں جو نزاکت اور ان کی انشاء میں جو لطافت تھی وہ اب بھی ہماری زبان کا سرمایہ ہے مگر افسوس ہے کہ آج نہیں وہ یہ ساری جگر کاوی اُن ناقد رشناس انگریز افسروں کے لئے کرتے تھے جو ہندوستانی زبان کو امتحان کے لئے سیکھتے تھے اور اسی لئے ان کی یہ ادبی کوششیں عام نگاہوں سے چھپ کر رہ گئی تھیں، خدا اپنے دربار میں ہمارے بوڑھے صاحب قلم کی آبرورکھے۔

ربیع الاول ۱۳۵۲ھ

جولائی ۱۹۳۳ء

سرفخر الدین

۱۹ جون ۱۹۳۳ء کی صبح کو مشرقی ہند کے مرکزی شہر بٹنہ کے جسم سے روح نے مفارقت کی، سرفخر الدین وزیر تعلیمات جو وہاں کے سب سے زیادہ ہر دلعزیز مسلمان تھے، ۶۵ برس کی عمر میں وفات پائی، ان چند مہینوں کے اندر اس شہر کے وہ پڑھنے نئے تعلیمی یافتہ اصحاب جو وہاں کی مجلس کی شیخ بزم افروز تھے، ایک ایک کر کے رخصت ہو گئے، سر علی امام کی وفات پر سیاسی تذبذب و قابلیت کا ماتم ہوا، حسن امام کے مرنے پر قانون دان کا نوحہ پڑھا گیا، لیکن سرفخر الدین کی رہلت پر انسانیت اور اس کی شرافت کا ماتم ہے۔

مرحوم نیک دل، متواضع، فیاض، مشرقیت پسند اور دیندار تھے، اسی لئے انکی وفات پر پورے صوبہ نے ماتم کیا، شہر کے سب سے بڑے میدان میں پورے شہر نے نماز جنازہ پڑھی اور صوبہ کے سب سے مقدس مقام پھلواری شریف میں اپنے مرشد کے مقبرہ میں جگہ پائی، اللہ تعالیٰ مرحوم کی رُوح پر اپنی مغفرت کے پھول برسائے۔

ربیع الاول ۱۳۵۲ھ

جولائی ۱۹۳۳ء

خواجہ کمال الدین

عیسوی سال کے خاتمہ پر ۲۸ دسمبر ۱۹۳۳ء کو عیسوی مذہب کے سب سے بڑے نقاد اور عیسوی ممالک میں اسلام کے مشہور مبلغ خواجہ کمال الدین نے افسوس ہے کہ وفات پائی، وہ کئی برس سے سہل کے مرض میں مبتلا تھے اور اس حالت میں بھی وہ تصنیف و تالیف میں ہمیشہ مصروف رہے، احمدی جماعت میں ہمارے نزدیک وہ عام مسلمانوں سے سب سے زیادہ قریب تھے، اسی لئے اُن کے مشن کا بار اٹھانے میں عام مسلمان اور امرار نے بھی شرکت کی تھی اور شاید یہ راز نہ ہو کہ مسیح الملک حکیم اجمل خان مرحوم اور مولانا شبلی مرحوم نے ان کی امدادی تحریکوں میں سب سے زیادہ دلچسپی لی، مولانا مرحوم نے ایک دفعہ علامہ کے بالمقابل نوجوان تعلیماتوں میں سے خواجہ صاحب کے عزم تبلیغ کو سامنے رکھ کر یہ شعر خود انہیں کے خط میں لکھا تھا۔

کامل اس فرقہ زہاد سے اٹھانہ کوئی

کچھ ہوئے تو یہی رندانِ قدر خوار ہوئے

گو ہم کو خواجہ صاحب کے بہت سے خیالات اور تاویلات سے اتفاق نہیں تاہم یہ کہنا اظہار واقعہ ہے کہ انہوں نے ۱۹۱۲ء سے لے کر ۱۹۳۲ء تک اپنی پوری بیس برس کی زندگی اسلام کی تبلیغ اور اس کے محاسن کی اشاعت اور یورپ میں اسلامی لٹریچر کی ترقی میں صرف کی اور نیز یہ کہ اُن کی تصنیفات کے بڑے حصہ کا موضوع ”احمدیت“ نہیں ہے، افسوس کہ ان کی موت سے دنیا کی مذہبی بزم میں ایک اہم جگہ خالی ہو گئی...

اللہ تعالیٰ اُن کے ان اعمالِ صالحہ کے صدقہ میں ان کو اپنی مغفرت سے نوازے اور ان کی لغزشوں سے درگزر فرمائے۔

میں نے ان کو سب سے پہلے ندوہ کے اس اجلاس لکھنؤ ۱۹۱۲ء میں دیکھا جس میں مہر کے عالم سید رشید رضا صدر تھے اور سب سے پہلی ملاقات اسی ۱۹۱۲ء میں بنگلور کی ایک تعلیمی کانفرنس میں ہوئی، جس میں ایک مکان میں کئی روز ایک جگہ قیام رہا، پھر مولانا شبلی کے تعلق سے یورپ کے تبلیغی اور مذہبی تحریکات کے سلسلہ میں خط و کتابت ہوتی رہی انہیں کی دعوت پر ان کے مسلم ریویو میں کئی مضمون لکھے،

رمضان ۱۳۵۱ھ

جنوری ۱۹۳۳ء

حافظ احمد علیخاں صاحب شوق

یہ خیر افسوس کے ساتھ سنی جائے گی کہ رامپور کے مشہور علم دوست فاضل اور وہاں کے مشہور شاہی کتب خانہ کے سابق ناظم اور متعدد دکتابوں کے مترجم اور مصنف حافظ احمد علیخاں صاحب شوق نے اوائل رمضان المبارک ۱۳۵۲ھ میں تقریباً پینسٹھ اور ستر کی عمر کے درمیان میں انتقال فرمایا، مرحوم نہایت بااخلاق، بامروت، علم دوست اور صاحب کمال تھے، قلمی اور نادر کتابوں کے خاص ماہر تھے، معارف کے ناظرین کبھی کبھی ان کی تحقیقات سے مستفید ہوا کرتے تھے، ان کی سب سے بہتر کتاب تذکرہ کالمین رامپور ہے۔ اللہ تعالیٰ غریقِ رحمت کرے۔

رمضان المبارک ۱۳۵۲ھ

جنوری ۱۹۳۲ء

مولوی غلام محمد شملوی

یہ خبر نہایت رنج و افسوس کے ساتھ درج کی جاتی ہے کہ ندوۃ العلماء کے مشہور سفیر وکیل مولانا غلام محمد صاحب شملوی نے ۲۹ مارچ ۱۹۲۳ء کو وفات پائی، ندوۃ العلماء کے مقاصد کی اشاعت اور اس کے لئے مالی امدادوں اور چندوں کے حصول میں ان کے کوششیں بہت کامیاب تھیں، وہ جوانی میں تارک الدنیا فقیر ہو گئے تھے اور جنگوں میں رہتے تھے، ندوۃ العلماء کے ابتدائی اجلاسوں کے روحانی اثرات نے ان کو دوبارہ دنیا میں داخل کر دیا اور ندوۃ العلماء کی خدمت کا ایسا ولولہ ان میں پیدا کیا جو مرتے دم تک سرد نہیں ہوا۔

وہ بڑے پرجوش مقرر، روشن خیال عالم اور صاحبِ عزم محنتی تھے، ندوہ کی خدمت میں انہوں نے ہندوستان کی گلی گلی کی خاک پھانی اور ہر چھوٹے بڑے سے ملے، مدت سے ان کی صحت خراب تھی، وفات کے وقت ان کی عمر ستر کے قریب ہو گی، تاہم ان میں ایسی ہمت تھی جو جوانوں کو شرماتی تھی، خدا مغفرت فرمائے۔

ذی الحجہ ۱۳۵۲ھ

اپریل ۱۹۳۴ء

حاجی سررحیم بخش مرحوم

مولوی حاجی سررحیم بخش مرحوم نے اس مہینہ ۲۷ مئی ۱۹۳۵ء کو اسٹی برس کے قریب عمر پا کر اپنے وطن ٹھسکہ میرانچی ضلع کرناٹک میں وفات پائی، انہوں نے اسکول کے ایک معمولی مدرس عربی و فارسی کی حیثیت سے ملازمت شروع کی اور ترقی کر کے چیفس کالج لاہور کے بورڈنگ کے سپرنٹنڈنٹ مقرر ہوئے، یہیں موجودہ ہزبانٹس نواب صاحب بھاول پور کے والد مرحوم زیر تعلیم تھے اور ان کی نگرانی میں تھے، مدد و حثان جب مسند نشین ہوئے تو اپنے لائق آئینہ کی دیانت و محنت و جفاکشی کو دیکھ کر اپنی سرکار میں ایک اعلیٰ عہدہ پر رکھ لیا، یہاں بھی انہوں نے خوبی سے کام انجام دیا، جس کی وجہ سے سرکار برطانیہ اور سرکار بھاول پور دونوں کو ان پر برابر کا اعتبار ہو گیا، اس سے نواب محمد وح کی وفات اور نواب حال کی نابالغی میں وہ مجلس نیابت کے صدر مقرر ہوئے اور بڑی عزت و ہر دل عزیز سی حاصل کی، اس کے بعد ریاست سے پنشن پای اور قومی وطنی کاموں میں مصروف رہنے لگے۔

غربت سے امارت اور معمولی درجہ سے اعلیٰ رتبہ تک ترقی کی مثالیں دنیا میں کم نہیں، لیکن ایسی مثالیں کہ ادنیٰ سے اعلیٰ مرتبہ تک پہنچنے کے بعد بھی اس کو اپنی پہلی حالت فراموش نہ ہو اور اس نعمت کے شکرانے میں دینی و قومی خدمات میں انہماک زندگی کا فرض قرار پائے، بہت کم ہیں، مرحوم کی سب سے بڑی خوبی یہ تھی، ندوۃ العلماء کو بھاول پور میں جو کامیابی ہوئی، وہ تمام مرحوم ہی کے اخلاص کا نتیجہ تھی، ندوۃ العلماء کے ارکان نے ان کی ان خدمات

کی قدر پہچان کر ان کو سرپرست و حامی ندوۃ العلماء کا منصب دیا تھا، اخیر زمانہ میں انہوں نے تبلیغی کاموں میں دلچسپی لی اور اپنی دولت کا اچھا خاصہ حصہ نیک کاموں میں خرچ کیا، ان کی زندگی سادہ تھی اور ہمیشہ سادہ رہی، مولانا رشید احمد گنگوہی رحمۃ اللہ علیہ کے مرید تھے، اس لئے وہ علماء دیوبند کا بھی ادب کرتے تھے، مسلم یونیورسٹی کے کورٹ کے ممبر بھی تھے، اس لئے وہاں بھی ان کو خدمت کا موقع ملا، دعا ہے کہ اللہ تعالیٰ ان کے اعمال حسنہ کو قبول فرما کر ان کو اپنی مغفرت کی عزت سے نوازے۔

صفر ۱۳۵۲ھ

جون ۱۹۳۵ء

شاہ سلیمان صاحب پھلواری

ہندوستان کے مشہور پرانے عالم و واعظ و خطیب مولانا شاہ سلیمان صاحب قادری چشتی پھلواری نے جن کے نعروں نے ہمارے ملک کے پورے طول و عرض کو کم از کم نصف صدی تک پر شور رکھا تھا، وفات پائی، ۲۷ صفر ۱۳۵۲ھ کی تاریخ جمعہ کا دن اور صبح ۷ بجے کا وقت تھا کہ یہ طوطی خوشنوا ہمیشہ کے لئے خاموش ہو گیا، پھلواری صوبہ بہار میں عظیم آباد پٹنہ سے طحق ایک مردم خیز مشہور قصبہ ہے جہاں ڈیڑھ سو برس کے عرصہ میں بہت سے بالکمال، اہل علم، علماء، صلحاء، مشائخ اور شعرا پیدا ہوئے، مرحوم بھی ہمیں کے رہنے والے اور یہاں کے بزرگوں کے مستند و محترم خانوادہ کے چشم و چراغ تھے، ستہتر، اٹھتر برس کی عمر پائی، غالباً ۱۲۷۶ھ میں پیدا ہوئے۔

مرحوم کی جوانی کے عہد میں تین بالکالوں کے درس کی مندی ہندوستان میں کچی تھیں، فرنگی محل لکھنؤ میں مولانا عبدالحی صاحب، سہارنپور میں مولانا احمد علی صاحب اور دہلی میں مولانا سید نذیر حسین صاحب کی، شاہ صاحب مرحوم نے فیض کے ان تینوں سرچشموں سے فائدہ اٹھایا، پہلے فرنگی محل آئے اور یہاں سے فارغ ہو کر سہارنپور اور دہلی گئے، دہلی کے قیام کا زمانہ جس کو ان کی تعلیم کا آخری عہد کہنا چاہیے، ۱۲۹۶ھ مطابق ۱۸۸۸ء ہے۔

لکھنؤ کے قیام میں درسیات کے ختم کرنے کے بعد انہوں نے طب پڑھی اور اسی طبیب کی حیثیت سے انہوں نے دنیا میں اپنی زندگی کا آغاز کیا، چنانچہ شروع میں حکیم محمد سلیمان کہلائے اور اسی کا اثر تھا کہ شاعری میں جس کا چسکا ان کو بچپن سے تھا اور

لکھنؤ کی صحبت میں جس کا پختہ اور بڑھ گیا تھا، اپنا تخلص حاذق رکھا تھا، وہ زیادہ تر اُردو اور عربی میں اور کتر فارسی میں شعر کہتے تھے، غزلیں بھی کہتے تھے اور لکھنؤ کے مشاعروں میں پڑھتے بھی تھے، صوبہ بہار کے مشہور عالم شاعر شوق نبوی ان کے ہم درس و ہم صحبت و ہم استاد تھے، شاہ صاحب مرحوم کی زبان سے ان کے اس عہد کے ایک دو شعر نئے تھے۔

اس عہد کے نوجوان علماء نے جو زمانہ کے انقلاب سے متاثر اور قوم و ملت کی تباہ حالی کے درد سے بے تاب ہو کر روشِ زمانہ کے مطابق کچھ کام کرنا چاہتے تھے، ندوۃ العلماء کے نام سے پہلے کانپور میں اور پھر لکھنؤ میں ایک انجمن کی بنیاد ڈالی، مولانا سید محمد علی صاحب، مولانا شبلی صاحب، مولانا عبدالحق صاحب حقانی، مولانا سید ظہور الاسلام صاحب فتح پوری، مولانا ابراہیم صاحب آردی، مولانا شاہ سلیمان صاحب پھلواری وغیرہ اس جماعت کے ممتاز ارکان تھے، اسی انجمن کا پلیٹ فارم تھا جس میں شاہ صاحب مرحوم کی خطیبانہ قوت، بیان و تفسیرِ قلوب کا شہرہ عام ہوا، ندوۃ العلماء کا کانپور سے لکھنؤ آنا اور وہاں دارالعلوم کی بنیاد پڑنا بھی شاہ صاحب ہی کی تحریک و تجویز کا نتیجہ ہے، ورنہ وہ کھنکھ کر کب کا دہلی پہنچا ہوتا۔

ندوہ کی مجلسوں سے مرحوم کی خوش بیانیوں کی داستان اُڑ کر ملک کی انجمنوں اور مجلسوں اور کانفرنسوں میں عام ہوئی، سرسید مرحوم نے شاہ صاحب مرحوم کی وہ تقریر جو انہوں نے ندوہ کے ایک سالانہ جلسہ میں کی تھی، اپنے اخبار میں شاہ سلیمان کا ”پنجرہ بانہ و عظم“ کی سرخی سے چھاپی، سرسید کے بعد نواب محسن الملک مرحوم نے ان کو اپنی محمڈن ایجوکیشنل کانفرنس میں جو ان دنوں تعلیم یافتہ مسلمانوں کا واحد مجلسی مرکز تھا کھینچا، مرحوم کی خوش بیانی نے ان ”پنجرہ مسلمانوں“ کو بھی مسحور کیا، رنگون وغیرہ نواب صاحب کے ساتھ شاہ صاحب بھی کانفرنس کے کاموں میں شریک تھے اور صاحبزادہ آفتاب احمد خاں کے زمانہ تک شریک ہے۔

مرحوم وسیع النظر عالم، بذلہ سخا و ادیب، خوش بیان خطیب، پُر اثر و اعظا، موقع شناس

مقرر اور بڑے بڑے بزرگوں کے حلقہ سے فیضیاب صوفی تھے، ان کو تاریخ کا شوق اور عربی نظم و نثر کا اچھا ذوق تھا، اچھے کتب خانوں اور کتابوں کی تلاش رہتی تھی اور اس حیثیت سے وہ اپنے ہم حصروں میں پورا امتیاز رکھتے تھے۔

وہ مذہب کے لحاظ سے وسیع المشرب تھے، وہ سب کچھ تھے اور سب کے ساتھ تھے،

بامشرب خور دو بہ زاهد نماز کرد

تاہم دو باتوں میں وہ نہایت سخت تھے، ایک تو اعتراضات کے خیالوں سے بہت برہم ہوتے تھے اور دوسرے حضرت علی مرتضیٰ اور اہل بیت کرام رضی اللہ عنہم کی محبت و تعظیم میں بے حد غلو فرماتے تھے اور اس راہ میں جب جوش میں آتے تھے، تو بڑوں بڑوں پر ہاتھ صاف کر دیتے تھے۔ اس قسم کے ان کے دوستانہ مناظروں کے کئی منظر میں نے اپنی طالب علمی میں دیکھے ہیں۔

ان کا خاندان صوفیہ کا جمیع تھا، تصوف کی گودوں میں پیدا ہوئے، پرورش پانی اور پروان چڑھے اور عمر بھر اسی رنگ میں رہے اور یہی رنگ ان پر غالب تھا، قادری بھی تھے اور چشتی بھی تھے، جہاں اپنے گھر سے فیض پایا تھا، حاجی شاہ امداد اللہ صاحب سے بھی نسبت رکھتے تھے، پنجاب، مدراس، شمالی بہار اور صوبہ متحدہ میں ان کے مریدوں کی بڑی تعداد تھی۔

ان کے وعظوں میں عجب اثر تھا، کبھی رلاتے اور کبھی ہنساتے تھے ان کے سنجیدہ پھلکے اور ظریفانہ نکتے لوگوں کو بے حد محفوظ کرتے تھے، ان کی آواز بہت بلند، سریلی اور مؤثر تھی، ان کا لحن نہایت دل پذیر تھا، متنوی خاص انداز سے پڑھتے تھے کہ سننے والے بھوم بھوم جاتے تھے، ان کے وعظوں سے ہر خیال اور ہر قماش کے لوگ یکساں لچھی رکھتے تھے، جاہل، عالم، مولوی مشائخ، ڈھ منڈے اور بزرگ ریش، نئے پرانے تعلیم یافتہ اور اہل علم سب لذت اندوز ہوتے تھے۔

میرے ساتھ مرحوم کے گونا گوں تعلقات تھے، مجھے اپنے عزیز سے کم نہیں سمجھتے تھے میرے والد مرحوم ان کے ہم پیر اور ان کے خسر کے مترشحہ تھے، میرے بھائی مرحوم طب میں ان کے شاگرد تھے، میں نے بچپن میں پھلواڑی کے قیام کے زمانہ میں ان سے ابتدائی منطق کے دوچار سبق پڑھے تھے، وہ جب ۱۹۰۲ء میں ندوہ کے محترمہ تعلیمات منتخب ہوئے تھے اور مستقل قیام ندوہ میں اختیار فرمایا تھا تو ان کی بزرگانہ عنایات اور حوصلہ افزائیوں نے میری علمی ترقیوں میں مدد دی، یاد ہے کہ اسی زمانہ میں نواب محسن الملک مرحوم دارالعلوم ندوہ کے معائنہ کے لئے تشریف لائے تھے، شاہ صاحب نے مجھے اور میرے ہم درس مولانا ظہور احمد صاحب وحشی شاہ جہاں پوری کو امتحاناً پیش فرمایا تھا، میں نے نواب صاحب کے خیر مقدم میں عربی میں ایک قصیدہ لکھا تھا، شاہ صاحب نے یہ کہہ کر مجھے پیش کیا کہ یہ میرے عزیز ہیں اور آپ کو قصیدہ سنائیں گے نواب صاحب نے مزاحاً فرمایا کہ یہ جب آپ کے عزیز ہیں تو میں ان کا امتحان نہیں لوزگا کہ امتحان سے پہلے ہی ان پر ایمان لاجچکا، شاہ صاحب نے فرمایا یہ میرے ہم نام بھی ہیں، نواب صاحب نے فرمایا تو اور بھی یہ امتحان سے بالاتر ہیں۔ میں نے اپنا قصیدہ پڑھا، جو افسوس ہے کہ اب موجود نہیں تو نواب صاحب نے فرمایا کہ میں تو اس پرانی ادب دانی کا قائل نہیں، عربی کا کوئی اخبار منگوائے اس کو یہ پڑھیں، تو البتہ، اس زمانہ میں اللواری اور المودید عربی کے مشہور اخبار تھے، وہ منگوائے گئے اور میں نے ان کو پڑھا اور صحیح ترجمہ کیا، تو بے حد خوش ہوئے، شاہ صاحب بھی بے حد محظوظ ہوئے اور اس زمانہ کے اخبارات و کیل، وطن اور کرزن گزٹ میں نواب صاحب کے اس معائنہ کی جو کیفیت چھپوائی، اس میں میرا ذکر خاص طور سے فرمایا، یہ اخبارات میں میرا پہلا ذکر تھا ان کی اس تحریر میں ایک فقرہ یہ بھی تھا کہ ”ملک و ملت کی خدمت کے لئے انشاء اللہ صوبہ ہار ہر دور میں ایک سلیمان پیش کرتا ہے گا“ رحمہ اللہ،

بات میں بات یاد آتی ہے، ندوہ کے ایک جلسہ میں جو لکھنؤ میں غالباً ۱۹۱۵ء میں تھا

چار سلیمان جمع ہو گئے تھے، قاضی محمد سلیمان صاحب منصور پوری مصنف رحمۃ للعالمین، مولانا سلیمان اشرف صاحب بہاری (استاد دینیات مسلم یونیورسٹی) مولانا شاہ سلیمان صاحب پھلواڑی اور خاکسار سلیمان، شاہ صاحب نے فرمایا کہ آج کل کئی کئی سلیمان پیدا ہو گئے ہیں، لیکن ان میں سلیمان بن داؤد میں ہوں، ع

بریاں نئی نئی ہیں سلیمان نئے نئے

شاہ صاحب کے والد ماجد مرحوم کا نام داؤد تھا اور اسی لئے ان کی مہر میں دَوْدٌ سَلِيمَانُ دَاوُدًا کندہ تھا، مجمع بے اختیار ہنس پڑا۔

پھر فرمایا ”پہلے سلیمان فرد تھا اور اب رباعی ہے، چار چار سلیمان بچ جائیں“ افسوس کہ یہ رباعی قاضی سلیمان کی وفات سے چند سال گزرے کہ مثلث بن چکی تھی اور اب بے صفحہ کو قطع ہو گئی، اب اس رباعی کے صرف دو مصرعے باقی ہیں، خدا جانے یہ بھی کب اس صفحہ ہستی سے حروف غلط کی طرح مٹ جائیں، وَاللّٰهُ هُوَ الْبَاقِي۔

شاہ صاحب کے چٹکے اور تقریری دل آویز نکلتے اس قدر ہیں کہ ان کو جمع کریں تو سالہ بن جائے، رنگون میں عمڈن ایجوکیشنل کانفرنس کا جلسہ تھا، مولوی نے کانفرنس والوں پر کفر کا فتویٰ لگایا تھا، شاہ صاحب بھی نواب محسن الملک مرحوم کے ساتھ اس جلسہ میں گئے تھے۔ تقریر کرنے کھڑے ہوئے تو فرمایا یہاں کے مولویوں نے اہل کانفرنس پر کفر کا فتویٰ لگایا ہے۔ جس میں شاید میں بھی داخل ہوں، مگر غور تو کیجئے کہ نواب محسن الملک تو مہدی ہیں (نام مہدی علی تھا) ان کو کون مسلمان دجال کہے گا اور مجھ پر تو کفر کا فتویٰ لگ ہی نہیں سکتا کہ خود اللہ تعالیٰ کی شہادت ہے کہ وَمَا كَفَرُ سَلِيمَانٌ وَلٰكِنَّ الشَّيْطٰنِ كَفَرُوْا (سلیمان علیہ السلام نے کفر نہیں کیا، بلکہ شیطانوں نے کفر کیا)، مجمع ان نکتوں سے بے حد معظوظ ہوا اور مولویوں کی فتویٰ گری کا بادل شاہ صاحب کے ان دو چٹکوں سے ہوا ہو گیا،

پورے پچاس برس تک ہندوستان کا گوشہ گوشہ ان کے پُرکیت و پُر اثر خطبوں سے معمور

رہا ہے، جس جلسہ میں وہ ہوتے تھے، ان کے سوا ہر آواز ماند پڑ جاتی تھی، جلسہ کے اہم موقعوں پر ان کی طوطی گفتاری بڑی بڑی پیچیدگیوں کو حل کر دیتی تھی، شاید سنہ ۱۹۰۷ء میں ندوہ کا عظیم الشان اجلاس پٹنہ میں تھا، شرکار میں ملک کے مشہور و ممتاز ارباب عمامہ ایک طرف اور اس عہد کے مشہور تعلیم یافتگان جدید آئزبیل جسٹس شرف الدین، سید علی امام، سید حسن امام، نصیر حسین بیرسٹر، شیخ سر عبدالقادر وغیرہ دوسری طرف شریک جلسہ تھے، یہ پہلا موقع تھا، جس میں دستار بند اور ہیٹ پوش ایک جگہ مل کر بیٹھے تھے اور ملک و ملت کے درد کا درماں سوچ رہے تھے، حسن امام صاحب کی تقریر کے ایک بے محل فقرہ پر علماء میں برہمی پیدا ہوئی، شاہ صاحب فوراً کھڑے ہو گئے اور ایسی تقریر کی کہ سب ڈھل گیا، فرمایا، آج پہلا موقع ہے کہ نئے اور پُرانے مل رہے ہیں، ایک دوسرے سے شکوے ہو رہے ہیں، بدگمانیاں دُور ہو رہی ہیں۔۔۔ پھر ایک دو فقروں کے بعد حافظ کا یہ شعر اس مزہ سے پڑھا کہ فریقین مسکرا کر رہ گئے۔

لِلّٰہِ الْمَحْدِیَانِ مِنْ وَاوَصِلْ فَتَاد

حوریاں رقص کستاں نعرہ متانہ زدن

ندوہ کے اسی اجلاس میں نصیر حسین صاحب بیرسٹر پٹنہ نے جواب صوفی صافی ہو چکے ہیں ایک نہایت پُر جوش و پُراثر تقریر کی تھی، اثر یہ تھا کہ صدر سے لے کر پائیس تک جو تھا رو رہا تھا، بڑے بڑے عمامہ والوں اور ہیٹ پوشوں کو میں نے خود دیکھا (میری عمر اس وقت ۱۵، ۱۶ برس کی ہو گئی) کہ وہ دھاڑیں مار مار کر رو رہے تھے، شاہ صاحب کی موقع شناسی ملاحظہ ہو، اسی عالم میں کہ لوہا گرم تھا کہ چندہ کی تحریک شروع کر دی، نصیر حسین صاحب نے اپنا کوٹ اور ویسٹ کوٹ اور جو کچھ ان کی جیبوں میں تھا مع گھڑی کے ندوہ کی نذر کر دیا، اسی حالت میں شاہ صاحب نے بر محل ایک شعر اپنی مخصوص لے میں ایسا پڑھا کہ سارے مجمع پر جادو کر گیا، مجھے صرف ایک مصرع یاد ہے۔

وقت آن آمد کہ من عریاں شوم

یہ عالم ہو گیا کہ ہر طرف سے روپے، کپڑے، گھڑیاں اور زیورات برسنے لگے، علماء نے مجھے اور دستار میں آتار تار کر نذر کر دیں، یاد آیا ایک بزرگ اس میں حضرت شاہ امداد اللہ صاحب مہاجر مکی کے خلیفہ تھے، ان کے سر پر پیر کی دستار تھی، جوش میں آکر وہ بھی انہوں نے اتار ڈالی، وہ دستار جلسہ میں نیلام ہوئی اور جناب مولانا حبیب الرحمن شروانی جیسے قدر شناس کی قسمت میں آئی۔

بات کہاں سے کہاں جا نکلی۔

لذیذ بود حکایت دراز تر گفتم

معلوم نہیں عہد ماضی کی یہ کہانیاں حال کے ناظرین کو بھی لذیذ معلوم ہوں یا نہ ہوں، اس لئے اپنے مزہ کے لئے ان کو بے مزہ کرنا مناسب نہیں۔

شاہ صاحب کی ذات ایک عجیب جامع ہستی تھی، ایسے لوگ اب پیدا نہ ہوں گے، زمانہ بدل رہا ہے، ہوا کا رخ اور طرف ہے، وہ قدیم و جدید کے درمیان حلقہ اتصال تھے، اب قدیم بھی جدید ہو رہا ہے اور جدید جدید ترین بن رہا ہے۔ دعا ہے کہ ان کے خلفاء برادر م شاہ حسین میاں صاحب اور ان کے بھائی اپنے بزرگ باپ کے سچے جانشین ثابت ہوں۔

ربیع الاول ۱۳۵۳ھ

جولائی ۱۹۳۵ء

سید رشید رضا مصری

افسوس ہے کہ ۲۲ اگست ۱۹۳۵ء (جمادی الاولیٰ ۱۳۵۴ھ) کو مصر بلکہ دنیائے اسلام کے سب سے بڑے عالم علامہ سید رشید صاحب المنار نے داعی اجل کو لبیک کہا، بیفتی عبدہ مرحوم کے سب سے ممتاز شاگرد اور سید جمال الدین افغانی کے فیوض و برکات سے بیک واسطہ مستفید تھے، شام و طن تھا، لیکن سلطان عبدالمجید خان کی دار و گیر سے گھبرا کر چلے آئے تھے اور آخر یہیں کے ہو کر رہ گئے، عمر اس وقت ستر سے کم نہ ہوگی، پھر بھی ان کی جسمانی قوت اور کام کی طاقت بہت اچھی تھی، اسلام کے اصلاحی مسائل ان کی تصانیف کا خاص موضوع تھا، المناجس کی اشاعت دنیائے اسلام کے گوشہ گوشہ میں تھی، ان کی اڈیٹری میں نکلتا تھا، بلکہ یہ کہنا چاہئے کہ پورا رسالہ انہیں کے قلم کام ہوں ہوتا تھا، ان کی سب سے اہم تصنیف تفسیر المنار تھی، جو افسوس کہ ان کی وفات سے ناتمام رہ گئی، تفسیر زانہ حال کی ضرورتوں کو سامنے رکھ کر لکھ رہے تھے۔ وہ عقیدہ میں سلف کے پیرو اور فقہ میں غیر مقلد تھے، ان کی انشاء پر دازی قدیم و جدید دونوں خوبیوں کو لئے ہوتی تھی، فقہ، تفسیر اور حدیث میں یدِ طولیٰ رکھتے تھے، ان کی آخری تصنیف ”الرمی المحمدی“ ہے، جس کا ہندوستانی ترجمہ کلکتہ سے شائع ہو چکا ہے، قدیم و جدید خیالات کی تطبیق ان کی ہر تحریر میں ہوتی تھی اور وہ اسی کو اس زمانہ میں اسلام کے لئے مفید خدمت سمجھتے تھے۔

اس زمانہ میں جب ایسے روشن خیال و روشن ضمیر علماء جو ایک طرف متقی و پرہیزگار اور دوسری طرف زمانہ حال کی ضرورتوں سے باخبر ہوں، انگلیوں پر گنے جاسکتے ہیں، سید رشید رضا

کاہلکے درمیان سے اٹھ جانا آج اسلام کا سب سے بڑا حادثہ ہے، وہ دنیائے اسلام کے کاشانہ میں ہدایت کے چراغ تھے، افسوس کہ یہ چراغ اب ہمیشہ کے لئے بجھ گیا، اور اس سے زیادہ افسوس یہ کہ اس چراغ کے گل ہونے سے المنار کی وہ روشنی بھی بجھ جائے گی جسکی کرنیں ہر راہ تمام دنیا میں پھیلی تھیں، ولعل اللہ یحدث بعد ذلک امراً۔

میری ان کی پہلی ملاقات ہندوستان میں ۱۹۱۲ء میں ہوئی، جب وہ اس سال مولانا شبلی مرحوم کی تحریک سے ندوۃ العلماء کے اجلاس لکھنؤ میں صدر ہو کر آئے، پھر ۱۹۲۲ء میں مصر جا کر ان سے ملا اور مجلس خلافت مصر اور شیوخ ازہر سے میری ملاقات کا ذریعہ بنے، آخر میں ۱۹۲۶ء کی موتمر اسلامی میں مکہ معظمہ میں ملاقاتیں ہوتی رہیں، مکاتبات کا سلسلہ بھی تھا۔

رجب ۱۳۵۲ھ

اکتوبر ۱۹۳۵ء

پروفیسر باور

پچھلے مارچ میں جرمنی کے ہالے یونیورسٹی کے علوم مشرقیہ کے پروفیسر باور کا انتقال ہو گیا، وہ لسانیات کے ماہر تھے، وہ یورپ کی تقریباً جملہ زبانوں کے جاننے کے علاوہ ساری سامی زبانوں سے واقف تھے اور تورانی زبانوں خصوصاً چینی زبان میں خاص مہارت رکھتے تھے۔ اس حیرت انگیز وسیع لسانیاتی واقفیت کے سبب سے وہ اس شمرہ کی کھدائیوں میں بعض نئے خطوں کے کتبوں کے برآمد ہونے پر ان کو حل کر سکے، ماسوف علیہ کو امام غزالی کی احیاء العلوم سے خاص دلچسپی تھی، اس کے متفرق ابواب کے ترجمے اکثر شائع کرایا کرتے تھے، اسلامی علم مرایا و مناظر پر بھی بعض اچھے مضمون لکھے تھے، انسائیکلو پیڈیا آف اسلام کے شریک ناشر بھی تھے اور فلک، حاء، حفص الفرد وغیرہ عنوانوں پر اس میں مقالے لکھے تھے، ”حرف حقہ کی ابتداء“ پر ان کی ایک جرمن تالیف اس وقت مطبع میں ہے۔

ربیع الثانی ۱۳۵۶ھ

جولائی ۱۹۳۶ء

ڈاکٹر انصاری مرحوم

۹ مئی ۱۹۳۶ء کی شام کو سات بجے کے قریب میں ڈیرہ دون کی ایک سڑک سے گزر رہا تھا کہ پیچھے سے ایک موٹر تیزی سے آئی اور نکل گئی، میں نے دیکھا کہ اس پر ڈاکٹر انصاری بیٹھے ہیں، سر کھلاتھا اور چہرہ سے بے حد لکان معلوم ہوتا تھا، رات گزر گئی اور صبح کو ان کی قیام گاہ کی تلاش کی، معلوم ہوا کہ وہ رات ہی دئی چلے گئے، لیکن جب شام ہوئی تو معلوم ہوا کہ وہ رات دئی نہیں گئے، راستہ سے سیدھے جنت کو سدھلے، دل دھڑکا آنکھیں چرچم ہوئیں اور سینہ سے آہ کا ایک شعلہ اٹھا، جس نے صبر و تمکین کی متاع کو جلا کر خاکستر بنا دیا۔

ڈاکٹر مختار احمد انصاری گونب و وطن کے لحاظ سے ضلع غازی پور کے ایک ممتاز قصبہ یوسف پور کے ایک نہایت شریف خاندان سے تھے، مگر درحقیقت ان کا تعلق پورے ہندوستان سے تھا، اس یوسف کانگن، وہ محدود مقام نہ تھا، جس کو یوسف پور کہتے ہیں، بلکہ پورا ہندوستان تھا، اسی لئے آج پورے ہندوستان نے ان کی موت کا ماتم کیا، کیا مسلمان کیا ہندو، کیا سکھ کیا عیسائی سب نے یہی جانا کہ آج ان کا حقیقی بھائی اس دنیا سے چل بسا۔

میں نے ڈاکٹر انصاری کو سب سے پہلے ۱۹۱۲ء میں اس وقت دیکھا جب وہ بلقان کی جنگ میں طبی وفد کے کرتزکی جا رہے تھے اور اس تقریب سے لکھنؤ اسٹیشن بے گزر رہے تھے، مولانا شبلی اور بہت سے لوگ لکھنؤ اسٹیشن پر ڈاکٹر صاحب کو الوداع کہنے گئے تھے،

اس وقت ڈاکٹر صاحب کی عمر ۳۰، ۳۱ برس کی تھی، کھلتا ہوا رنگ، ڈبلا پتلا چہرہ برابردن کشیدہ قامت، ہنستا چہرہ، الزری یا قیصری مونچھیں، جسم پر جست خاکی وردی، ڈاکٹر صاحب کمپارٹمنٹ کا دروازہ کھولے کھڑے تھے، گاڑی نے جیسے ہی سیٹی دی، لوگوں کی آنکھیں بھرتیں اور مولانا شبلی مرحوم نے اسی جوش میں جھک کر ڈاکٹر صاحب کے بوٹ کو بوسہ دیا اور رخصت کیا، وہ بھی عجیب منظر تھا۔

ڈاکٹر صاحب کا سب سے پہلا شجاعانہ اسلامی کارنامہ ۱۹۱۵ء میں مسلم لیگ دہلی کے صدر کی حیثیت سے وہ یادگار خطبہ ہے جس میں سب سے پہلے خلافت اور مقامات مقدسہ کی نسبت مسلمانوں کے جذبات کا بے خونی سے اظہار کیا گیا اور مذہبی کتابوں کے حوالہ سے مسلمانوں کے دعووں کے دلائل پیش کئے گئے تھے، اس کے بعد تو ان کا بیڑا بڑھتا ہی رہا اور خلافت کانگریس اور ہندو مسلم اتحاد کی کوششوں میں انہوں نے وہ کچھ کیا جو ہندوستان کے کسی مسلمان نے نہیں کیا۔

وہ ہندو مسلم اتحاد کے مناد، عالم اسلامی کے سفیر اور آزادی وطن کے مبلغ تھے، وہ جلسوں میں بہت کم بولتے تھے، مگر جب بولتے تھے تو وہ کہتے تھے جس کی صداقت دلوں میں گھر کر جاتی تھی، صداقت اور شرافت ان کا خیر تھا، صداقت کی خاطر ان کو کبھی کبھی اپنے عزیز ترین دوستوں کا ساتھ چھوڑنا پڑتا تھا اور شرافت کے سبب سے ان دوستوں کے غیظ و غضب اور جفاکوشی کو پوری متانت اور سنجیدگی کے ساتھ برداشت کرتے تھے، اس قسم کے کتنے مناظر خود میری آنکھوں کے سامنے گزرے ہیں۔

اُن کا گھر مہانوں کے لئے، ان کی جان دوستوں کے لئے اور اُن کا مال ضرورت مندوں کے لئے وقف تھا، ناواقف اُن کو دو لہتمند سمجھتے تھے، مگر جاننے والوں کو معلوم ہے کہ کبھی اُن پر ایسے دن بھی گزرے کہ قرض لے کر مہانداری کا فرض انجام دیا جاتا تھا اور اس حالت میں بھی قومی جلسوں کا پورا بار اپنے کندھوں پر اٹھائے اور سینکڑوں اپنے جاننے والوں

اور نہ جلنے والوں کو اپنا جہان بنائے ہوئے تھے۔

وہ فیاضی کا مجسمہ، لطف و محبت کا پیکر اور حسن اخلاق کا فرشتہ تھے، متانت اور سنجیدگی ان کی طینت اور غور و فکر ان کی عادت تھی، وہ وطن کے خدمت گار، انسانیت کے غمخوار اور اسلام کے پرستار تھے، وہ دنیا میں اتحاد اسلامی کے پیغامبر اور ملک میں ہندو مسلم اتحاد کے مبلغ تھے، ان کی پالٹیکس کے سولہ برسوں میں طوفان سیاست کے سینکڑوں جھونکے اٹھے اور سیاسی انقلاب خیال کے میسوں حادثے پیش آئے، مگر صداقت اور راست بازی کا یہ پہاڑ جوں کا توں اپنی جگہ پر جا رہا۔

نہرو رپورٹ کے سلسلہ میں وہ وقت آیا جب اپنوں نے ان کو غیر بنایا آشناؤں نے ان کو بیگانہ سمجھا اور دوستوں نے دشمن قرار دیا، بلکہ کلکتہ خلافت اور آل پارٹیز کانفرنس میں وہ وقت بھی آیا جب ان کے اپنے دست و بازو ان کو دھکے دینے اور مسلمانوں نے ان پر حملہ کی نیت کی، تاہم یہ شرافت و متانت کا مجسمہ خاموش رہا اور اپنوں کی بدسلوکی کے ذکر اور دوستوں کی جانفشانی سے کبھی اپنے لب کو آلودہ نہیں کیا۔

اب زمین کا یہ فرشتہ ہمارے شور و شر کی سر زمین سے بہت دور امن و راحت کے آسمان پر چلا گیا، اس کا جسم خاک کی دلی کے ایک کھنڈر میں ہزاروں من مٹی کے نیچے دبا ہے، اب زمانہ کے حوادث اس کو رنجیدہ، عالم اسلامی کی زبوں حالی اس کو آلودہ اور وطن کی غلامی اس کو افسردہ نہیں بنائے گی، اس کا تن خاک کی اب ایک ٹھکے ہوئے مسافر کی طرح زمین کے بچھونے پر ابدی نیند سو رہا ہے اور اس کی روح ہماری مدح و ستائش سے بے پروا اور ہمارے نوحہ و ماتم سے بے خبر اپنے نیک اعمال کا محفل لئے خدا کے سامنے ہے، امید ہے کہ مغفرت کا نورانی خلعت اس کے جسم پر اور نوازش کا تاج اس کے سر پر ہوگا۔

آہ! کیسا دل دوز منظر ہے، وہ حادثہ جس سے درہم دل کے ہزاروں مریضوں کو شفا ہوئی، جس نے اپنے تیس برس کے معالجہ میں ہزاروں کو موت کے خطرے سے بچایا ہو، وہ ایک

رہوے سفر میں گاڑی کے ایک ڈبہ میں ڈبہ کے ایک تختہ پر موت کے پیچھے کو آہستہ آہستہ اپنی طرف بڑھتے ہوئے دیکھتا ہے اور اس بے کسی اور بے بسی کے عالم میں اپنے کو مجبور پاتا ہے اور چالیس منٹ کے اندر ساؤنڈ برس کی عمر میں اس کی ہستی کا چراغ گل ہو جاتا ہے۔

دہلی کے اسٹیشن نے بیسوں دفعہ اس کے جلوس و استقبال کے رنگین منظر اپنی آنکھوں سے دیکھے ہوں گے، ۱۰ مئی ۱۹۳۶ء کی صبح کو اسی اسٹیشن نے اُسکی بے روح لاش کو گاڑی سے اترتے دیکھا، استقبال کرنے والوں کا ہجوم اب بھی تھا، مگر چہرہ سرون مسکراہٹ کے بجائے رنج و غم، آنکھوں میں نور کی جگہ آنسوؤں کے قطرے دل میں خوشی و مسرت کے بدلہ غم و الم کا اضطراب۔

طرابلس اور بلقان کے ہنگاموں نے ہمارے چند جدید تعلیمیافتہ نوجوانوں کو سوتے سے بیدار کر دیا تھا، محمد علی مرحوم اس قافلہ کے رہبر اور ڈاکٹر انصاری اس قافلہ کے سب سے پر جوش رہر و تھے۔ افسوس کہ ان دونوں دردمندوں نے دل ہی کی آزار میں وفات پائی۔

دل کا درد مجاز بن کر نمودار ہوا اور ان کی قومی زندگی کا باعث ہوا اور وہی حقیقت بن کر ان کی موت کا سبب ہوا، محمد علی مرحوم نے پہلے داغ مفارقت دیا اور اب

داغ فراق صحبت شب کی جلی ہوئی
اک شمع رہ گئی تھی سو وہ بھی خاموش ہے

ربیع الاول ۱۳۵۵ھ

جون ۱۹۳۶ء

سرفضل حسین

سرفضل حسین کا ماتم ملک کے گوشہ گوشہ میں برپا ہے، مرحوم کے سیاسی مسلک سے کسی کو کتنا ہی اختلاف ہو، مگر ان کی قابلیت، تدبیر، بے خوفی، دلیری، ہر ذلعلریزی اور قوی بیخباہی سے شاید ہی کسی کو اختلاف ہو، وہ ان حکومت پسندوں میں نہ تھے جو اپنی شخصی ترقی کو صرف اپنی خاندانی ترقی کا زینہ بناتے ہیں، بلکہ ان میں جو حکومت کا ساتھ دے کر اپنی سمجھ کے مطابق قوم ملک کی بھلائی کرتے ہیں، مرحوم کا سب سے بڑا کمال یہ تھا کہ وہ جس محفل میں ہوتے تھے اس پر چھا جاتے تھے، وہ فطری لیڈر تھے اور دوسرے ان کے ساتھ چلنے پر مجبور تھے، وائسرائے کی کونسل کے ممبر ہو کر گویا یہ کھنا چاہئے وہ صرف ممبر نہیں رہے تھے، بلکہ اپنی دانائی، عزم، حسن تدبیر اور دلائل کی قوت کی بنا پر پوری کونسل کی عنان سیاست کے تنہا مالک تھے۔

مرحوم مرضِ دق کے بیمار تھے، پھر بھی مجلسِ حکومت کی رکنیت سے علیحدہ ہو کر انہوں نے آرام نہیں کیا، بلکہ سیاستِ پنجاب کی الجھی ہوئی گتھی کو اپنی شبانہ روز کی محنت سے سلجھانے میں مصروف ہو گئے اور یہ ان کا کمال سمجھنا چاہئے کہ وہ ہندوؤں اور مسلمانوں کی ایک متحدہ سیاسی پارٹی بنانے میں کامیاب ہو گئے اور خود اعتمادی یہ تھی کہ ہر مخالف کو شش کو بے حقیقت سمجھ کر اپنے کام میں بے خوف لگے رہے، گو ہم کو یہ معلوم ہے کہ اس متحدہ پارٹی کی پرآگندہ اوراق کتنا کاشیرازہ کس نے باندھا، تاہم مرحوم کی مہارت فن کی داد دینی پڑتی ہے کہ خود شیرازہ بند کو بھی یہی محسوس ہوتا تھا کہ ان منتشر اوراق کاشیرازہ خود ان کی ذات ہے، پروردگارِ عالم ان پر رحمت فرمائے اور اپنے فضل و کرم سے آخرت کی عزت سے بھی ان کو نوازے۔

جمادی الاولیٰ ۱۳۵۵ھ

اگست ۱۹۳۶ء

ماراڈیوک پھتال

اسال مرحوم ماراڈیوک پھتال کے علاوہ جن کو ہم سب جانتے تھے، کئی نامور مشرقین نے وفات پائی، اٹلی کے پرنس کاتانی اور پروفیسر گویدی اور لائٹن کے پروفیسر اسنوک ہر خرونے نے اسال ہماری دنیا کو الوداع کہا، پرنس کاتانی تاریخ اسلام کے عالم اور گویدی عربوں کی ریاضیات اور جغرافیہ کے ماہر اور اسنوہر خرونے "محمد زم" نامی کتاب کے مصنف ہیں، جس کو انہوں نے خطبہ کی صورت میں امریکہ کی "مجلس تاریخ مذاہب" میں پیش کیا تھا اور بھی دوسری کتابیں اور مضامین اُن کے قلم سے نکلے تھے۔

ماراڈیوک پھتال انگریزی کے بلند پایہ انشا پرداز انگریز تھے، مدت تک مصر اور ترکی میں رہے تھے اور وہیں اسلام کے تاثرات نے اُن کے دل میں گھر کیا تھا اور اسلام کے پیچھے پیرو ہو گئے تھے، ۱۹۲۷ء میں لندن میں اُن سے جمعہ کی نماز میں اسلامی جماعت خانہ میں ملاقات ہو کر تھی، وہ بالکل مسلمانوں کی طرح نماز پڑھا کرتے تھے، جماعت خانہ میں ان کی ترکی ٹوپی نماز کے لئے رکھی رہتی تھی، جس کو وہ نماز کے وقت پہن لیتے تھے، لارڈ کرومر کے زمانہ میں وہ مصر میں تھے۔

ترکی اور روال عربی زبان بولتے تھے اور جانتے تھے، ترکوں کی ہمدردی میں طرابلس کے زمانہ میں کچھ رسائل لکھے تھے، لندن میں اُن سے گھنٹوں باتیں ہو کر تھیں، اس کے بعد ہی وہ بمبئی کرائیکل کے ایڈیٹر ہو کر آگئے، چنانچہ وہاں بھی اُن سے ملاقات ہوئی، پھر وہ حیدرآباد دکن چار گھاٹ بانی اسکول کے ہیڈ ماسٹر اور وہاں کی سول سروس ہاؤس کے آلیق ہو گئے تھے

اس زمانہ میں جب حیدر آباد جانا ہوا، محبت سے مجھے اپنے یہاں بلاتے ہے، اسی زمانہ میں قرآن پاک کا انگریزی ترجمہ شروع کیا، غالباً ۱۹۲۷ء میں مدلاس میں جب ان سے ملاقات ہوئی تو اپنے انگریزی ترجمہ کا ذکر کیا، اور سورہٴ مریم کا ترجمہ دیکھنے کو دیا، وہ کہتے تھے کہ مولوی محمد علی لاہوری کے غلط سلسلہ ترجمہ کو انگریزوں کے ہاتھوں میں دے کر شرتا ہوں اور جی چاہتا ہے کہ اس کا ایک آئینہ ترجمہ کروں جو دلوں کو گرمائے، چنانچہ حیدر آباد کی ملی امداد سے مصر جا کر اس ترجمہ کو پورا کیا اور چھپا اور یہ ان کا بڑا کارنامہ ہے، یہ وہ نو مسلم انگریز تھے جو ایمان کے ساتھ علمائے نامور و روزہ کے پابند تھے، اللہ تعالیٰ ان پر رحم و کرم فرمائے۔

رجب ۱۳۵۵ھ

اکتوبر ۱۹۳۶ء

مولوی نور الحسن صاحب نیر

افسوس کہ اس مہینہ مولوی نور الحسن صاحب نیر، بی، اے، ایل، ایل، بی، بنی خلف حضرت
عس کاوردی نے ایک مدت کی علالت کے بعد وفات پائی، وہ انگریزی کے ساتھ عربی کے
بھی عالم تھے، ندوہ العلماء کے ممتاز رکن اور دارالعلوم کے سابق معتمد تھے، وہ سخنورا
سخن سنج، سخن شناس، سخن دان سب کچھ تھے، ان کی زندگی کا سب سے اہم کارنامہ اردو
لغت نور اللغات کی تالیف ہے، خدا ہمارے اس ادیب شاعر کو اپنی رحمت کے انعام و اکرام
سے سرفراز فرمائے۔

رجب ۱۳۵۵ھ

اکتوبر ۱۹۳۶ء

منشی پریم چند

افسوس ہے کہ اس جلسہ میں ہندی اور ہندوستانی کا وہ ادیب موجود نہ تھا، جس کا قلم ان دونوں دریاؤں کا سنگم تھا، یعنی منشی پریم چند، ماسوف علیہ نے اسی مہینہ اپنے دستوں کو آخری الوداع کہا اور اس دنیا سے رخصت ہو گئے، اُن کے قلم نے کم از کم پچیس برس تک اپنے دیہاتی بھائیوں کی کہانی اپنے شہری بھائیوں کو سنائی، وہ زبان کے پُر جوش فصیح و بلیغ نہ تھے، ان کی عبارت تکلف و بناوٹ سے پاک اور حد درجہ سادی تھی، اُن کی کہانیوں کا اثر ان کی زبان میں نہ تھا، بلکہ ان کے بیان میں تھا، انہوں نے ہمارے دیہاتی تمدن ہندوستانی وضع و آداب اور ہندی اخلاقی آن بان کی جو تصویریں کھینچی ہیں وہ ہمارے ادبی مرقع کی زندہ جاوید یادگاریں ہیں۔

شعبان ۱۳۵۵ھ

نومبر ۱۹۳۶ء

نواب علی حسن خاں مرحوم ایک نواب عالم کی وفات

ہندوستان کے اُن پرانے مسلمان خاندانوں میں سے جو شرافتِ نسب کے ساتھ علم اور دولت دونوں کے جامع ہیں، اب خال خال گھرانے رہ گئے ہیں، انہیں میں سے ایک والا جاہ نواب سید صدیق حسن خاں مرحوم کا خاندان تھا، جن کے چھوٹے صاحبزادہ صفی الدولہ حسام الملک شمس العلماء نواب سید محمد علی حسن خاں مرحوم نے ۱۹ نومبر ۱۹۳۲ء مطابق ۳ رمضان المبارک ۱۳۵۵ھ کی صبح کو اپنی کوچھی بھوپال ہاؤس لال باغ لکھنؤ میں بہتر برس کی عمر میں وفات پائی، افسوس ہے کہ ایک پُرانے خاندان کے فضل و کمال اور جاہ و جلال کی یادگار آج مٹ گئی۔

مرحوم ان لوگوں میں تھے جن کی آنکھوں نے مسلمانوں کے علمی و تعلیمی، سیاسی و تمدنی انقلاب کے مناظر دیکھے، وہ پیدا تو ایک "کنسرویٹو" گھرانے میں ہوئے اور اسی ماحول میں تعلیم تربیت پائی، لیکن فطرت کی طرف سے وہ ایک اثر پذیر اور حساس دل لائے تھے، باوجود اس کے کہ وہ بھوپال میں پیدا ہوئے جہاں حد درجہ قدامت کی حکومت اور سطوت تھی اور ممکن نہ تھا کہ نورِ عمل میں نئی روشنی کی ایک کرن بھی پہنچ سکے، مگر استعدادِ طبع دیکھئے کہ خود بخود ادھر طبیعت کا میلان ہوا، سرسید کی جدید تعلیمی تحریک میں اور پھر ندوۃ العلماء کی مذہبی تحریک میں شریک ہوئے اور ہر قسم کی جانی و مالی خدمتیں انجام دیں، مدت تک ندوہ کے اعزازی ناظم ہے، دارالمصنفین کے اساسی ارکان میں تھے اور لکھنؤ کی ہر سنجیدہ تحریک میں ان کا نام سر فہرست رہتا تھا۔

وہ عربی زبان کے عالم، فارسی زبان کے ماہر اور اردو کے مشتاق اہل قلم تھے، فارسی شعر و سخن اور محاورات پر ان کو عبور کامل حاصل تھا، فارسی کا مشکل سے کوئی اچھا شعر ہوگا جو ان کو یاد نہ ہو، خود بھی فارسی میں اکسٹرا اور اردو میں کتر شعر کہتے تھے، انہوں نے اپنے والد ماجد کے زمانہ عروج میں دنیا بھر کے مشرقی علماء و فضلاء کی صحبتیں اٹھائی تھیں اور سوائے علمی و ادبی چرچوں کے ان کے کالوں میں کوئی بات پڑی بھی نہ تھی، ان کے لئے ان کے والد نے ہر فن کے باکمال استاد مقرر کئے تھے جن کے سایہ تریبیت میں وہ پل کر جوان ہوئے۔

وہ ہماری زبان کے مصنف بھی تھے، متعدد مذہبی اور تاریخی کتابیں ان کے قلم سے نکلیں، شعراء کے تذکرے ان کی جوانی کی یادگار ہیں، فطرۃ اسلام اور آثار صدیقی ان کی بہترین کتابیں ہیں، آخر میں ”مردم دیدہ“ کے نام سے ان باکمالوں کے حالات لکھے ہیں تھے، جن سے ان کو ملنے کا اتفاق ہوا اور ان کی تعداد کچھ کم نہیں، ان میں بڑا حصہ شعراء کا تھا۔ وہ مولانا شبلی مرحوم کے بے تکلف دوستوں میں تھے اور ایک دوسرے کے سچے قدر دان تھے، یہی وراثت منتقل ہو کر ہم تک پہنچی، موصوف کو ہم لوگوں سے اس درجہ محبت اور شفقت تھی جو خاندانی محبت سے کسی طرح کم نہ تھی اور اس کو اس وضع داری سے نباہا کہ تیس برس کے عرصہ میں ایک دفعہ بھی اس میں فرق نہ آیا، وہ مجتہم اخلاق، حد درجہ پاک باطن اور نیک طبیعت تھے، شرف و فساد سے طبعی نفوز اور ہنگامہ آرائیوں سے کوسوں دور تھے، تمول کے باوجود خاکسار اور علم و فضل کے باوجود ملنسار تھے۔

مذہبی خیالات میں گو وہ عقلیت کی طرف مائل تھے، لیکن اسی کے ساتھ مذہبی پابندی ان میں اتنی سخت تھی کہ ان کی ایک نماز بھی ان کے مقررہ وقت سے ملنے نہیں پاتی تھی، رسم و رواج، بدعات کا ان کے گھر میں نشان نہ تھا اور اس باسے میں وہ نہایت سخت تھے، ان کی محفل میں علم و فن، شعر و سخن اور قومی مسئلوں کے سوا کوئی اور مذکور نہ تھا،

عربی کتابیں ان کو پڑھے ہوئے مدت ہو چکی تھی اور پھر ان کا کوئی مشغلہ نہ رہا، تاہم جب ذکر آجاتا تو ان کو بھولے ہوئے خواب کی طرح بہت سی باتیں یاد آجاتیں۔

نور محل کے رہنے والے! تو بڑے باپ کا چشم و چراغ اور ایک پُرانے خاندان کا چراغ سحر تھا، ۵ نومبر ۱۹۳۶ء کو تیرا آخری دیدار نصیب ہوا، خیال نہ تھا کہ علم و فضل کا یہ شمشما ہوا دیا اتنا جلد بچھ جانے والا ہے، اب تو وہاں ہوگا جہاں خدا چاہے نور کے سوا ظلمت کا گذر نہیں، صفی الدولہ احسام الملک! اب تو وہاں ہے جہاں کسی کی دولت ہے اور نہ کسی کا ملک ہے، تیرے اعمال نیک کی دولت اور تیرے کار خیر کی مکتات تیرے ساتھ ہے، دعا ہے کہ وہ شہنشاہِ علی الاطلاق اپنے ملک لازوال کی دولت جاوید سے تجھ کو سرفراز فرمائے۔

رمضان المبارک ۱۳۵۵ھ

دسمبر ۱۹۳۶ء

سرراس مسعود

افسوس ہے کہ ۲۲ جولائی ۱۹۳۷ء کی دوپہر کو ڈاکٹر سرراس مسعود کا بھوپال میں بجائزہ تپ میعاد ہی انتقال ہو گیا، باہر والوں کو ان کی بیماری کی کوئی خبر نہ تھی، بیکایک پہلی اگست کے اخباروں سے ان کی وفات کی اطلاع ملی، مسلمانوں کے لئے عموماً اور ان کے دستوں کے لئے خصوصاً یہ سانحہ بہت ہی المانک ہے، وہ ہماری قوم میں تعلیمی مسائل کے بڑے ماہر سمجھے جاتے تھے، سرسید کے پوتے اور جسٹس سید محمود کے بیٹے تھے، تعلیم سے فارغ ہو کر وہ پہلے پٹنہ میں ہیڈ ماسٹر ہوئے، وہاں سے کٹک پر و فیسر ہو کر گئے، پھر حیدرآباد میں ناظم تعلیمات اور اس کے بعد مسلم یونیورسٹی کے وائس چانسلر اور آخر میں ریاست بھوپال میں وزیر تعلیم ہوئے، ۱۸۸۹ء میں پیدا ہوئے تھے، ۴۸ برس کی عمر پائی، جاپان کا تعلیمی نظم و نسق اور انتخابِ نرین (اردو اشعار کا انتخاب) وغیرہ بعض رسالہ اور مضامین ان کی علمی اور ادبی یادگار ہیں، مرحوم نے دو جوان لڑکے پہلی بیوی سے چھوڑے ہیں، بڑا لڑکا تعلیم سے فارغ ہو کر اب یورپ سے واپس آ گیا ہے۔

مرحوم بڑے وجیہ، کشیدہ قامت، سُرخ و سفید، ہنس مکھ اور طنسار تھے، جس مجلس میں ہوتے سب پر چھا جاتے، ہاتوں کے ڈھنی اور زبان کے میٹھے تھے، ہر شخص سے جھک کر ملتے تھے، ایک ذاتی واقعہ ہے، مگر بیان کے قابل ہے، بارہ تیرہ برس ہوئے جب وہ حیدرآباد میں ناظم تعلیمات تھے، تو میرا حیدرآباد جانا اور ایک دوست کے ہاں ٹھہرنے کا اتفاق ہوا، جن سے پہلے گوان سے بہت میل ملاپ تھا، مگر بیکایک چرخ میں ایسی شکر بنی

ہوگئی تھی کہ ملنا جلنا اور بات چیت تک بند ہوگئی تھی، میں جب اُن سے جا کر ملا تو انہوں نے پوچھا کہاں ٹھہرے ہو، میں نے جگہ بتائی تو وہ چُپ سے ہو گئے، میں مطلب سمجھ گیا، دو تین دن کے بعد دیکھتا کیا ہوں کہ وہ بے تکلف وہاں چلے آئے ہیں، میرے ان دوست کو اچھی سا ہو گیا اور اس دن وہ اُن کے حُسنِ خلق کے قابل ہو گئے، چند سال ہوئے کہ کابل کے سفر میں اور وہ ساتھ تھے، دن رات ایک جا رہنے کا اتفاق ہوا، مرحوم کی مجلسِ خیریاں بھولنے کے قابل نہیں، ان کی وفات سے ایک بڑے خاندان کی یادگار مٹ گئی اور تعلیمی مسائل کی ایک قابل ذکر ہستی فنا ہوگئی، دعا ہے کہ اللہ تعالیٰ اس بااخلاق کو اپنے اخلاقِ ربّانی سے نوازے۔

جمادی الاولیٰ ۱۳۵۶ھ

اگست ۱۹۳۷ء

شیخ مشیر حسین قدوائی

گزشتہ سال کے خاتمہ پر ۲۳ دسمبر ۱۹۳۷ء کو شیخ مشیر حسین صاحب قدوائی پیرس ٹریٹ لاد تعلقہ دارگدیہ (بارہ نیکی صوبہ اودھ) نے اُنٹھ برس کی عمر میں دل کی پرانی بیماری سے وفات پائی، مرحوم اسلام کے پرچوش سپاہی تھے، عمر بھر فرنگستان کی وادیوں میں اپنے قلم سے مصروف جہاد رہے، دوکنگٹن کی قلمی کوششوں میں ان کا حصہ نہایت اہم ہے، جنگ عظیم کے زمانہ میں دوکنگٹن میں مقیم تھے، یورپ کے بڑے بڑے مشاہیر سے ملاقاتیں رکھتے تھے اور دنیا کے اسلام کے اکثر اکابر سے ان کی ذاتی واقفیت اور مراسلت تھی، وہ اتحاد اسلامی کی تحریک کے بانیوں اور ملک کے سیاسی آزادی کے حامیوں میں تھے، ۱۹۳۷ء میں فیض آباد خلافت کانفرنس کے صدر کی حیثیت سے انہوں نے خطبہ پڑھا تھا وہ ہندوستان میں ترکی اور یورپ کے معاملات کے متعلق پہلا ذریعہ علم تھا، اپنی اخیر زندگی تک اسلام کی خدمت میں مصروف رہے، ان کی وفات سے شاید چند ہی روز پہلے ان کی آخری انگریزی تصنیف "اسلام اور بولشیزم" چھپ کر نکلی تھی، اللہ تعالیٰ اس سپاہی کی مجاہدانہ قلمی خدمات کو حسن قبول اور اس کو بہشت بریں کی نعمت عطا فرمائے۔

مرحوم سے واقفیت تو ہندوستان ہی میں تھی، مگر میرا ان کا ساتھ ۱۹۳۰ء میں انگلستان میں ہوا، جہاں وہ وفد خلافت کے ساتھ آکر مقیم ہوئے تھے، مرحوم انگلستان کے قیام میں بھی نمازوں کی پابندی کیا کرتے تھے اور وضو اور طہارت کا اہتمام رکھتے تھے، مرحوم ندوہ کے پڑانے رکن تھے، ندوہ کی سرکاری امداد کے معاملہ میں ان کی کوششیں بھی شامل تھیں، غالباً ۱۹۰۸ء میں اسی سلسلہ میں جب انگریز انپکٹر آف اسکولس ندوہ کو دیکھنے کیلئے آیا تو مرحوم اسکے ساتھ تھے، اس زمانہ میں ہی نے مسئلہ ارتقا اور قرآن مجید پر ایک مضمون لکھا تھا، انہوں نے مجھے پیش کرتے ہوئے خاص اس مضمون کا ذکر کیا۔

ذیقعدہ ۱۳۵۷ھ، جنوری ۱۹۳۸ء

ما تم اقبال

وَقَعَتِ الْوَاقِعَةُ آخِر موت اور حیات کی چند ہفتوں کی کشمکش کے بعد ڈاکٹر اقبال نے دنیائے فانی کو الوداع کہا، صفر کی انیسویں اور اپریل کی اکیسویں کی صبح کو عمر کی اکتھبہاڑیں دیکھ کر اور شاعری کی دنیا میں چالیس برس چھپا کر یہ ٹیبل ہزار داستان اب ہمیشہ کے لئے خاموش ہو گیا، وہ ہندوستان کی آبرو، مشرق کی عزت اور اسلام کا فخر تھا، آج دنیا ان ساری عزتوں سے محروم ہو گئی، ایسا عارف فلسفی، عاشق رسول شاعر، فلسفہ اسلام کا ترجمان اور کاروانِ ملت کا حدی خواں صدیوں کے بعد پیدا ہوا تھا اور شاید صدیوں کے بعد پیدا ہو، اس کے دہن کا ہر ترانہ بانگِ درا، اس کی جانِ حزین کی ہر آواز زبورِ عجم، اس کے دل کی ہر فریاد پیامِ مشرق، اس کے شعر کا ہر پر پروازِ بالِ جبریل تھا، اس کی فانی عمر کو ختم ہو گئی لیکن اس کی زندگی کا ہر کارنامہ جاوید نامہ بن کر انشا اللہ باقی ہے گا، امید ہے کہ ملت کا یغم خوار شاعر اب عرشِ الہی کے سایہ میں ہو گا، اور قبول و مغفرت کے پھول اس پر برساتے جا رہے ہونگے، خداوند! اس کے دل شکستہ کی جو ملت کے غم سے رنجور تھا، معنوی فرما اور اپنی ربانی نوازشوں سے اس کے قلبِ حزین کو مسرور کر۔

محرم کی زندگی کا ہر لمحہ ملت کی زندگی کیلئے ایک نیا پیام لایا تھا۔ وہ توحیدِ خالص کا پرستار وینِ کامل کا علمبردار اور تجدیدِ ملت کا طلبگار تھا، اسکے ونگے ونگے روئے میں رسولِ نام علیہ السلام کا عشق بیست سا اور اس کی آنکھیں جسمِ اسلام کے ہر ناسور پر اشکِ بار رہتی تھیں، اس نے مستقبلِ اسلام کا ایک خواب دیکھا تھا، اسی خواب کی تعمیر میں اس کی ساری عمر ختم ہو گئی۔

آنکھ جو کچھ دیکھتی ہے لب تک آسکتا نہیں

کہنے کو تو ہم میں ملت کے غمخواروں کی کمی نہیں اور نہ اُمت کے دوستانوں کی قلت، مگر واقعہ یہ ہے کہ نئی تعلیم نے اپنے ساٹھ ستر برس کے طویل عرصہ میں دو ہی پتے غمخوار پیدا کئے، ایک محمد علی مرحوم اور دوسرا اقبال مرحوم، دونوں مرحوموں پر خدا کی بڑی رحمت ہو، ان کے دلوں میں اسلام کا حقیقی سوز تھا اور رسول رحمت صلی اللہ علیہ وسلم کے ساتھ سچا عشق، نئے زمانہ کی بھوٹی آب و تاب اور نئے تمدن کی ظاہری چمک دمک سے ان کی آنکھیں خیرہ نہ تھیں، آفتاب اسلام کی ضیا باری کے مقابلہ میں ان کے سامنے جدید تہذیب و تمدن اور زمانہٴ حال کی تجدیدات کی نئی روشنی نہ منخشب کے مصنوعی نور سے زیادہ وقت نہیں رکھتی تھی، خدا ان کی قبروں کو اپنے نور سے بھر دے۔

اقبال کی قومی شاعری بیسویں صدی کے آغاز کے ساتھ شروع ہوئی، بیسویں صدی کے اس پیغام رسال نے اپنے اڑتیس برس کے شاعرانہ بیخاموں سے ملت کے نوجوانوں میں نئی اُمتگ بھر دی اور نئے سفر کے قطع منزل کے لئے ان میں نئے سرے سے ہمت پیدا کر دی، اقبال کا یہ دعویٰ حرف حرف سچا تھا۔

اقبال کا ترانہ اُمتگِ درابے گویا

ہوتا ہے جاہدِ پیما پھر کارواں ہمارا

اقبال کی تصنیفات زمانہ میں یاد رہیں گی، وہ اسلام کا غیر فانی لٹریچر بن کر انشا اللہ بے گنا، ان کی شرحیں لکھی جائیں گی، نظریے اُن سے بنیں گے، اُن کا فلسفہ تیار ہوگا، اس کی دیسیلیں ڈھونڈی جائیں گی، قرآن پاک کی آیتوں، احادیث شریفہ کے جلوں، مولانا رومی اور حکیم سنائی کے تاثرات سے ان کا مقابلہ ہوگا اور اس طرح اقبال کا پیام اب دنیا میں انشا اللہ ہمیشہ زندہ رہے گا اور اقبال زندہ جاوید۔

اقبال صرف شاعر نہ تھا، وہ حکیم تھا، وہ حکیم نہیں جو اسطور کی گاڑی کے قلی ہوں یا یورپ کے

نئے فلاسفوں کے خوشہ چین بلکہ وہ حکیم جو اسرار قدرت کا محرم اور رموز فطرت کا آشنا تھا، وہ نئے فلسفہ کے ہر راز سے آشنا ہو کر اسلام کے راز کو اپنے رنگ میں کھول کر دکھاتا تھا، یعنی بادۂ انگور کو پھونک کر کوثر و تسنیم کا پیالہ تیار کرتا تھا۔

وفا کا بل جن تین جمیروں سے بنا تھا، افسوس ہے کہ اس میں یکے با دیگرے دو چل بیٹے، سر اس مسعود اور اقبال، اب صرف ایک رہ گیا ہے اور معلوم نہیں کہ وہ کتنے دن کیلئے ہے آہ۔

حریفان بادہ ہا خوردند و رفتند

مولانا شبلی مرحوم نے اقبال کو اسی وقت پہچان لیا تھا، جب ہنوز ان کی شاعری کے مرغِ شہرت نے پروبال نہیں پیدا کئے تھے، چنانچہ انہوں نے پیش گوئی کی تھی کہ حالی و آزاد کی جو کرسیاں خالی ہوں گی ان میں سے ایک اقبال کی نشست سے پُر ہو جائے گی۔ افسوس کہ آج اڑتیس برس کے بعد وہ کرسی خالی ہو گئی اور اب اُس کے بھرنے کی کوئی صورت نہیں۔

اقبال ہندوستان کا فخر اقبال، اسلامی دنیا کا ہیرا اقبال، فضل و کمال کا پیکر اقبال، حکمت و معرفت کا دانا اقبال، کاروانِ ملت کا رہنما اقبال! رخصت، رخصت، الوداع، الوداع سلام اللہ علیک ورحمتہ الی یوم التلاق!

ربیع الاول ۱۳۵۵ھ

مئی ۱۹۳۸ء

نواب سمر مزمل اللہ خاں حاتم یوپی کی وفات

ہمارے صوبہ کے حاتم نواب سمر مزمل اللہ خاں بہادر نے ستمبر کی آخری تاریخوں میں اپنے وطن بھیکم پور ضلع علی گڑھ میں وفات پائی، مرحوم کئی سال سے لگاتار بیمار تھے، بخار اور کھانسی کی شکایت تھی، ضعف کبھی بڑھ جاتا کبھی گھٹ جاتا اور آخر اتنا بڑھا کہ پھر نہ کھٹا، چوبیس برس کی عمر میں دنیا کے ہر اتار چڑھا دکھ دیکھ کر اور ہر سرد گرم کو آزما کر دین و دنیا دونوں کی نعمتوں سے بہرہ اندوز ہو کر ۲۸ ستمبر ۱۹۳۸ء کو اس ہری بھری دنیا کو الوداع کہا۔

مرحوم شروانی خاندان کے چشم و چراغ تھے اور جیسا کہ وہ فرمایا کرتے تھے سرسید کی گود میں کھیل کر جوان ہوئے تھے، عربی و فارسی کی تعلیم پائی تھی اور انگریزی اتنی جانتے تھے کہ اخبار پڑھ اور گفتگو سمجھ لیتے تھے، فارسی کے شاعر تھے، مرزا سبظہرانی سے اصلا جین بی تھیں، فارسی کا پورا دیوان مرتب تھا، ان کی غزلیں اور نظمیں کئی دفعہ ان کی زبان سے سنیں اور شاید ایک دو دفعہ معارف میں بھی چھپیں، تقریر شگفتہ اور پر مذاق کرتے تھے۔

مولانا شبلی مرحوم کے دوستوں میں تھے، اسی کا اثر یہ تھا کہ وہ مولانا کے کاموں اور تحریکوں سے دلچسپی رکھتے تھے، ندوہ کی طرف ان کا التفات مولانا ہی کے دم قدم اور قلم کے اشاروں سے ہوا اور دارالمصنفین کی طرف ان کی چشم و کرم بھی اسی نسبت کی مرہون ہے۔ دارالمصنفین اپنی چوبیس برس کی عمر میں حیدرآباد اور بھوپال کی سرکاروں کے علاوہ اگر کسی محسن کے فیض سے مستفید ہوا ہے تو وہ بھیکم پور کے رئیس کی ذات تھی، مرحوم نے دارالمصنفین کی مسجد پانچ ہزار کے خرچ سے بنوائی اور اس کے لئے درسی کا فرش اور پردے بنا کر بھیجے۔

علی گڑھ کالج، ایجوکیشنل کانفرنس، مسلم یونیورسٹی، اسلامیہ اسکول اٹاڈہ، آلہ آباد یونیورسٹی، ہندو یونیورسٹی، دارالعلوم ندوۃ العلماء، دارالعلوم دیوبند، غرض اس صوبہ کا کوئی علمی تعلیمی ادارہ ایسا نہیں جو ان کے چشمہ فیض سے سیراب نہیں، بلکہ سن کر حیرت ہوگی کہ جمعیتہ العلماء اور کانگریس تک ان کے خوانِ نعمت سے مستفید تھے، وہ ہر قوم اور ہر فرقہ کے نیک کاموں کی امداد میں حصہ لیتے تھے، مسلمان، ہندو، عیسائی، پارسی کی کوئی تخصیص نہ تھی، غرض جو آیا وہ اپنے نصیب کا حصہ پانگیا۔

ہر کجا چشمہ بود شیریں مردم و مورد مرغ گرد آیدند

مرحوم اپنی ذاتی دولت مندی کے باوجود بے حد سادہ زندگی بسر کرتے تھے، ایک دفعہ انہوں نے اپنے محل کے کُرتے کی طرف اشارہ کر کے فرمایا کہ تین آنے گز کا ہے اور انہی کے گاؤں کا بنا ہوا ہے، لیکن اس ذاتی کفایت شعاری سے بچایا، ہوا سرمایہ بے تکلف سال دو سال میں قوم و ملک کے کسی کام کے نذر کر دیتے تھے، وہ اکثر ایسے موقع پر یہ شعر پڑھا کرتے تھے۔

نہ کسی دیباند نہ کسی میدبد خدای دیباند خدای دہد

مرحوم سے آخری ملاقات پچھلے جاڑوں میں بھیکم پور میں ہوئی، وہ خود بھی اپنی زندگی سے ایسے تھے اور ایسے ہی کلمات ان کی زبان پر تھے، وہ دیر تک بیچ کے واقعات اور مکہ معظمہ اور مدینہ منورہ کے حالات بیان فرماتے رہے، زندگی کے اختتام اور کسی نیک عمل کے قبول کی حسرت ظاہر کی، میں نے تسلی دی کہ حاتم کی بیٹی دربار رسالت میں اپنے باپ کی فیاضی کی بدولت عزت کی مستحق ٹھہری، پھر کوئی سبب نہیں کہ آپ کی تمام عمر کی فیاضی کے کام دربار الہی میں قبولیت کے مستحق نہ ٹھہریں۔ افسوس کہ ہمارے صوبہ کا یہ حاتم ہم سے رخصت ہو گیا، ہر نیک تحریک کا مددگار، ہر اچھے کاموں کا معاون، ہر ضرورت پر ہر ایک کے کام آنے والا جاتا رہا، خداوند رحم و کریم کی بارگاہ بے نیاز میں دعا ہے کہ وہ مرحوم کے اعمال نیک کو قبول فرما کر اس کو اپنی مغفرت کی دولت سے ملامال کرے اور مرحوم کے خور و مال جانشین کو عمر و اقبال اور توفیق خیر سے بہرہ مند فرمائے۔

شعبان المعظم ۱۳۵۷ھ، اکتوبر ۱۹۳۸ء

پیر احسان اللہ شاہ صاحب

علمی حلقوں میں یہ خبر غم و افسوس کے ساتھ سُنی جائے گی کہ چھنڈا گوٹ ضلع حیدرآباد سندھ کے مشہور عالم پیر احسان اللہ شاہ صاحب جو قلمی کتابوں کے بڑے عاشق تھے، چوالیس برس کی عمر میں ۱۳ اکتوبر ۱۹۳۸ء کو اس دنیا سے چل بسے، مرحوم حدیث و رجال کے بڑے عالم تھے، اُن کے کتب خانہ میں حدیث و تفسیر و رجال کی نایاب قلمی کتابوں کا بڑا ذخیرہ تھا، ان کے شوق کا یہ عالم تھا کہ مشرق و مغرب، مصر و شام، عرب و قسطنطنیہ کے کتب خانوں میں ان کے کاتب و ناخبر نہی قلمی کتابوں کی نقل پر معمر رہتے تھے، مرحوم ایک خانقاہ کے سجادہ نشین اور طریق سلف کے متبع اور علم و عمل دونوں میں ممتاز تھے۔ اللہ تعالیٰ مرحوم پر اپنے انوار رحمت کی بارش فرمائے۔

رمضان المبارک ۱۳۵۷ھ

نومبر ۱۹۳۸ء

سیدھ ابراہیم مہتمم مدرسہ عمر آباد

عمر آباد مدراس میں حاجی عمر (روشن کپینی) کا خاندان ایک خاص حیثیت رکھتا ہے۔ حاجی صاحب امرتسر کے علمائے غزنویہ کے فیض سے مستفیض اور توحید و سنت کے منبع تھے، کامیاب تاجر تھے، اپنے ہی نام سے شمالی آرکاٹ میں ایک زمین خرید کر عمر آباد نام کا ایک مقام آباد کیا تھا اور وہاں ایک بڑے عربی مدرسہ دارالسلام کی بنیاد رکھی تھی، چند سال ہوئے کہ انہوں نے وفات پائی اور تین صالح اولادیں اپنی یادگار چھوڑیں، اسماعیل، ابراہیم اور اسحاق، سب سے بڑے اسماعیل تو کاروبار کے نگرال ہیں اور ابراہیم نے جو منجھلے تھے مدرسہ کی دیکھ بھال، اس کے قیام و ترقی کو اپنی زندگی کا مقصد قرار دیا تھا، ابھی پچھلے سال جوہری طنطاوی کی تفسیر کا اردو ترجمہ ایک ہزار روپے کے صرف سے مطبع معارف میں چھپوایا تھا، مدرسہ کے لئے کتب خانہ تنہا اپنی ذات سے کتابیں خرید کر فراہم کیا تھا، اس کے لئے ایک عمارت بھی بنوائی تھی، افسوس کہ یہ پھول کھلنے سے پہلے مرجھا گیا، یعنی ۱۳۵۶ھ کو اس دنیائے ناپائیدار کو الوداع کہا، رحمہ اللہ تعالیٰ۔

رمضان المبارک ۱۳۵۶ھ

نومبر ۱۹۳۸ء

غمِ کمال

آخر اُس عیسیٰ نفس کو بھی موت آگئی جس نے بیمار ترکی کو شفا اور اس کو موت کے پنجہ سے چھڑا کر زندگی بخشی تھی، دنیا نے اس کا ماتم کیا اور عجیب تر یہ ہے کہ انہوں نے بھی اس کا ماتم کیا جنہوں نے اس کو تختہ دار پر چڑھانے میں کوئی کوشش اٹھانہ رکھی تھی، لیکن اس کی تلوار نے ہر بیڑی کو کاٹا اور ہر زنجیر کے ٹکڑے کٹے اور پرانی ترکی کو جلا کر اس کی راکھ سے ایک نئی ترکی بنا کر کھڑی کی، سنہ ۱۹۲۷ء میں کون خیال کر سکتا تھا کہ اتحادیوں کے پنجہ ستم سے بچ کر یہ شکارِ صحیح و سلامت نکل آئے گا، مگر اس کی تدبیروں نے آخر ہر تدبیر کو شکست دی، ڈاکٹر اقبال نے پرج کہا۔

قاہری باد لبری بیغیب سدیست

ایسا سیاسی پیغمبر اگر کوئی ہو ہے تو وہ مصطفیٰ کمال آتا ترک تھا، جو تاج و تخت، خدم و حشم، باڈی گارڈ اور محافظوں کے دستہ کے بغیر ملک پر حکمرانی کرتا تھا، اس نے اسلام کے اس سیاسی رنگ کا ڈھنڈلا سا منظر پیش کیا تھا جس کے دیکھنے کو خلافتِ راشدہ کے بعد سے مسلمانوں کی آنکھیں بے تاب تھیں، اللہ تعالیٰ سے دعا ہے کہ وہ مرحوم کو اپنی مغفرت و رحمت کے فتوحات سے سرفراز فرمائے اور ان کی اجتہادی غلطیوں سے درگزر کرے۔

شوال ۱۳۵۷ھ

دسمبر ۱۹۳۸ء

مولانا سلیمان اشرف

چار سلیمانوں کی رباعی قاضی محمد سلیمان صاحب مصنف رحمۃ اللعالمین کی وفات سے مثلث ہو گئی تھی، شاہ سلیمان صاحب پھلواروی کی رحلت سے وہ فرد بن گئی تھی، اب ایذا پریل ۱۹۳۹ء میں مولانا سلیمان اشرف صاحب (استاذ دینیات مسلم یونیورسٹی) کی موت سے مصرع ہو کر رہ گئی، دیکھنا یہ ہے کہ یہ مصرع بھی دنیا کی زبان پر کب تک رہتا ہے۔

بہت آگے گئے باقی جو ہیں تیار بیٹھے ہیں

مولانا سید محمد سلیمان اشرف صاحب مرحوم بہار کے ایک مردم خیز دیہات کے رہنے والے اور شرفار سادات کے خاندان سے تھے، ان کے والد مرحوم حکیم عبداللہ صاحب اور ان کے اعمام محترم مولانا عبدالقادر صاحب، مولوی عبدالرزاق صاحب، مولوی عبدالغنی صاحب و مولانا عبید اللہ صاحب اہل علم و فقر تھے، مولانا مرحوم نے درس کا بڑا حصہ مولانا محمد احسن صاحب استہانوی بہاری سے حاصل کیا تھا اور کچھ دن دارالعلوم ندوہ میں بسر کئے تھے اور آخر میں منطق و فلسفہ کی آخری کتابیں مولانا ہدایت اللہ خاں صاحب رامپوری ثم الجونپوری سے پڑھی تھیں، جو پورب میں خیر آبادی سلسلہ کے خاتم تھے، مولانا سید محمد سلیمان اشرف صاحب مرحوم کو حقیقت یہ ہے کہ اپنے استاد کے ساتھ عقیدت ہی نہیں بلکہ عشق تھا، اُن کے حالات وہ جب کبھی سنا تے تھے تو ان کے طرز بیان اور گفتار کی ہر ادا سے ان کی والہانہ عقیدت تراش کر تھی، مرحوم خوش اندام، خوش لباس، خوش طبع، نظافت پسند، سادہ مزاج اور بے تکلف تھے، اُن کی سب سے بڑی خوبی، اُن کی خودداری اور اپنی عزت نفس کا احساس تھا، ان کی

— ساری عمر علی گڑھ میں گزری، جہاں امراء اور ارباب جاہ کا تانتا لگا رہتا تھا، مگر انہوں نے کبھی کسی کی خوشایند نہیں کی اور نہ ان میں سے کسی سے دب کر یا جھک کر ملے، جس سے ملے برابری سے ملے اور اپنے عالمانہ وقار کو پوری طرح ملحوظ رکھ کر علی گڑھ کے سیاسی انقلابات کی آندھیاں بھی اُن کو اپنی جگہ سے ہلانے سکیں، علی گڑھ کے عشرت خانہ میں اُن کی قیام گاہ ایک درویش کی خانقاہ تھی، یہاں جو آتا، جھک کر آتا، اگر مجلس سازگار ہوتی تو دعائیں لے کر گیا، ورنہ اُلٹے پاؤں ایسا واپس آیا کہ پھر اُدھر کا رخ نہ کیا۔

وہ نہایت فیاض، کشادہ دست اور سیر چشم تھے، دو تین سال کے علاوہ ان کی ساری عمر تہجد کی حالت میں گزری، کوئی اولاد نہ تھی، خاندان کے عزیزوں سے طبیعت کو چنداں مناسبت نہ تھی، جو کچھ تھا احباب کے نذر تھا، اسناد زادوں اور دوستوں اور دوستوں کی اولادوں کیساتھ وہ کچھ کیا جس کو اس زمانہ میں مشکل سے کوئی دوسرا کر سکتا ہے، انتہا یہ ہے کہ مرتے دم تک جو کچھ چھوڑا وہ بھی نذر احباب۔

ان کی مجلس سدا بہار تھی، وہ خود سدا بہار تھے، فکر و غم کا ان کے ہاں گزرنہ تھا، اپنی ضعیف والدہ کی اطاعت اور اپنے ایک دیوانہ بھائی کی رفاقت اور خدمت میں عمر اس طرح گزاری کہ اسکی نظیر مشکل ہے، ان کی مجلس میں پھلے علماء کے حالات اور ان کی خوبیوں کے تذکرے، اکثر باکرتے، کبھی کبھی کسی علمی مسئلہ پر اظہار خیال ہوتا، ان کی تقریر و مواعظ میں بڑی دلچسپی و گرویدگی تھی، ادھر بیس برس سے تقریر چھوڑ دی تھی، ایک دو جگہیں مخصوص تھیں، جہاں وہ سال میں ایک دفعہ میلاد پڑھا کرتے تھے، اُن کے مذہبی خیالات علمائے بریلی کے مطابق تھے اور ان کے بڑے مداح تھے، پھر بھی ان کی ملاقات اور میل جول ہر خیال کے لوگوں سے تھا، وہ کسی سے مناظرہ نہیں کرتے تھے اور جب کرتے تھے تو گتھ جاتے تھے طبیعت میں ظرافت اور لطافت تھی، غصہ بھی جلد آجاتا تھا، اپنے مزاج کے خلاف ایک حرف سُن نہیں سکتے تھے۔

تحریر و تالیف کا بھی ذوق تھا، خسرو کی ایک مثنوی پر مقدمہ لکھا ہے، حج کے مسائل اور عربی کے فضائل پر دو رسالے لکھے ہیں، ایک کتاب میں نام عربی فیلاوجی پر لکھی تھی، جس پر ہندوستانی اکیڈمی نے پانچ سو کا انعام دیا تھا اور بھی متفرق مضامین لکھے تھے، یونیورسٹی میں علوم اسلامیہ کے درس کے علاوہ عصر کے بعد قرآن پاک کی تفسیر پڑھایا کرتے تھے، خاص خاص شوقین طالب علم اس میں شریک ہوتے۔

ان کی وفات سے دو تین ہفتہ پہلے ان سے علی گڑھ میں ملاقات ہوئی تھی، مکروردنیف تھے، مسلسل بخار نے ان کو نیم جان کر دیا تھا، پھر بھی حسب دستور بعد عصر اپنی قیام گاہ کے برآمدہ میں دنڈھے پر بیٹھے تھے، اجاب آس پاس حلقہ باندھے تھے اور وہ مصروف خوش کلامی تھے، میں نے عمر پوچھی تو ٹال گئے، میں نے اپنی عمر کے اندازہ سے ان کا اندازہ لگا کر عرض کیا کہ عجب نہیں کہ آپ کی پیدائش ۱۸۷۸ء کی ہو، ہنس کر بولے مجھے تو اپنی عمر آپ معلوم نہیں اور آپ کو معلوم ہے، یہاں تک کہ سنہ بھی بتا دیا، اس انکار پر بھی میرا قیام یہی ہے کہ ان کی پیدائش کا سال قریب قریب ہی ہو گا اور اس وقت ان کی عمر ساٹھ پینٹھ کے بیچ میں ہوگی، دیکھنے میں تو مند اور صحیح معلوم ہوتے تھے، مگر اندر سے کھوکھلے ہو چکے تھے، اخیر ملاقاتوں میں اپنے وطن کے بعض دوستوں کی بے وقت موت اور عزیزوں کی محبت کی محرومی سے بے حد متاثر تھے، رحمۃ اللہ علیہ،

ربیع الاول ۱۳۵۸ھ

جون ۱۹۳۹ء

مولانا محمد عرفان خاں

ایک مجاہد کا ماتم

مولانا محمد عرفان خاں صاحب محترم مظلافت بھیبی کی ناگہانی وفات کی خبر اخباروں کے ذریعہ آپ تک پہنچی ہوگی، مرحوم ہزارہ سرحد کے رہنے والے تھے اور سلسلہ خیر آباد کے عالم عقولت اور مدرس تھے، ۱۹۲۰ء کی قومی تحریکات نے اس وقتیں کی سند سے اٹھا کر قوم و ملت کے اعلیٰ کاموں سے ان کو وابستہ کر دیا، ان کی سب سے مخلصانہ خدمت ۱۹۲۲ء اور ۱۹۲۳ء میں ملک انوں کے فتنہ ارتداد کے موقع پر ان کی جاں بازی، ایثار و محنت ہے، ان کے علاقوں میں بیسیوں میل پیادہ اور بھوکے پیاسے سفر کرنا اور ایک گاؤں سے دوسرے گاؤں میں ماے مارے پھرنا، ان کی زندگی کا اہم کارنامہ ہے، اس کے بعد انہوں نے جمعۃ العلماء دہلی سے وابستہ ہو کر ججتہ کے کاموں کو کچھ زمانہ تک انجام دیا اور شریف حجاز اور ابن سعود کی لڑائی کے زمانہ میں حجاز جا کر معاملات کی تحقیقات کے لئے نامزد ہوئے، پھر ۱۹۲۶ء میں موتمر اسلام کی شرکت کے لئے گئے اور وہاں سے واپسی پر وہ بھیبی کی مجلس خلافت کے کاموں میں مصروف ہو گئے اور اسی مصروفیت میں ان کی زندگی کے آخری سال بسر ہوئے، ان کی عمر اس وقت پچاس سے زیادہ نہ ہوگی، بلند وبالا، مضبوط و قوی تھے، ایک دفعہ وہ قومی تحریکیوں کے سلسلہ میں قید بھی ہوئے تھے اور اسی قید میں انہوں نے یہ سعادت پائی کہ حافظ قرآن ہوئے۔

مرحوم نہایت دوست پرور، ہنس مکھ، ظریف اور فیاض تھے، صوبہ سرحد سے

۱۹۳

وہ مدتوں جلا وطن ہے، جلا وطنی کا دور ختم ہوا، تب بھی وطن جا کر اپنی خدمات کی وسعت کو انہوں نے محدود کرنا پسند نہیں کیا، تمام عمر مجرور ہے اور اسی طرح پوری عمر گزار دی، ایک طرف وہ فقیر بے نوا تھے، دوسری طرف حد درجہ غیور و شریف، غالب کا مصرع آج ہی صادق آیا ہے

حق مغفرت کرے عجب آزاد مرد تھا

زیح الاول ۱۳۵۵ھ

مئی ۱۹۳۹ء

مولانا شوکت علی

ہندوستان کی اسلامی دنیا گزشتہ مہینہ ایک اور صدمہ عظیم سے دوچار ہوئی، یہ مولانا شوکت علی صاحب کی ناگہانی موت کا سانحہ ہے، یہ وہ شخصیت ہے جس نے تیس برس تک مسلمانوں کی خدمت کی، وہ نہ عالم تھے، نہ مقرر تھے، وہ جیسا کہ خود کہا کرتے تھے سپاہی تھے، اُن تھک کام کرنے والے، نڈر، پُر دل اور پُر امید، وہ کبھی کسی حال میں نا اُمید نہیں ہوتے تھے، اُن کی تقریر چند فقروں کی ہوتی تھی، مگر وہ فقرے لوگوں میں رُوح پھونک دیتے تھے، وہ اپنے ساتھیوں کو بھی کبھی مایوس نہیں ہونے دیتے تھے، یہ انہیں کا کام تھا کہ ۱۹۲۰ء سے مرتے دم تک سارے ہندوستان کو چھان مارا تھا، تیس برس کی جانکاه محنت کے بعد موت نے سپاہی کی مگر کھول دی اور وہ ابدی آرام کے لئے دائمی نیند سو گیا، جامع مسجد دہلی کی سیرھیاں ان کی خواب گاہ بنیں چشم اعتبار اس کے لوح مزار پر یہ شعر کندہ پائے گی۔

زباں دانِ محبتِ بوہ ام دیگر نمیدانم

ہمی دانم کہ گوش از دست پیغلے شنیدایجا

حزین از پائے رہ پیابے سرگشگی دیدم

سُر شہوریدہ بر بالین آسایش رسید ایجا

میری ان کی سب سے پہلی ملاقات ۱۹۱۲ء میں ہوئی، بنگلور میں اسلامی تعلیمی کانفرنس تھی، وہ لکھنؤ کی سمت سے اور مجھے مولانا شبلی مرحوم نے بمبئی سے بھیجا تھا،

ہم دونوں کا ساتھ اس گاڑی میں ہو گیا، جو دونوں سمتوں کے مسافروں کو لے کر نکلور جاتی تھی، رات کا وقت تھا، وہ اس زمانہ میں لوگر سی سے الگ ہو کر آغا خان کے سکرٹری کی حیثیت سے مسلم یونیورسٹی کے لئے چندہ جمع کر رہے تھے، وہ پہلے بھی صاحب تھے اور اس وقت بھی پورے صاحب تھے۔

اس وقت ایک واقعہ یاد آگیا، تھوڑی دیر کی گفتگو کے بعد میں نے عشاء کی نماز کی تیاری کی، مرحوم نے اس وقت کہا مولانا! میرا بھی جی نماز پڑھنے کو بہت چاہتا ہے، مگر کیا کروں، وضو کے پانی سے قمیض کے کف اور کال خراب ہو جاتے ہیں، بات آئی گئی ہوگئی چند ہی سال کے بعد خدام کعبہ اور خلافت کی تحریک میں وہ اٹھے، تو پھر دیکھا کہ نہ وہ کوٹ ہے، نہ پیتلون ہے، نہ کف ہے، نہ کالر۔ موٹے کپڑے کا کرتا اور پانچامہ ہے۔ وضو بھی ہوتا ہے، نمازیں بھی ہوتی ہیں، جسم کی ضخامت کے سبب سے سجدہ میں جھک نہیں سکتے تھے، چار زانو بیٹھ کر نماز پڑھتے تھے، جھک کر سجدہ کرتے تھے، اللہ مغفرت فرمائے۔

شوال ۱۳۵۷ھ

دسمبر ۱۹۳۸ء

مولانا فضل حق صاحب رامپوری

اور

مولانا معین الدین اجیری

افسوس ہے کہ پچھلے دو ہینوں میں ہماری قدیم تعلیم کے خزانہ کے دو انمول موتی کھو گئے، ایک مولانا فضل حق صاحب رامپوری جو مدرسہ عالیہ رامپور میں مدرس اعلیٰ تھے، موصوف نے نصف صدی تک علوم اسلامیہ کی تدریس کا فرض انجام دیا تھا، ۸۱ برس کی عمر میں دارفانی کو الوداع کہا۔

اور اب ۱۰ محرم ۱۳۵۹ھ کی دوپہر کو مولانا معین الدین اجیری نے جن کو سلسلہ خیر آباد کا خاتم کہنا چاہیے، وفات پائی۔ مرحوم مولانا برکات احمد صاحب ٹونکی کے ارشد تلامذہ میں تھے اور تمام عمر درس و تدریس میں گزار دی، حضرت خواجہ معین الدین صاحب چشتی رحمۃ اللہ علیہ کے احاطہ مزار میں شاہجہانی مسجد کے زیر سایہ فضل و کمال کا یہ خزانہ زیر خاک کیا گیا، رحمہما اللہ تعالیٰ۔

میرا حدی اجیری نے خوب کہا۔

ہے سنہ تیرا سو اٹھ عشرہ ماہ محرم ہے
ہمیں اس ابتدائی ماہ میں بے انتہا غم ہے

امام الوقت مولانا معین الدین کی رحلت ہے
بپا اجیری میں اس سال اُن دُہرا محرم ہے،

مرحوم ہندوستان کی سیاسیات میں بھی دلچسپی رکھتے تھے اور رحمتہ اللہ لعل ہند کے
بسر بعض جلوس کے صدر بھی رہے تھے، آزاد خواہی کے بھی خوگر رہ چکے تھے۔

لے مولانا پر محرم ۱۳۵۹ھ مطابق مارچ ۱۹۴۳ء میں اس قدر مضمون لکھا گیا پھر اپریل ۱۹۴۳ء میں مفصل

مضمون شائع ہوا وہ اگلے صفحے سے شروع ہوتا ہے۔

۱۰۔ عرم الحرام ۱۳۵۹ھ عین عاشورہ کے دن علم و عمل فضل و کمال، مجاہدہ و استقامت اور تقویٰ و دلالت کی ایک ایسی سند خالی ہوئی جو غالباً عرصہ دراز تک خالی رہے گی، اِنَّا لِلّٰهِ وَاِنَّا اِلَيْهِ رَاٰجِعُوْنَ۔ اس سے ہماری مراد حضرت مولانا معین الدین اجیری رحمۃ اللہ علیہ کا سانحہ ارتحال ہے؛ یہ حادثہ محض مولانا کے اہل خاندان یا مسلمانانِ اجمیر ہی کے لئے نہیں ہے، بلکہ سارا اسلامی ہند اس سے متاثر اور اپنی کم نصیبی پر نوہ کنٹاں ہے۔

وَمَا كَانَ قَبِيْسُ هَلَكًا هَلَكًا وَاَحَدٍ

وَلِكَيْتَهٗ بُنِيَ اَنْ قَوْمٍ نَهَدُوْا

مولانا ایک نو مسلم گھرانے میں پیدا ہوئے تھے، والد ماجد مولانا عبدالرحمن صاحب مرحوم بتلیا کے رہنے والے نو مسلم راجپوت تھے اور والدہ بھی داخل اسلام ہوئی تھیں اور دانا پور (بہار) ان کا گھر تھا تعلق راجپوتانہ سے اس طرح پیدا ہوا کہ مولانا عبدالرحمن ریاست ٹونک میں سکریٹری کونسل تھے پجاریا پانچ سو روپیہ ماہوار تنخواہ تھی، اسی علاقہ میں دیوٹی (راجپوتانہ) میں ۲۵ صفر ۱۲۹۹ھ کو پیدا ہوئے اور باپ کے زیر سایہ زندگی کی ابتدائی منزلیں طے ہوئیں، بچپن ہی سے سعادت و فیروز مندی کے آثار نمایاں تھے، چنانچہ دولت و ثروت کی گود میں پلنے والے اس نوجوان نے ہمیشہ طالب علموں میں مساوات ہی کی زندگی بسر کی، امیرانہ ٹھاٹھ اور رئیسانہ شان کا کبھی مظاہرہ نہ کیا۔

قسمت کی خوبی اور نصیب کی بلندی نے خاتم الحقیقین حضرت مولانا سید برکات احمد صاحب (بہاری، شہ) ٹونکی سے تلمذ کا رشتہ قائم کرایا، اس تعلق سے مولانا کا سلسلہ تلمذیہ ہے۔

حضرت مولانا معین الدین صاحب اجیری رحمۃ اللہ علیہ

حضرت مولانا سید برکات احمد صاحب ٹونکی رحمۃ اللہ علیہ

حضرت مولانا عبدالحق صاحب خیر آبادی رحمۃ اللہ علیہ

لے مولانا کی وفات کے سلسلہ میں احباب نے خطوط اور مضامین میں جو کچھ لکھ کر بھیجا تھا اس مضمون میں وہ تمام معلومات یکجا کر دیئے گئے ہیں، ان سب دوستوں کی اطلاعات کا شکریہ۔ (س)

حضرت مولانا فضل حق صاحب خیر آبادی رحمۃ اللہ علیہ

حضرت مولانا فضل امام صاحب خیر آبادی رحمۃ اللہ علیہ

حضرت ملا عبدالواجد صاحب خیر آبادی رحمۃ اللہ علیہ

حضرت ملا اعلم صاحب سندیل رحمۃ اللہ علیہ

استاذ کل حضرت ملا نظام الدین صاحب سہاوی رحمۃ اللہ علیہ

جملہ معقول و منقول کی تکمیل مولانا برکات احمد صاحب ہی سے ہوئی، علم ریاضی حضرت

مولانا لطف اللہ صاحب رحمۃ اللہ علیہ سے حاصل فرمایا، بائیس سال کی عمر میں علوم میں ایسا سرخ

ہو گیا کہ جسکی نظیر کم دیکھی گئی ہے، اسی وقت سے درس و تدریس کا سلسلہ جاری ہو گیا، ہندوستان

اور ہندوستان سے باہر بلخ، بخارا، چین، افغانستان اور دوسرے ممالک سے طلبہ جوق در جوق

آنا شروع ہو گئے، اسی زمانہ میں ایک خاص واقعہ نے آپ کی شہرت کو چار چاند لگا دیئے۔

واقعہ یہ ہے کہ مولانا عبدالحق صاحب، صاحب تفسیر حقانی کے زیر اہتمام آریوں کے

ایک مناظرہ ترتیب پایا تھا، آریوں کی طرف سے پنڈت و اشنا نند جی بحث کر رہے تھے،

مسلمانوں کی طرف سے بھی بڑے بڑے مناظر گفتگو کر رہے تھے، تین دن سے سلسلہ جاری

تھا، جب مولانا کی باری آئی تو آپ نے رُوح، مادہ پریش کی قدامت کے سلسلہ میں

حدوث و قدم کی طویل بحث کو اس خوبی سے بیان فرمایا کہ صرف سات منٹ میں

پنڈت جی لاجواب ہو گئے اور موافق و مخالف آپ کے تبحر علمی کے قائل ہو گئے، اسی قسم

کا ایک مکالمہ ہر بانس نواب حامد علی خان مرحوم والی رامپور کی تحریک پر مولانا عبدالوہاب

صاحب منطقی بہاری مرحوم سے ایک خالص علمی مسئلہ پر ہوا تھا، جس کا نتیجہ بصورت کتاب

شائع ہو چکا ہے۔

لے معارف، مشہور یہی ہے کہ ملا اعلم سندیل ملا نظام الدین سہاوی کے براہ راست شاگرد تھے، مگر میری تحقیق میں صحیح

نہیں ہے، ملا اعلم ملا کمال الدین سہاوی کے شاگرد تھے اور وہ ملا نظام الدین کے "س"

ڈھائی سال مدرسہ نعمانیہ لاہور میں صدر مدرس رہنے کے بعد ۲۶ھ میں اجمیر کو شرف سکونت بخشا اور ۲۷ھ میں مدرسہ معین الحق قائم کیا، سرکار نظام جب اجیر شریف لائے اور حضرت مولانا کے درس میں مسلسل چھ وقت شریک ہوئے تو اس قدر متاثر ہوئے کہ خلعتِ شاہانہ سے سرفراز فرمایا، اور مولانا انوار اللہ صاحب رحمۃ اللہ کی تحریک پر مدرسہ معین الحق کو معینیہ عثمانیہ قرار دے کر ساڑھے بارہ سو روپے ماہانہ اس کے لئے جاری فرمادیا، مولانا اس مدرسہ کے صدر مدرس ہوئے اور پندرہ سال تک یہاں درس دیا، ۳۷ھ میں کارپردازان مدرسہ اور مولانا میں اختلاف ہوا، چنانچہ انہوں نے استعفار دے کر محرم ۳۸ھ میں دارالعلوم حنفیہ صوفیہ کے نام سے ایک دوسرا مدرسہ قائم فرمایا، اور ۱۲ سال تک اس مدرسہ کے طلبہ کو اپنے فیوضِ علمی و علی سے سرفراز فرمایا، یہ مدرسہ اب تک قائم ہے اور شہر کے غریب مسلمان اس کو چلائے ہیں، دارالعلوم معینیہ عثمانیہ سے علیحدگی کے باوجود اس کے اراکین، مدرسین، طلبہ اور دیگر متعلقین سے تعلقات خوش گوار رہے، ۳۹ھ میں مدرسہ کے اراکین حضرت مولانا کو پھر اپنے یہاں واپس لائے، لیکن سیاسی اختلافات کے نتیجہ کے طور پر ۱۲ رجب ۱۹۳۸ء کو بحکم سرکار نظام دارالعلوم معینیہ عثمانیہ سے آپ الگ ہو گئے، لیکن اس علیحدگی کے بعد بھی حلقہٴ درس پوری آب و تاب کے ساتھ قائم رہا۔

اس زمانہ درس و تدریس میں دوسرے علمی مشاغل بھی جاری رہے، چنانچہ مولانا نے تصانیف کا ایک معتدبہ ذخیرہ چھوڑا ہے، جس کا اکثر حصہ ابھی طبع نہیں ہو سکا ہے، مثلاً ترمذی شریف کا ایک ناتمام حاشیہ، وجود علم و معلوم، کلی طبعی اور مسئلہ ہر پر کل اور جامع تقریریں، حضرت خواجہ غریب نوازؒ کی محققانہ سوانح عمری وغیرہ! یہ چیزیں انشاء اللہ جب اہل علم کے سامنے آئیں گی، اس وقت ان کو معلوم ہو گا کہ اجیر کے اس بوریانشین کی نگاہ تحقیق کتنی بلند تھی۔

آخری زمانہ میں درگاہ بل کی اصلاح کے متعلق جو فتویٰ مولانا نے مرتب فرمایا تھا وہ اس قدر جامع اور موثر تھا کہ ایک طرف تو ہندوستان اور حرمین کے علماء نے اس کی تائید کی اور دوسری طرف ممبران اسمبلی نے اس بل کے ان تمام نکاتھں کو دور کیا، جن کا شریعت اسلام سے تصادم ہوتا تھا۔

یہ تھی مولانا کی علمی زندگی! علمی زندگی کا یہ حال تھا کہ اجیر میں صدہا بدعات کا خاتمہ کیا، اسلامی نقطہ نظر سے ملک کی صحیح رہنمائی میں باوجود مشکلات کے کبھی مطلق کمی نہیں فرمائی۔

تحریک خلافت میں مذہبی فتویٰ کے جرم میں دو سال کی قید و بند کو اس پامردی اور عالی ہمتی سے برداشت کیا کہ علی برادران نے قدم چوم لئے، جس زمانہ ابتلا میں مولانا کفایت اللہ صاحب صدر جمعیۃ العلماء اور مولانا احمد سعید ناظم جمعیۃ العلماء قیدو نظر بندی کی تکلیفیں اٹھا رہے تھے، اس وقت تحریک کی رہنمائی کے لئے آپ ہر ہفتہ دہلی تشریف لے جاتے اور جامع مسجد میں نماز جمعہ کے بعد مسائل حاضرہ پر تقریر فرماتے، جمعیۃ العلماء کے اجلاس امر دہرہ کی صدارت فرمائی اور مستقل نائب صدر رہے، صوبہ راجپوتانہ کی مجلس خلافت کو آپ کی صدارت کا ہمیشہ فخر حاصل رہا، تحریک کشمیر کے زمانہ میں مجلس احرار اسلام کے ڈائریٹر رہے، مسلمانوں کے سوا برادران وطن بھی آپ کی سیاسی بصیرت کے معترف اور اس سے متاثر تھے۔

ان علمی اور سیاسی مشاغل کے ساتھ ساتھ سلوک اور تزکیہ باطن کی طرف بھی پوری توجہ تھی، مولانا کے والد حضرت شاہ عبدالرزاق صاحب فرنگی محلی سے بیعت تھے اور خود مولانا شاہ صاحب کے صاحبزادہ حضرت مولانا شاہ عبدالوہاب صاحب (والد حضرت مولانا عبدالباری صاحب فرنگی محلی مرحوم) سے بیعت تھے۔

استغناء، رجوع الی اللہ، توکل، وغیرہ آپ کی طبیعت ثنائیہ بن چکے تھے آخری سال

تو بڑے ہی صبر و استقامت اور توکلانہ زندگی کے تھے، فرائض تعلیم و افتاء اور رشد و ہدایت کی ادائیگی کے بعد بھی لوگوں میں بلا ضرورت نہ ٹھہرتے، ارباب دولت، اہل دنیا، خصوصاً امرار و حکام سے ہمیشہ بے تعلق رہے، لیکن جب کوئی خدمت والا میں حاضر ہوتا تو اپنے قلب میں مولانا کے اخلاق فاضلہ کا خاص اثر لے کر واپس جاتا۔

عبادت کا یہ حال تھا کہ فرائض کے سوا نوافل و مستحبات کے بھی ہمیشہ پابند رہے، تا دم واپس اپنے اور ادواشخال میں فرق نہ آنے دیا جن کوئی میں کسی بڑی سے بڑی طاقت سے بھی نہیں ڈرے، اسلاف کی سنت کے مطابق قید و بند کی مصیبت سے بھی دوچار ہوئے لیکن اس کو بھی ہنسی خوشی برداشت کیا اور ہمیشہ وہی کیا جو ایک مجاہد اور ربانی عالم کو کرنا چاہیئے۔ ذات نبوی صلی اللہ علیہ وسلم کے ساتھ محبت و شیفتگی کا یہ عالم تھا کہ بخاری وغیرہ میں جب یہ حدیث آتی کہ حضورؐ کے مرض و فاقہ کی تکلیف دیکھ کر حضرت فاطمہ رضی اللہ عنہا بے اختیار پکارا تھیں، ”یا ابتاہ“ (اے میرے باپ) سرکارِ دو عالم نے فرمایا لا کوب علیٰ اٰبیکَ بَعْدَ الْیَوْمِ (آج کے دن کے بعد تمہارے باپ پر مصیبت نہیں ہے) تو اس جملہ پر حضرت مولانا بیتاب ہو جاتے، آنسو نکل آتے، چیخ نکل جاتی، بسا اوقات غشی طاری ہو جاتی، مدرسہ میں درس دیتے وقت ہر مرتبہ یہ واقعہ پیش آیا ہے۔

طلبہ اور علماء سے بہت محبت فرماتے تھے، ہونہار طالب علم مولانا کا مرکز توجہ بن جاتا تھا، ہر سال موسم بہار میں طلبہ کا ایک تفریحی جلسہ جس کو اجیر کی اصطلاح میں ”گوٹ“ کہتے ہیں، منعقد ہوتا، اس جلسہ میں ہر ملک کے طلبہ کے مروجہ کھیلوں کا مظاہرہ ہوتا تھا، مولانا طلبہ کی خاطر اس تفریحی اجتماع میں بھی شرکت فرماتے، بیت بازی ہوتی، اس میں ایک فریق کی طرف مولانا بھی ہوتے، آپ ہی کا فریق اکثر غالب رہتا، اس لئے کہ مولانا کو اردو و فارسی کے ہزار ہا اشعار یاد تھے۔

یہ واقعہ حیرت کے ساتھ سنا جائے گا کہ مولانا کو ڈیڑھ سو روپیہ مشاہرہ پاتے تھے

لیکن تیس روپیہ ماہوار کے سوا باقی پوری رقم طلبیہ، سامانِ تعلیم اور نادرتب کی فراہمی پر صرف کر دیتے تھے، کتاب کتنی ہی قیمتی ہو لیکن امکان بھر اس کو فروز خریدتے، خواہ دو گنی، سنگھی قیمت ادا کرنی پڑتی، مگر بہتر نسخہ خریدتے، قرآن پاک بہتر سے بہتر طباعت کے مہیا فراتے، کلکتہ کے بہترین کارخانہ میں بھیج کر اعلیٰ قسم کی جلدیں بندھواتے تھے۔

۵۔ محرم الحرام ۱۳۵۹ھ کو ایسا بیمار ہوئے کہ آخر وقت تک پاؤں سے معذور رہے، دل، دماغ البتہ صحیح رہے اور اس حالت میں بھی سلسلہٴ درس و تدریس جاری رہا، وفات سے دس یوم پیشتر تک حدیث کے اسباق ہوتے رہے۔

زندگی ہی میں عرصہ دراز سے گورنریاں کو اپنا مسکن بنا لیا تھا، احباب کے اصرار سے وہیں ایک مختصر مکان بن گیا تھا، جس کی تکمیل دارالعلوم کی اس رقم سے ہوئی، جو کبھی نے بطور اعتراض خدمات مولانا کو پیش کی تھی، اسی مکان میں مولانا کا انتقال ہوا، ہزار ہا مسلمانوں نے جنازہ میں شرکت کی، جنازہ کی چارپائی میں لمبی لمبی بلیاں باندھی گئی تھیں، بیک وقت پچاسوں مسلمان کندھا دیتے تھے، پھر بھی ہجوم اور لوگوں کے اشتیاق کی کوئی حد نہ تھی۔ خواجہ اجیری کی درگاہ میں مسجد شاہجہانی کے زیر سایہ تدفین ہوئی، قبر میں اتارنے وقت درو دیوار اور دخترتوں پر انسانوں کا ہجوم تھا، پس ماندگان میں دوپتے (مولوی عبدالباقی صاحب اور ایک صاحبزادی) اور ایک بیوہ ہیں۔

اجمیر کے قیام کی مدت ۲۴ سال اور کل مدت حیات ۶۰ سال ہے۔
یہ کیسا عجیب اتفاق ہے کہ ٹھیک عاشورہٴ محرم میں جب لوگ واقعہٴ کربلا سے سو گوار تھے۔ اس شہیدِ علم و عمل نے دنیا سے کوچ کیا اور اجمیر میں اہل دل نے دہرے محرم کا سوگ کیا۔

صفر ۱۳۵۹ھ

اپریل ۱۹۴۰ء

پروفیسر مارگولیوتھ

انگلستان کے مشہور مستشرق پروفیسر مارگولیوتھ نے ۸۲ برس کی عمر میں وفات پائی، یہ نسلاً یہودی تھے، پھر عیسائی ہو گئے تھے، اس سے ظاہر ہے کہ ان کو اسلام اور پیغمبر اسلام سے اکہری نہیں بلکہ دوہری عداوت تھی، ان کی عمر بھر کا سرمایہ اسلام پر مہذب غارتگری ہے اور یہی سبب ہے کہ خود یورپ کے سنجیدہ طبقہ میں بھی وہ احترام کی نظر سے نہیں دیکھے گئے، ان کی سب سے بڑی کتاب آنحضرت صلی اللہ علیہ وسلم کی سیرت ہے، جس کو دیکھ کر مولانا شبلی مرحوم بے چین ہو گئے تھے اور اپنی سیرت نبوی کی بنیاد ڈالی تھی جس نے بحمد اللہ کہ ملک میں سیرت پاک کی تالیف و نشر و اشاعت کا ذوق پیدا کیا۔

عدد شو و سبب خیر گر خدا خواہد

پروفیسر صاحب جب ۱۹۱۶ء میں ہندوستان آئے تھے تو ان سے لکھنؤ میں ملاقات ہوئی تھی، پھر ۱۹۲۰ء کے سفر لندن میں ان سے ملنے اور خط و کتابت کرنے کا اتفاق ہوا۔

صفر ۱۳۵۹ھ

اپریل ۱۹۲۰ء

مفتی محمد انوار الحق صاحب

بھوپال سے مفتی محمد انوار الحق صاحب ایم۔ اے، خلف مفتی عبداللہ صاحب ٹوکی سابق وزیر تعلیم و حال وزیر اہلیات بھوپال کی وفات کی افسوس ناک خبر آئی ہے، موصوف صاحب علم، اور محب دین تھے، ان کی قلمی خدمات اور تحریری مجاہدات بھی خاص ذکر کے قابل ہیں، تاریخ البشتر، اثبات، واجب الوجود اور دوسری مذہبی کتابیں جدید تعلیمیافتہ طبقہ کے لئے بہت مفید ثابت ہوئیں، عمر بھر علمی و تعلیمی کاموں کی مشغولیت کے باوجود اخیر عمر میں سرکار بھوپال کے ایالت کے صیغہ کو جس خوبی سے سمجھا لیا، دوست دشمن، ہر ایک نے اس کی تحسین کی، اللہ تعالیٰ اپنے خزانہ رحمت سے ان کو مالا مال کرے۔

جمادی الاذل ۱۳۵۹ھ

جولائی ۱۹۴۰ء

خواجہ عبدالرؤف عشرت لکھنوی

خواجہ عبدالرؤف عشرت لکھنوی داروغہ حیدر بخش کی مسجد کے نیچے کتابوں کی ایک چھوٹی سی دکان پر بیٹھا کرتے تھے، مگر خدا جانے کیا بات ہے، یہ چھوٹی سی معمولی حیثیت کی دکان نصف صدی تک لکھنؤ کے اہل علم و ادب کا مرکز بنی رہی اور میں نے بھی چالیس برس اسی چھوٹی سی دکان کو اسی طرح علم و ادب کے قدر شناسوں کا مرکز دیکھا، اس وقت جب لکھنؤ کا چوک بجلی اور گیس کی روشنیوں سے جگمگا رہا تھا، یہی دکان تھی جس پر پُرانا مٹی کا چراغ جلا کرتا تھا اور دنیا کو وضعداری کی روشنی دکھاتا تھا، افسوس کہ بان و ادب کا یہ ٹٹھاتا ہوا چراغ بھی بجھ گیا۔

خواجہ صاحب کو خود غیر معمولی شاعر نہ تھے، مگر لکھنؤ کے بڑے بڑے شاعروں کی صحبت اٹھاتے ہوئے تھے، بحر مروج کے شاگرد تھے، نظم سے زیادہ نثر لکھتے تھے، اور لکھنؤ کی بول چال اور محاوروں اور روزمرہ کو بخوبی برتتے تھے، نیک مزاج، وضعدار اور قناعت پسند تھے، اللہ تعالیٰ مغفرت فرمائے۔

جمادی الاولیٰ ۱۳۵۹ھ

جولائی ۱۹۴۰ء

نواب اختر یار جنگ

حیدرآباد میں اودھ کے ایک مشہور و ممتاز مینائی خاندان کے فرد فرید نے بھی ہماری دنیائے فانی کو الوداع کہا، منشی امیر احمد صاحب امیر مینائی کے خلف الرشید نواب اختر یار جنگ بہادر جنہوں نے دکن میں امیر مرحوم کی وفات کے بعد سے دکن کو شاہ دکن کی نوازشوں سے اپنا وطن بنالیا تھا اور معتد امور مذہبی کی حیثیت سے سینکڑوں مفید خدمات انجام دیں اور ہر نیک کام کی امداد میں سبقت کی اور اب چند سال سے پنشن پا کر عزت کی زندگی بسر کر رہے تھے، اب وہ ہمیشہ کے لئے بزم حیاتِ رخصت ہو گئے، اللہ تعالیٰ ان کی نیک خدمات کا نیک صلہ عنایت فرمائے، وہ شاعر بھی تھے اور اختر تخلص کرتے تھے۔

جمادی الاول ۱۳۵۹ھ

جولائی ۱۹۴۰ء

مہاراجہ سرکشن پرشاد

پچھلے مہینہ ملک میں کئی افسوسناک موتیں ہوئیں، یہیں السلطنت مہاراجہ سرکشن پرشاد جنہوں نے پورے ۳۷ برس تک دکن کے سیاسی و انتظامی معاملات کی سربراہی کی وفات پائی ۱۹۰۲ء میں وہ دولت آصفیہ کے پیشکار و صدر اعظم مقرر ہوئے اور تھوڑے تھوڑے وقفے کے ساتھ برابر اپنے عہدہ پر فائز رہے، وہ راجہ ٹوڈرمل کی یادگار تھے، اصلی وطن لاہور اور پھر دہلی ہوا اور یہاں سے آصف جاہ اول کے ساتھ ان کا خاندان دکن منتقل ہوا اور ہمیشہ شاہان آصفیہ کے سیاسی و مالی مہات میں کار پرداز بنا رہا۔

مہاراجہ سرکشن پرشاد، عربی، فارسی اور انگریزی تین زبانوں سے واقف تھے اور تینوں میں باتیں کرتے تھے، علمی مذاق مستحکم تھا، شعر و سخن کا چکار رکھتے تھے، تصوف میں وحدۃ الوجود کے عقیدہ کے نہایت سخت معتقد اور حامی تھے اور اسی کو ہندو مسلم اتحاد کا ذریعہ سمجھتے تھے، سرکار رسالت صلی اللہ علیہ وسلم کی یادگار میں کبھی کبھی عقیدت کا اظہار کرتے تھے، ان کی ایک نعت کو یہ شرف حاصل ہے کہ مدینہ منورہ میں مسجد نبوی کے پیچھے کتب خانہ شیخ الاسلام کی ایک دیوار پر آویزاں ہے، مرغ و مرغیاں، شریف، و صدر اور پرانی شریفانہ خصوصیات کی اپنی مثال آپ تھے۔

جمادی الاول ۱۳۵۹ھ

جولائی ۱۹۴۰ء

محمد حمید سعید بے

افسوس ہے کہ مصر کی ایک بہت بڑی ہستی سے دنیا خالی ہو گئی، عبد الحمید سعید بے مصر کے اُن جواں مردوں میں تھے جو مصر چھوڑ کر یورپ میں رہ پڑے تھے اور یہ عہد کر لیا تھا کہ جب تک مصر آزاد نہ ہو لے گا وہ مصر کی زمین میں قدم نہیں رکھیں گے، مصر اور انگلستان کے گزشتہ معاہدہ کے بعد وہ مصر واپس آئے تھے، میری ان کی ملاقات ۱۹۲۰ء میں وفد خلافت کے دوسرے ارکان کے ساتھ اٹلی کے پایہ تخت روم میں ہوئی تھی، وہ اپنے قد و قامت اور ڈیل ڈول کے لحاظ سے شوکت علی مرحوم سے ملتے جلتے تھے اور انہی کی طرح قومی و مذہبی جوش و خروش سے بھرے ہوئے تھے ایک بہت موٹا ڈنڈا جس کے موٹھے میں اہرام مصری کی شکل بنی ہوئی تھی، اپنے ہاتھ میں رکھتے تھے، انہوں نے اس وقت تک شادی نہیں کی تھی، کہتے تھے کہ غلاموں کی تعداد بڑھانے سے فائدہ کیا۔

وہ پہلے بالکل وطن پرور یا نیشنلسٹ تھے، مگر مصر آنے کے بعد ان کے حالات میں ایک نیا تغیر ہوا، انہوں نے مالگیری اسلامی برادری (بین اسلامزم) کی تحریک مصر کے نوجوانوں میں شروع کی، انجمن شبان المسلمین کی بنیاد ڈالی، اس کی شاخیں مصر کے اطراف میں پھیلائیں اور اس کی کوشش کی کہ دنیائے اسلام کے دوسرے حصوں میں اسکی شاخیں قائم ہوں چنانچہ بمبئی میں اس کی ایک شاخ قائم ہے، چند سال ہوئے کہ انہوں نے اپنی محبت سے مصر کی شبان المسلمین کا ممبر خاک رکھ بھی بنایا جامع ازہر کی طرف سے جو

و فرہندوستان آیا تھا اس کے ایک رکن انجمن شبان المسلمین کے بھی سنا سندہ تھے اور مقصد یہ تھا کہ مصر و ہندوستان کی اسلامی برادریوں میں تعلقات مضبوط کئے جائیں۔

ان کی اس تحریک سے بڑا فائدہ یہ پہنچا کہ مصری نوجوان جو غلام قوم کی وطن پروری یا قومیت پرستی کے سیلاب میں بہے جا رہے تھے وہ پلٹے اور اسلام کا سفینہ نجات انکو کھائی دیا، وہ مصری پارلیمنٹ کے ممبر بھی تھے۔ انہوں نے اور ان کے رفقاء نے مصر کی حکومت پر بار بار زور ڈالا کہ جب تک مصر کا سرکاری مذہب اسلام ہے احکام اسلامی کے مخالف کوئی قانون اس پارلیمنٹ سے پاس نہیں ہو سکتا، ہندوستان کی طرح یورپ کی برکت سے دوسرے محکوم اسلامی ملکوں میں بھی ”بدکاری“ کو قانونی جواز کی سند مل گئی ہے، مرحوم پہلے شخص تھے جنہوں نے اس کے خلاف پوری جدوجہد کی اور لوگوں نے ان کا ساتھ دیا۔

آج کل جب مسلمان عام طور سے وطن اور اسلام کے حقوق کے درمیان تطبیق کی کوئی راہ نہیں پا رہے ہیں اور یہ سمجھ رہے ہیں کہ ایک کے حقوق کی پاسداری دوسرے کے حقوق کی ادائیگی سے دست کشی ہے، مرحوم کی شخصیت خاص طور سے اہمیت رکھتی تھی، اور مصر کے نوجوانوں کے درمیان صحیح رہنمائی کی کفیل تھی، اللہ تعالیٰ اس جو شش عشق کے مجسمہ کو اپنی مغفرت سے باہر ادر کرے۔

شعبان ۱۳۵۹ھ

ستمبر ۱۹۴۰ء

مولانا ابوبکر محمد شیت جو پوری

افسوس ہے کہ مولانا ابوبکر محمد شیت جو پوری نے دو ڈھائی برس کی سخت علالت کے بعد اپنے وطن جو پور میں ۲۳ شعبان ۱۳۵۹ھ مطابق ۲۶ ستمبر ۱۹۴۰ء کی رات کو ۳ بجے اس جہاں فانی کو الوداع کہا۔ اِنَّا لِلّٰهِ وَرَاِنَا اِلَيْهِ رَا جِعُوْنَ۔

مرحوم جو پور کے ایک مشہور علمی خاندان کے فرد تھے، ان کے دادا مولانا سخاوت علی صاحب، مولانا شاہ عبدالحی صاحب دھلوی اور مولانا اسمعیل تہمید کے فیض یافتہ اور پورب میں توحید و سنت کے سب سے بڑے داعی اور اس دور میں اسلامی علوم فنون کے بہت بڑے مدرس تھے، جو پور میں بیٹھ کر تنہا سینکڑوں علمائے دین پیدا کئے اور پورب کے خطہ میں ان کو جگہ جگہ پھیلا کر اس نازک موقع پر اسلام کی مورچہ بندی، ہجرت کر کے بعد کو مدینہ منورہ چلے گئے تھے اور وہیں وفات پائی، راقم کو بھی یہ فخر حاصل ہوا کہ اس کے دادا کے حقیقی بھائی انہیں کی مجلس درس سے مستفیض تھے۔

مولانا کا پورا خاندان اس وقت سے اب تک علمائے دین کا خاندان ہے، جس کی سعی و کوشش نے پورب کی سر زمین کو بڑا فیض پہنچایا، مولانا مرحوم نے نیچے کی تعلیم گھر میں پاکر مولانا عبداللہ صاحب غازی پوری سے مدرسہ احمدیہ آرہ، جا کر علوم کی تحصیل کی اور واپس آکر اپنے خاندانی مدرسہ کے اہتمام و انتظام کا اور ساتھ ہی ملک کے مختلف گوشوں میں جا کر ہدایت و ارشاد کا کام انجام دینا شروع کیا۔

موصوف سے میری ملاقات ۱۹۶۰ء میں تحریک خلافت کے سلسلہ میں ہوئی۔ یہ ملاقات دوستی اور دوستی سے اتحاد کی اس منزل تک پہنچ گئی، جس کے بعد خیال کی دوئی

کا کوئی مرتبہ نہیں رہتا، ایک دفعہ میں نے کہا اور انہوں نے مانا تھا کہ ایک مذہب ہے جس کے دو ہی پیرو ہیں، ایک وہ اور ایک میں، مقصود تقلید و عدم تقلید کے مسائل میں متنازع سے تھا، ابھی جب ان کے مرنے سے دو ہفتہ پہلے میں جونپور ان کی عیادت کو گیا، تو زبان سے بھیک طور پر بول نہ سکے، مگر غیر مفہوم آوازیں دو انگلیوں کو اٹھا کر اپنی طرف اور میری طرف اشارہ کیا، کیسا حسرتناک منظر تھا، چلتے وقت کا سلام اور فی اللہ اور فی حفظ اللہ کا ابدی پیام!

میں نے علماء میں ایسا شریف، ایسا نیک باطن، ایسا دور اندیش، ایسا فیاض، ایسا سادہ مزاج، اس پر ایسا مستقل مزاج، خوش اخلاق، شیریں گفتار، باغ و بہار ایسا خشک اور ایسا تر آدمی نہیں دیکھا، ایسا متقی و پرہیزگار اور ساتھ ہی ایسا وسیع المشرب اور وسیع افلاک وہ مذہبی تھے اور محنت مذہبی، لیکن وہ بھی اُن کو مانتے تھے جو مذہب کو نہیں مانتے تھے، وہ بے دینوں میں بھی ایسے ہی پیارے تھے جیسے دینداروں میں اور یہ اُن کے حُسن اخلاق کی بڑی کرامت تھی۔

۱۹۲۵ء سے لے کر ۱۹۴۰ء تک پندرہ برس مسلم یونیورسٹی میں ناظم دینیات ہے، اس عرصہ میں کئی انقلاب آئے مگر وہ اپنی جگہ پر تھے، ساتھ ہی ان کے جبہ و دستار کی شان میں وہ بلندی رہی کہ کوٹ پینٹ اور ہیٹ والے اُن کے آگے جھک جھک جاتے تھے، مگر اس میل جول اور نرمی و نرم خوئی میں حق کے خلاف کوئی بات سُن کر چپ نہیں رہ سکتے تھے، غرض وہ اپنے علم و عمل میں پہاڑ اور اخلاق و کرم میں بہتے پانی کی طرح تھے۔

نئے تعلیم یافتوں بلکہ نئی تعلیم کے اصل مرکز میں مذہبی وقار کو سلامت رکھنا کوئی آسان کام نہیں، انہوں نے اس مشکل کام کو آسان کر دکھایا تھا، ان کا فضل و کمال کسی خاص علم و فن میں محدود نہ تھا، یہاں تک کہ حدیث و فقہ و تفسیر سے آگے بڑھ کر شعر و شاعری اور ریاضیات تک سے ان کو یکساں دلچسپی تھی، ان کی سادگی کو دیکھ کر کسی کو ان کی اس گہرائی کا

یقین نہ آتا تھا اور ان کی اس گہرائی کو دیکھ کر ان کی اس سادگی پر سب کو تعجب ہوتا تھا، اس قدر سادہ اور اس قدر رنگین!

وہ آکلہ (کینسر) کے مرض میں جس سے ایک طرف کا پورا رخسار اور جڑا آدمے منہ تک خالی ہو گیا تھا، دو ڈھائی برس تک ہر قسم کی مصیبت اور ہر طرح کی تکلیف جھیلتے رہے اور اس طرح مدت میں ایک دفعہ بھی بے صبری کی آہ اور تکلیف کی کراہ ان کے منہ سے نہیں نکلی، کوئی نماز ترک نہیں ہوئی اور صبر و شکر کا دامن ایک لمحہ کے لئے ہاتھ سے نہیں چھوٹا، دیکھنے والے ان کی حالت دیکھ کر آنکھوں میں آنسو بھراتے تھے اور وہ ہاتھ اور زبان کے اشاروں سے صبر و استقلال کی نصیحت کرتے تھے۔

آہ! کہ فضل و کمال کا یہ پیکرِ حُسن و اخلاق اور شرافت کا یہ پتلا دینداری اور پرہیزگاری کا یہ مرقع، تواضع اور خاکساری کا یہ سراپا، صبر و استقلال کا یہ مجسمہ ساٹھ برس دنیا کی نیرنگی کا تماشہ دیکھ کر دنیائے رنگ و بو سے مٹ گیا۔

مرحوم کی یادگار چند اولادیں اور چند کتابیں ہیں، مگر ان سب سے بڑھ کر ان کی یادگار ان کے حسنِ اخلاق کی یاد ہے، مرنے والے کا مدفن تو زمین کا ایک گوشہ ہے، مگر اس کا مزار ان کے دوستوں کے دل ہیں۔

بعد از وفات تربت مادر میں جو

در سینہ ہائے مردم عارف مزار است

جانے والے جا! رحمتِ الہی تیری منتظر اور مغفرتِ الہی تیرے لئے چشمِ براہ ہوگی!

رمضان المبارک ۱۳۵۹ھ

اکتوبر ۱۹۴۰ء

مولانا سجاد کی یاد

۲۳ نومبر ۱۹۴۰ء اور ۲۱ شوال ۱۳۵۹ھ کی سہ پہر تھی کہ پھلواری سے مولانا ابوالحسن محمد سجاد نائب امیر شریعت بہار کی وفات کی خبر آئی، دل کو یارائے ضیطنہ نہ رہا، آنسوؤں کے چند قطرے زمین پر گرے، وہ زمین جواب مرنے والے کی خواہ گاہ ہے، ابھی قلب میں یہ ہمت بھی نہیں کہ جی بھر کر ماتم کروں اور دل کے شیون کو سپرد قلم،

دریں آشوب غم عذرم بنہ گرنالذکر گریم
جہانے را جگر خوں شدہیں تنہانہ من گریم

مرنا اور جینا دنیا کے روزانہ کے کاروبار ہیں، کون نہیں مرا اور کون نہیں مرے گا، آج وہ کل ہماری باری ہے، اس پر بھی عزیزوں اور دوستوں کی موت بہرونے والے روتے ہیں، ان کی دائمی فراق پر ماتم اور فریاد کرتے ہیں، ان کی ایک ایک خوبی کو یاد کر کے اُن کا لہو پڑھتے ہیں۔ عام حالت یہی ہے، لیکن بعض موتیں ایسی بھی ہوتی ہیں کہ ان کی خبر سن کر زبان بند ہو جاتی ہے، آنسو ٹوٹ جاتے ہیں، دل کی حرکت بڑھ جانے کے بجائے گھٹ جاتی ہے اندر ہی اندر گھٹن محسوس ہوتی ہے، مگر جی نہیں چاہتا کہ کچھ بول کر دل کی بھر اس نکالے اور آنسو بہا کر غم ہلکا کیجئے، مولانا ابوالحسن محمد سجاد مرحوم کے ساتھ کالج پر بالکل یہی اثر ہوا، دن ریت گئے، ہفتے گزر گئے، مہینے ختم ہو گئے، گویا نہ کھلی اور دل کی امانت قلم کے سپرد نہ ہو سکی، عزیزوں اور دوستوں کو تعجب ہے کہ میرا قلم جو احباب کے سوگد میں ہمیشہ اشک ریز رہتا ہے، اس پہلی دفعہ وہ اپنے فرض کو کیوں بھولا ہے، مگر یہ کیسے بتاؤں کہ اس ناگہانی اور غیر متوقع غم سے مجھے کیوں چپ سی لگ گئی، ہر چند زبان خاموش تھی، لیکن کئی دن تک سوتے جاگتے مرحوم کی صورت آنکھوں میں پھرتی اور خواب میں نظر آتی رہی، تدمع العین و یحزون القلب ولا نقول الا ما یرضی ربنا وانا لافراقک

لمحذونون -

اکثر اکابر اور شاہیر کی ملاقاتیں حالات کی بنا پر یاد رہتی ہیں اور یہ بھی یاد رہتا ہے کہ یہ ملاقاتیں کب ہوئیں، کہاں ہوئیں اور کیسے ہوئیں، لیکن اگر محبت کا عہد یاد کی عمر سے زیادہ ہو تو اس کو ازلی ملاقات کہہ سکتے ہیں الا ولاح جنود بجمند، فما اختلفت منها اختلفت وما اختلفت منها اختلفت، اسی اصول کی بنا پر مجھے یاد نہیں کہ دنیا میں میری ان کی ملاقات کب ہوئی جہاں ہوئی اور کیونکر ہوئی، ایسا معلوم ہوتا ہے کہ قرب مکانی، اتحاد زمانی اور شدت ہمدنی کی بنا پر ہم ایک دوسرے سے اتنے آشنا تھے کہ پہلی ملاقات میں دید شنید پر کوئی نیا اضافہ نہ کر سکی۔

اس آخری زمانہ میں وہ سال میں ایک دفعہ میرے ایام قیام وطن میں کوئی نہ کوئی کام نکال کر دینے ضرور تشریف لاتے اور میری عزت بڑھاتے، ان کی تواضع میں بلندی، سادگی میں بناؤ اور خاموشی میں گویائی تھی، وہ اکیلے تھے، لیکن لشکر تھے، پیادہ تھے مگر برق رفتار تھے، وہ قال نہ تھے سر پا حال تھے، کہتے کم کرتے زیادہ تھے، ان کی سب سے بڑی خصوصیت یہ تھی کہ ”راہ“ اور ”منزل“ کے فرق کو کبھی فراموش نہیں کیا انہوں نے راہ میں ہمارا ہیوں کے لطف کلام میں پھنس کر منزل سے ہٹنا کبھی گوارا نہ نہیں کیا، وہ وطن کی آزادی اور احکام مذہبی کی پیروی کے درمیان التباس اور تصادم سے کبھی بے خبر نہیں رہے، جذبہ آزادی کی پوری قوت کے باوجود انہوں نے کانگریس یا کانگریسی حکومت کے غلط قدم اٹھانے پر کبھی بزدلانہ یا صلح پسندانہ درگزر سے کام نہیں لیا، مرحوم کی زندگی کے سوانح لکھنے والے لکھیں گے، مگر عقیدت کی یہ چند سطریں ان کے دیرینہ نیاز مند کی طرف سے یادگار اور اراق رہیں، تو محسن کے شکر یہ کا پار اس کے کندھے سے کم ہو۔

وطن : صوبہ بہار کے قصبہ بہار اور گیا کے درمیان کا علاقہ ہندوؤں کے عہد میں ہندوؤں اور عینیوں کی یادگاروں سے بھرا ہوا ہے اور راستہ میں قصبہ بہار کے چند میل

آگے بڑھ کر بودھوں کی مشہور درگاہ نالندہ کے آثار اور کھنڈریں، اسی سے ملا ہوا پنہانام کا مسلمانوں کا ایک گاؤں ہے جہاں سادات کے کچھ گھرانے آباد ہیں، انہی میں سے ایک گھر میں مولانا سجاد کی ولادت ہوئی۔

تعلیم و تربیت: تیرہویں صدی کے شروع میں صوبہ بہار میں مولانا وحید الحق صاحب استھانوی بہاری کے دم قدم سے علم کوئی رونق حاصل ہوئی، قصبہ بہار میں انہوں نے مدرسہ اسلامیہ کی بنیاد ڈالی اور بہت سے عزیزوں کی تربیت کی، ان میں سے ایک مولانا سجاد بھی تھے، عربی کی ابتدائی تعلیم انہیں کے زیر سایہ ہوئی اور ان کی پہلی شادی بھی انہیں کی دختر نیک اختر سے ہوئی، آخری تعلیم آلہ آباد کے مدرسہ سبحانیہ میں مولانا عبدالکافی صاحب الہ آبادی کے درس میں ہوئی اور وہیں ۱۳۱۴ھ سے ۱۳۲۲ھ تک رہ کر سند فراغ حاصل کی۔

ابتدائی کام: تعلیم سے فارغ ہو کر مدرسے کی خدمت انجام دی، اس عرصہ میں کبھی وہ مدرسہ اسلامیہ بہار میں رہے اور کبھی مدرسہ سبحانیہ آلہ آباد میں، ۱۳۲۵ھ تک یعنی سات برس تک وہ اس فرض کو انجام دیتے رہے، ۱۳۲۹ھ میں گیا میں مدرسہ انوار العلوم کی بنیاد ڈالی، مولانا عبدالوہاب منطقی بہاری بھی شریک کار تھے، یہ بات مجھے یوں یاد رہی کہ شاید ۱۹۱۰ء یا ۱۹۱۱ء تھا کہ مدرسہ مذکور کے ایک جلسہ سالانہ میں مولانا عبدالوہاب صاحب حقانی دہلوی مرحوم شریک جلسہ ہوتے تھے اور تقریریں کی تھی۔

مولانا سجاد صاحب مدرسہ انوار العلوم کا یہ جلسہ سال بہ سال کیا کرتے تھے اور اس میں علماء کو بلاتے تھے اور ان سے تقریریں کراتے تھے، میرا خیال ہے کہ اکثر علماء سے ان کی ملاقاتوں کا آغاز انہی جلسوں میں ہوا، مجھے بھی ایک دو دفعہ ان جلسوں میں حاضری کا اتفاق ہوا۔

سیاسیات کا ذوق: ان کو سیاسیات کا ذوق جنگ عظیم میں ترکی کی شکست اور ممالک اسلامیہ کی پراگندگی سے ہوا، وہ اس وقت آلہ آباد میں تھے، ان کے ایک انگریزی داں شاگرد ان سے عربی پڑھنے آتے تھے، وہ اپنے ساتھ اردو اور انگریزی اخبارات لاتے تھے،

اور مولانا کو پڑھ پڑھ کر سنانے تھے، یہ آگ روز بروز بھرکتی چلی گئی، مولانا ابوالکلام کے لہلال کی تحریک نے بنگال کے قرب کے سبب سے بہار پر پورا اثر کیا تھا اور بہت سے علمائے اُن کی اس تحریک پر لبیک کہا، ان میں سے مولانا سجاد کا نام بھی لیا جاسکتا ہے۔

راپنچی کی اسیری کے زمانہ میں مولانا ابوالکلام نے ہم خیال و کار فرما علمائے تلاش و تفتیش کا کام ایک مخلص کے سپرد کیا تھا، انہوں نے جن علمائے کا نشان دیا ان میں سے ایک مولانا سجاد بھی تھے، جو اس وقت انوار العلوم گیا کی مسند درس پر تھے،

۱۹۱۹ء سے تحریکِ خلافت کی ترقی کے ساتھ ساتھ مولانا کا ذوق سیاست بھی بڑھتا گیا، ۱۹۲۰ء میں مولانا عبدالباری صاحب فرنگی محل کی تحریک اور مرح الملک حکیم اجل خان مرحوم کی تائید سے جب جمعیتۃ العلماء دہلی کی بنیاد پڑی، تو موصوف اس کے لبیک کہنے والوں میں سب سے اول تھے اور یہ کہنا بے جا نہ ہوگا کہ اُن کے کتنے رفیق سفر تھک تھک کر اپنی جگہ پر بیٹھ رہے تھے، مگر انہی کی ایک ہستی تھی جو آخر تک جمعیت کے ساتھ لگی رہی، بلکہ یہ کہنا چاہیے کہ انہی کی روح تھی جو اس کے قالب میں جلوہ گر ہوتی رہی۔

بہار میں امارت شرعیہ کا قیام ان کی سب سے بڑی کرامت ہے، زمین شور میں سنبل پیدا کرنا اور بنجر علاقہ میں لہلہلاتی کھیتی کھڑی کر لینا ہر ایک کا کام نہیں۔

۱۹۱۸ء میں معارف میں اس تحریک کو اٹھایا گیا اور اصلاحات کے سلسلہ میں اس کو پیش کیا گیا، پھر ۱۹۲۰ء میں یورپ سے واپسی کے بعد چاہا کہ اس کو تمام ہندوستان کا مسئلہ بنایا جائے، مگر اس عہد کے جدید تعلیم یافتہ علمبرداروں نے اس کو کسی طرح چلنے نہ دیا۔ مگر بہار میں مولانا سجاد صاحب کی قوت عمل نے اس کو وجود کا قالب بخش دیا۔

مولانا سجاد مرحوم کی سب سے بڑی خواہش یہ تھی کہ علمائے سیاسیات میں بھی قوم کی رہبری کا فرض انجام دیں، مسلمانوں میں دینی تنظیم قائم ہو جائے، جس کے تحت میں اُن کے تمام تبلیغی و مذہبی و تعلیمی و تمدنی کام انجام پائیں، دارالقضا قائم ہو کر مسلمانوں کے ہر قسم کے مقدمات

معاملات تصفیہ پائیں، مسلمانوں کا بیت المال قائم ہو جائے جہاں مسلمانوں کے صدقات و میراث و زکوٰۃ کی ساری رقمیں اکٹھی ہو کر ضروریات میں خرچ ہوں اور مستحقین میں تقسیم ہوں، مولانا نے عمر کے آخر بیس برس انہی کاموں میں صرف کئے اور حق یہ ہے کہ انہوں نے ہر قسم کی مالی بے بضاعتی، مددگاروں کی کمی، رفقار کی ناساعدت اور حالات کی مخالفت کے باوجود جو کچھ کر دکھایا وہ ان کی حیرت انگیز قوتِ عمل کا ثبوت اور اللہ تعالیٰ کی توفیقِ خاص ہے۔

بہار کی تنہا دولت: اُن کا وجود گوسائے ملک کے لئے پیامِ رحمت تھا، مگر حقیقت یہ ہے کہ صوبہ بہار کی تنہا دولت وہی تھے، اس صوبہ میں جو کچھ تبلیغی، تنظیمی، سیاسی و مذہبی تحریکات کی پہل پہل تھی وہ کل انہی کی ذات سے تھی، وہی ایک چراغ تھا جس سے یہ سارا گھر روشن تھا، وہ وطن کی جان اور بہار کی روح تھے، وہ کیا مرے کہ بہار مر گیا۔

مرثیہ ہے ایک کا اور نوحہ ساری قوم کا

علم و فضل: فلسفہ و تاریخ کے ماہر کہتے ہیں کہ علم و عمل کم یکجا ہوتے ہیں لیکن کم یاب مثالوں میں مولانا سجاد کی ذات تھی، وہ اپنے وقت کے بڑے مشاق مدرس اور حاضرِ العلم عالم تھے، خصوصیت کے ساتھ محققات اور فقہ پر اُن کی نظر بہت وسیع تھی، جرنیٹا فقہ اور خصوصاً ان کا وہ حصہ جو معاملات سے متعلق ہے اُن کی نظر میں تھا، امارتِ شریعہ کے تعلق سے اقتصادی و مالی و سیاسی مسائل پر اُن کو عبور کامل تھا، زکوٰۃ و خراج و قضا و امارت و ولایت کے مسائل کی پوری تحقیق فرمائی تھی، ہر چند کہ سالہا سال سے درس و تدریس و مطالعہ کا اتفاق نہیں ہوا تھا، مگر جب گفتگو کی گئی اُن کا علم تازہ نظر آیا۔

فہم و رائے: اُن کا علم کتابی نہ تھا، بلکہ آفاقی بھی تھا، معاملات کو خوب سمجھتے تھے، ان کو بار بار بڑے بڑے معاملات اور مقدمات میں ثالث بننے ہوئے دیکھا ہے اور تعجب ہوا ہے کہ کیونکر فریقین کو وہ اپنے فیصلہ پر راضی کر لیتے تھے اور اسی لئے لوگ اپنے بڑے بڑے کام بے تکلف اُن کے ہاتھ میں دے دیتے تھے، کیونکہ ان کے پاس اللہ تعالیٰ کا

سب سے بڑا عطیہ فکر رسا اور رائے صاحب تھی، مسائل اور حوادث میں اُن کی نظر بہت دور دور در پہنچ جاتی تھی، وہ ہر قسمی کونہایت آسانی سے سلجھا دیتے تھے، حریت کی چالوں کی تہ تک پہنچ جاتے تھے، باوجود تواضع و خاکساری کے اپنی رائے پر پوری قوت کے ساتھ جتتے تھے اور محض ہٹ اور ضد سے نہیں، بلکہ دلائل کی قوت اور معالج کی طاقت سے وہ دوسروں سے منوانے میں کامیاب ہو جاتے تھے۔

اخلاق: وہ بچہ خاکسار اور متواضع تھے، کبھی کوئی اچھا کپڑا انہوں نے نہیں پہنا، کبھی کوئی قیمتی چیز اُن کے پاس نہیں دیکھی، کھڈر کا صافہ، کھڈر کا لمبا گرتہ کھڈر کی لمبی صدری، پادوں میں معمولی دیسی جوتے اور ہاتھ میں ایک لمبا عصا، یہ ان کی وضع تھی، مگر اپنی اس سادہ اور معمولی وضع کے ساتھ بڑے بڑے لیڈروں اور بڑے بڑے جمعوں میں بے تکلف جاتے تھے اور اپنا لوہا منواتے تھے، جو ہر پہچاننے والے بھی تلوار کی کاٹ دیکھتے، غلاف کی خوبصورتی نہیں۔

ہر شخص کی مصیبت میں ہر وقت کام آتے تھے اور ہر ایک کی سفارش میں ہر وقت سینہ سپر ہو جاتے، اللہ تعالیٰ نے ان کو جاہ و مرتبہ بھی عنایت فرمایا، انہوں نے خود اپنی پارٹی کی وزارت بھی بنائی اور بادشاہ گرنہیں تو وزیر گرفتور بنے، کانگریسی حکومت کے زمانہ میں ان کو اچھا اقتدار حاصل رہا، مگر خدا گواہ کہ اس اثر و اقتدار کو اپنی ذات کے لئے کبھی کام میں نہیں لائے، جو کچھ کیا وہ مسلمانوں کے لئے۔

اُن کی زندگی نہایت سادہ تھی، غربت و عسرت کی زندگی تھی، گھر کے خوشحال نہ تھے، امارت سے معاوضہ بہت قلیل لیتے تھے، سفر معمولی سواریوں اور معمولی درجوں میں کرتے تھے اور اسی حال میں پورب سے پچھم اور پچھم سے پورب اور اتر سے دھکن اور دھکن سے اتر دوڑتے رہتے تھے، اُن کا دن کہیں گزرتا تھا اور رات کہیں، مسلمانوں کی سلامتی اور تنظیم کی ایک دُھن تھی کہ ان کو دن رات چکر میں بھتی تھی، کہیں قربانی کا جھگڑا ہو، مسلمانوں پر

مقدمہ ہو، کہیں سیلاب آئے، کہیں آگ لگے، کہیں مسلمان کا تنازعہ ہو، ہر جگہ خود پہنچ جاتے تھے، معاملہ کا پتہ لگاتے تھے، مظلوموں کی مدد کرتے تھے، ان کے لئے چندہ کرتے تھے۔ جہاں سے ہو سکتا وہ ان کو لاکر دیتے تھے اور خود خالی ہاتھ رہتے تھے۔

بہار میں زلزلہ کے زمانہ میں انہوں نے جس تن دہی سے کام کیا اور ایک ایک گاؤں میں جا کر جس طرح بے گھروں اور بے خانہ داؤں کو مدد دی وہ ان کی زندگی کا بڑا کارنامہ ہے، جس کا صلہ امید ہے کہ اللہ تعالیٰ نے اپنی بارگاہ سے ان کو عنایت فرمایا ہوگا۔

لیڈروں اور قومی کارکنوں کے پاس عام طور سے ان کے اثر کے ذریعے تین ہیں، بادولت ہے یا حسن تقریر ہے یا زور قلم ہے، مرحوم ان تینوں سے محروم تھے، وہ غریب تھے اور غریبوں ہی میں زندگی بسر کی، زبان میں لکنت تھی، جس سے وہ بولنے پر قادر نہ تھے، اور اسی لئے تقریر بہت کم کرتے تھے اور ان کے قلم میں وہ زور بھی نہ تھا جو آج کل کی انشا پر داری کا کمال ہے، تاہم ان سب کا بدل ان کے پاس ان کا ایک اخلاص تھا، جو ان کی ہر کمی کو پورا کر دیتا تھا، عجب نہیں کہ زبان اور قلم کا عجز ہی تھا جو ان کی قوت عمل کی صورت میں ظاہر ہوا۔ جمعیتہ العلماء کے اجلاس کلکتہ کے خطبہ میں میرے قلم سے ان کی نسبت یہ العناظا نکلے تھے جو پہلے مدح تھی، اب مرثیہ ہے :-

”۱۳۲۳ھ کے اجلاس خاص مراد آباد کے موقع پر بھی مجھے یہ عزت عطا ہوئی تھی، مگر عین وقت پر وفد جدہ کی شرکت نے انکار پر مجبور کیا اور میں خوش ہوں کہ اس کی بدولت ایک خاموش ہستی بولی، ایک بے زبان نے زبان کے جوہر دکھائے اور ایک ہمہ تن سوز و گداز نے کاغذ کے صفحوں پر اپنے دل کے ٹکڑے بکھیرے“

یہ بھی مولانا ہی کی قوتِ حاذبہ تھی جو مختلف انجیال علماء اور مختلف رائے سیاسی رہنماؤں اور قومی کارکنوں کو ایک ساتھ ایک پلیٹ فارم پر جمع کئے اور ایک شیرازہ میں

باندھے ہوئے تھی۔

شاید یہ کم لوگوں کو علم ہو کہ مولانا کی خانگی زندگی غم سے بھری ہوئی تھی، اُن کے بڑے بھائی مجذب تھے، ان کی بیوی معذور و مختل تھیں، اُن کا بڑا لڑکا جو پڑھ لکھ کر فاضل اور گھر کا کام سنبھالنے کے قابل ہوا، عین اُس وقت کہ اُس کے نکاح میں چند روز باقی تھے، باپ نے اس کی دائمی جدائی کا داغ اٹھایا اور یہ سننے کے قابل ہے کہ وہ لڑکا... مرض الموت میں تھا کہ مسلمانوں کی ایک ضرورت ایسی سامنے آئی کہ باپ بیمار بیٹے کو چھوڑ کر سفر پر روانہ ہو گیا، واپس آیا تو جوان بیٹا دم توڑ رہا تھا۔

اُن کی اپنی زندگی بھی دین و ملت ہی کے نذر ہوئی، ترہت کے دوران تادہ علاقہ میں جہاں کے طیر پاکے ڈر سے ادھر کے لوگ ادھر جانا موت کے منہ میں جانا سمجھتے ہیں یہ مرد خدا جان کو ہتھیلی پر رکھ کر سال میں کئی کئی دفعہ جاتا تھا اور کئی کئی دن وہاں رہتا تھا، آخری سفر بھی وہیں ہوا اور وہیں سے طیر پاکے کی سخت بیماری اپنے ساتھ لایا اور اسی حال میں جان جان آفریں کے سپرد کی،

جاننے والے تیری رُوح کو سلام! جب تو زندہ تھا تو تیری قوم نے تیری قدر نہ پہچانی اب تو عالم ابد میں ہے، میرے کان غیب سے تیری زبانِ مجاز سے یہ آواز سننے ہیں۔

يَلِيْتَقُوْنِي يَعْلَمُوْنَ بِمَا غَفَرْتِ
اے کاش کہ میری قوم جانتی کہ خدائے مجھ بخشا
رَبِّيْ وَجَعَلْتَنِيْ مِنَ الْمَكْرُوْمِيْنَ (یلین) اور مجھے ان میں داخل کیا جن پر اس کا رحم ہوا ہے۔

صفر ۱۳۶۰ھ

مارچ ۱۹۴۱ء

مولانا عبدالعزیز گوجرانوالہ

دو ماہ ہوئے کہ مولانا عبدالعزیز صاحب خطیب و امام جامع مسجد گوجرانوالہ نے جو دیوبند کے عالم اور وقت کے بڑے محدث تھے، وفات پائی، انہوں نے صحاح و مسانید کی مختلف کتابوں کی فہرستیں بطور اطراف بڑی محنت سے لکھی تھیں جن میں صرف بخاری کی فہرست نیز اس الساری فی اطراف البخاری کے نام سے چھپی ہے، مرحوم نے مجھے لکھا تھا کہ منذ ابن جنبل کی بھی ایک فہرست بنائی ہے اور وہ اس کے چھپوانے کی فکر میں تھے، کیا اچھا ہو اگر ان کی یادگار میں اُن کی یہ کتاب گوجرانوالہ کے قردان چھپوا سکیں، یا وہ اس نسخہ کو کسی قدر شناس کے سپرد کریں کہ وہ اس کو چھپوا کر اس فیض کو عام کرے۔

ذیعقدہ ۱۳۵۹ھ

دسمبر ۱۹۴۰ء

محمد پاشا محمود

مصر کی ڈاک سے یہ معلوم کر کے بڑا افسوس ہوا کہ محمد پاشا محمود جو زغلول پاشا کے وفد کے ممبر تھے اور بعد کو الگ ہو کر مصر کی وزارت میں شامل ہو گئے تھے، وفات پا گئے، اُن کو ہندوستان سے یہ نسبت تھی کہ محمد علی مرحوم کے ساتھ آکسفورڈ میں انہوں نے بھی تعلیم پائی تھی، بیرس میں وفد خلافت اور وفد مصر کی ملاقاتوں کے سلسلہ میں ان دونوں رفیقوں میں بڑی دلچسپ گفتگو ہوئی تھی اور خاکسار سے زغلول پاشا کی تالشی میں صحیح بخاری کی صحت پر ایک پُر لطف مناظرہ ہوا تھا، زغلول پاشا کا یہ فقرہ جو محمد پاشا محمود کو مخاطب کر کے انہوں نے کہا تھا، اب تک کانوں میں گونج رہا ہے، ودع الامام ینتکلم، اللہ تعالیٰ نام کی طرح اُن کی عاقبت بھی محمود فرمائے۔

محمد ۱۳۶۰ھ

فروری ۱۹۴۱ء

سرشاہ سلیمان

نئی تعلیم نے جو بہتر سے بہتر نمونے ہماری قوم میں پیش کئے، ان میں سے ایک سرشاہ سلیمان تھے، وہ مشرقی تعلیم کے ایک ممتاز خاندان کے فرد فرید تھے، ان کا آبائی وطن ضلع اعظم گڑھ ہی کا ایک ممتاز قصبہ تھا، ملا محمود جو پوری جن کا نام شمس باز غذا اور فرزند کے مصنف کی حیثیت سے آفتاب کی طرح درخشاں ہے، ان کے مورث اعلیٰ تھے، سرسلیمان مرحوم نے بھی ابتدائی مشرقی تعلیم حاصل کی تھی اور عربی تعلیم سے بہرہ ور تھے، ملا محمود نے فلسفہ میں ادب کی اور ادب میں فلسفہ کی شان پیدا کی تھی، یہی خصوصیت سرسلیمان کی ذات میں تھی، ایک طرف وہ قصائد ذوق اور شنویات میر کو ترتیب دیتے تھے اور دوسری طرف آنتاشن کے نظریہ پر نقد و تبصرہ کرتے تھے۔

سرسلیمان کی فطری ذہانت کی بجلی ان کی رگ رگ میں بھری تھی، وہ نہ صرف ہائیکلوپڈ کے جج ہے بلکہ قانون کے نکتہ شناس بھی تھے، ان کی لیاقت و قابلیت کی شرح کے لئے چند سطریں کسی طرح کافی نہیں ہو سکتیں اور ان سب باتوں کے ساتھ وہ مسلمان بھی تھے، ایسا ناؤ و عملاً مسلمان! وہ ان تنگ ظرفوں میں نہ تھے جو رومن حروف کے چند الفاظ پڑھ لینے کے بعد اپنے کو حقائق و معارف کا سب سے بڑا عارف مان کر دین و مذہب سے بے نیاز ہو جاتے ہیں اور بندگی کی حد سے آگے بڑھ کر خدائی کے عرش کا اپنے کو مستحق سمجھنے لگتے ہیں، مرحوم میں ان خوبیوں کے ساتھ بہت سی اخلاقی خوبیاں بھی جمع تھیں، وہ منکر، متواضع، حلیم اور سادہ مزاج تھے، ساتھ ہی اپنی رائے کے مضبوط اور کام کے دھنی تھے،

وہ عالم تھے، مگر عمر بھر طالب العلم بنے رہے۔

مرحوم ہندوستان کا وقار اور مسلمانوں کا فخر تھے، افسوس کہ ۱۳ مارچ ۱۹۴۱ء کو
ہم سے ملک کا یہ وقار اور ہماری قوم کا یہ فخر جاتا رہا، گلے کی ایک معمولی بیماری نے خناق
کی اور خناق نے غالباً دماغ کے پھوڑے کی شکل اختیار کی، ۱۸۸۶ء پیدا نش کا سال تھا،
۵۵ برس کی عمر میں اس دنیائے فانی کو الوداع کہا، اِنَّا لِلّٰہِ وَاِنَّا اِلَيْہِ رٰجِعُونَ دنیادی
قانونوں کا نوج اب دونوں کے سب سے بڑے قاضی القضاة اور احکم الحاکمین کی بارگاہ عدالت
میں ہے، دعا ہے کہ وہ احکم الحاکمین جو ارحم الراحمین بھی ہے اپنی شفقت و رحمت کی
کرسی پر اس کو جگہ دے گا اور اپنی بخشش و بخشائش کی عزت سے سرفراز فرمائے گا۔

ربیع الاول ۱۳۶۰ھ

اپریل ۱۹۴۱ء

مولانا حاجی معین الدین ندوی مصنف خلفائے راشدین

افسوس کہ پانچ ریخ الثانی ۱۳۶۶ھ کو ہماری جماعت کے ایک لائق فرد مولانا حاجی معین الدین صاحب ندوی صدر مدرس مدرسہ اسلامیہ شمس الہدیٰ پٹنہ نے تقریباً پچاس برس کی عمر میں وفات پائی، انہوں نے اپنی پوری تعلیم دارالعلوم ندوۃ العلماء میں حاصل کی اور ۱۹۱۲ء میں درجہ تکمیل سے فراغت پائی، ۱۹۱۴ء کے آخر میں دارالمصنفین کے قیام پر وہ دارالمصنفین کے رفیق منتخب ہوئے اور سلسلہ سیر الصحابہ کی پہلی اور دوسری جلد خلفائے راشدین اور مہاجرین حصہ اول لکھی، ایک سال کے بعد یہاں سے کتب خانہ ندوہ کی ترتیب کے لئے لکھنؤ گئے اور اس کام سے ان کو ایسی دلچسپی ہوئی کہ دوباراً بمبئی لائبریری کلکتہ میں ترتیب فہرست کے کام پر لگائے گئے اور کئی جلدیں بڑی قابلیت سے انگریزی میں مرتب کیں اور گورنمنٹ کی طرف سے چھپیں، اس جگہ کی تخفیف ہونے پر دائرۃ المعارف حیدرآباد میں قدیم ہندوستانی تاریخی مقالات کا ایک جغرافیہ عربی زبان میں ترتیب دیا، جو دائرہ کی طرف سے چھپا ہے، یہاں سے نکل کر وہ چند روز رامپور کی سرکاری لائبریری میں مقرر ہوئے اور آخر صوبہ بہار کی مشہور سرکاری عربی درس گاہ مدرسہ شمس الہدیٰ کے پرنسپل مقرر ہوئے اور اسی خدمت پر وفات پائی۔

وہ نہایت خاموش طبیعت، منسار، متواضع اور نیک دل تھے، وطن صوبہ بہار کے دو مشہور گاؤں گیلانی اور استھانواں میں تھا، نوجوانی ہی میں جب وہ دارالعلوم میں پڑھتے تھے حج سے مشرف ہوئے تھے، اسی لئے وہ ہماری جماعت میں حاجی صاحب

کے نام سے ایسے مشہور و متعارف تھے کہ یہ ان کے اصلی نام کا جزو بن گیا تھا، انگریزی تعلیم صرف ندوہ میں چند ریڈروں تک پڑھی، مگر کام کرنے پر اپنی ذاتی محنت سے اتنی ترقی ترقی کی کہ انگریزی میں فہرست دو تین جلدیں ایسی لکھیں کہ اہل بصیرت نے بھی ان کی تعریف کی، آخر زمانہ میں وہ کتب حدیث کا درس دیتے تھے اور یہی ان کا آخری کارنامہ ہے، اللہ تعالیٰ اس مجموعہ فضل و کمال و اخلاق کو اپنی عطا و مغفرت سے سرفراز اور اس کی خدمتوں کو قبول فرمائے۔

ربیع الثانی ۱۳۶۰ھ

مئی ۱۹۴۱ء

مولانا عنایت اللہ فرنگی محلی

یہ خبر نہایت افسوس کے ساتھ سنی جائے گی کہ فرنگی محل کے ممتاز عالم مولانا عنایت اللہ خاں صاحب فرنگی محلی نے ۶ جولائی ۱۹۳۱ء کو دفعۃً وفات پائی، اِنَّا لِلّٰهِ وَاِنَّا اِلَيْهِ رٰجِعُوْنَ مرحوم ابھی ۲۲، ۲۵، ۲۶ جون کو ہمارے ساتھ بھوپال میں عربی مدارس کے اصلاح کے کام میں شریک تھے، وہیں دردِ شکم میں مبتلا ہوئے، جس کے باعث وہ کئی دن تک وہاں علیل رہے، سوہرہم، تسلس بول اور ضعفِ قلب کے عوارض اُن کو پہلے سے لاحق تھے، بھوپال میں مرض کی تخفیف کے بعد لکھنؤ روانہ ہوئے اور میں بھی انہی کی وجہ سے انہی کے ساتھ لکھنؤ تک آیا، لکھنؤ اسٹیشن پر پہنچ کر مرحوم نے مجھ سے کہا کہ میں آپ کی زحمات اور خدمتوں کا شکریہ اسلئے نہیں ادا کروں گا کہ میں آپ کو اپنے سے علیحدہ نہیں سمجھتا، یہ کہہ کر سلام کے بعد دم دونوں الگ ہو گئے، یہ کون کہہ سکتا تھا کہ یہ سلام رخصتِ آخری سلام ہے۔

مرحوم فرنگی محل کے خالوادہ میں تنہا جامع علوم و فنون ہستی باقی رہ گئے تھے، معقولات اور معقولات پر ان کو یکساں دسترس حاصل تھی، مسائل پر وہ مبصرانہ اور ناقذانہ نظر رکھتے تھے، اُردو میں تاریخِ حدیث و رجال پر کئی رسالے لکھے تھے، مدرسہ نظامیہ کے صدر مدرس اور اچھے مدرس تھے، سیاسیات سے بھی دلچسپی رکھتے تھے، خلافت اور مسلم لیگ کے کاموں میں حصہ لیتے رہتے تھے، کل ۵۴ برس کی عمر پائی، اللہ تعالیٰ مرحوم کو اپنی عنایتوں سے سرفراز فرمائے۔

اگست ۱۹۳۱ء

سر اکبر حیدری

افسوس ہے کہ ۸ جنوری ۱۹۴۲ء کی شام کو سابق صدر اعظم ریاست حیدرآباد سر اکبر حیدری نے دہلی میں وفات پائی، سر اکبر حیدری ہندوستان کی سب سے بڑی اسلامی ریاست کے وزیرالیات اور پھر صدر اعظم ہونے کے سبب سے تمام اسلامی اداروں سے ایک خاص مرتبہ تعلق رکھتے تھے اور اس بنا پر ان کا حادثہ وفات ہم سب کے لئے غم عالم کا باعث ہوا ہے، ان کی عمر اس وقت ۷۲ برس کی تھی، مگر اس عالم میں بھی جس انہماک، مصروفیت اور بیدار مغزی سے وہ اپنے مفوضہ خدمات کو انجام دیتے تھے، اس سے ان کے غیر معمولی دل و دماغ کے آدمی ہونے کا ثبوت ملتا تھا، اللہ تعالیٰ ان کی مغفرت فرمائے۔

ذی الحجہ ۱۳۶۱ھ

جنوری ۱۹۴۲ء

حامد نعمانی مرحوم

مولانا شبلی نعمانی رحمۃ اللہ علیہ کی ایک ہی جسمانی یادگار باقی رہ گئی تھی، وہ بھی مٹ گئی، یعنی ان کے اکلوتے صاحبزادہ حامد نعمانی صاحب نے ۶۲ برس کی عمر میں ۶ ربيع الاول ۱۳۶۱ھ مطابق ۲۰ مارچ ۱۹۴۲ء کی شب کو جو نیور میں دفعۃً وفات پائی، وہ کئی برس سے مرض قلب میں گرفتار تھے، علا جوں کے سہارے سے چلتے پھرتے تھے، شام کو پیٹھے، اپنا کام کیا، رات کو تین بجے کے قریب درد دل کا دورہ ہوا، اُن کے میزبان دوست اُن کے کر لہنے کی آواز سُن کر اُن کے پاس آئے، مرحوم نے کہا کہ مجھے ذرا سہارا دے کر بٹھا دو، انہوں نے اپنے سینے کے سہارے سے بٹھا دیا، اسی کیساتھ مرحوم نے ان کو الاسلام علیکم کہا اور آخری سانس لیکر نامعلوم سفر کی منزل پر روانہ ہو گئے، اِنَّا لِلّٰهِ وَاِنَّا اِلَيْهِ رَاجِعُونَ ۲۰ کی صبح کو لاش کار سے اعظم گڑھ آئی اور شبلی منزل میں باپ کے پہلو میں ہمیشہ کے لئے سلا دیا گیا۔

مرحوم بڑے توانا و تندرست، قوی سیکل، بلند و بالا اور علی گڑھ کالج کے مشہور کھلاڑیوں میں تھے، گھوڑے کی سواری اور پولو میں بھی ممتاز تھے، تحصیلداری کے عہدہ پر فائز ہو کر پٹن پانی، پھر ریاست پنجولی میں منیجر ہوئے، مگر صحت کی خرابی کے سبب مستعفی ہو گئے، پابند صوم و صلوة، نیک دل اور سبت رحیم المزاج تھے اپنی ذاتی زندگی میں گو وہ بہت قانع اور منتظم تھے، مگر اس طرح سے جو بچتا تھا، اسکو ہمیشہ فیاضی کیساتھ نیک کاموں میں لگا دیا کرتے تھے، ۱۹۲۷ء میں حج بھی کیا تھا، زکوٰۃ کا پورا حساب رکھتے تھے، اللہ تعالیٰ ان پر رحمت فرمائے اور اپنے خزانہ سے ان کو اجر جزیل عطا کرے، مولانا شبلی مرحوم کی جو صاحبزادیاں تھیں وہ تو باپ کی زندگی ہی میں وفات پا چکی تھیں ایک بیفرزند تھے جو اب

چل بے، ع افسوس کہ قبیلہ مجنوں کسے نہاند

ربیع الاول ۱۳۶۱ھ، اپریل ۱۹۴۲ء

مولانا حیدر حسن صاحب محدث ٹونکی کی وفات

مولانا حیدر حسن خان صاحب محدث ٹونکی نے جو تقریباً دس پندرہ برس تک دارالعلوم ندوۃ العلماء لکھنؤ میں شیخ الحدیث رہ کر دو سال ہوئے کہ ریاست کی خواہش پر اپنے وطن چلے گئے تھے، افسوس ہے کہ چند روز ہوئے کہ اپنے وطن ہی میں وفات پائی، محدث مرحوم اور ان کے بڑے بھائی مولانا محمود حسن خاں صاحب مصنف معجم المصنفین اس وقت کے علماء میں ایسے دو نامور فرد تھے کہ جن کے وجود پر علم و فضل اور ورع و تقویٰ کو ناز تھا الحمد للہ کہ ابھی مولانا محمود حسن خاں صاحب ہم میں موجود ہیں، مگر افسوس ہے کہ ان کے چھوٹے بھائی مولانا حیدر حسن خان صاحب نے اس عالم فانی کو الوداع کہا، ایسے زمانہ میں جب نام کے مولویوں کی تعداد گو کثرت حاصل کر رہی ہے، مگر کام کے علماء روز بروز کم سے کم ہوتے جا رہے ہیں، مرحوم کی وفات مشرقی علم و فضل کی کائنات میں حادثہ عظیم سمجھی جائے گی۔

مرحوم بڑے جامع العلوم تھے، علوم عقلیہ و نقلیہ و ریاضیہ کے وہ یکساں ماہر تھے۔ زیادہ تر اپنے بڑے بھائی مولانا محمود حسن خاں صاحب سے پڑھا تھا، حدیث کی سند شیخ حسین صاحب عرب یعنی خزرجی سے حاصل کی تھی، استفادہ باطنی میں بھی ان کا درجہ بلند تھا اور علوم نقلیہ میں وہ ماہر کامل تھے، علم حدیث کو بطرز حنفیہ بہت خوبی سے پڑھاتے تھے، مجال پران کی نظر وسیع تھی، ان کے درس کا طریقہ یہ تھا کہ حدیث پڑھتے وقت احادیث کی ساری کتابیں اور اسماء الرجال اور اصول کی کوئی مستند کتاب ارد گرد رکھ لیتے تھے، ہر نزاعی مسئلہ پر وہ داد تحقیق دیتے وقت راوی کی حالت زبانی بیان

کر کے مزید تشفی کے لئے ان کو کتاب کھول کر راوی پر جرح و توشیح کے اقوال بھی دکھاتے اور اصول سے اپنے مدعا کو ثابت کرتے تھے۔

ان سے اکثر مسائل میں گفتگو ہوتی رہتی تھی، مگر وہ ہمیشہ حاضر العلم نظر آئے اور جب کبھی کوئی بات سمجھ میں نہیں آتی صاف اقرار کر لیتے تھے اور دوسرے وقت وہ اس کو دوبارہ سمجھ کر بحث میں لاتے تھے اس علم و فضل پر بیحد متکسر، بیحد خاکسار، بیحد متواضع، اتباع سنت اور پابندی شریعت میں ممتاز تھے ان کی نماز خضوع و خشوع اور سکون و طمانیت کی تصویر ہوتی تھی، دارالعلوم کی مدرسے کے زمانہ میں لکھنؤ کے اکثر اہل علم ان کے معترف مداح تھے اور مسائل میں ان کا فیصلہ قول فیصل کا حکم رکھتا تھا، اللہ تعالیٰ اس مجموعہ خوبی کو اپنے فضل و کرم سے نوازے، اور مرتب اعلیٰ عنایت فرمائے۔

جمادی الاخریٰ ۱۳۶۱ھ

جولائی ۱۹۴۲ء

مولانا محمد سورتیؒ

پچھلے ہمینہ کا سب سے اندوہناک علمی حادثہ مولانا محمد سورتی کی وفات ہے، مرحوم اس عہد کے مستثنیٰ دل و دماغ اور حافظہ کے صاحبِ علم تھے، جہاں تک میری اطلاع ہے اس وقت استادِ وسیع النظر، وسیع المطالعہ، کثیر المطالعہ عالم موجود نہیں، صرف دُخو، لغت و ادب و اخبار و انساب و رجال کے اُس زمانہ میں درحقیقت وہ امام تھے، وہ چند ماہ سے مرض استسقا میں مبتلا تھے، علی گڑھ میں ان دنوں قیام تھا اور وہیں ۷ اگست کو بروز جمعہ وفات پائی۔

مرحوم کا اصلی وطن سورت (گجرات) تھا، وطن میں ابتدائی تعلیم پا کر یہ دئی آئے اور رامپور میں مولانا محمد طیب صاحب مکی کا تلمذ حاصل کیا، میری ان کی پہلی ملاقات ۱۹۰۸ء میں ہوئی، جب مولانا طیب مکی رامپور چھوڑ کر دارالعلوم ندوہ لکھنؤ میں ادیبِ اول کے عہدہ پر فائز تھے، فاضل استاد کے ساتھ یہ لائق شاگرد بھی لکھنؤ وارد ہوا اور اس زمانہ سے لے کر اخیر تک اُن کے ساتھ میری علمی رفاقت اور ذاتی دوستی کا سلسلہ قائم رہا، معارف بھی ان کے رشحاتِ قلم سے کبھی کبھی مستفید ہوتا رہا ہے۔

مرحوم اس فضل و کمال کے باوجود ہمیشہ پریشان حال رہے اور کہیں ایک جگہ جم کر بیٹھا ان کو نصیب نہ ہوا، اس کا نتیجہ یہ ہوا کہ اُن کے علم سے استفادہ بہت کم کیا جاسکا اور کوئی کارآمد تصنیف بھی اپنی یادگار نہ چھوڑ سکے اور نہ کوئی لائق شاگرد ہی ان کا قائم مقام ہو سکا، البتہ چند چمنانی اولاد ان کی یادگار ہیں۔ ایک زمانہ میں جامعہ ملیہ دہلی میں معلم رہے، پھر بنارس کے جامعہ رحمانیہ میں مدرس

ہوئے، بعد کو بجی میں ایک اہل حدیث مدرسہ میں حدیث کا درس دینے لگے تھے، ٹونک کے مشہور کتب خانہ کی کشش بھی ان کو ٹونک لے جاتی تھی، انہوں نے شادی بھی ٹونک ہی کر لی تھی، قلمی کتابوں کی تلاش اور فراہمی اور نقل ان کا ذریعہ معاش رہ گیا تھا، اس تعلق سے وہ ٹونک، پٹنہ، رامپور، گلکھتہ اور حیدرآباد کا سفر اکثر کیا کرتے تھے، لیکن آخرت کے سفر کے لئے ان کی تقدیر میں علی گڑھ کی مٹی لکھی تھی، ساٹھ کے قریب عمر پانی، سر بڑا بدن گداز اور ہاتھ پاؤں بھاری تھے۔

مرحوم مسلک اہل حدیث تھے اور اپنے مسلک میں بے حد غالی تھے، طبیعت بیقرار اور وارستہ تھی، کسی ایک جگہ بیٹھ نہیں سکتے تھے، ساتھ ہی نہایت سادہ مزاج، بے تکلفنا احباب پرور، فیاض اور مستغنی تھے، کھانے اور کھلانے کے سید شائق تھے، ہمیشہ مقروض اور خانہ بدوش رہتے تھے۔

مرحوم کا پایہ علم و ادب اور جمال و انساب و اخبار میں اتنا اونچا تھا کہ اس عہد میں اس کی نظیر شکل تھی، جو کتاب دیکھتے تھے وہ ان کے حافظہ کی قید میں آجاتی تھی سینکڑوں نادر عربی قصائد، ہزاروں عربی اشعار و انساب لوک زبان تھے۔ ان کو دیکھ کر یقین آتا تھا کہ ابتدائی اسلامی صدیوں میں علماء ارباب اور محدثین کی وسعت حافظہ کی جو عجیب و غریب مثالیں تاریخوں میں مذکور ہیں وہ یقیناً صحیح ہیں، دعا رہے کہ اللہ تعالیٰ مرحوم کو اپنے جوار رحمت میں جگہ دے۔

ستمبر ۱۹۴۲ء

نواب محمد یار جنگ بہادر

نواب محمد یار جنگ بہادر (حیدرآباد دکن) کی وفات کا ساخندہ بھی اسی اثنار میں پیش آیا مرحوم نسل اعراب تھے اور ایک مریخ و مرجان بزرگ، نہایت مخلص، بے ریا با خدا، اور نیک طبع تھے، صوبہ داری کے منصب سے وظیفہ یاب ہو کر بلدہ میں مقیم تھے، حیدرآباد کی ہر علمی و تعلیمی تحریک میں وہ شریک رہتے تھے، دائرۃ المعارف اور مدرسہ نظامیہ کی اعزازی خدمت بھی اُن کے سپرد تھی، دارالمصنفین سے مرحوم کو بے حد دلچسپی تھی اور ہمیشہ وہ اس کی مدد فرماتے رہتے تھے، اہل علم کے لئے ان کا گھر ایک مہمان خانہ کی حیثیت رکھتا تھا، اللہ تعالیٰ مرحوم کو اپنی رحمتوں سے نوازے۔

شعبان ۱۳۶۱ھ

ستمبر ۱۹۴۲ء

مِسر نصیر بیسر سطر

بہار میں نئی تعلیم بنگال کے قرب بلکہ ملحقہ صوبہ ہونے کی وجہ سے بہت پہلے پھیلی، وہاں کے مسلمان شرفا کے جو لو نہال ان میں سب سے زیادہ پہلے پھولے ان میں سید علی امام، حسن امام اور مظہر الحق وغیرہ کے نام ان کے بعض سیاسی اور قومی کارناموں کی وجہ سے بہت نمایاں ہیں، انہی کے معاصرین میں ایک نام مِسر نصیر بیسر سطر کا ہے، پٹنہ کے قرب شرفا کا ایک مشہور قصبہ نگر نہسہ ہے، وہ وہیں کے انصاری خاندان کے چشم چرخ تھے، خاندان میں عربی و فارسی علوم کا چچا تھا، اُن کے دادا، شاہ عبدالعزیز دہلوی یا حضرت شاہ عبدالغنی صاحب مجددی کے شاگرد تھے اور ان نفوس قدسیہ کے برکات کا خاصہ اثر اس مغربی تعلیم یافتہ کے ذہن و خیال پر تھا، افسوس کہ ستمبر ۱۹۴۲ء کے آخر میں اس دور کی یہ یادگار شخصیت بھی مٹ گئی۔

۱۸۹۸ء میں جب خاکسار پہلی دفعہ دیہات سے نکل کر شہر (پٹنہ) میں آیا تو سب سے پہلے انہی کی کوٹھی پر جو مراد پور کی سڑک کے شمالی رخ پر تھی اس تعلق سے قیام ہوا تھا کہ میرے چھوٹے چچا مرحوم اس زمانہ میں انہی کے ساتھ رہتے تھے، عمر میں پہلا اتفاق تھا، اس لئے اُن کی ہر چیز مجھے عجیب معلوم ہوتی تھی، بہت گویا، بہت ہنس مکھ، ہر وقت خوش و بشاش، شعر و سخن کے دلدادہ، علمی صحبتوں کے شائق، بزرگوں کا ادب دین کا پاس اور مذہب کا جوش، کوٹ پتلون اور ہیٹ کے اس پتلے میں عجیب رنگین کیفیت پیدا کر دیتا تھا۔

۱۹۰۰ء میں ندوۃ العلماء کا ساتواں سالانہ جلسہ بیٹنہ عظیم آباد میں ہوا جو قدیم تعلیم کے ساتھ جدید تعلیم کا بھی مرکز تھا، اجلاس میں علماء کرام اور مشائخ عظام کے پہلو بہ پہلو جسٹس مولوی سید شرف الدین مرحوم کی سرکردگی میں ان نوجوان پیرسٹروں کا بھرپور بھی تھا اور شاید یہ پہلا دن تھا جب مقدس شملے اور ہیٹ بچا نظر آئے تھے، اسی اثنا میں جسٹس حمیت کا یہ پینٹلا پورے انگریزی ڈریس میں اسٹیج پر آیا اور وہ دلہ وز تقریر کی کہ میری ان آنکھوں نے بڑے بڑے مقدس علماء مشائخ کو ڈھاریں مارا کر روتے دیکھا، مقرر کے جوش کا یہ عالم تھا کہ اس نے اپنا قیمتی کوٹ، گھڑی، انگوٹھی سب نذر کر دی، جن لوگوں نے اس منظر کو دیکھا تھا وہ سماں آج تک نہیں بھولے ہیں۔

یاد تو میں نے ان کو انگریزی کپڑوں اور انگریزی شکل و صورت میں دیکھا، یا پھر ابھی دس برس ہوئے ریش سپید، نملی ٹوپی اور اچھان اور گرتے میں دیکھا اور سنا کہ اب یہ عالم ہے کہ تسبیح و سجادہ سے سروکار ہے، مرحوم کی دوسری شادی نیورہ میں ہوئی تھی، چند سال ہوئے کہ وہاں اس سے بھی بڑھ کر محواستغراق پایا، مجھ سے عزیزانہ برتاؤ تھا، جوانی میں میلاد کا پرشوق رسالہ لکھا تھا اور پیری میں شاعری پر ایک اردو مثنوی لکھی جو خاکسار کے مقدمہ کے ساتھ مطبع معارف میں چھپی تھی۔

اللہ تعالیٰ سے دعا ہے کہ وہ مرحوم کو اپنی مغفرت سے سرفراز کرے، اُنکے پورے حالات نقوش سلیمانی کے آخر میں ان کی مثنوی کے دیباچہ میں لکھ گئے ہیں۔

نومبر ۱۹۴۲ء

حافظ فضل حق آزاد عظیم آبادی

۲۷ شعبان ۱۳۶۱ھ کو صوبہ بہار کے مشہور و ممتاز کہنہ مشق شاعر حافظ فضل حق آزاد عظیم آبادی نے اس دنیائے دہل کو الوداع کہا، مرحوم کی عمر اس وقت غالباً آٹھ سے زیادہ ہوگی، کانوں سے ادب چا سنے لگے تھے، مگر اس سن و سال میں بھی ان کی شاعری کے شباب کا وہی عالم تھا، غزلوں کے کہنے کا اتفاق کم ہوتا تھا، مگر قومی و علمی و اخلاقی اور فلسفیانہ نظموں کا شوق زیادہ تھا، زیادہ تر اردو میں اور کبھی کبھی فارسی میں کہتے تھے اور شاہ ذوالعربی میں بھی طبع آزمائی کی نوبت آجاتی تھی۔

پٹنہ میں سر سید مرحوم کی تعلیمی و قومی تحریک کے علمبردار قاضی رضا حسین صاحب مرحوم تھے، یہ ان کے حیدرآباد کے وفد کے ایک رکن بھی تھے، قاضی صاحب مرحوم کی فیض بخش علمی صحبتوں میں بہار کے جو چند نوجوان اُبھرے، بڑھے اور پھیلے، ان میں ایک نام حافظ آزاد مرحوم کا بھی ہے، چنانچہ سر سید مرحوم کے اس ۱۸۹۱ء والے حیدرآبادی وفد میں جس کے دوسرے ممبر مولانا شبلی نعمانی اور مولانا حالی وغیرہ تھے، قاضی رضا حسین صاحب کیساتھ آزاد مرحوم بھی تھے۔ میں نے ان کو سب سے پہلے ۱۹۱۹ء میں جب میری نوعمری تھی ندوہ کے اجلاس پٹنہ میں اپنا ترکیب بند پڑھتے سنا، بلند قد، ادبچی آواز، خود اعتمادی کے تیور، لہجہ پر جوش، اکٹھرے میں شیر کی گرج سی سنائی دیتی تھی، سامنے علماء اور مشائخ کی صفیں تھیں، جن کی تعداد کئی سو سے کم نہ ہوگی، اکثر کی نورانی شکلوں کی یاد اب بھی دل کو منور کرتی ہے، شاعر نے جب ان کی طرف ہاتھ کے اشارہ کر کے یہ شعر پڑھا ہے :-

نشانِ کاروانِ رفته ہیں دل کے اُجلے ہیں

غیمت ہی غیمت ہیں کہ سب اللہ والے ہیں

تو تحمین و آفرین کی آوازوں سے ساری فضا گونج گئی تھی، اسی جلسہ میں آغا سنجہ طہرانی بھی تھے، اور انہوں نے بھی اپنا وہ فارسی قصیدہ پڑھا تھا جس کا مطلع تھا،

ستایش می سزد البتہ بیکتا ذات بیزواں را
کہ او از نطق تشریف شرف بخشید انسان را

مولانا شبلی مرحوم سے ان کی ملاقات اسی عہد جوانی کی تھی، مولانا مرحوم نے جن دنوں ۱۹۰۸ء میں اپنی ان فارسی غزلوں کا سلسلہ شروع کیا تھا، جو بونے گل اور دستہ گل کے نام چھپ چکی ہیں اور ملک میں ان غزلوں کا پرچوش خیر مقدم کیا جا رہا تھا اور اہل سخن ان کے جواب میں غزلیں لکھا کرتے تھے، تو ان میں سے ایک حافظ صاحب مرحوم بھی تھے، غالباً یہی سنہ تھا مولانا مرحوم مکتبہ سے لوٹ کر پٹنہ میں مولوی خدا بخش خاں مرحوم (کتب خانہ والے) کے یہاں ٹھہرے تھے، خاکسار بھی حاضر تھا لے تے میں مولانا سے ملنے حافظ صاحب مرحوم بھی آگئے، اسی زمانہ میں مولانا کی ایک فارسی غزل نئی نئی شاق افتادہ بود، طاق افتادہ بود، نکلی تھی، وہ مولانا نے ان کو سنائی، انہوں نے بعد کو اس کا جواب لکھا، سب سے آخری دفعہ وہ ۱۹۲۲ء کے اجلاس ندوہ کا بنور میں جس کے صدر حکیم اجمل خاں مرحوم تھے ادھر آئے تھے اور اپنی ایک نظم پڑھی تھی۔

مرحوم فطری شاعر تھے، کسی استاد سے کبھی اصلاح نہیں لی، مشکل قافیوں اور ردیفوں کا بھی شوق تھا، زبان و محاورات و روزمرہ کے بجائے دقیق مضامین و معانی کا شوق زیادہ تھا، اسی لئے مشکل الفاظ سے پرہیز نہ تھا، طبیعت میں ذکاوت و ذہانت تھی اور اپنے لئے آپ راستہ پیدا کرنے کی دھن تھی، تقلید عام سے نفور تھے، جوانی میں شاد عظیم آبادی سے بھی بھڑتے رہتے تھے اور اپنیج میں مذاق و ادب کا نظم بھی دیتے تھے، ادھر مدت سے خانہ نشین تھے، باہر کی آمد و رفت نہ تھی، کبھی کبھی ایک آدھ نظم کسی رسالہ میں نکل جاتی تھی، اسی حالت میں اپنے وطن شاہ پور کو بھجوا دیا گیا، اسی دن کو لیکھا گیا۔

حق مغفرت کرے عجب آزاد مرد تھا

رمضان المبارک ۱۳۶۱ھ، اکتوبر ۱۹۴۲ء

وصل بلگرامی

اس ماہ میں یوپی اور بہار کے دو ممتاز شاعروں اور ادیبوں کی وفات کی اطلاع ملی، ان صفحات میں ان مرحوموں کا ذکر اس لئے ہوتا ہے کہ ہماری آئندہ نسلوں کو اپنے پچھلوں کے نام نیک کی خیر ہے، اسلامی تاریخ کا ایک بڑا اہم کارنامہ و فیات یعنی ہزاروں لاکھوں بزرگوں، فاضلوں، ادیبوں اور ممتاز لوگوں کی وفات کی تاریخ کا تعین ہے، تاریخ کی اس صنف پر بہت سی کتابیں مدون ہوئیں، کیا عجب ہے کہ شذرات کا یہ حصہ ایک دن اس عہد کے و فیات کے اوراق بن جائیں۔

وصل بلگرامی مرحوم و مغفور کے جاننے والوں اور ملنے والوں کو یہ سنکر بڑا قلق ہوگا، کہ ۲۸ رمضان المبارک ۱۳۶۱ھ کو رات کے وقت وہ ہمیشہ کے لئے اُن سے جدا ہو گئے، مرحوم بڑے ملنسار، متواضع، پر محبت، دوستوں کے فداکار اور وقت پر ہر ایک کے کام آنے والے تھے، وہ گو ہمیشہ سے دیندار اور پابند وضع لوگوں میں تھے، جوانی میں حضرت مولانا رشید احمد صاحب رحمۃ اللہ علیہ محدث گنگوہی سے ملتے تھے اور اب ادھر دس بارہ برس سے حضرت مولانا اشرف علی تھانوی (متعنا اللہ تعالیٰ بفیوضہ دہر کاتہ) سے ان کی ارادت کا تعلق تھا اور اب وہ زیادہ تر حضرت مولانا کی خدمت میں تھا، بھون ہی میں خانقاہ اندادیہ کے ایک حجرہ میں مقیم رہتے تھے، وہیں اسی حجرہ میں چند روز کے بخار میں اچانک وفات پائی، شیخ نے اپنے مرید کی نماز جنازہ پڑھائی اور وہیں کے قبرستان میں تدفین ہوئی۔ خاکسار سے مرحوم کے تعلقات بہت پُرانے تھے،

۱۹۰۶ء میں میری تعلیم ختم ہوئی اور وہ اس عمر میں تھے کہ عالمگیر کے نام ایک رسالہ نکال رہے تھے، ان سے بلگرام ہی کی مردم خیز زمین پر اسی زمانہ میں ملاقات ہوئی تھی، اس وقت وہ جوان شاعر اور ادیب تھے، اُردو و فارسی قدے عربی اور انگریزی جانتے تھے، پھر اُن کو جب وہ ادھیڑ ہو چکے تھے مولوی سبحان اللہ صاحب مرحوم رئیس گورکھپور کی سرپرستی میں گورکھپور میں دیکھا، اس کے بعد انہوں نے لکھنؤ پہنچ کر مرقع نام کار سالہ جاری کیا، جو چند سال جیتا رہا، اب آخر میں وہ زاہد گوشہ نشین ہو کر آئے اور اسی پر ان کے کارنامہ حیات کا خاتمہ ہو گیا، اللہ تعالیٰ اس خلقِ محبت کے مجسمہ کو اپنی محبت سے نوازے۔

شوال ۱۳۶۱ھ

نومبر ۱۹۴۲ء

www.KitaboSunnat.com

مولانا عبدالقادر صاحب قصوری

پنجاب کے نامور عالم اور وکیل و مجاہد سیاسیات مولانا عبدالقادر صاحب قصوری کئی وفات کی خبر سے بڑا صدمہ ہوا، قصور ضلع لاہور ان کا وطن تھا اور وہیں وکالت کرتے تھے اور اچھے نامور وکیل تھے، عربی کے عالم، دینیات کے فاضل اور انگریزی کا قف تھے، مولانا ابوالکلام کے الہلال والی تحریک سے ان کو ایسی دلچسپی تھی کہ اس کے لئے انہوں نے بہت کچھ نثار کیا، اپنے ایک صاحبزادہ کو ایک طرف عالم بنایا اور دوسری طرف کیمرج کا گریجویٹ، اسی طرح اپنے دوسرے بیٹے کو بھی عربی و انگریزی کی تعلیم دلائی اور دونوں کو مع اپنی زندگی کے بہت سے سرمایہ کے دعوت و تبلیغ اسلام کے کاموں کی مذکر دیا، جس کا سلسلہ ایک زمانہ میں بھی سے لے کر مدراس تک جال کی طرح پھیلا تھا، خلافت کی تحریک میں کامیاب وکالت کو خیر باد کہہ کر قومی و سیاسی تحریکوں میں شامل ہو گئے اور اخیر تک اپنے عہد پر قائم رہے۔

مرحوم مسکا اہل حدیث تھے، نہایت دیندار، متواضع، ملبسار، پابند وضع، علامہ ابن تیمیہ اور حافظ ابن قیم کی تصانیف کے بڑے شائق تھے اور انہی کی تحقیقات پر ان کا عمل تھا، خلافت حجاز اور کانگریس میں بیش از بیش حصہ لیا اور اس عمر میں بھی جو غالباً اسی کے قریب ہوگی، وہ اپنے جذبات کے لحاظ سے ایسے ہی جوان تھے ادھر سیاسیات کی عملی تحریکوں سے کنارہ کش تھے،

مرحوم کو خاکسار سے گونا گوں تعلقات قلبی تھے، قومیات میں ہمیشہ ساتھ رہا خیالات

میں بہت کچھ ہم آہنگی تھی، سب سے اخیر بات یہ کہ حجاز کے وفد خلافت میں جو ۱۹۲۴ء میں جدہ تک جاسکا تھا وہ خاکسار کے ساتھ تھے، گو وفد کی صدارت برائے نام میرے نام تھی، مگر ان کے مشورہ کے بغیر کوئی قدم نہیں اٹھایا جاتا تھا، جدہ کے نہایت پرخطر موقعوں پر جب جان کا خطرہ بھی تھا تو برابر بہت بڑھاتے رہتے تھے، مکلا، سوڈان، جدہ اور قاہرہ میں ہر جگہ وہ ساتھ تھے، افسوس کہ اس وفد کے تین ممبروں میں دو مولانا عبدالماجد بدایونی اور مولانا عبدالقادر قصوری چل بسے، اب صرف ایک باقی ہے، معلوم نہیں وہ بھی کئے دن کے لئے۔

ذیقعدہ ۱۳۶۱ھ

دسمبر ۱۹۴۲ء

سر محمد یعقوب

سر محمد یعقوب کی ناگہانی وفات کا سانحہ اخباروں میں آچکے ہے، مرحوم مراد آباد کے رہنے والے تھے، ان کے والد ماجد مولوی محمد اسماعیل صاحب وکیل شاہجہانپور نہایت نیک، متین و دیندار بزرگ تھے، ندوۃ العلماء کے رکن تھے اور ۱۹۰۸ء کی تبلیغی تحریک میں مولانا شبلی مرحوم کے ساتھ تھے، سر محمد یعقوب نے گوانگریزی تعلیم پائی تھی، مگر مذہبی ذوق و رشتہ میں پایا تھا اور بڑے خوش قسمت تھے، مراد آباد کی کامیاب وکالت سے لے کر کونسل کی صدارت تک اور پھر سرکار نظام کے مشیر اصلاحات کے رتبہ تک انہوں نے جو ترقی کی وہ سراسر ان کی خوش قسمتی کا نتیجہ تھی، دعا ہے کہ اللہ تعالیٰ ان کو اس عالم میں بھی خوش قسمت بنائے، وہ بہت خوش خلق، متواضع، مقفل اور حاجت مندوں اور ضرورت مندوں کی امداد میں کشادہ دست تھے، غفر اللہ تعالیٰ۔

ذیقعدہ ۱۳۶۱ھ

دسمبر ۱۹۴۲ء

دیازرائن نگم، بی۔ اے،

اُردو زبان کے مشہور پرانے رسالہ زمانہ کے اڈیٹر دیازرائن نگم نے اسی جہینہ وفات پائی، کارلج سے نکلنے کے ساتھ انہوں نے بریلی میں زمانہ کو جو اردو کا ایک معمولی رسالہ تھا، اپنی ادارت میں لیا اور اس کو کاپیور لائے اور اس کو اس حد تک چمکایا کہ اُردو کے رسالوں میں گنا جانے لگا، بلکہ اس وقت وہ اردو کا سب سے پُرانا رسالہ ہے، پریم چند آنجہانی کو وہی سب سے پہلے اسٹیج پر لائے، ان کے علاوہ اور بہت سے اچھے لکھنے والے اور کہنے والے ہندو اور مسلمان نوجوانوں نے اُن کے سایہ قلم میں تربیت پائی اور کہنا چاہئے کہ زمانہ صرف انہی کی بدولت ہندو اور مسلمان اہل قلم کا سنگم اب تک رہا اور اس کو دیکھ کر تسکین ہوتی تھی کہ ہندو مسلمانوں کی پرانی تہذیب کے شہیدانی ہندو ابھی تک زندہ ہیں۔

دلت سے جسے دو ریزاں میٹ رہا ہے

امید کہ زمانہ آئندہ بھی اپنے بانی کی یادگار میں اس کی بنائی ہوئی روش پر چلتا ہے گا۔

تاکہ اس اختلاف آباد ہند کی اس آندھی میں دیازرائن کا یہ دیا جلتا ہے۔

دسمبر ۱۹۴۳ء

مولانا محمد معز اللہ صاحب خیر آبادی

ایک زمانہ تھا کہ راپور علمائے اعلام کا مرکز تھا اور خیر آبادی سلسلہ کے تعلق کے سبب سے وہاں کا مدرسہ عالیہ علوم عقلیہ کی سب سے بڑی درسگاہ تھی، لیکن مولانا فضل حق راپوری مرحوم کی وفات پر اس کا بھی خاتمہ ہو گیا، اب پیران کہن سال میں وہاں ایک ہی صاحب رہ گئے تھے، یعنی مولانا محمد معز اللہ صاحب مرحوم، افسوس کہ ۶ جنوری ۱۹۴۳ء کی رات کو انہوں نے بھی رحلت کی، یہ مولوی عبدالحق صاحب خیر آبادی کے آخری شاگرد اور مدرسہ کے پرانے اساتذہ اور بزرگوں کے فیض یافتہ تھے، فقہ میں مولانا ارشاد حسین صاحب مجددی سے (جو فقہ و اصول میں مولانا شبلی مرحوم کے بھی استاد تھے) اور مولانا حسن شاہ صاحب محدث راپوری سے بھی استفادہ کیا تھا، سلسلہ نقشبندیہ اور قادریہ و چشتیہ کے مجاز بھی تھے، راپور میں مرحوم کا علمی مرتبہ اتنا بلند تھا کہ کسی فتویٰ پر جب تک اُن کے دستخط نہ ہوتے وہ عام طور پر مستند نہیں سمجھا جاتا تھا، خاکسار کو دو سال ہوئے کہ مرحوم سے ملاقات کا اور ان کے درس کے سنے کا اتفاق ہوا تھا، اللہ تعالیٰ مغفرت فرمائے افسوس کہ پچھلے مدرسین اٹھتے جاتے ہیں اور زمانہ کی نئی آب و ہوا اس تبحر اور مہارت کے نئے مدرسین عربی کی نشوونما سے عاجز ہے۔

فروری ۱۹۴۳ء

سید سجاد حیدر مرحوم

۱۲ اپریل ۱۹۳۳ء کی رات کو سید سجاد حیدر مرحوم نے جو ادب کی دنیا میں یلدرم کے نام سے مشہور تھے، قلب کے عارضہ سے دفعۃً وفات پائی، یہ علی گڑھ کالج کے پڑانے تعلیمیافتوں میں اور اسی تعلق سے کالج کے اُن چند طالب علموں میں تھے جنہوں نے مولانا شبلی مرحوم کے درس اور صحبت سے شعر و ادب کا ذوق حاصل کیا تھا، مرحوم مولانا کے درس کے اس قسم کے واقعات کو مزے لے لے کر بیان کیا کرتے تھے، ان کا اصل وطن نہپٹور (پوپی) میں تھا، ۱۹۰۱ء میں بی اے کی سند پا کر تعلیم سے فراغت پائی۔

ہماری زبان میں اس وقت ادب لطیف کا جو رواج ہے، اس کے پڑانے لکھنے والوں میں سب سے پہلا نام سید حیدر مرحوم کا ہے اور چونکہ قادر مطلق کو ان سے یہ کام لینا تھا، اس لئے ان کی زندگی میں اس کا مناسب سامان بھی پیدا کر دیا یعنی یہ کہ کالج کے زمانہ ہی میں ان کو ترکی پڑھنے کا خیال ہوا، علی گڑھ میں نواب محمد اسماعیل خان صاحب رئیس علی گڑھ کے والد بزرگوار ہجرت کر کے مکہ معظمہ چلے گئے تھے، وہیں نواب محمد اسماعیل خان صاحب کی تعلیم و تربیت ہوئی، اس زمانہ میں ترکی وہاں کی سرکاری زبان تھی، اس لئے ان کو ترکی بھی پڑھانی گئی اور جب وہ ہندوستان آئے تو وہ ترکی ادب کے گویا نمائندہ ہو کر آئے، چنانچہ سرسید کے ”تماشا تے عبرت“ میں وہ اسی ہیئت سے ایلیج پڑائے ہیں اور معارف علی گڑھ میں جس کے وہ شریک ایڈیٹر تھے، وہی ترکی ادب کی اشاعت کا ذریعہ بنے۔

بہر حال سجاد حیدر مرحوم نے انہی سے ترکی زبان سیکھی اور اس کا یہ فائدہ ان کو پہنچا کہ سرکار انگریزی نے ان کو علی گڑھ کالج کے پرنسپل مارین صاحب کی سفارش سے اپنے

ترکی سفارت خانہ میں ترجمان کی حیثیت سے لے لیا اور عراق میں ان کا تقرر ہو گیا، یہ ۱۹۰۲ء کا واقعہ ہے، جدید ترکی ادب پر فریسی ادب کے بے حد اثرات تھے، مرحوم نے ترکی ادب کے انہی اثرات کو قبول کیا اور ان کو اردو ادب میں منتقل کیا، اسی زمانہ میں ۱۹۰۱ء سے محزن لاہور نے جنم لیا تھا، مرحوم نے اسی زمانہ میں ترکی ادب کا یہ تحفہ عراق سے ہندوستان کو بھیجا اور محزن کے خوان ادب میں وہ شہرہ بہ شہرہ بقول ہاتھ بٹا، اسی زمانہ میں محزن میں ایک معاشرتی افسانہ حقوق نسواں سے متعلق چھپا تھا، استاد مرحوم کی زبانی بار بار اس کی تعریف سنی تھی، ان کے ان مضمونوں کا مجموعہ ۱۹۰۸ء میں خیالستان کے نام سے چھپا تھا۔ ۱۹۰۸ء میں وہ بغداد سے ہندوستان آ کر دہرہ دون میں سابق شاہ افغان امیر یعقوب خاں کے اسٹنٹ پولیٹیکل افسر مقرر ہوئے، تین سال کے بعد ترکی کے انقلاب اول کے بعد ۱۹۱۱ء میں ترکی گئے، چھ ماہ کی سیاحت کے بعد وہاں سے واپس آ کر دوبارہ اپنے عہدہ کا چارج لیا، ۱۹۱۲ء میں وہ مہاراجہ محمود آباد کے پرائیویٹ سکریٹری بنے، ۱۹۱۸ء میں ڈپٹی کلکٹر ہو کر سلطان پور (ادوہ) میں مامور ہوئے، ۱۹۲۰ء یا ۱۹۲۱ء میں مسلم یونیورسٹی کے قیام کے بعد وہ یونیورسٹی کے پہلے رجسٹرار اور اردو کے صدر مقرر ہوئے۔ جنگ عظیم کے بعد مصطفیٰ کمال پاشا کے انقلاب کے بعد ۱۹۲۲ء میں دوبارہ چھ ماہ کے لئے ترکی کا سفر کیا اور وہاں سے بہت سے نئے حالات کا مطالعہ کیا اور ترکی علم و ادب کے نئے اصحاب سے تعارف پیدا کیا اور بہت سی اچھی کتابوں کا تحفہ ساتھ لائے، میری ان کی ملاقات علی گڑھ کے دوران میں ہوئی تھی جو ذاتی روابط کے حد تک بڑھ گئے تھے، انہیں دارالہنہنہن سے دلچسپی تھی۔

۱۹۲۹ء میں انہوں نے عراق و ایران کا سفر کیا اور وہاں سے واپسی پر پہلے ہرودنی میں ڈپٹی کلکٹر مقرر ہوئے، ایک سال کے بعد وہ جزائر انڈمان کے یونیورسٹی ہو کر انڈمان گئے، وہاں سے واپس ہو کر غازی پور میں ڈپٹی کلکٹر ہوئے، غازی پور کے زمانہ قیام میں

اپنے پرانے شوق کو پورا کیا، یعنی دارالمنصفین آگرا استاد مرحوم کی قبر کی زیارت کی اور دارالمنصفین کو دیکھا، ۱۹۳۲ء میں انہوں نے فریضہ حج ادا کیا اور ایک سال کے بعد ۱۹۳۵ء میں پیشین پاکر دہرہ دون میں سکونت اختیار کی، ۱۹۳۶ء میں راقم بھی دو ماہ کیلئے دہرہ دون تبدیل آب و ہوا کے لئے جا کر رہا تھا، اس زمانہ میں ان سے بار بار ملاقاتیں ہوتی رہیں، وہ وہاں ایک اسلامیہ اسکول کے سکریٹری تھے، مگر صحت اچھی نہیں رہی تھی، اس لئے علیحدہ رہتے تھے، ۱۹۴۰ء میں بچوں کی تعلیم کی خاطر لکھنؤ آ کر رہے اور موجودہ راجہ صاحب محمود آباد کے پرائیوٹ سکریٹری بنے اسی زمانہ میں اگست ۱۹۴۲ء میں کابل کا سفر کر کے بلا واسطہ کی سیاحت پوری کر لی اور ۱۲ اپریل ۱۹۴۳ء کو ہمارے سیاح عالم نے عالم آخرت کا سفر اختیار کیا۔

وہ بغداد کے زمانہ قیام میں شاید سرکاری ملازم ہونے کے سبب سے اپنے شروع کے مضمونوں میں اپنے نام کے بجائے ”یلدیم“ لکھا کرتے تھے، جو مشہور تر کی سلطان بایزید کا لقب تھا، جس کے معنی بجلی کے ہیں، چونکہ وہ اپنے دشمنوں کی بے خبری میں ان کے سردوں پر اس تیزی سے آگرگرتا تھا کہ لوگ اس کو یلیدیم کہتے تھے۔

سجاد حیدر یلیدیم ہماری زبان میں ایک نئی صنف ادب کے جس کو ادب لطیف کہتے ہیں بانی تھے اور اس لئے ہماری ادبی تاریخ میں ان کا ایک پایہ ہے، وہ کئی ادبی افسانوں کے مصنف اور نثر کی ناولوں کے مترجم ہیں، وہ بڑے متواضع، مرخ و مرخجان، ہنس مکھ، طنسار، شگفتہ دل، بذلہ سنج اور شریف و نرم طبع تھے، ان کے دوستوں کو ان کی یاد بہت آئے گی، ان کی وفات کا حادثہ لکھنؤ میں پیش آیا اور وہیں کی خاک کے سپرد ہوئے، اللہ تعالیٰ ان کی قبر پر اپنے فیض و کرم کے پھینٹے برسائے۔

ربیع الثانی ۱۳۶۲ھ، مئی ۱۹۴۳ء

شمس العلماء عبدالرحمان شاطر مرحوم

دکن نامتو مدراس میں یہ پڑھ کر بہت افسوس ہوا کہ مدراس کے مشہور و ممتاز فلسفی شاعر مولانا شاطر کا وسط اپریل ۱۹۴۳ء میں انتقال ہو گیا۔

ارکاٹ احاطہ مدراس میں اسلامی علم و تمدن کی فراموش شدہ تاریخ کا ایک فرق ہے، نواب ارکاٹ کا محل ارکاٹ کے جنگی خاتمہ کے بعد خود شہر مدراس ہے شمس العلماء عبدالرحمان شاطر اسی برج فلکی کے آفتاب تھے، عمر ستر کے قریب ہو گی اردو، عربی، فارسی اور انگریزی زبانوں سے واقف تھے، نواب صاحب ارکاٹ کے سکریٹری بھی تھے اور مدراس ہائیکورٹ میں مترجم بھی رہے تھے، گو وطن مدراس تھا، مگر ۱۹۰۱ء اور ۱۹۰۳ء میں حیدرآباد دکن کے بزم علمی میں اس کے شریک تھے، جب مولانا شاطر اور داغ اور گرامی حیدرآباد کی زینت تھے، وہ ان کی مجلسوں میں شریک ہوتے تھے اور ان سے اپنے ذوق ادب کی پرورش کرتے تھے اور اسی زمانہ سے وہ مولانا کے قریب بیٹنے والوں اور قریب سے جاننے والوں میں تھے اور ان کی وہی محبت تھی جو حضرت الاستاد کی وراثت میں مجھے ملی تھی۔

عبدالرحمان مرحوم شاعر تھے، شاطر تخلص کرتے تھے، اشعار حکیمانہ اور فلسفیانہ کہتے تھے، قطعات، رباعیات اور قصائد موزوں کرتے تھے، جدید سائنس اور فلسفہ کے مسائل کو اسلامی الہیات سے تطبیق دیتے تھے، زبان سخت تھی اور مشکل الفاظ کے استعمال سے ان کو پرہیز نہ تھا، ان کی سب سے مشہور فلسفیانہ نظم ”اعجاز عشق“ ہے، جو ایک

طویل رائیہ قصیدہ ہے جس میں جدید و قدیم فلسفیانہ مسائل و آراء سے الہیاتِ اسلامیہ کی تفسیر و تشریح کی ہے یہ نظم ۱۹۰۲ء میں لکھی گئی تھی اور اس زمانہ کے تمام اکابر و مشاہیر مولانا حالی، مولانا شبلی، مولانا نذیر احمد، مولوی ذکار اللہ خان، نواب عماد الملک، مولوی سید اکبر حسین، پروفیسر عبدالغفور شہباز، امجد علی اشہر، شاد عظیم آبادی، جلال لکھنوی، علی حیدر طباطبائی، استاد گرامی وغیرہ نے بجد توصیف و تحسین کی تھی، ان میں سے مولانا شبلی کی جامع دماغ و محقق تقریظاً بطور نمونہ حوالہ قلم ہے۔

”آپ کا قصیدہ میں نے دیکھا، اس سے پہلے آپ کی مختلف نظمیں نظر افروز ہوئی تھیں، میں مدت سے آپ کی قادر الکلامی اور خوش فکری کا معترف ہوں، آپ کے کلام میں فلسفیانہ خیالات جس خوبی و برجستگی سے ادا ہوتے ہیں، اس کی مثالیں اُردو میں کم ملتی ہیں۔“

معارف نومبر ۱۹۲۵ء میں مرحوم اور ان کے گھر کی شاعرانہ لیاقت و قابلیت کا ذکر بسلسلہ سفر مدراس کیا گیا تھا اور اسی کے پس و پیش زمانہ میں مثلاً اپریل ۱۹۳۰ء میں ان کی کچھ نظمیں بھی معارف میں نکلی ہیں۔

دکن میں مولانا شاطر جیسے اُردو کے حکیم شاعر کا وجود اس زبان کی عالمگیری کی دلیل قاطع تھی جس نے چالیس برس تک اہل دکن کو اپنی خوش نوائیوں سے مسرور و محسوس رکھا، افسوس کہ اس سرزمین دکن کا یہ بلبل شیریں نوا اب ہمیشہ کے لئے خاموش ہو گیا۔

جون ۱۹۳۳ء

منشی احتشام علی صاحب

لکھنؤ کی سرزمین میں اپریل کے چوتھے ہفتے میں ایک اور حادثہ پیش آیا یعنی کاکوری کے ممتاز خاندان کے رئیس جناب منشی محمد احتشام علی صاحب نے ۲۲ اپریل کی صبح کو ۵۷ برس کی عمر میں وفات پائی، کہنا چاہئے کہ اودھ میں قدیم شریفانہ جوہر و استعدادی دینداری، حرقت، سیرجشی، غربانوازی اور مسکین پروری کا یہ اخیر نمونہ تھا، ان کی پوری زندگی میں جس میں وسعت کا زمانہ بھی تھا اور تنگی کا بھی، ان کے ہاتھ یکساں کھلے رہے۔ اور اس اخفاء کے ساتھ کہ باتیں ہاتھ کو بھی داہنے ہاتھ کی خبر نہ تھی، وہ مولانا شاہ فضل رحمان صاحب گنج مراد آبادی سے بیعت تھے، اس تعلق کو اخیر اخیر وقت تک جس طرح نبایا، وہ ان کی سعادت مندی کا نشان ہے، پابندی یہ کہ مرتے وقت تک سجدہ عبودیت ادا کیا ہے اور صبر و شکر کے کھلے زبان سے نکلتے رہے۔

ان کی جوانی تھی کہ ندوۃ العلماء کا غلغلہ بلند ہوا، چونکہ اس مجلس کے سرپر فضل رحمانی سایہ نگیں تھا۔ اس لئے حضرت شیخ کے سارے حلقہ بگوش اس کے حلقہ میں تھے اور اسی مناسبت سے جناب منشی محمد اطہر علی صاحب مرحوم اور ان کے ساتھ میں جناب منشی محمد احتشام علی صاحب ندوہ کے خدام میں داخل ہوئے تھے، اپریل ۱۸۹۵ء میں اس کا پہلا جلسہ لکھنؤ میں ہوا تھا، اس اپریل ۱۸۹۵ء سے لے کر ۲۲ اپریل ۱۹۳۲ء کی صبح تک جب کہ انہوں نے زندگی کی اخیر سانس لی ہے، یکساں دلچسپی، خلوص و انہماک سے اپنے فرائض کو انجام دیا ہے۔ نہ صرف رئیسوں میں بلکہ مسلمانوں میں

اس قدامت خدمت اور مخلصانہ مذہبی و قومی خدمت گزاری کی مثال شاید ہی ملے۔
 خیالی گنج میں ان کی بڑی اور وسیع کوٹھی، اُن کے عزیزوں کا مسکن، نوواردوں
 کا ماویٰ، غریبوں کا بلجا، بڑے بڑے قومی خادموں کی فرد گاہ، علماء فضلار اور صلحار
 کا مہبط اور مسلمانوں کے بڑے بڑے قومی جھگڑوں اور فیصلوں کی عدالت گاہ رہی ہے۔
 گوسیلاب نکل جانے کے بعد بھی زمین پر اس کے آثار باقی تھے، افسوس ہے کہ منشی صاحب
 مرحوم کی وفات کا حادثہ پچھلے دور خدمت کے قدیم جواہر فضائل کو بھی اپنے ساتھ لے گیا،
 انا اللہ، اب اُن کے جانشین فرزندوں منشی محمد انعام علی اور منشی محمد احترام علی صاحب سے
 امید ہے کہ وہ اپنے بزرگوں کے نیک نام کو اپنی خدمات سے زندہ رکھیں گے۔

ربیع الثانی ۱۳۶۲ھ

مئی ۱۹۴۳ء

موت العالم موت العالم

حضرت مولانا اشرف علی صاحب تھانویؒ

محل ددشیں کا وہ چراغِ سحر جو کئی سال سے ضعف و مرض کے جھونکوں سے کچھ بچھ کر سنبھل جاتا تھا، بالآخر ۸۲ سال ۱۰ ماہ ۱۰ روز جل کر ۱۵ رجب ۱۳۶۲ھ کی شب کو ہمیشہ کے لئے بجھ گیا۔

داغِ فراقِ صحبتِ شب کی جلی ہوئی
اک شمع رہ گئی تھی سو وہ بھی خوش ہے

یعنی حکیم امت، مجددِ طریقت، شیخِ الکمل حضرت مولانا اشرف علی تھانوی رحمۃ اللہ علیہ نے مرضِ ضعف و اسہال میں کئی ماہِ علیل رہ کر ۱۹ اور ۲۰ جولائی کی درمیانی شب کو انجے نمازِ عشاء کے وقت اس دارِ فانی کو الوداع کہا اور پینچلاکھوں معتقدوں اور مریدوں اور مستفیدوں کو غلین و مہجور چھوڑا، اِنَّا لِلّٰہِ وَاِنَّا اِلَیْہِ رَاجِعُوْنَ اب اس دور کا بالکل خاتمہ ہو گیا، جو حضرت شاہ امداد اللہ صاحب جہا جکتی، مولانا یعقوب صاحب نانوتوی، مولانا قاسم صاحب نانوتوی، مولانا شیخ محمد صاحب تھانویؒ کی یادگار تھا اور جس کی ذات میں حضراتِ چشت اور حضرت مجدد الف ثانی اور حضرت سید احمد بریلوی کی نسبتیں یکجا تھیں، جس کا سینہ چشتی ذوق و عشق اور مجددی سکون و محبت کا مجمع البحرین تھا، جس کی زبان شریعت و طریقت کی وحدت کی ترجمان تھی، جس کے قلم نے فقہ و تصوف کو ایک مدت کی ہنگامہ آرائی کے بعد باہم ہم آغوش کیا تھا اور جس کے فیض نے تقریباً نصف صدی تک اللہ تعالیٰ کے فضل و توفیق سے اپنی تعلیم و تربیت اور تزکیہ و ہدایت

سے ایک عالم کو مستفید بنا رکھا تھا اور جس نے اپنی تحریر و تقریر سے حقائق ایمانی، دقائق فقہی، اسرار احسانی اور رموز حکمت ربانی کو بر ملا فاش کیا تھا اور اسی لئے دنیا نے اس کو حکیم الامت کہہ کر پکارا اور حقیقت یہ ہے کہ اس اشرف زمانہ کیلئے یہ خطاب میں حقیقت تھا۔ سوانح: حضرت کی پیدائش ۵ ربیع الثانی ۱۲۸۰ھ کو چہار شنبہ کے دن ہوئی، ابتدائی عربی تعلیم تھانہ بھون میں مولانا فتح محمد صاحب تھانوی سے حاصل کی، ۱۲۹۵ھ سے شروع ۱۳۰۱ھ تک مدرسہ دیوبند میں رہ کر مولانا یعقوب صاحب کے حلقہ میں تکمیل کی، فراغت کے بعد ہی ۱۳۰۱ھ میں مدرسہ ہو کر کانپور آگئے اور چودہ سال یہاں مقیم رہے اور اپنے درس، مواعظ اور فتاویٰ سے لوگوں کو مستفید کیا۔

حضرت مولانا رشید احمد صاحب گنگوہی رحمۃ اللہ علیہ کے ذریعہ سے بواسطہ خط کے غائبانہ بیعت مہاجرانی اللہ حضرت حاجی امداد اللہ صاحب مہاجر کی جسے ۱۲۹۹ھ میں ہو چکی تھی، لیکن ۱۳۰۱ھ کے آخر میں ایام حج میں بعد حج حضرت حاجی صاحب رحمۃ اللہ علیہ کی خدمت میں اخذ فیض فرمایا اور واپس آکر ۱۳۰۶ھ تک علمی مشاغل، تصنیف و تالیف اور تدریس کے ساتھ ذکر و شغل بھی ضمناً معمول رہا، مگر ۱۳۰۷ھ میں رنگ نے پلٹا دکھایا اور یہ رنگ بڑھتا گیا، یہاں تک کہ ۱۳۱۰ھ میں مضطربانہ اور وبالہانہ حج کا دوبارہ ارادہ کیا اور حضرت حاجی صاحب کی خدمت بابرکت میں حاضر ہو کر دوبارہ ایک زمانہ خاص تک رہ کر استفادہ باطنی فرمایا، واپس آکر ۱۳۱۴ھ تک پھر کانپور میں رہے، آخر حضرت حاجی صاحب کے مشورہ کے مطابق ۱۳۱۵ھ میں کانپور سے ترک تعلق فرما کر تھانہ بھون میں متوکلانہ اقامت فرمائی اور اس وقت سے لے کر اخیر وقت تک یعنی اس ۱۳۶۲ھ تک اسی شان سے خانقاہ امدادیہ کی سہ درسی میں بیٹھ کر افادہ و افاضہ میں برابر مصروف رہے اور ایک خلق کو اپنی برکات سے بہرہ مند فرمایا، اسی اثنا میں اپنے موعظا تصانیف اور محفوظات سے لاکھوں کو انسان، ہزاروں کو مسلمان اور سینکڑوں کو متقی کامل

بنادیا اور حضرت حاجی صاحب رحمۃ اللہ علیہ کی دعایا پیشگوئی پوری ہوئی۔
 ”بہتر ہوا کہ آپ تھانہ بھون تشریف لے گئے، امید ہے کہ آپ سے
 خلائق کثیر کو فائدہ ظاہری و باطنی ہوگا اور آپ ہمارے مدرسہ و مسجد کو زبر نلو
 آباد کریں، میں ہر وقت آپ کے حال میں دعا کرتا ہوں اور خیال رہتا ہے“

۱۲ ریح الثانی ۱۳۱۵ھ

تصانیف: حضرت رحمۃ اللہ علیہ کی تصانیف و رسائل کی تعداد آٹھ سو کے
 قریب ہے اور کل کی کل تحقیقات علمیہ، حقائق دینیہ اور نکات احسانہ سے لبریز ہیں۔
 ان میں تفسیر البیان، شرح ثنوی، فتاویٰ امدادیہ، التعرّف الی التصوف، اور ہشتی زیور
 وغیرہ کتابیں کئی کئی جلدوں میں ہیں، ملفوظات اور مواعظ و خطبات کی تعداد سینکڑوں
 کی حد تک ہے، ان تصانیف میں قرآن پاک کی مشکل آیات کریمہ کی تفسیر، احادیث
 شریف کی شرح، فقہ کے مشکل مسائل کا جواب، سلوک و طریقت کے نکتے، اخلاقی
 فضائل و ذرائع کی حکیمانہ تحقیق اور ان کے حصول و ازالہ کی تدابیر اور زمانہ حال کے
 شکوک و شبہات کے جوابات سب کچھ ہیں، تصانیف میں متفرق علوم و مسائل اس
 کثرت سے ہیں کہ اگر ان سے کسی ایک موضوع کے مباحث کو علیحدہ علیحدہ کیا جائے
 تو ایک ایک مستقل کتاب بن جائیں، چنانچہ حضرت کے تربیت یافتوں نے اس قسم کے
 بیسیوں مجموعے تیار کئے ہیں، سب سے اخیر میں اس قسم کا مجموعہ ”بوادر النوادر“ کے نام
 سے ایک ہزار صفحوں میں چھپ کر شائع ہوا ہے، خطوط کے جوابات کا جن کے متعلق
 وفات کے دن تک یہ اہتمام رہا کہ آج کے خط کا جواب کل کے لئے اٹھانہ رکھا جائے،
 عظیم الشان دفتر الگ ہے۔

تصنیفات میں بلکہ ہر تحریر میں اہل نظر کو یہ معلوم ہوگا کہ گویا مصنف کے سامنے سارے
 مسائل و مواد یکجا ہیں اور وہ سب کو اپنی اپنی جگہ احتیاط سے رکھتا جاتا ہے، عام طور سے

یہ ہوتا ہے کہ مصنف جس موضوع پر قلم اٹھاتا ہے، اس کو اس میں ایسا غلو ہو جاتا ہے کہ دوسرے گوشوں سے اُس کو ذہول ہو جاتا ہے، حضرت کی تصانیف کی خاص بات یہ ہے کہ قلم ہر ایک کی احتیاط اور رعایت کر کے اور غلو سے بچ کر اس طرح نکلتا ہے کہ جاننے والوں پر حیرت چھا جاتی ہے، حضرت کا ترجمہ قرآن پاک تاثیر، سہولت بیان اور وضوح مطالب میں اپنا آپ نظیر ہے، بہشتی زیور کہنے کو تو عورتوں کی کتاب ہے، مگر فقہ حنفی کی ضروریات کے لئے انتہائی احتیاط و کاوش کا نتیجہ ہے، تفسیر القرآن کو یوں سمجھنا چاہیے کہ روح المعانی اور تفسیر سابق کی اُردو میں حد درجہ محتاطانہ ترجمان ہے، سلوک و طریقت کی کتابوں کا بھی یہی حال ہے۔

حضرت کی تجدید طریقت کا بڑا کمال یہ ہے کہ طریقت کو جو ایک زمانہ سے صرف چند رسوم کا مجموعہ ہو کر رہ گئی تھی، زوائد و حواشی سے صاف کر کے قدام اور سلف صالحین کے رنگ پر لے آئے۔

کبھی فرصت سے سُن لینا بڑی ہے داستان میری

علالتِ طبع: حضرت کی صحت ادھر چند سال سے رُوبا نخطاط تھی، دَوّ دفعہ خاص علاج کی غرض سے لکھنؤ تشریف لانا ہوا اور دونوں دفعہ صحت و عافیت کے ساتھ مراجعت ہوئی، علالت اصلی یہ تھی کہ معدہ و جگر کا فعل صحیح نہیں رہا تھا، علاج سے طبع مبارک اصلاح پذیر ہو جاتی تھی، مگر بالکلہ ازالہ نہیں ہوتا تھا، اس دفعہ تین ماہ سے طبیعت پر اضمحلال طاری تھا، چنانچہ علاج کے لئے سہارنپور تشریف لے گئے اور چند روز قیام فرما کر واپس تشریف لے گئے، لیکن طبیعت صاف نہیں ہوئی، وطن میں حکیم سعید صاحب گنگوہی کا علاج شروع ہوا اور دم جگر و معدہ کا مرض تشخیص ہوا، مگر فائدہ نہ ہوا، اشتہا سا قُط تھی، روزانہ اسہال کی تعداد چالیس بجاس تک پہنچ گئی اور ضعف روز بروز بڑھتا گیا، وصال سے قریب بیس روز پہلے حکیم خلیل صاحب سہارنپوری کا علاج

شروع ہوا، ضعفِ عمدہ اور ضعفِ جگر کی تجویز تھی، حکیم صاحب کے علاج سے دستوں میں کمی آگئی، مگر اشتہا بالکل ہی ساقط تھی اور ضعف میں ترقی ہی ہوتی رہی۔

میری آخری حاضری: خاکسار جون کے آخر میں اپنے مستقر سے تھانہ بھون اور پھر بھوپال کے ارادہ سے روانہ ہوا، لیکن لکھنؤ پہنچ کر دارالعلوم ندوہ کے معاملات نے الجھادیا، لکھنؤ میں ہر روز حضرت کی شدتِ علالت کی اطلاعات آ رہی تھیں، حضرت کے ہزاروں معتقدوں کی طرح خاکسار بھی زیارت کے لئے بے چین تھا، حضرت کی طرف سے سخت قدغن تھی کہ باہر لوگوں کو اس شدتِ علالت اور کیفیتِ مزاج کی کوئی اطلاع نہ دی جائے تاکہ مخلصین میں اضطراب نہ پیدا ہوا، اور وہ سفر کی زحمت نہ اٹھائیں جو پہنچ جاتے تھے عام طور سے بطور تنبیہ ان کو اندر جانے کی اجازت نہیں ملتی تھی، اس پر بھی خاکسار خلاف دستور بے اطلاع ۶ جولائی کو لکھنؤ سے روانہ ہو گیا اور ۷ کی دوپہر کو عین بارش کی حالت میں اسٹیشن سے خانقاہ تک پیادہ یا بھینگے ہوئے پہنچا، دریافت حال سے معلوم ہوا کہ افاقہ کی صورت ہے، جس سے تسکین ہوئی، میرا اس طرح خلاف دستور بے اطلاع اچانک پہنچ جانا حضرت کے لئے تعجب کا موجب ہوا، میری آمد کے خبر دینے والے سے پوچھا ”تم مولوی سلیمان کو پہچانتے بھی ہو یا یونہی کہہ رہے ہو“ اس نے اثبات میں جواب دیا تو ارشاد ہوا کہ ان کی عادت بے اطلاع آنے کی نہ تھی، حضرت کے عزیز خاص مولانا جمیل احمد صاحب نے عرض کی علالت کی سن کر چلے آئے ہونگے۔ نماز ظہر کے بعد مجلس میں حاضری ہوئی، ضعف سے بستر پر لیٹے تھے، مصافحہ فرمایا خاکسار نے دستِ مبارک کو بوسہ دیا، شفقت سے بشاشت ظاہر فرمائی، سفر کا حال پوچھا، کسی خادم کے ساتھ نہ لینے پر نصیحت فرمائی، قیام کے دن پوچھے، خاکسار نے بھوپال کے سفر کی ضرورت ظاہر کی کہ سہ کار بھوپال نے اپنی ریاست میں مسلمان عورتوں کے طلاق و تفریق کے مسائل کے طے کرنے کے لئے علماء اور اہل قانون کی ایک مجلس مقرر کی ہے، اسی کی

شرکت کے لئے مع مولانا مفتی کفایت اللہ صاحب یہاں سے جانا چاہتا ہوں، اس لئے مجلس کی تاریخ کی اطلاع تک یہاں چند روز رہنا چاہتا ہوں۔

فرمایا اللہ تعالیٰ والیہ بھوپال پر رحمت فرمائے کہ انہوں نے مسلمان عورتوں کے حال پر رحم کھایا، خاکسار نے عرض کی کہ حضرت وہاں اب والیہ نہیں، والی ہیں، فرمایا، ٹھیک ہے، غرض اس حالت میں بھی کہ ضعف پوری شدت پر تھا، تکلم میں تکلف تھا، پھر بھی حاضرین مجلس پر شفقت فرما کر ملفوظات سے ذرا، تم تم کر بہرہ در فرما رہے تھے اور لوگوں کے لئے ہوئے خطوط سن رہے تھے اور بدستور جواب لکھوا رہے تھے، بلکہ بعض بعض خطوط پر خود دست مبارک سے بھی لکھ دیتے تھے، کبھی جو قوت پاتے اور اس وقت کام کرنے لگتے یا ملفوظات ارشاد فرمانے لگتے تو تھوڑی کے لئے حاضرین کو یہ خیال ہونے لگا کہ حضرت بیمار ہی نہیں، مگر ادھر جوش بیاں کم ہوا اور ادھر سر تکیہ پر رکھ دیا، ہمیشہ کی عادت یہ تھی کہ بڑا تکیہ بیٹھ سے لگا کر سر کو بے سہارے اونچا رکھتے تھے، یہی حال اس وقت بھی تھا، دیکھنے والوں کو تکلیف معلوم ہوتی اور اس مشورہ کو جی چاہتا تھا کہ دوسرا تکیہ اور رکھ کر اس پر حضرت سر مبارک کو رکھ لیں، چنانچہ میں نے اس سلسلہ میں یہ عرض کیا، تو ارشاد ہوا انہیں، اس کی حاجت نہیں، بعد میں خواجہ صاحب (خواجہ عزیز الحسن صاحب غوری ریٹائر انسپکٹر آف اسکولس یوپی، جو حضرت کے خلیفہ خاص، محرم خاص بلکہ خادم خاص ہیں) نے فرمایا کہ حضرت کی ہمیشہ کی عادت یہی ہے، اس ضعف و اضمحلال کی حالت میں بھی مجلس کا وقار، نظم و ضبط اور اصول و قواعد کی پابندی بدستور جاری تھی اور اخیر لمحہ حیات تک اس میں فرق نہیں آیا۔

عصر کے وقت مجلس برخاست ہوئی تو ارشاد فرمایا کہ کھانے کے الگ انتظام کی ضرورت نہیں، چند روز کے مہانوں کے لئے اس کی ضرورت نہیں، بڑے گھر سے کھانا جائے گا اور ایک خادم خاص کو اس کی ہدایت فرمائی، اس ناسزا دار کے لئے تو یہ خیر و برکت

کاسا ان تھا، یہ بھی ارشاد ہوا کہ جب چاہو اور جس وقت چاہو آ سکتے ہو، کوئی قید نہیں یہاں سے اٹھ کر جب خانقاہ پنچپا تو بعد نماز حضرت والا کی طرف سے حضرت کی آخری تصنیف بو اور انور اور کا ایک نسخہ مولانا جمیل احمد صاحب نے ہدیہ لاکر عنایت فرمایا اور یہ ارشاد سامی پنچپا یا کہ میرے مضامین سے اقتباسات جمع کر کے شائع کرو، اس حکم کو اپنی ہدایت و رہنمائی کا نسخہ سمجھ کر اپنی سعادت کا اظہار کیا، دوسرے دن حاضری کے موقع پر حضرت نے اپنی زبان مبارک سے خود یہ ارشاد فرمایا چاہا تو خاکسار نے حضرت کی زحمت تکلم کے خیال سے عرض کیا کہ یہ ارشاد مبارک مولانا جمیل احمد صاحب کے ذریعہ پہنچ چکا، مگر وہاں سے اٹھنے کے بعد مولانا جمیل صاحب سے جب میں نے پوچھا کہ حضرت کا مقصود کیا ہے، یعنی اس کتاب بو اور سے اقتباس یا عام کتابوں سے، انہوں نے فرمایا اس کو میں نے اچھی طرح خود بھی نہیں سمجھا، بعد کی حاضری میں موقع پا کر میں نے تفصیل چاہی تو ارشاد ہوا نہیں، عام کتابوں میں جو مضمون مفید نظر آئیں، ان کو یکجا کر لیا کرو۔

آخری حالات: میری حاضری ۷ جولائی سے ۱۱ جولائی کی دہرے تک رہی، اشتہار کا سقوط اور ضعف کا استیلا، اپنی حالت پر رہا، دست پانچ، چھ، سات تک آتے ہے، مزید یہ کہ ہاتھوں اور پاؤں پر ورم تھا، ہاتھ اور پاؤں کی انگلیوں کے ناخنوں میں نیلا ہٹ نمودار ہو گئی تھی، جو باعث تشویش تھی، دو روز کے بعد اس میں کمی آگئی، مگر وفات کے چند روز پیش تر وہ پھر عود کر آئی تھی۔

خدمت اور خاص کر رات کے وقت نوبت بہ نوبت جاگ کر خدمت کی سعادت خدام خاص کی قسمت میں آئی، جن میں پہلا درجہ خواجہ صاحب کا ہے، ان کے علاوہ مولانا جمیل احمد صاحب، بندو میاں (ملازم نواب صاحب باغیت)، اور مولوی شبلی صاحب جونپوری نے اس خدمت خاص کی سعادت اخیر تک پائی، بعد کو مولانا ظفر احمد

صاحب بھی ڈھا کہ سے آکر اس میں شامل ہو گئے۔

حاضری کے دوسرے یا تیسرے دن استفسار ہوا کہ کھانا تو مزاج کے موافق ہوتا ہے، عرض کی کہ بالکل مطابق ہے۔ کس تو وضع اور کس شفقت اور کس بلاغت سے ارشاد ہوا کہ میں معافی کا خواستگار نہیں مستحق ہوں، اس نکتہ پر اہل ذوق نے تحسین کی سعادت پائی کہ ضعف و نقاہت کے اس عالم میں بھی دل و دماغ ناقصوں کی تربیت میں مصروف ہیں اور اکرامِ ضیف کا نمونہ پیش کیا جا رہا ہے۔

دو تین واقعے ذکر کے قابل ہیں، اسی اثنائے حاضری میں بنگال سے ایک معتقد بااخلاص کا خط آیا، جس میں لکھا تھا کہ حدیث شریف میں ہے کہ جب نبیؐ کی وفات کا وقت آتا ہے تو اللہ تعالیٰ اس کو اختیار دیتے ہیں کہ خواہ وہ دنیا میں رہنا پسند کرے یا اللہ تعالیٰ کے یہاں جانا، یہ تمہید لکھ کر اس میں تھا کہ میرے اعتقاد میں نبی علیہ الصلوٰۃ والسلام کے متبعین خاص کو بھی اس اختیار خاص سے حسب استعداد حصہ ملتا ہوگا، اس لئے عرض ہے کہ ہم ناقصوں کی تربیت کے لئے حضرت والا چند روز اور اس دنیا میں قیام منظور فرمائیں، خط کے جواب میں لکھوا دیا ”تم اپنے دماغ کا کسی حاذق طبیب سے علاج کراؤ“ پھر حاضرین سے خطاب کر کے فرمایا ”اول تو یہ ثابت نہیں کہ جو انبیاء (علیہم السلام) کو ملتا ہے، اس میں اولیاء و مشائخ کو بھی حصہ ضروری ملتا ہے“ اور اس کے بعد فرمایا ”اور اگر ایسا بھی ہو تو انبیاء نے کیا کیا؟ (یعنی اللہ تعالیٰ کے قرب ہی کو حیاتِ دنیا پر ترجیح دی)۔“

ایک دفعہ بعد ظہر خط لکھوا کر فارغ ہو چکے تھے کہ اونٹنگ آگئی، ہوشیار ہوئے تو فرمایا کہ ایسا معلوم ہوا کہ اس تخت پر ایک لفافہ رکھا ہے جس پر عبدالعزیز لکھا ہے، خواجہ صاحب نے عرض کی ابھی حضرت نے خطوط لکھوائے ہیں وہی خیال قائم رہا، ارشاد ہوا، ہاں یہ سچ ہے، مگر عبدالعزیز نام کیوں ہے، بات ختم ہو گئی، مجلس کے برخواست

کے بعد خواجہ صاحب نے مجھ سے پوچھا کہ شاہ عبدالعزیز صاحب محدث دہلویؒ کی عمر کیا تھی؟ میں نے سہا اٹھی بیاسی برس یاد آتا ہے (اب دارالمصنفین آکر دیکھا تو معلوم ہوا کہ شاہ صاحب رحمۃ اللہ کی عمر شریف اکاشی برس کے قریب یعنی اٹھی برس کچھ مہینے ہوتی ہے، بہر حال اس سے خواجہ صاحب کی نکتہ شناس نظر حضرت شاہ صاحب رحمۃ اللہ علیہ کے تشابہ حال پر پہنچ گئی۔

ہر چند یہ تاکید تھی کہ شدت علالت کی اطلاع کسی کو نہ دی جائے، اجاب اشارت و تلیحات اور اطلاعات میں اپنے متعلقین اور دوستوں کو اطلاع دیتے تھے، غرض یہ تھی کہ زائرین، هجوم نہ کریں، اس پر بھی دور دور سے معتقدین آجاتے تھے، ایک صاحب نے پشاور سے آنے کی اطلاع کرائی، دوسرے نے گورگھپور سے، کسی نے کسی اور دور مقام سے، مگر ہر ایک سے یہی ارشاد ہوا کہ اجازت نامہ کہاں ہے، جب وہ معذوری ظاہر کرتے اور اعتراف تصور کرتے تو فراتے تمہاری غلطی کا تمیازہ میں کیوں اٹھاؤں، پھر حاضرین کی طرف خطاب کر کے فرمایا ان کو میں محروم کر کے بھی محروم نہیں کرتا ہوں، ایک سبق دے رہا ہوں، پھر اسی معنی کا خواجہ صاحب کا ایک مصرعہ پڑھا، پھر ارشاد فرمایا کہ ان کے ناکام واپس جانے کا یہ اثر ہوگا کہ اس کو شکر کر دوسرے لوگ آنے سے رک جائیں گے اور اس سے ان کو فائدہ پہنچے گا، غرض یہ تھی کہ لوگ اس بے کاری کی زحمت اور تکلیف سے خود بھی بچیں اور حضرت کو بھی هجوم سے بچائیں۔

ایک روز بعد مغرب یا دفرمایا اور مشورہ چاہا کہ اشتہا مطلق نہیں اور ضعف بڑھ رہا ہے، گو میں اس کے نتیجہ پر راضی ہوں، مگر بہر حال اگر اس کی تدبیر کوئی ضروری ہو تو کرنا چاہئے، اس اثنار میں خیال ظاہر فرمایا کہ ”لکھنؤ میں ڈاکٹر سید عبدالعلی صاحب (ناظم ندوہ) کو (جو مزاج شناس تھے) لکھا جائے کہ صرف اشتہا پیدا ہونے کے لئے کوئی نسخہ تجویز کریں، خاکسار نے عرض کی کہ حضرت چار روز خط کے جانے میں اور چار روز آنے میں

لگیں گے، اتنی دیر سببت ہے، پھر رائے ہوئی کہ سہارنپور میں کوئی اچھا ڈاکٹر ہو تو بلایا جائے، مگر دوسرے ہی دن مولوی محمد حسن صاحب اور دوسرے احباب لکھنؤ کا خط آیا کہ حکیم عبدالمجید صاحب لکھنوی جن کے علاج سے پہلے بھی فائدہ ہو چکا تھا، اگر اجازت ہو تو ان کو لے کر حاضر ہوں، چنانچہ اجازت کا خط لکھا گیا، طالبین کے خطوط بدستور آ رہے تھے، لوگ حسب دستور ہدایا مینی آرڈر سے بھیج رہے تھے، مگر شدت احتیاط بدستور قائم تھی اور وہ واپس ہو رہے تھے، مگر اخلاص و محبت کے سرمایہ کو بہت خوشی سے قبول فرمالتے تھے، ایک قریب کے نواب صاحب کی ایک رقم آتی تو قبول فرما کر ارشاد ہوا کہ ان لوگوں کا ممنون ہوں کہ وہ دے کر اٹے خود ممنون ہوتے ہیں کہ اس نے (اپنی ذات کی طرف اشارہ) قبول کیا، ایک غریب نے کچھ پیش کیا تو اللہ اکبر اس کو آنکھوں سے لگایا۔

یہ نصیب اللہ اکبر لوٹنے کی جائے ہے

حضرت گو ضبط، صبر اور استقامت سے اپنی تکالیف ظاہر نہیں فرماتے تھے اور نہ آئندہ کے خطرہ کو زبان پر لاتے تھے کہ دوسروں کو بے صبری نہ ہو، مگر بات بات سے سفر کی آمادگی ظاہر ہوتی تھی، گوان کی زندگی اور طرز زندگی جس صفائی، پاکیزگی اور باقاعدگی کی عادی تھی، اس کا اثر یہ تھا کہ وقت اخیر کے لئے کوئی کام اٹھانا نہیں رکھا کہ سالک کامل ہر لمحہ کو لمحہ اخیر سمجھتا ہے اور اسی کی تیاری رکھتا ہے، یہی حال حضرت رحمۃ اللہ علیہ کا تھا، کوئی چیز کرنی باقی نہ تھی، تمام انتظامات، حساب و کتاب اور وصیایا سے پوری پوری فراغت تھی، عادت شریف تھی کہ آج کا کام کل پراٹھا کر نہیں رکھا، گویا ہر وقت آمادہ سفر تھے۔

خاکسار کو بھوپال کی مجلس کی تاریخ ۹ کو تار سے معلوم ہو چکی تھی، ۱۰ کو رفیق سفر مولانا مفتی کفایت اللہ صاحب کا بھی مکرمت نامہ آ گیا، ار کی صبح کی مجلس کے بعد

رخصت کی درخواست پیش کی، باایں ہمہ ضعف و قوت لیٹے ہی لیٹے دونوں ہاتھ رخصت کے لئے بڑھائے، حقیر نے ہاتھوں میں ہاتھ ڈال کر دست مبارک کو بوسہ دیا اور آنکھوں کو ملا، آہ! کس بلا کا رخصتاً نہ تھا، فرمایا، جاؤ خدا کے سپرد کیا۔ یہ لفظ کانوں نے پہلے نہیں سنے تھے، آنکھیں ڈبڈبائیں اور دیر تک چہرہ مبارک پر حبی رہیں، کہ یہ جمال جہاں آرا شاید پھر دیکھنے کو نہ ملے، سو ایسا ہی ہوا۔

بعد کے اخیر حالات : خاکسار کے جانے کے دو ایک روز کے بعد حکیم

عبدالمجید صاحب تشریف لے آئے اور علاج اپنے ہاتھ میں لیا، پہلے روز عرق دانہ اناہ دیا، دوسرے روز ایک بٹیر کی بخنی دوائی، تیسرے روز دو بیڑوں کی، مگر حکیموں کی ہر میحاتی تدبیر حکمتہ تقدیر سے رد ہوتی رہی، حکیم صاحب کا ایک ہفتہ علاج رہا، مگر حالت میں تغیر نہیں ہوا، میں نے بھوپال سے مولانا جمیل احمد صاحب کو طلب خیریت کا خط لکھا، جس کے جواب میں دو شنبہ کے روز یعنی جس کی آنے والی شب میں وفات ہوئی، یہ تحریر فرمایا:

”حکیم عبدالمجید صاحب آئے تھے، ہفتہ پورا کر کے کل واپس جا رہے ہیں، حکیم سمیع اللہ (حضرت کے خلیفہ حقا دخال صاحب لکھنوی کے صاحبزادہ) رہیں گے، علاج ان ہی دونوں کلہے، افاقہ کی صورت نہیں، دست بہت ہیں، ضعف بجد ہے، سانس میں تکلیف ہے، باایں پاؤں میں کل سے سخت درد ہے، ہم سب پریشان ہیں۔“

(جمیل احمد، دو شنبہ)

لکھنؤ میں ثقافت سے جو حاضر تھے معلوم ہوا کہ دو شنبہ کے روز دست زیادہ آئے، ظہر کے بعد ضعف زیادہ محسوس ہوا، عصر کے بعد مولانا شبیر علی صاحب کو (جو حضرت کے بھتیجے اور تمام امور خانقاہ و مدرسہ کے محتم و متولی تھے) یاد فرمایا،

اطلاع دی گئی کہ وہ سہارنپور دوا لینے گئے ہیں، محل خورد سے فرمایا کہ امانتوں کا صندوق اٹھا لو، (امانتیں وہ رقمیں تھیں جن کو اہل خیر حضرت کو وکیل بنا کر کار خیر کے لئے بھیجتے تھے) مختلف تھیلیاں مدوار ہوتی تھیں، ایک تھیلی میں بی بی صاحبہ نے عرض کیا کہ پانچ روپے ہیں، فرمایا، چھ ہوں گے، چنانچہ ہاتھ ڈالا تو ایک روپیہ کانٹ اور نکلا، ارشاد فرمایا کہ یہ کل رقمیں ان کے مالکوں کو واپس کر دی جاتیں، یہ اس مسئلہ شرعی پر عمل تھا کہ وکیل یا موکل کی موت کے بعد وکالت ختم ہو جاتی ہے اور ملک مالک کے تصرف میں واپس جانی چاہیے۔ مولانا ظفر احمد صاحب کو کانپتے ہوئے ہاتھوں سے ایک کاغذ پر یہ بشارت نامہ لکھ کر دجھلناھا وَاَبْنَاهَا اَيَّةٌ لِّلْعَالَمِيْنَ (خاکسار کو بعد کو مولانا ظفر احمد صاحب کے والا نامہ سے معلوم ہوا کہ یہ واقعہ وفات سے دو دن پہلے کا ہے)۔

مغرب کے بعد حالت اور زیادہ نازک ہوئی، سانس کی تنگی محسوس ہوتی تھی مولانا ظفر احمد صاحب نے ڈھاکہ واپس جا کر لکھا۔

”آپ تھانہ بھون سے بھوپال گئے اور یہاں سخت بھونچال آگیا کہ حضرت حکیم الامتہ قدس اللہ سرہ نے دارالبنقا کی طرف ارتحال فرمایا۔
 اِنَّا لِلّٰهِ وَاِنَّا اِلَيْهِ رَاٰجِعُوْنَ۔

کاوت لہاشتم الجبال تزول

یہ ناچیز اخیر وقت تک حاضر خدمت رہا، دل پر پتھر رکھ کر بیٹھا رہا قلب اطہر کی طرف متوجہ رہا، تشنگی رفع کرنے کے لئے آب زمزم دیتا رہا، یہاں تک کہ آخری سانس میرے سامنے ختم ہوا، یسین اور کلمہ کی تلقین کرتا رہا، غسل بھی دیا، نماز بھی پڑھائی۔“

رات کے دس بجے تھے کہ عشاء کی نماز کے لئے خدام قریب کی حوض کی مسجد میں گئے، کہ اسی اشار میں وہ دم آگیا جس دم کے لئے ہر دم تیار رہتی تھی، اور

ودیعۃ حیات کی آخری سانس اس دنیا میں لے کر واصل بحق ہوئے۔ اللہم انزل
علیہ شایب رحمتک وارفع درجتہ وارزقنا من برکاتہ۔

اس وقت خدام خاص کی کیفیت خیال کے قابل ہے، جو ایک طرف اپنے محبوب
کے فراق میں بیقرار تھے اور دوسری طرف مقام صبر و رضا کی تعلیم سے بہرہ ور تھے اور
حق تھا کہ حضرت سرور انبیاء سید الرسل علیہ الصلوٰۃ والسلام کی اتباع میں وہ کہیں
جو حضور انور صلی اللہ علیہ وسلم نے اپنے محبوب فرزند ابراہیم کی وفات کے وقت ارشاد
فرمایا تھا کہ ”اے ابراہیم ہم تیری جدائی سے غمگین ہیں لیکن زبان سے ہم وہ ہی کہیں
گے جس میں ہمارے پروردگار کی رضا مندی ہو، تاکہ محبت اور تسلیم و رضا دونوں
کا حق ادا ہو۔

تجہیز و تکفین کے متعلق یہی فیصلہ ہوا کہ صبح کو ہو، صبح کے وقت خیر کے لئے
دو آدمی سہارنپور بھیجے گئے، ایک مدرسہ مظاہر العلوم میں جس سے حضرت کو بہت
روحانی تعلق تھا اور دوسرا سہارنپور کے احباب کے پاس، اس صبح کی جانے والی
اور آنے والی گاڑیوں میں آدھ ہی گھنٹہ کا فصل ہوتا ہے اس لئے جو لوگ سننے کے
ساتھ جس حال میں تھے اسی حال میں چل پڑے، وہ تو پہلی گاڑی سے روانہ ہو سکے،
مگر اس کے بعد بھی سیکڑوں آدمی اسٹیشن پر پہنچ گئے، چنانچہ دوسری اسپیشل ٹرین
چھوڑی گئی اور قریب ڈیڑھ ہزار آدمی کے جنازہ کے وقت تک پہنچ سکے۔

حضرت نے ہر چیز کا انتظام پہلے سے کر رکھا تھا، یعنی ایک زمین لے کر اس کو
تکیہ یا قبرستان خاص بنا کر وقف کر دیا تھا، ایک مختصر سے احاطہ کے اندر ایک زمین
گھیر دی گئی تھی، جس میں کچھ درخت بھی لگا دیئے گئے تھے، چھوٹی ٹیسی مسجد اور ایک
مختصر سائتیاں بھی اس میں ہے، اسی میں دوسرے اعزہ اور خدام بھی آسودہ ہیں،
اسی کے بیچ میں اس مخدوم کی استراحت ابدی کے لئے زمین چینی گئی۔

جنازہ کی نماز کے لئے مولانا شبیر علی صاحب نے مولانا ظفر احمد صاحب کو اشارہ کیا، مجھے معلوم ہوا کہ پہلے تو مولانا ظفر احمد صاحب نے تو واضح کرنا چاہا مگر انہیں اپنا خواب یاد آیا تو آگے بڑھے اور نماز جنازہ ادا کی، میں نے سنا کہ مولانا ظفر احمد صاحب ڈھاکہ میں تھے اور حضرت کی شدتِ علالت کی خبریں جا رہی تھیں اور گھر سے آنے کے لئے شدید تقاضا بھی ہو رہا تھا تو انہوں نے خواب دیکھا کہ وہ تھانہ بھون پینچے اور حضرت کی خدمت میں حاضر ہوئے تو حضرت بہت خوش ہوئے اور فرمایا کہ ایک نماز پڑھانے والا آگیا۔

یہ واقعات تھانہ بھون میں ۱۹ اور ۲۰ جولائی کو پیش آئے، مگر باہر والوں کو اطلاع دو دن بعد ملی، دہلی میں ۲۱ کو لکھنؤ میں ۲۲ کو، مذہبی حلقوں کو اطلاع دو دن بعد ملی اور عربی مدرسوں میں سنا بچھا گیا۔

خاکسار اب تک بھوپال میں تھا، عنایتِ الہی دیکھئے کہ عین شب وصال کو خواب دیکھا کہ مولانا شبیر علی صاحب مجھ سے فرما رہے ہیں کہ حضرت مولانا کو پوری صحت ہوگئی صبح اٹھ کر میں نے حضرت مولانا مفتی محمد کفایت اللہ صاحب سے یہ خواب بیان کیا، دونوں چپ بے ہے، مفتی صاحب ۲۱ جولائی کو اور خاکسار ۲۳ جولائی کو بھوپال سے روانہ ہوئے، میں ۲۳ کی دوپہر کو لکھنؤ پینچا اور ندوہ آیا، حادثہ سے بالکل بے خبر تھا۔ مدرسہ پینچنے کے ساتھ میرے بچے سلمان سلمہ نے سب سے پہلے خبر دی اور اتفاق دیکھئے کہ بھوپال سے خط تو میں نے خیر خیریت کے لئے مولانا جمیل احمد کو لکھا تھا، چنانچہ انہوں نے دو شنبہ کے روز شدتِ علالت اور یابوسی کی اطلاع لکھی اور اس کی دوسری طرف بلا توقع مولانا شبیر علی صاحب کے قلم کی عبارت یہ تھی۔

حضرت مخدوم معظم دام ظلکم العالی السلام علیکم ورحمۃ اللہ،
بعد تحریر خط ہذا ۱۹، ۲۰ جولائی کی درمیانی شب میں حضرت والا کا وصال

ہو گیا، انا اللہ وانا الیہ راجعون، بجز اطلاع کے اور کیا عرض کر سکتا ہوں۔
کیونکہ الفاظ اظہار کے لئے نہیں ملتے۔

مصیبت زدہ شبیر علی

۲۴ کو سہارنپور اور دہلی سے مولانا زکریا صاحب شیخ الحدیث مظاہر العلوم
سہارنپور اور مولانا الیاس صاحب کاندھلوی لکھنؤ دار اوم میں آئے تو مزید اطلاعات اور
تفصیلات معلوم ہوئیں، ۲۶ جولائی کا لکھا ہوا مولانا مفتی کفایت اللہ صاحب کا غم نامہ ملا۔
مکرم محترم، دامت معالیہم،

السلام علیکم ورحمۃ اللہ وبرکاتہ، امید ہے کہ اب آپ بھوپال سے واپس
آگئے ہوں گے، میں نے دہلی پہنچ کر حضرت مولانا تھانوی کے وصال
کی خبر سنی، آنکھوں کے نیچے اندھیرا چھا گیا، نور آیا دیا کہ جس شب کو
مولانا نے دنیا کو چھوڑا، یعنی دو شنبہ سے شنبہ کی درمیانی شب، اسی
رات کی صبح کو جناب نے بھوپال میں مجھ سے ذکر کیا تھا کہ آپ
نے مولوی شبیر علی صاحب کو خواب میں دیکھا کہ وہ کہہ رہے ہیں حضرت
بالکل صحت یاب ہو گئے، آپ کا خواب سچا ہوا، مولانا نے دنیاوی
تکالیف سے بالکل صحت پائی، اور رفیق اعلیٰ سے جا ملے، اِنَّا لِلّٰہِ وَاِنَّا اِلَیْہِ
رَاجِعُونَ، رحمہ اللہ رحمۃً واسعۃً وَاَسکنہ الفردوس الاعلیٰ، ہندوستان
ایک حکیم الامتہ مجدد الملتہ سے محروم ہو گیا۔

حضرت کے ایک خلیفہ نے جن کو صدق رؤیا کی نعمت ملی ہے، وصال کی دوسری
یا تیسری شب کو خواب میں دیکھا کہ حضرت فرما رہے ہیں کہ میرے فیوض اب بھی جاری ہیں
گے، اللہ تعالیٰ نے مجھے مقام شہداء (فرمایا یا مقام شہود) عطا فرمایا، حضرت نے اسہال
کے مرض سے وفات فرمائی اور حدیث نبوی ہے والمبیطون شہید (پیٹ کی بیماری

سے مرنے والا شہید ہے۔

مجھ سے مولوی محمد حسن صاحب کاکوروی (علیگ) مالک الزوار المطابع لکھنؤ نے جو حضرت کے خدام قدیم میں سے ہیں بیان کیا اور انہوں نے خواجہ عزیز الحسن صاحب غوری بی، لے (علیگ) سے سنان کو پھوٹی پیرانی صاحبہ سے معلوم ہوا (خواجہ صاحب کی اہلیہ بھی ساتھ تھیں) کہ جس وقت رُوح مبارک پرواز کر رہی تھی حضرت کے دلہنے ہاتھ کی شہادت کی انگلی اور بیچ کی انگلی کے بیچ میں ایک نیگینہ سا چمکتا معلوم ہوتا تھا، جس کو انہوں نے دیکھا اور دوسری عورتوں نے بھی دیکھا، "حرم خاص حضرت خواجہ صاحب نے فرمایا کہ چونکہ جو نور ہدایت حضرت کے ذریعہ پھیلا وہ زیادہ تر ان کی انگلیوں یعنی تصنیفات کے ذریعہ سے پھیلا، اس لئے وہ نور انگلیوں ہی کے درمیان ممشل ہو کر نظر آیا، واللہ اعلم بالصواب۔"

حضرت کے بہت سے محبتین کی طرح ایک محبت خاص مولانا مسعود علی صاحب ندوی کو اس عقیدت و عظمت کی بنا پر جو ان کے دل میں تھی حضرت کی مغفرت کے لئے دعا مانگنے میں دلی کشمکش محسوس ہوتی تھی، انہوں نے خواب دیکھا کہ وہ خانقاہ تھانہ بھون میں حاضر ہیں کہ دفعۃً حضرت تشریف لے آئے اور ان سے فرمایا کہ میری صحت کے لئے دعار مانگا کرو۔

حلّ این نکتہ ہم از روئے نگار آخزند

اللہ تعالیٰ کا شکر ہے کہ اس نے ایک کامل زندگی کو جو کمال زہد و ورع، کمال اتباع شرع، کمال اتباع سنت کے ساتھ تھی، اس زمانہ میں نمونہ کے لئے پیدا کیا، وہ آئی اور ساٹھ برس کے مجاہد کا نمونہ دکھا کر واپس گئی۔ رحمہ اللہ تعالیٰ وادخلہ اعلیٰ علیین وصلی اللہ تعالیٰ علی النبی الامین والد واصحابہ اجمعین واخذعوانا ان الحمد لله رب العالمین۔

سید محفوظ علی صاحب بدایونی مرحوم

اسی مہینہ میں ۲۰ اکتوبر کو ایک اور پڑانے ادیب سید محفوظ علی صاحب بدایونی مرحوم نے فوج کے مرض میں انتقال کیا، مرحوم بدایوں کے ایک قدیم اور شریف خاندان کی یادگار علی گڑھ کالج کے ممتاز تعلیمیافتہ اپنے دور کے نامور ادیب اور علی گڑھ منتقلی، اولڈ بوائے، دکن ریویو، نقیب اور سہرورد کے دور اول کے ممتاز لکھنے والوں میں تھے اور اس زمانہ میں ان کے مضامین بڑے ذوق و شوق سے پڑھے جاتے تھے، وہ سنجیدہ اور ظریفانہ دونوں طرز کے شگفتہ نگار ادیب تھے، غالباً متفرق مضامین کے علاوہ کوئی مستقل قلمی یادگار نہیں چھوڑی، ادھر برسوں سے علم و ادب کا کوچہ چھوڑ کر خلوت گزینی کی زندگی اختیار کر لی تھی، وہ ابتداء سے بڑے دیندار اور ظاہری وضع و قطع میں بھی پابند شریعت تھے، ناواقف شخص ان کو دیکھ کر انگریزی تعلیمیافتہ ہونے کا گمان بھی نہیں کر سکتا تھا اور یہ رنگ برابر گہرا ہوتا گیا، آخر میں بڑا ذوق و شوق اور بڑی کیفیت پیدا ہو گئی تھی اور اسی پر ان کا خاتمہ ہوا، اللہ تعالیٰ اس طالب آخرت کو اپنی رحمت و مغفرت سے سرفراز فرمائے، ہماری پرانی بزم ادب کی شمعیں ایک ایک کر کے بجھتی جاتی ہیں، جو باقی ہیں، وہ بھی شمع سحر ہیں اور جب تک ہیں غنیمت ہیں، ان کے بعد یہ روشنی بھی نظر نہ آئے گی۔

مرحوم مولانا شبلی مرحوم کے زمانہ میں علی گڑھ میں پڑھتے تھے، اس نسبت سے ان کو میرے ساتھ بھی ایک گونہ محبت سی تھی اور خصوصیت کی ملاقات مرحوم دوست مولانا عبد اللہ صاحب بدایونی کی وساطت سے ہوئی اور ایسی ہوئی جو ان کے اخیر لمحہ تک قائم رہی، وہ اپنے مذہبی انقلاب کا ایک عجیب ظریفانہ واقعہ بیان فرماتے تھے۔

ایک دفعہ گرمیوں میں وہ علی گڑھ سے کہیں جا رہے تھے، پیاس شدت کی تھی، گاڑی میں

سوار ہوتے تو دیکھا ایک بزرگ نہایت ثقہ صورت اس میں بیٹھے تھے، سامنے نہایت نازک اور سبک صراحی جس پر مٹرخ یک رنگہ (ٹول) کا کپڑا منڈھا تھا اور آنچورہ بھی تھا، یہ دارطہمی صاف علی گڑھ کے نوجوان تھے، پیاس کی طلب نے یہ صراحی دیکھ کر بیتاب کر دیا تھا، صاحب صراحی کے پانی پینے کی اجازت چاہی، انہوں نے کہا کہ پہلے یہ تو معلوم ہو کہ آپ مسلمان بھی ہیں، میرے صاحب نے کھڑ پڑھا، انہوں نے کہا کہ کلمہ تو ہندو بھی پڑھ دیتا ہے، یہ ظریفانہ شوخ کے ساتھ بولے تو اپنے اسلام کا ثبوت پیش کروں، وہ بزرگ بھی بڑے بے دھرمک نکلے، یہ ثبوت تو یہودی بھی پیش کر سکتا ہے، اب میرے صاحب کا ترکش خالی ہو گیا، ہار مان لی، شرم سے پسینہ آ گیا، آخر اُن بزرگ نے پانی دیا اور انہوں نے پیا، اس ساقی کے ایک جام نے ان کے خیالات کی نیابندلی بعض اچھے سرکاری عہدوں پر ہے۔ افریقہ میں برطانی عہدہ دار ہو کر گئے کہتے تھے وہیں کی آب دہوانے وقت سے پہلے اُن کو بوڑھا بنا دیا اور سن سپید ہو گئے، ماشار اللہ بڑی نورانی صورت پائی تھی، سپیدی دارطہمی، کبھی کبھی سر پر عامہ باندھتے تھے۔

وہ کہتے تھے کہ اُن کے بال افریقہ کے قیام کے زمانہ میں پک گئے اور جوانی ہی میں بوڑھے ہو گئے وہ افریقہ میں ایک برٹش آفیسر کی حیثیت سے گئے تھے، وہاں سے واپسی پر وہ حیدرآباد رہے، محمد علی مرحوم سے ان کی ملاقات اور تعلقات کی وابستگی علی گڑھ کالج کے زمانہ سے تھی، محمد علی مرحوم نے جب ہمدرد نکالا تو دوسرے لکھنے والوں کے ساتھ ان کو بھی اس اخبار میں زبردستی کھینچا، تجاہل عارفانہ کے نام سے علی گڑھ کے معاملات اور حاجی نواب اسحاق خان مرحوم کے خلاف جو مزاحیہ مضمون نکلا کرتا تھا، وہ مرحوم ہی کی جدت قلم کا نتیجہ تھا۔

اخیر میں اپنے گھر میں اپنی زمینداری کے کاموں میں مصروف ہو کر رہ گئے تھے، اور دن رات اللہ کرنا اُن کا کام رہ گیا تھا۔

دسمبر ۱۹۲۳ء

مولانا عنایت اللہ صاحب دہلوی مرحوم

گذشتہ اکتوبر کو علمی جماعت کے پڑانے ممتاز رکن مولوی عنایت اللہ صاحب دہلوی مرحوم سابق ناظم دارالترجمہ حیدرآباد دکن نے انتقال کیا، مرحوم علی گڑھ کالج کے دورِ اول کے ممتاز تعلیمیافتہ تھے، علم و ادب کا مذاق اپنے نامور باپ مولوی ذکار اللہ صاحب دہلوی سے ورثہ میں پایا تھا، طالب علمی ہی کے زمانہ سے ان کے یہ جوہر نمایاں تھے، سرسید کے بہت سے علمی اور ترجمہ وغیرہ کے کام وہی انجام دیتے تھے، اس دور کے ان کے بعض تراجم اب تک یادگار ہیں، ان میں سب سے اہم پروفیسر آرنلڈ کی مشہور کتاب ”پریچنگ آف اسلام“ کا ترجمہ ”دعوتِ اسلام“ ہے، تعلیم سے فراغت کے بعد ۱۸۹۳ء میں وہ کالج لائبریری کے لائبریریئر مقرر ہوئے، کچھ دنوں تک ریاضی کی پروفیسری کی۔ اعزازی خدمت اور تہذیب الاخلاق کی ادارت کے فرائض انجام دیئے، ۱۹۰۷ء میں گورنمنٹ کے سلسلہ ملازمت میں داخل ہوئے اور جونپور کی عدالت ججی میں منصرم مقرر ہوئے، ۱۹۱۵ء میں ریاست گوالیار نے گورنمنٹ سے ان کی خدمت مستعار لے کر اپنے شعبہ فنانش کا انڈر سکرٹری بنایا۔ دورانِ ملازمت میں ترجمہ کا شعبہ برابرجاری رہا اور اس میں ان کو اتنی شہرت حاصل ہوگئی کہ جامعہ عثمانیہ کے قیام کے سلسلہ میں حیدرآباد میں جب دارالترجمہ کا قیام عمل میں آیا، تو گورنمنٹ نظام نے ان کو حیدرآباد میں منتقل کر کے ۱۹۲۰ء میں ان کو دارالترجمہ کا ناظم مقرر کیا، ۱۴ سال تک بڑی قابلیت کے ساتھ اس خدمت کو انجام دیتے رہے، ۱۹۳۴ء میں اس سے سبکدوشی حاصل کر کے دہرہ دون

کی پرسکون فضا میں قیام اختیار کیا اور یہیں ۲۲ اکتوبر ۱۹۴۳ء کو وفات پائی۔
 مرحوم کا خاص کمال ترجمہ کی مہارت تھی، اس میں ان کو ایسا ملکہ حاصل تھا کہ غیر
 زبانوں کی کتابوں کو اس طرح اردو کے قالب میں ڈھالتے تھے کہ تصنیف کا گمان ہوتا
 تھا، انگریزی کتاب سامنے رکھ کر اس کا ترجمہ اس روانی کے ساتھ پڑھتے جاتے تھے
 کہ معلوم ہوتا اردو کی کتاب پڑھ رہے ہیں۔ وہ ضخیم سے ضخیم کتابوں کا ترجمہ چند مہینوں
 میں کر ڈالتے تھے، اُن کے پھوٹے بڑے تراجم کی تعداد جن میں نظمیں، قصے، کہانیاں،
 ناول، افسانے اور ڈرامے بھی ہیں اور سنجیدہ علمی اور تاریخی کتابیں بھی پچاس ساٹھ سے
 اوپر ہیں، ان میں بیشتر کتابیں شائع ہو چکی ہیں، پھر بھی اس کا معتد بہ حصہ ابھی علمی مسودہ
 کی صورت میں ہے، مستقل تصانیف بہت کم ہیں، لیکن ان کے بہت سے تراجم کی افادہ حیثیت
 بھی مستقل تصانیف سے کم نہیں ہے، ان کی سب سے اہم علمی خدمت انڈس کا تاریخی جغرافیہ ہے جو ان کی
 سالہا سال کی محنت کا نتیجہ ہے جس محنت و تحقیق و تلاش و جستجو سے یہ کتاب لکھی گئی ہے اس کا اندازہ صرف اہل علم
 ہی کر سکتے ہیں، حقیقت چیز افینہ نہیں ہے بلکہ ایک حد تک انڈس کے اسلامی فتوحات اور اسکی ابتدائی دور کی
 تاریخ بھی ہے، وہ طبعاً بڑے شریف، متواضع اور خاکسار تھے، ۳۷ سال کی عمر پائی۔
 شادی نہیں کی اور ساری عمر عروسِ علم کی خدمت میں گزار دی، اللہ تعالیٰ اس شیفتہٴ علم
 کو اپنی عنایت بے پایاں سے سرفراز فرمائے۔

دسمبر ۱۹۴۳ء

آہ! شمس العلماء مولانا محمد حفیظ اللہ

سابق مدرس اعلیٰ دارالعلوم ندوہ

حضرت مولانا ابوالحنات عبدالحی صاحب فرنگی محلی کی آخری یادگار مٹ گئی یعنی اُن کے آخری شاگرد یعنی مولانا محمد حفیظ اللہ صاحب جو ان کی مجلس درس کی اکیلی یادگار رہ گئے تھے، ۱۳۶۲ھ کے خاتمہ ماہ میں وفات پا گئے۔

مرحوم ۱۸۵۶ء کے آخر میں ضلع اعظم گڑھ کے چھوٹے سے گاؤں بندی میں پیدا ہوئے تھے، غدر ۱۸۵۷ء میں وہ ۶ ماہ کے تھے اور اسی قدر وہ مولانا شبلی نعمانی رحمۃ اللہ علیہ سے بڑے تھے، ابتدائی کتابیں گھر پر پڑھ کر وہ اپنے عزیز مولانا سلا اللہ صاحب خیراجوری (والد حافظ اسلم صاحب خیراجوری) کے ہمراہ بنارس تعلیم کے لئے گئے، وہاں سے واپس آکر مدرسہ چشمہ رحمت غازی پور میں پڑھنے کے لئے گئے، وہاں فارسی کی اونچی کتابیں پڑھیں، اس زمانہ میں غازی پور میں حضرت مولانا عبدالملیم صاحب فرنگی محلی کے شاگرد رشید مولانا غلام جیلانی صاحب تھے، اُن سے باصرار عربی کتابیں شروع کیں اور چند سال میں ان سے متوسلقات تک پڑھ کر انہی کے مشورہ سے فرنگی محل لکھنؤ میں مولانا ابوالحنات عبدالحی صاحب فرنگی محل کی مجلس درس میں حاضر ہوئے، یہ وہ زمانہ تھا، جب داروغہ حیدر بخش کی مسجد جو چوک میں عربی اور طب پڑھنے والوں کا گویا دارالاقامہ تھا، نبی بن کرتیار ہوتی تھی، چنانچہ حضرت مولانا عبدالحی صاحب کی سفارش سے ان کو اس کے حجرہ میں رہنے کی جگہ ملی، اور یہاں کئی سال رہ کر معقولات اور دینیات کی تعلیم حاصل کی، فراغت کے بعد

جو غالباً ۱۸۸۸ء میں ہوتی ہوگی وہ کاکوری ضلع لکھنؤ کے ایک مقامی مدرسہ میں مدرس مقرر ہوئے، یہی سلسلہ ہے جس سے وہ جناب منشی احتشام علی مرحوم ریس کاکوری سے ملے، کہ پھر ان کے دل الگ نہ ہوئے اگلے زمانہ میں دوستوں کی وضع داریاں، آج عجیب معلوم ہوتی ہیں، چند ہی سال کے بعد ریاست رامپور کے مشہور مدرسہ عالیہ میں مدرس مقرر ہوئے، یہ وہ زمانہ تھا جب کہ رامپور اہل علم کا مرکز تھا، مولانا عبدالحق خیر آبادی کا وہاں طوطی بول رہا تھا، اس عہد میں ان کا وہاں جانا اور اہل علم کی نگاہوں میں وقار پیدا کرنا معمولی کارنامہ نہیں، دونوں میں نواب صاحب کے سامنے ایک دفعہ کسی فلسفیانہ مسئلہ پر مناظرہ بھی ہوا، مولانا مرحوم کو زیادہ تر شوق معقولات ہی کا تھا، قدیم فلسفہ و منطق میں بڑی دسترس حاصل کی تھی، ساتھ ہی ریاضیات میں کمال پیدا کیا تھا، چنانچہ رامپور کے زمانہ قیام میں تصریح پر ۱۳۱۲ھ میں حاشیہ لکھا، جو عام طور سے شائع ہے۔

رامپور کے زمانہ قیام میں جنرل عظیم الدین مرحوم کا عہد دیکھا تھا، ان کے شجاعانہ کارنامے وہ خوب خوب بیان کرتے تھے، یہ تو رزم تھی، بزم میں جناب منشی امیر احمد صاحب مینائی مرحوم کی صحبت اٹھائی تھی، ان کے شاعرانہ کمالات اور بعض مشاعروں کے حالات بڑی دلچسپی سے سنانے تھے، آداب مجلس سے خوب واقف تھے اور بڑی مزہ دار باتیں کرتے تھے، لطائف و ظرافت کی بھی کسی نہ تھی، سیر و شکار کا بھی شوق تھا، بڑے قادر انداز تھے۔

رامپور سے وہ لکھنؤ آئے اور دارالعلوم ندوہ کے افتتاح کے وقت ۱۳۱۶ھ میں وہ اس کے مہتمم اور مدرس اول مقرر ہوئے، جس پر وہ ۱۹۰۸ء تک فائز رہے، پیچیدگان نے اسی زمانہ میں ان سے مدرسہ دارالعلوم میں معقولات و منقولات کی کتابیں پڑھیں۔

مولانا شبلی مرحوم کے وہ معاصر تھے، اس لئے جب صحبت ہوتی تو دونوں

میں خوب لوگ جھونک ہوتی، گفتگو کا موضوع کوئی فلسفہ کا مسئلہ یا عقل و نقل کی تطبیق کی معرکہ آرائی ہوتی۔

دارالعلوم سے وہ ۱۹۰۸ء میں ڈھاکہ یونیورسٹی میں گئے، ۱۹۲۱ء میں وہاں سے پنشن یاب ہوئے، اسی سال وہ حج کو گئے اور وہاں سے واپس آکر لوگوں کے اصرار سے دوبارہ ندوہ کی صدر مدرسہ قبول کی اور کئی سال تک یہ خدمت انجام دینے کے بعد ۱۹۳۳ء میں ندوہ سے الگ ہو کر وطن واپس آ گئے تھے اور یہیں ۷ ذی الحجہ ۱۳۶۲ھ کو وفات پائی۔

مولانا عبدالحی مرحوم کی شاگردی کے باوجود مرحوم آخر میں عامل بالحدیث ہو گئے تھے، عدم تقلید کامیلان پہلے سے رکھتے تھے، جو شاید مولوی سلامت اللہ صاحب کی ابتدائی صحبت کا اثر رہا ہو، ان کی تصانیف میں تصریح الافلاک کا حاشیہ علمی یادگار ہے۔ ۱۸۵۶ء کے آخر میں پیدا ہوئے تھے، اس حساب سے وفات کے وقت ان کی عمر تقریباً ستاسی اٹھاسی سال کی تھی، لیکن دو چار سال پہلے ان کی صحت و توانائی قابل رشک تھی اور ان کے جسمانی قوی نہایت اچھے تھے، ادھر چند برسوں سے البتہ ضعف و اضمحلال کا اثر نمایاں اور آخری زمانہ میں ذہول و نسیان کا غلبہ زیادہ ہو گیا تھا۔ اللہ تعالیٰ مرحوم کو اپنی رحمت و مغفرت سے سرفراز فرمائے۔

محرم ۱۳۶۳ھ

جنوری ۱۹۴۳ء

وفاتِ عیسیٰ الہ آبادی

حضرت مولانا سید محمد عیسیٰ صاحب الہ آبادی نے جو حضرت مولانا تھانویؒ کے اولین خلفائے تھے، ۲۵ ربیع الاول ۱۳۶۲ھ مطابق ۲۱ مارچ ۱۹۴۳ء کی سپہر کو جو بنور میں جہاں وہ بغرض علاج آئے تھے ۶۳ برس کی عمر میں داعی اجل کو لبیک کہا، اِنَّا لِلّٰهِ وَاِنَّا اِلَيْهِ رَاجِعُونَ خیال تھا کہ مرشد رحمۃ اللہ علیہ کے بعد ان کی ذات مرجع انام بنے گی، مگر اللہ تعالیٰ اپنی مصلحتوں کو آپ جانتا ہے، ان کا وطن نجی الدین پور ضلع الہ آباد تھا، نسبتاً سادات کرام میں تھے اور گھر کے خوش حال زمیندار تھے، غالباً ۱۳۰۱ھ کی پیدائش ہوگی، بچپن ہی سے وہ زاہد و متقی تھے، باپ کے حکم سے انگریزی شروع کی اور بی لے تک پڑھ کر پھوڑ دیا اور ایک اسکول میں انگریزی کے ماسٹر اور آخر میں گورنمنٹ کالج الہ آباد میں عربی کے پروفیسر ہو گئے۔

نوجوان ہی تھے کہ الہ آباد و کانپور میں حضرت مولانا تھانوی رحمۃ اللہ علیہ کے مواعظ سننے کا اتفاق ہوا، جو بات سنی، دل میں گھر کرتی چلی گئی اور روز بروز یہ نشہ تیز سے تیز تر ہوتا چلا گیا، یہاں تک کہ بیعت و ارادت سے مشرف ہو کر مجاہدہ ریاست میں مصروف ہوئے، آخر تکمیل طریق کے بعد خلافت و اجازت سے سرفراز ہوئے، اللہ تعالیٰ کی شان بندہ نوازی نظر آتی ہے کہ ایک انڈر گریجویٹ میں جس نے صرف انگریزی ہی کی تعلیم پائی تھی چند روز میں یہ انقلاب پیدا ہوا کہ اُس نے اس عمر میں آکر سرکاری ملازمت کے ساتھ عربی تعلیم پوری کی اور قرآن و حدیث کا علم حاصل کیا اور ساتھ ہی قرآن پاک حفظ کیا اور سیرت و صورت میں یہ رنگ پیدا کیا کہ

کوئی دیکھ کر یہ بھی نہیں کہہ سکتا تھا کہ وہ انگریزی کا ایک لفظ بھی جانتا ہے۔
سلوک و طریقت، مسلک و مشرب، صورت و سیرت، حتیٰ کہ نشت و برخت
اور خط و کتابت اور گفتگو میں اپنے مرشد کابل سے اس درجہ مشابہت حاصل
کر لی تھی کہ ان کو دیکھ کر یہ کہنا پڑتا تھا۔

ساکس نگوید بعد ازین من دیگر من تو دیگری

وہ نہایت ہی عابد، زاہد، متبع سنت اور مرشد کے اصولوں کے سختی سے پابند
تھے، اطراف میں حلقہ ارشاد بھی قائم تھا، اپنے مرشد کی متعدد دکتابوں کے
کے خلاصے اور شروح شائع کئے، جن میں سب سے اہم ”انفاس عیسیٰ“ ہے جو
سلوک اشرفی کی معتبر ترین کتابوں میں ہے، مردوں کے لئے بہشتی زیور کا خلاصہ
بہشتی شجر کے نام سے کیا، جو مکاتب میں رائج ہوئی، تفسیر بیان القرآن کا خلاصہ
مترجم قرآن کے حواشی کے طور پر کیا، جو آلہ آباد میں زیر طبع تھا، حضرت مولانا تھانوی
رحمۃ اللہ علیہ کی کمالات امدادیہ کے طرز پر انہوں نے کمالات اشرفیہ لکھی جو فن
سلوک و معرفت کے متعلق ان کی استعداد و صلاحیت کی آئینہ دار ہے۔
حدیث میں ازالۃ الوسن بالف من اسن اردو ترجمہ کے ساتھ ان کی مفید تالیف
ہے زہد و ورع، اخلاق اور سلوک کی ایک ہزار حدیثیں جمع کی ہیں۔

صاحب مقامات متجانب الدعوات اور واردات صحیحہ سے سرفراز تھے،
کالج سے پنشن لینے کے بعد اپنے گاؤں میں مقیم ہو گئے تھے اور متوسلین کو اپنے
رشد و ہدایت سے سیراب کرتے تھے، اسی عالم دو برس ہوئے کہ ایک شب
تہجد کے لئے اٹھے تو فالج کا حملہ ہوا، اس کے بعد اس سال دوسرا حملہ ہوا، جس کے
بعد علاج کے لئے جونپور آئے، جہاں ۱۱ مارچ کو تیسرا حملہ ہوا اور زبان بند ہو گئی۔
وفات کے آخری لمحہ میں آخری بار زبان کھلی اور تین دفعہ بلند آواز سے اللہ اللہ

کہا اور جان، جان آفریں کے سپرد کر دی،
 عجیب بات یہ ہے کہ جو پور میں وہ بالکل مسافرانہ وارد تھے، لیکن حضرت
 مولانا تھانوی رحمۃ اللہ علیہ کے متعدد خلفاء مجازین اور صحبت یافتہ بغیر کسی
 ظاہری داعیہ کے عین وقت پر پہنچ گئے۔ انہی میں سے ایک نے طین پڑھی،
 ایک نے غسل دیا، ایک نے نماز جنازہ پڑھائی اور سب نے پڑھی اور دو نے قبر
 میں اتارا، جو پورہی میں محلہ رضوی خان کی ایک اکبری مسجد کے عقب میں ۲ بجے
 رات کو تدفین عمل میں آتی، رحمہ اللہ تعالیٰ۔

اپریل ۱۹۴۲ء

حضرت مولانا الیاس کاندھلوی

افسوس ہے کہ ۲۱ رجب ۱۳۶۳ھ کی صبح کو مولانا الیاس صاحب کاندھلوی مقیم ہستی نظام الدین دہلی نے چند ماہ کی علالت کے بعد ہستی نظام الدین دہلی میں انتقال فرمایا، وہ اس عہد میں ان نفوس قدسیہ کی مثال تھے، جن کے دم قدم سے ہندوستان میں اسلام کا چراغ روشن ہوا، ان کا وجود اس دعویٰ کی کہ ہندوستان میں اسلام بادشاہوں کے تیغ و خنجر کے سایہ میں نہیں ملکہ بے نوائف و بے فیوض و برکات کے زیر سایہ بڑھا اور پھل پھولا ہے، سب سے تازہ دلیل ہے اللہ تعالیٰ حضرت مولانا رحمۃ اللہ کی قبر پر اپنی رحمت کے پھول برسائے۔

پایہ تخت دہلی کے ارد گرد ہزاروں میواتی جن کی تعداد کم و بیش پچاس لاکھ تک پہنچ جاتی ہے سینکڑوں برس کے شاہانہ جاہ و جلال اور رعب و ہیبت کے باوجود ایسے ہی نو مسلم تھے جو اسلام کے بجائے بت پرستی سے زیادہ قریب تھے اور ۱۹۰۷ء سے لے کر پچھلے آریہ فتنہ تک ان کے ارتداد کا خطرہ ہمیشہ مسلمانوں کا دامنگیر رہتا تھا۔ حضرت مولانا نے نہایت خاموشی کے ساتھ صرف اپنے غمگناہانہ سادہ طریق اور صحیح اصول دعوت کے ذریعہ پچیس برس کی انتھک محنت میں ان کو ان خالص و مخلص مسلمانوں کی صورت میں بدل دیا، جن کے ظاہر و باطن پر خاندانی مسلمانوں کو بھی رشک آتا ہے۔

اللہ تعالیٰ نے اسلام کی حفاظت کا وعدہ فرمایا ہے اور حضور انور صلی اللہ علیہ وسلم نے یہ خوش خبری سنائی ہے کہ قیامت تک امت محمدیہ میں سے ایک جماعت حق پر استوار اور قائم اور غالب قوت کے ساتھ دنیا میں موجود رہے گی انشاء اللہ تعالیٰ

اسلام کی تاریخ کا ہر پھیلاؤ اور اس بشارت کی خبر کو دنیا میں سنانا اور اپنے عمل سے اس کی صداقت کو ظاہر کرنا ہے گا۔

لوگ عموماً سلاطین اور بادشاہوں کو دین کا محافظ سمجھتے ہیں اور ان کے فاتحانہ کارناموں سے خوش ہوتے ہیں، لیکن واقعات بتاتے ہیں کہ ظاہری حکومت کی یہ طاقت اگر کسی روحانی قوت کے شمول سے محروم ہو، تو اس ظاہری حکومت کجاہ جلال حق کی قوت کے بجائے باطل کی قوت کے فروغ کا سامان ہو جاتا ہے، تاریخ کا ہر صفحہ اس دعوے کے ثبوت کی تازہ دلیل ہے، لیکن باطن کی قوت ظاہری طاقت کی محتاج نہیں ہوتی، اسلام کا ظہور اسی شکل سے ہوا اور ہندوستان میں اسکی ترقی بھی کچھ اسی شان سے تقدیر الہی معلوم ہوتی ہے اور اسی طریقہ سے اس کی ظاہری قوت کا فروغ بھی تقدیر الہی میں بظاہر مقدر نظر آتا ہے، واللہ اعلم بحقیقۃ الاحوال والمبدء والمآل فی الماضی والستقبال۔

ہندوستان میں اسلام کی ظاہری طاقت دہلی کی مغلیہ حکومت کے خاتمے پر ختم ہو جاتی ہے مگر عین اسی وقت اللہ تعالیٰ نے شاہان دہلی کا ایک اور سلسلہ کھڑا کر دیا، جن کے سپہ داس سرزمین میں اسلام کی حفاظت کا کاروبار کر دیا اور جس کو وہ اس وقت سے آج تک برابر سلسلہ بہ سلسلہ اسی طرح انجام دیتے چلا رہے ہیں جس طرح ایک چراغ سے دوسرا چراغ جلتا چلا جاتا ہے، اس سلسلہ کے مندرجہ ذیل بے تاج و کلاہ، فوج و لشکر کے بغیر اور زر و جواہر کے خزانوں سے بے نیاز اپنے دلی مقرب میں اور اپنی شکستہ حصیر و بولیا پر بیٹھ کر دلوں پر حکمرانی کر رہے ہیں

ان شاہان دہلی کا مسکن گودلی کا ایک ویرانہ تھا، جو اب ایسا ویرانہ ہے کہ جہاں اس سلسلہ کا ایک فرد بھی سکونت پذیر نہیں، تاہم اس کے وجود اور ظہور میں ہندوستان کے متعدد دھوبے شریک ہیں، اجدا اور ہنگ اور سون پت میں متوطن ہو کر دہلی آئے اور

مادری سلسلہ ملتان سے چلا اور بہار آیا اور یہاں سے جو پور کو منتقل ہوا، پھر اودھ کے ایک قصبہ سدھور سے پیوند ہوا، پھر وقت کے عین تقاضے پر سمٹ کر دہلی پہنچا اور اطراف دہلی کے ان قصبات سے آمیز ہوا، جو آج مظفرنگر، میرٹھ اور بہار پور کے اضلاع میں واقع ہیں، جس کی صورت یہ ہوئی کہ سلطان سکندر لودھی کے زمانہ میں اُن کے نانہالی مورث کو جو سدھور میں سکونت گزین تھے، بارہ کے پاس جاگیریں کچھ گاؤں ملے اور اس تقریب سے وہ خاندان سدھور سے پچھلت (ضلع مظفرنگر) کو منتقل ہو گیا اور اس طرح تقدیر الہی کے نقاش نے دہلی اور پچھلت کے پیوند سے دہلی کے ان شاہان فقر کے مرقع کو تیار کیا اور اس تقریب سے ان بزرگوں کے دم قدم ان اطراف کے قصبات سے وابستہ ہو کر اُن کے لئے سعادت کا باعث بنے اور ان بزرگوں کی آمد و رفت سے ان اطراف و دیار میں توفیق الہی اور علوم نبوی نے اس دور میں جلوہ گستری کی۔

مکن ہے کہ یہ میری وہی خوش عقیدگی ہو، لیکن کئی سال سے میرے دل یہ خیال بار بار آتا رہا کہ ان بزرگوں کے انفاس قدسیہ توجہات قلبیہ اور برکات سماویہ ہی کے اثرات ہیں، جو ان اطراف میں اس زمانہ اخیر میں اکابر امت، علماء امت اور سائیکین حقیقت انبوہ درانبوہ وجود پذیر ہوئے اور جن کی بدولت اس تجدید ملت کے دورہ کو جس کا آغاز حضرت شاہ ولی اللہ صاحب رحمۃ اللہ علیہ نے فرمایا تھا، جس کا اشارہ بار بار انہوں نے کیا ہے، اب تک بقار اور امتداد کی سعادت حاصل ہو رہی ہے چنانچہ ان حضرات کے بانہ سے لے کر اس وقت تک ان اطراف کے قصبات و دیہات سے جس قدر علمائے باطن اور صلحائے متقین پیدا ہوئے، اس دور میں اس ملک کے کسی خطہ میں پیدا نہیں ہوئے اور یہ وہ واقعہ ہے جس کی تصدیق مشاہدہ سے صاف نظر آتی ہے۔

بغت، کاندھلہ، کیرانہ، جھنجانہ، گنگوہ، نالوتہ، تھانہ بھون، انبٹھہ، رائے پور، منگلور

سہارنپور، دیوبند وغیرہ قصبوں سے اس دور میں جو مبارک اور مقدس ہستیاں عالم وجود میں آئیں اور ان کے علمی و روحانی آثار و برکات سے پورے ملک ہند کے مسلمانوں نے اس زمانہ میں جو فیض پایا کیا اس سے کوئی انکار کر سکتا ہے۔

کاندھلہ: سہارنپور، شاہدرہ (دہلی) لائٹ ریلوے لائن کے وسط میں دہلی کے رخ پر یہ قصبہ واقع ہے، اس کی پُرانی آبادی کا حال تو مجھے معلوم نہیں، لیکن حضرت شاہ عبدلعزیز صاحب رحمۃ اللہ علیہ کے زمانہ سے آج تک اس قصبہ کا ایک سلسلہ فیض مسلسل نظر آ رہا ہے، حضرت مولانا مفتی الہی بخش کاندھلوی رحمۃ اللہ علیہ شاہ صاحب ممدوح کے محبوب تلامذہ میں تھے اور شمائل نبویؐ میں شیم الجیب اُن کا مشہور رسالہ ہے، اسی قصبہ کے دوسرے بزرگ مولانا مظفر حسین صاحب کاندھلوی ہیں، جو حضرت شاہ اسحاق صاحبؒ کے شاگرد تھے اور علم و فضل کے ساتھ زہد و تقویٰ میں لیگانہ تھے، اسی خالوادہ کے انتساب اور اتصال سے وہ بزرگ ہستی عالم وجود میں آئی جس کے تذکرہ کی سعادت ہم حاصل کرنا چاہتے ہیں۔

خاندان ولادت: مولانا ممدوح اسی قصبہ میں اور اسی خاندان میں پیدا ہوئے جس کا سلسلہ نسب صدیق اکبر رضی اللہ عنہ تک پہنچتا ہے، تاریخی نام الیاس اختر تھا، جس سے ۳۰۳ھ کی تاریخ پیدائش ظاہر ہے، مولانا کی والدہ حضرت مولانا مظفر حسین صاحب کی نواسی تھیں اور مولانا مظفر حسین صاحب مولانا محمود بخش کے صاحبزادہ اور حضرت مولانا مفتی الہی بخش صاحب کے بھتیجے تھے، مولانا مظفر حسین صاحب بہت سیدھے سادھے بزرگ تھے، زہد و ورع اور اتباع سنت اور سادگی میں بے مثال تھے، گھروں میں اور مسجدوں میں وعظ فرماتے تھے، مستورات کو اُن کے بیان سے بڑا فائدہ ہوتا تھا، اُن کی ایک صاحبزادی بی بی امۃ الرحمان تھیں، جو اپنے باپ کی نمونہ تھیں، نہایت عابدہ و زاہدہ، یہاں تک کہ اکابر تک ان کے پاس حاضر ہونا اور اُن سے دعائیں

لینا برکت کا باعث سمجھتے تھے، انہی بزرگ خاتون کی صاحبزادی بی بی صفیہ مولانا الیاس صاحب کی والدہ تھیں، یہ بھی بہت عبادت گزار اور ذاکرہ و شاغلہ تھیں، قرآن پاک کی حافظہ تھیں اور روزانہ دیگر وظائف کے علاوہ قرآن پاک کی تلاوت ایک ایک منزل کرتی تھیں۔

مولانا کے والد مولانا حافظ اسماعیل صاحب تھے، جو بڑے فرشتہ صفت بزرگ دہلی کے آخری بادشاہ ظفر شاہ کے سدھیانہ میں بچوں کی تعلیم پر ملازم تھے، ۱۸۵۶ء کے غدر کے بعد وہ ہستی نظام الدین میں رہنے لگے، یہاں مرزا الہی بخش نے (جن کی بیٹی بہادر شاہ کے ولی عہد مرزا فرخو سے منسوب تھیں) ایک مسجد بنوائی تھی جس کو بنگلہ والی مسجد کہتے ہیں، مولانا اسماعیل صاحب نے اپنی بقیہ عمر اسی مسجد میں بسر کی اور وفات کے بعد اسی مسجد کے گوشہ مشرق و جنوب میں مدفون ہوئے، اس آبادی کے اطراف میں جو مسلمان آباد ہیں، مولانا اسماعیل صاحب کے فیض سے وہ مستفید ہوتے رہے۔

مولانا اسماعیل صاحب نے دو شاویاں کیں، پہلی سے مولوی محمد صاحب اور دوسری سے مولانا محمد یحییٰ صاحب شاگرد خاص حضرت مولانا رشید احمد صاحب گنگوہیؒ اور مولانا محمد الیاس صاحب ہوئے اور ماشار اللہ تینوں صاحبزادے عالم و فاضل اور صالح و متقی، مولانا یحییٰ صاحب کے صاحبزادے مولانا زکریا صاحب ہیں، جو بالفعل مدرسہ مظاہر العلوم سہارنپور کے شیخ الحدیث اور متعدد کتابوں کے مصنف اور موطا امام مالک کے آخری شایع ہیں۔

اس خانہ تمام آفتاب است

تعلیم: مولانا نے ابتدائی تعلیم اور فارسی وغیرہ وطن کے مکتب میں اور خاندان کے بڑوں سے حاصل کی، ابتدائی عربی تعلیم کے زمانہ میں ان کو دروس کا ایک خاص قسم کا دورہ ہو جاتا تھا، جس سے حسینوں کا ناغہ ہو جاتا تھا، اس لئے مولانا کے

بڑے بھائی مولانا یحییٰ صاحب (تلمیذ خاص و خادم خاص مولانا رشید احمد صاحب گنگوہی) کو اپنے ساتھ گنگوہ لے گئے اور ان کو ایک خاص نصاب کے ماتحت پڑھا کر مولانا صاحب کے پاس دورہ حدیث میں شرکت کی غرض سے دیوبند بھیج دیا، اس سے فراغت کے بعد مظاہر العلوم سہارنپور میں داخل ہو کر مولانا خلیل احمد صاحب تہ اللہ علیہ کے حلقہ مدرس میں شریک ہوئے اور ان سے اور وہاں کے دوسرے اساتذہ سے باقی فنون کی تکمیل کی، جس سے فارغ ہونے پر اسی مدرسہ میں تدریس کر دیئے گئے، و سطت تک کی تعلیم ان کے سپرد تھی۔

بیعت و استفادہ: مولانا کے معاصروں اور دیکھنے والوں کا متفقہ بیان ہے کہ وہ فطرۃً نہایت نیک، صالح اور متقی تھے، خود مولانا یحییٰ صاحب ان کی بڑی قدر کرتے تھے اور بڑی محبت رکھتے تھے، دونوں بھائی ایک دوسرے کے جاں نثار اور محب و محبوب تھے۔

مولانا گنگوہی طالب علمی میں کسی کو مرید نہیں کرتے تھے، لیکن مولانا الیاس کو انہوں نے اسی زمانہ میں ان کی خواہش پر ان کو مرید کر لیا، مولانا گنگوہی کی وفات کے بعد تکمیل علوم سے فارغ ہو کر مولانا خلیل احمد صاحب کے دست مبارک پر دوبارہ تجدید بیعت کی اور تکمیل باطن میں مصروف ہوئے اور یہاں تک ترقی کی کہ خلافت ارشاد سے مشرف ہوئے۔

بستی نظام الدین: جیسا کہ پہلے گزرا ہے کہ مولانا کے والد غدر کے بعد ہی سے بستی نظام الدین کی ایک مسجد میں مقیم ہو کر اطراف کے مسلمانوں کے رشد و ہدایت میں مصروف رہتے تھے، ان کی وفات کے بعد ان کے بڑے صاحبزادہ مولوی محمد صاحب ان کے جانشین ہوئے، یہ بھی بڑے بزرگ اور نیک اور صالح تھے، عبادت و زہد و تقویٰ کے ساتھ یوری زندگی بسر کی، اطراف کے مسلمانوں کو ان سے فائدہ پہنچا اور اہل بیوت

میں بکثرت اُن کے مرید و معتقد تھے اور دہلی کے مسلمان بھی اُن سے مستفید ہوئے، مرنے سے پہلے ۱۶ سال تک اُن کی تہجد کی نماز قضا نہیں ہوئی اور مرتے دم تک نماز باجماعت کے پابند رہے، عشاء کی نماز کے بعد وتر کے سجدہ میں انتقال فرمایا۔

مولانا محمد صاحب کی وفات کے بعد یہ مسجد بالکل خالی رہی، مولانا کے دوسرے بڑے بھائی مولانا یحییٰ صاحب کا اس سے پہلے ۱۳۳۲ھ میں انتقال ہو چکا تھا اور مولانا ایاس صاحب ابھی اپنی تکمیل میں مصروف تھے، اس لئے جب فراغت ہوئی تو دہلی کے مخلصین کے سپہم اصرار پر مولانا خلیل احمد صاحب رحمۃ اللہ علیہ نے ان کو بیعت و تلقین کی اجازت دے کر دہلی بھیج دیا اور مولانا نے اپنے بھائی کی جگہ بستی نظام الدین میں متوکلانہ اقامت شروع کی، ابتدا میں ان کو بڑی تکلیفوں کا سامنا ہوا، مگر اُن کے پائے استقامت کو لغزش نہیں ہوئی، آخر اللہ تعالیٰ نے اُن کے کاموں میں برکت دی ان کو مسلمانوں میں حسن قبول عطا فرمایا۔

سب سے پہلے انہوں نے مکتب کو ترقی دی۔ جو وہاں پہلے سے قائم تھا اور اس کو مدرسہ کی سطح پر لے آئے، شروع سے اُن میں علی کے بجائے عملی رنگ گہرا تھا، یہی گہرائی ان کے کاموں میں بھی تھی، مدرسہ قائم کیا تو ہر طالب علم کا یہ فرض قرار دیا کہ ہر نماز کے بعد ایک طالب علم کھڑا ہو کر نمازیوں کے سامنے ایک مسئلہ بیان کرے، دوسرا ایک حدیث سنائے، تیسرا قرآن پاک کی کسی آیت کا ترجمہ اور مطلب بیان کرے، اس طرح نمازیوں کا بڑا فائدہ ہونے لگا اور اسی سے اُن کی تبلیغی کوششوں کا آغاز ہوا۔

یاد ہوگا کہ تحریک خلافت کے شباب میں ۱۹۲۲ء میں شردھانند جی کی کوشش سے آریہ تحریک نے زور پکڑا اور خصوصیت کے ساتھ ملکہانوں اور میواتیوں میں اپنا کام شروع کیا، میوات کا بڑا علاقہ ہے جو دہلی کے پاس سے لے کر راجپوتانہ کی ریاستوں تک پھیلا ہوا ہے۔ میرا خیال ہے کہ اس قوم کی آبادی پچاس لاکھ کے قریب ہوگی، اُن کا پیشہ کاشتکاری

اور مویشی پالنا ہے، لیکن یہ لوگ حد درجہ لڑاکے اور چوری، ڈاکہ اور قتل میں بدنام تھے کہنے کو تو مسلمان تھے لیکن نام بھی مسلمانوں کا نہیں اور کام بھی نہیں، مولانا نے یہ سمجھ کر کہ یہ سارا فساد ان کی جہالت کے سبب سے ہے، میوات کے پورے علاقے کا بڑی محنت سے دورہ فرمایا، میلوں پیادہ چل کر ریل گاڑی میں بیٹھ کر اور جہاں سڑک تھی موٹر پر پورے علاقے میں سالہا سال پھرتے رہے، جگہ جگہ مسجدوں اور مکتبوں کا انتظام کیا، ہر جگہ وعظ کیا، لوگوں سے ملے، اُن کو اپنے سے آشنا کیا، ان کو سمجھایا، ان کو دین بتلایا، کلمہ سکھلایا، جو جان چکے اور سیکھ چکے اُن کو آگے بڑھایا، اُن کو دوسروں کے بتائے اور کھانے کا کام سپرد کیا، جاہل نظر آئے، ان کو ذکر و فکر کی تلقین کی، جو تعلیم کے قابل ہوئے اُن کو تحصیل علم پر مامور کیا، اخلاص سے کام کرنے والوں کو اس پاس سے بٹورا، ان کو اپنی طرز دعوت سے آشنا کیا اور اُن کو تھوڑی تھوڑی تعداد میں اس شرط کے ساتھ کہ وہ کھانے پینے اور سفر کا کل خرچ اپنی جیب سے کریں گے، گاؤں گاؤں میں بھیجا اور اس طرح میوات کی پوری سرزمین مخلص مبلغ سپاہیوں کا کیمپ بن گئی اور چند سال کے بعد ڈاکوؤں اور چوروں کا جرائم پیشہ گروہ نیک صالح اور دیندار مسلمانوں کی جماعت بن گئی، یہ حضرت مولانا کی مساعی جمیلہ کی وہ کرامت ہے جس کو پولیس کی سرکاری رپورٹ میں بھی صحیح مان لیا گیا اور جرائم پیشہ گروہ سے وہ خارج قرار دیا گیا۔

مولانا کا طریق دعوت بالکل سادہ تھا، خود سادہ تھے، سراپا اخلاص تھے، سراپا درد تھے، دین کے سچے غمخوار اور مسلمانوں کے بدل خدمت گزار، اللہ پر متوکل، ایک دُھن تھی کہ دن رات اُن کو بیقرار رکھتی تھی، اُن کا چلنا پھرنا، اٹھنا بیٹھنا، کھانا پینا، جو تھا وہ صرف دین کی خدمت اور مسلمانوں کی غمخواری اور اصلاح کی فکر تھی، یہی ان کی تقریر تھی، یہی اُن کی گفتگو اور اسی کا شب و روز ملنے جلنے والوں سے اعلان و اظہار۔

میری ملاقات: مولانا کا ذکر خیر مدت سے سُن رہا تھا، ہمارے مدرسہ دارالعلوم

ندوة العلماء کے متعدد اساتذہ کرام جن کے سرخیل مولانا ابوالحسن علی ندوی تھے کئی دفعہ
 بستی نظام الدین جا کر مولانا سے مل چکے تھے اور بابرکت فیض سے مستفید ہو چکے تھے بلکہ
 ہمارے یہاں سے کئی سال سے متواتر طلبہ کے وفد مولانا کے حلقہ مبلغین میں داخل
 ہو کر خدمت کیا کرتے تھے اور واپس آکر اپنے تاثرات بیان کرتے تھے، مگر خاکسار کو ذاتی
 طور پر نیاز کا شرف حاصل نہ تھا، اتفاق دیکھئے کہ گزشتہ سال مولانا ابوالحسن علی صاحب
 ندوی نے مولانا اور اُن کے ساتھیوں کو لکھنؤ اور ندوہ میں قیام کرنے کی دعوت دی،
 چنانچہ شعبان کی بیچ کی تاریخ اس کے لئے مقرر ہوئی، ادھر رجب کے شروع میں جولائی
 کی بیچ کی تاریخیں تھیں، خاکسار تھا نہ بھون میں تھا کہ مولانا کی آمد کی اطلاع ملی، اور
 تھوڑی دیر کے بعد معلوم ہوا کہ وہ واپس دہلی کے لئے اسٹیشن روانہ ہو گئے، مجھے بھی دہلی
 جانا تھا اور اسی گاڑی سے مولانا ظفر احمد صاحب کے ساتھ اسٹیشن آیا، دیکھا کہ ایک
 دیلے پتلے نحیف سے میاں قد، بڑی داڑھی، کچھ کچی اور کچھ پتی، ہاتھ میں چھڑی، سر پر
 عمامہ، مگر وہ کبھی سر سے اُترا اور کبھی سر پر رکھا ہوا، اسی طرح جسم پر لمبے کرتے کے اوپر
 ایک عباسا، مگر وہ بھی کبھی دربر اور کبھی باہر، ایک کبیل پچھانے ایک درخت کے نیچے
 بیٹھے ہیں، ہم دونوں بھی سلام کے بعد جا کر بیٹھ گئے، وہ اور مولانا ظفر احمد صاحب
 تو مدت کے رفیق اور ایک دوسرے کے محب اور دوست تھے، مولانا نے فوراً اپنی
 تبلیغ کی تقریر شروع کر دی اور ان کو اپنے طریق دعوت کی توضیح بھی بیان فرماتے رہے
 اور وہ مجھ سے بالکل نا آشنا تھے اور میں اُن کے نام اور کام سے آشنا، مگر خود اُن کی
 حقیقت سے نا آشنا تھا، میں اُن کی بانوں کو چُپ سُنتا رہا، آخر میں یہ عرض کی کہ حضرت!
 ایسے لوگوں کو جو صرف دو چار دن آپ کی صحبت میں رہے اُن کو تزکیہ اور تصفیہ کے بغیر
 مبلغ بنا کر بھیجنا کیونکر مفید ہوگا، فرمایا، مکتوبات مجدد الف ثانی پڑھیے، معلوم ہو جائے گا
 دوبارہ عرض کی، میں نے اُن کو بڑھاسے، مگر اُن سے تو اس مشکل کا حل معلوم نہ ہوا،

شاید مولانا کو کچھ اچنبھسا ہوا، مولانا ظفر صاحب سے پوچھا آپ کون ہیں، انہوں نے میرا نام لیا تو خوشی سے اُپھل پڑے، کھڑے ہو گئے، سینہ سے لگایا اور مجبور کیا کہ انہی کے ساتھ انہی کے ڈبہ میں سینکڑا کلاس میں سفر کروں، میرا ٹکٹ بدلوا یا اور اس وقت سے لے کر کاندھلہ تک برابر ڈیڑھ دو گھنٹہ بڑے جوش و خروش سے کلام فرماتے رہے ان کی زبان میں لگنت تھی، تقریر پر قادر نہ تھے، تقریر بھی اُلجھی ہوئی، ہوتی تھی، مگر جوش و خروش کا سمندر ان موانع کے سامنے خس و خاشاک کو بہائے لئے جاتا تھا، تھوڑی گفتگو کے بعد۔

واہ رسی تقریر کی لذت کہ جو اُس نے کہا

میں نے یہ جانا کہ گویا وہ بھی میرے دل پر

جسمانی کمزوری اور ضعف سینہ کے باوجود اُن کے پھیپھڑے ان کی پُر زور تقریر اور پُر جوش گفتگو کے تسلسل اور تواتر کے سبب سے ہر وقت اس طرح اُبھر اُبھر کر اٹھتے تھے کہ مجھے تو ڈر لگتا تھا کہ کہیں یہ پھٹ نہ جائیں، یا گلے کی رگیں جو بار بار پھول پھول جاتی تھیں وہ نہ پھٹ جائیں، یہ سب سہی مگر دریا اپنی روانی میں ہر خطرہ سے بے خبر اور ہر افتاد سے بے پروا تھا۔

مولانا نے اس اشارہ میں جو کچھ فرمایا، میں نے اپنی استعداد کے مطابق اس کو پوری طرح سمجھ لیا، اتنے میں کاندھلہ آیا، اور وہ اتر گئے مگر مجھ سے یہ وعدہ لے لیا کہ کل رات کو دہلی میں پھانک حبش خاں میں ان کا تبلیغی جلسہ ہے، میں اس میں شرکت کروں، چنانچہ شریک بھی ہوا اور تقریر بھی کی اور مولانا نے اس کی تصدیق و تصویب بھی فرمائی۔

میں اس سفر سے لوٹ کر جب لکھنؤ آیا، تو مولانا کے اہل تبلیغ مجاہدوں کی آمد لکھنؤ میں شروع ہو چکی تھی اور ندوہ کی مسجد میں اُن کا قیام تھا، اللہ اللہ کیا سادگی کی شان پائی، سادہ، تکلف سے بری، شب زندہ دار، تہجد گزار، پچھلے پہر سے ذکر و فکر میں مصروف صبح کی نماز پڑھ کر اپنے کام کے لئے مستعد اور تیار۔

ایک دو روز کے بعد مولانا مح اپنے دوسرے رفقاء کے آئے اور ندوہ کے مہمان خانہ میں ساتھ ہی قیام فرمایا اور تقریباً ایک ہفتہ تک دن رات ساتھ رہا، ہر گفتگو میں شریک اور ہر مجلس میں رفیق، جیسے جیسے ملتا جاتا تھا، اُن کی تاثیر بڑھتی جاتی تھی، مولانا کی تقریر گواہی ہوتی اور بیان زولیدہ بدستور تھا، مگر میں نے دیکھا کہ جو آیا وہ اثر سے خالی نہ گیا۔

اُدھر کہتا گیا وہ اور ادھر آتا گیا دل میں
اثر یہ ہونہیں سکتا کبھی دوائے باطل میں

لکھنؤ میں کئی جلسے ہوئے اور بار بار تقریریں ہوئی، لوگوں نے مطلب سمجھا شرکت پر آمادہ ہوئے، کام کا آغاز ہوا، دلی سے مبلغین لکھنؤ کے کوچہ کوچہ میں پھرے اور مسلمانوں کو کلمہ اور نماز کی تلقین کی، ایک ہفتہ کے بعد کانپور کی جانب کوچ ہوا، دو تین روز قیام رہا، خاکسار بھی ساتھ تھا، یہاں ہر وقت ان کی صحبت اٹھائی، اُن کی تقریریں سُنیں۔ ان کے کام کو جانچا، اُن کی دُھن کو دیکھا، ہر وقت مسلمانوں کی اصلاح، دین کی سرپرستی اور اعلائے کلمہ کے لئے درگاہ الہی میں دستِ نیاز دراز، آنکھیں پُر سُم، آواز دلیگر۔

زیادہ دیکھنے والوں اور بار بار ملنے والوں کو تو خدا جانے کیا کیا ادائیں پسند ہوگی لیکن مجھے اس تھوڑی سی ملاقات میں ان کی تین ادائیں بہت پسند آئیں، صبح کی نماز کے بعد مقتدیوں کے رُخ بیٹھ کر وہ کام کرنے والوں کو دن کا کام سمجھاتے تھے اور بار بار اُن کی کامیابی کے لئے اللہ تعالیٰ سے دعائیں فرماتے تھے، ان دعاؤں میں لفظ اللہ ان کے دل کی گہرائی سے نکل کر دوسروں کے دلوں کی گہرائی میں گھر کر لیتا تھا، ہر چہ از دل خیزد بردل ریزد، مختلف اوقات میں ان کی زبان سے کسی قدر آواز میں یہ دعائے ماثورہ یَا حَسْبُکَ وَ یَا قِیُوم۔ بِرَحْمَتِکَ اسْتَجِیْتُ اَصْلِحْ لِی شَأْنِی کُلَّهُ وَ لَا تُکَلِّبْنِی اِلٰی نَفْسِی طَرْفَةَ عَیْنٍ (اے جی و قیوم خدا میں تیری رحمت سے چاہتا ہوں کہ تُو میری فریاد کو سُنے، تو میری حالت کی درستی فرما دے اور ایک لمحہ کے لئے بھی مجھے میرے

نفس پر نہ چھوڑے) نکلتی تھی اور ان کے فقر و التجالی اللہ کی کیفیت کو ظاہر کرتی تھی، وہ اپنے ساتھیوں کے ساتھ بہتے تھے اور ان میں کسی قسم کا امتیاز نہیں چاہتے تھے وہ لکھنؤ سے کانپور اپنے ہمراہیوں کے ساتھ تھرڈ کلاس میں سوار تھے۔ ان کے بعض معتقد فرسٹ کلاس میں سوار تھے، بھیرٹ کا یہ عالم تھا کہ تھرڈ میں تو ہلنا، بلکہ اپنی جگہ سے نکلنا بھی مشکل تھا، سینڈ میں بیٹھنے کی جگہ تھی، مگر اندر جانے کی جگہ نہ تھی، فرسٹ میں گنجائش تھی ہر اسٹیشن پر کوشش کی گئی کہ مولانا نکل کر فرسٹ میں چلے آئیں، مگر منظور نہیں فرمایا، آخر کانپور کے قریب پہنچ کر ظہر کی نماز یا اور کسی ضرورت کی بنا پر اس درجہ میں داخل ہوئے۔ لکھنؤ کے قیام میں ایک دفعہ ایک دوست کے ہاں عصر کے وقت چائے کی دعوت تھی، پاس کوئی مسجد نہ تھی، اُن کی کوچھی ہی میں نماز باجماعت کا سامان ہوا خود کھڑے ہو کر اذان دی، اذان کے بعد مجھ سے ارشاد ہوا کہ نماز پڑھاؤ، میں نے معذرت کی تو نماز پڑھائی، نماز کے بعد معتدیوں کی طرف رخ کر کے فرمایا، بھائیو! میں ایک ابتلا میں گرفتار ہوں، دعا کیجئے کہ اللہ تعالیٰ مجھے اس سے نکالیں، جب سے میں یہ دعوت لے کر کھڑا ہوا ہوں لوگ مجھ سے حجت کرنے لگے ہیں، مجھے یہ خطرہ ہونے لگا ہے کہ مجھ میں اعجابِ نفس نہ پیدا ہو جائے، میں بھی اپنے کو بزرگ نہ سمجھنے لگوں، میں ہمیشہ اللہ تعالیٰ سے دعا کرتا ہوں کہ مجھے اس ابتلا سے سلامت نکال لیں، آپ بھی میرے حق میں دعا فرمائیں۔

مجھے کبھی بستی نظام جانے اور ان کی مسجد میں قیام کرنے کا اتفاق نہیں ہوا مگر جانے والوں سے سنا کہ پچھلے پہر رات کا سامان بڑا موثر ہوتا تھا، دن کے سپاہی رات کے راہب بن جاتے تھے، ہر طرف سے تہجد گزاروں اور ذاکروں اور تسبیح خوانوں کی آوازیں بلند ہوتی تھیں، کوئی سجدہ میں ہوتا تھا تو کوئی رکوع میں، کوئی گریہ دیکھا، تو کوئی دعاؤں میں اس سے اندازہ ہوتا ہے کہ سچائی کا ایک آفتاب کیونکر معتدذروں کو اپنے پاس

کھینچ کر روشن بنا دیتا ہے۔

مولانا کا جسمانی ضعف، پھر شب و روز کی یہ محنت اور دعوت کے کاموں میں بہت وقت کا یہ شدید انہماک، اور آرام و راحت کی ہر تدبیر سے کابل اعراض نے ادھر ان کو ضعیف بنا دیا تھا، مہینوں سے پیش اور اسہال کا عارضہ پیدا کر دیا تھا اور ضعف روز بروز بڑھتا جاتا تھا، ہر علاج ناکام رہا، مگر اس حالت میں بھی کام کے انہماک اور دعوت کے جوش کا وہی عالم تھا، آخر میں یوں تو نشست و برخاست دشوار ہو گئی تھی، سہارے سے اٹھتے بیٹھتے تھے، مگر اس حالت میں بھی نماز باجماعت کا اہتمام اخیر تک رہا، بلکہ فرض نماز کھڑے ہو کر ادا فرماتے رہے اور خدا جانے اس وقت اُن کے اندر کہاں طاقت آجاتی تھی۔ اس زمانہ میں جو لوگ اُن سے ملنے اور اُن کو دیکھنے گئے، سب نے اُن کی بڑی پر تاثیر کیفیتیں بیان فرمائی ہیں، برادر عزیز مولانا ابوالحسن علی صاحب ندوی کی تحریر اخبار رول میں آچکی ہے۔ یہ اخیر وقت تک مولانا کے ساتھ تھے، دوسری تحریر مولانا ظفر احمد صاحب نے لکھ کر بھیجی ہے، جو ”تبصرۃ الناس فی ترجمہ الیاس“ کے نام سے الگ چھپے گی اور اپنے اس مضمون میں بھی میں نے اس سے استفادہ کیا ہے، یہ بھی اخیر زمانہ میں مولانا سے ملے تھے اور اس زمانہ کے احوال و تاثرات قلمبند فرمائے ہیں، اللہ تعالیٰ اس سے مسلمانوں کو نفع روزی فرمائے۔

۲۱، ۲۲، ۲۳، ۲۴ جولائی ۱۹۲۴ء) کو وفات پائی اور اسی مقام سستی نظام الدین کی مسجد کے صحن کے باہر جنوبی و مشرقی گوشہ میں اپنے والد بزرگوار معظمؒ کے سپاہوں میں سپرد خاک ہوئے۔

چچہ چچہ ہے وال گوہر بکتا خاک

دفن ہو گا نہ کہیں ایسا خزانہ ہرگز

ذیل میں ہم تبرکاً اس خانوادہ کا پورا سلسلہ درج کرتے ہیں۔

(شجرہ نسب اگلے صفحہ پر ملاحظہ فرمائیں)

شجرہ نسب

مولوی محمد اشرف بن شیخ جمال محمد شاہ بن شیخ بابا شاہ بن شیخ بہار الدین شاہ بن مولوی شیخ محمد بن شیخ

محمد فاضل بن شیخ قطب شاہ از سلسلہ اولاد حضرت ابوبکر صدیق رضی اللہ عنہ

مولوی محمد اشرف

مولوی محمد شریف

سلسلہ مادری

عبد القادر

قطب الدین

شیخ الاسلام

مفتی الہی بخش

مولوی ابوالحسن

مولوی نور الحسن

عمود بخش

مولانا مظفر حسین

بنی امیۃ الرحمن

محمد صادق

بنی بی صفیہ (زوجہ آخری مولانا اسماعیل)

سلسلہ پدری

محمد فیض

مولوی محمد ساجد

حکیم غلام محی الدین

حکیم کریم بخش

غلام حسن

غلام حسین

مولانا محمد اسماعیل

مولوی محمد (از زوجہ دیگر)

مولانا محمد الیاس

مولوی محمد یوسف

مولانا محمد یحییٰ

مولانا زکریا

ایک بہادر مسلمان کی موت

بہادر خان

چار پانچ مہتے ہوئے میں ایک گاؤں میں تھا، کہ دفعۃً ایک صاحب نے ایک انگریزی اخبار کے حوالے سے نواب بہادر یار جنگ کی اچانک موت کی اطلاع دی، موت ہر وقت آتی ہے اور ہر وقت آسکتی ہے تاہم جن کے مرنے کو دل نہیں چاہتا ان کے مرنے کی خبر کا یقین بھی دفعۃً نہیں آتا۔ اُن کا ہشاش بشاش متبسم چہرہ، اُن کا صحیح و تومند جسم، اُن کا خوب صورت اور دل فریب قد بالا، ہر چیز بجلی کی کوند کی طرح سامنے آئی اور ان کی موت کی خبر کو جھٹلا کر چلی گئی، خود جا کر اخبار پڑھا ورق کو اُلٹا پلٹا، روایت نے صدق کی اور صدق نے یقین کی اور یقین نے آنسوؤں کی صورت اختیار کی اور اناللہ کے ساتھ دل کی گہرائی سے مغفرت کی دعا نکلی۔

مرحوم سے جان پہچان اور بار بار کی ملاقات تو بارہ تیرہ برس سے تھی، مگر ابھی اسی سال فروری مارچ اور وسط اپریل تک حیدرآباد میں دارالعلوم ندوہ کے سلسلہ سے تقریباً ان سے روزانہ ہی ملنا جلنا اور ساتھ ساتھ لوگوں کے پاس آنا جانا اور گھنٹوں بیٹھ کر ہر موضوع پر اظہار خیال کا اور ہر پہلو سے اُن کے جانچنے اور پرکھنے کا موقع ہاتھ آیا اور ہر پہلو سے محبوب ہی نظر آئے ارادے کے پکتے، بات کے دھنی مخلص و قادر، خداترس، عاشق رسول صلی اللہ علیہ وسلم، مجاہد اسلام، بہادر مسلمان سپاہی اور ہر معنی میں سپاہی اور بہادر پٹھان اور بہادر مسلمان۔

اکثر دیکھا گیا ہے کہ زبان کے تیز ہاتھوں کے کمزور ہوتے ہیں، یعنی باتوں کے دھنی

ہاتھوں کے سُست ہوتے ہیں، مگر وہ زبان اور ہاتھ دونوں کے تیز تھے اور اسی کا کرشمہ تھا کہ صرف چند سال کے اندر کشمیر کی پہاڑیوں سے لے کر دکن تک پورے ہندوستان پر چھا گئے۔

بارہ تیرہ سال گزرے ہوں گے کہ مجھے ان کا نام حیدرآباد میں پہلے پہل ایک مدرسی فاضل دوست افضل العلامہ ڈاکٹر عبدالحق کے ایک تار میں جس کو کرنل آہنوں حیدرآباد میرے نام بھیجا تھا، نظر آیا، اس تار میں مجھے نواب بہادر یار جنگ کے ساتھ کرنل کے ایک جدید مدرسہ کے افتتاح میں بلایا تھا، آنکھوں نے تار کی سطروں میں نواب بہادر یار جنگ کا نام پڑھا، دل نے کہا، نواب! عیش کا پروردہ، دولت کا افزیدہ، راحت کا خگر، محراب و ممبر سے نا آشنا، وہ قومی وہ مذہبی مجالس کا ہیرو ہو، میرا قیام اپنے عزیز دوستوں مولانا مناظر احسن صاحب گیلانی، مولانا عبدالباری صاحب ندوی کے گھر میں تھا، میں نے اُن سے اپنی حیرت کا اظہار کیا، مولانا گیلانی نے بڑھ کر انکی تحسین کی اور فرمایا جی ہاں انہیں بچپن سے جانتا ہوں، خوب بولتے ہیں اور بڑی دل نشین تقریر کرتے ہیں، اسکول میں جب پڑھتے تھے مجھے بلا بلا کر اپنے جلسوں میں لیجاتے تھے تقریر کے انعامی مقابلوں میں میں انہیں انعام اور تحفے دیا کرتا تھا، آج کل میلاد کی مجلسوں میں اُن کی تقریریں بہت پسند کی جاتی ہیں، یہ وہ زمانہ تھا جب نواب صدر یار جنگ مولانا حبیب الرحمن خان شروانی صدر الصدور دولت آصفیہ تھے اور ان کے سبب سے میلاد کی محفلوں کی بڑی کثرت اور چہل پہل تھی، شستہ اور محتاط مقررین کی تلاش رہتی تھی، اس سلسلہ میں تازہ وارد نوجوان بہادر خان کی حوصلہ افزائی پر حوصلہ افزائی کی جاتی رہی۔

علی گڑھ یونیورسٹی یونین سے داہانا آسان نہیں، یونین میں ان کی پہلی تقریر تھی۔

موضوع حیدرآباد میں مسلمانوں کی سیاسی حیثیت اور دعویٰ ہائے اقتدار تھا، جب تک وہ تقریر کرتے ہے، تاثیر کا دریا بہتا رہا اور ہر شخص کو تسکین ہو گئی کہ حیدرآبادی مسلمانوں کا

دعویٰ بالکل صحیح ہے، ایک اچھے مقرر لیڈر کو یہ کہتے سنا کہ انہوں نے اپنے کیس کو بہت خوبی سے پیش کیا، طالب علموں نے ان پر تحسین و آفرین کے پھول برسائے، یہ علیگڑھ میں ان کی پہلی جیت تھی۔

جس زمانہ میں حیدرآباد میں مسلمانوں اور ہندوؤں کی پہلی شورش ہوئی اور چند مسلمان کسی ہندو محلہ میں شہید کر دیئے گئے، مسلمانان حیدرآباد میں آگ سی لگ گئی تھی، ان شہیدوں کا جنازہ لاکھوں مسلمانوں نے بڑی دھوم سے اٹھایا اور ایسا معلوم ہوتا تھا کہ اس مجمع کا جوش سائے شہر میں ہندوؤں کو تہ تیغ کے بغیر ٹھنڈا نہ ہوگا، سر اکبر حیدری کی وزارت تھی، نواب بہادر یار جنگ کو تقریر کی ممانعت تھی، دم بدم مجمع کا جوش بڑھ رہا تھا اور خطرہ سب کے سامنے تھا، اس وقت اعلیٰ حضرت نظام خلد اللہ بلکہ کی اعلیٰ سیاست نے اس شخص کو جان لیا جو اس بھڑکتے ہوئے شعلہ پر پانی ڈال سکتا تھا، مرحوم کہتے تھے کہ میں اپنے گھر میں تھا کہ خود اعلیٰ حضرت نے مجھ سے ٹیلیفون پر ارشاد فرمایا کہ بہادر خان! میں تم سے خواہش کرتا ہوں کہ تم اس کو فرو کرو، عرض کی، اعلیٰ حضرت! یوں نہ فرمائیں، بلکہ حکم دیں، فدوی تبیلی پر سر رکھ کر ابھی جاتا ہے اور حکم شاہانہ بجالاتا ہے، چنانچہ وہ تنہا اس مجمع میں گئے اور چند منٹ کی موثر تقریر میں سارا مجمع امن و سکون کے ساتھ منتشر ہو گیا، مسز سر وجنی نائیڈو مکان کی چھت سے یہ سارا تماشہ دیکھ رہی تھیں، انہوں نے بعد کو مرحوم سے کہا کہ میں نے امن و سلامتی کی حالت میں اسٹیج لیڈر مقرر تو بہت دیکھے مگر انتقام کی آگ سے مشتعل اور جوش سے پھرے ہوئے مجمع کو اس طرح قابو میں لے آنے والا لیڈر اور مقرر میں نے آج ہی دیکھا۔

اتفاق دیکھئے کہ چند ہی روز بعد جہا را جہ کش پر شاد آبخجانی صدر اعظم دولت آصفیہ کے یہاں دعوت ہوئی، بہت سے جہان تھے، کھانے سے فرصت ہوئی تو ایک خوبصورت سٹول نوجوان شیروانی اور ترکی ٹوپی میں ملبوس بے تکلفی کے ساتھ آگے بڑھا، اور

ادب سے ہاتھ ملا کر گویا ہوا، میں خود اپنا تعارف کراتا ہوں، میں ہوں آپ کا شاگرد بہادر بہادر خان، آنکھوں نے حیرت سے صورت دیکھی، نا آشنا پایا، تفصیل پوچھی، فرمایا آپ کی کتابوں کو پڑھ کر علم پایا اور خطبات مدراس کورٹ کر میلا دی محفلوں کو گرایا۔ ان کی اس تواضع سے دل شرمندہ ہوا اور ان کی اس شرافت سے سننے والے کی گردن جھک گئی۔ ان کی یہ تواضع اور خاکساری تنہائیوں ہی میں نہیں، ہزاروں کے مجمع میں اسی طرح ظاہر ہوتی تھی، مولانا گیلانی کے ساتھ ان کی ممنونیت برطان کی زبان سے ظاہر ہوتی، مولانا شردانی کی حوصلہ افزائی کا اعتراف علی گڑھ یونیورسٹی کی پہلی تقریر میں خود میرے کانوں نے سنا، دارالمصنفین کی کتابوں کے احسان کی کہانی اسی سال مارچ میں دارالسلام حیدرآباد کے عظیم الشان جلسہ میں سب نے سنی۔

مرحوم کی تقریر میں فصاحت و بلاغت اور بدائع تینوں کے جوہر تھے شاعری وہ نہیں کرتے تھے، مگر ان کی نثر شاعری کا نمونہ ہوتی تھی، ان کی تقریریں بارہائیں ان کی اساس تین چیزیں ہوتی تھیں، اسلامی تاریخ کے معلومات، اقبال کے اشعار، ابوالکلام کے الفاظ، انہوں نے اقبال کو بہت سمجھ کر پڑھا تھا، انکا بیش تر کلام ان کے حافظہ کے خزانہ میں محفوظ تھا، جس کو وہ اپنی تقریروں میں بہت دلنشین انداز میں موقع موقع سے پڑھتے تھے اور حاضرین سے خراج تحسین وصول کرتے تھے۔

مرحوم کی تقریروں کا اصلی میدان مسلم لیگ کے اجلاس اور اتحاد المسلمین حیدرآباد کے جلسے ہوتے تھے، مرحوم کا مذاق مذہب آمیز سیاست تھا، ان پر دینی سیاست کا راز کھل چکا تھا اور وہ یہی راز سب کو بتانا چاہتے تھے، اور جیسے جیسے زمانہ گزرتا جاتا تھا ان کا یہ رنگ تیز سے تیز تر ہوتا چلا جاتا تھا، یہاں تک کہ یہ کہنا صحیح ہوگا کہ کراچی کے بعد سے لیگ کے خالص دنیادی سیاسیوں پر ان کی تقریر بارہونے لگی تھی۔

حیدرآباد میں اگرچہ پچھلے چند برسوں کے اندر جی سر حیدری کی سیاست حیدرآباد

کے دستور کی ترکیب و تحلیل میں معروف تھی، نواب بہادر یار جنگ کا وجود نہ ہوتا تو حیدرآباد کے نظم و نسق کا کچھ اور ہی انداز ہو گیا ہوتا، بیرونی ہندو لیڈروں اور دکن کے مرہٹوں نے ریاست کی امن و فساد غیر مسلم رعایا کو بھڑکانے میں کمی نہیں کی اور یہ دعویٰ کیا کہ مردم شماری کے مطابق ریاست میں دو لاکھ قوموں کے حقوق ماننے جائیں، یہ سب کچھ ہو رہا تھا، مگر اس ملک کے مسلمان بالکل خواب غفلت میں تھے اور بجز عیش و آرام اُن کا کوئی دوسرا مشغلہ نہ تھا، دہائیکے مسلمان جاگیردار جو اس ملک کی بڑی قوت ہیں، محو استراحت تھے، دکن کے مسلمانوں کی سب سے بڑی کمزوری یہ ہے کہ وہ صدیوں سے حکومت کے سر پر سارا بوجھ رکھ کر آرام طلبی اور بے فکری کے عادی ہو گئے ہیں، اس بے کاری سے اُن کے دست و بازو شل اور قوائے عمل محفل ہیں، اُن کا کوئی قومی تخیل اور سیاسی جذبہ زندہ نہیں رہا ہے، اور کسی حال میں یہ نہیں معلوم ہوتا کہ یہ اُن کشورستانوں کی یادگار ہیں، جنہوں نے اپنے کو بڑی مشکلوں میں ڈال کر دکن کی آصفی حکومت کو قائم کیا تھا۔

مرحوم کا بڑا کارنامہ اسی جذبہ کو زندہ کرنا تھا، انہوں نے جاگیرداروں کو بھڑھوڑ کر جگایا اور بتایا کہ اگر انہوں نے اٹھ کر اپنی زندگی اور ملک کی دینی ضرورت کا یقین نہیں دلایا تو زمانہ کا سیلاب اُن کے اقتدار کو بہا لے جائے گا، عام مسلمانوں کو یہ یاد دلایا کہ یہ ملک تمہارا مفتوحہ اور مقبوضہ ملک ہے اور تم بحیثیت قوم کے اس کے کشور کشا اور فاتح ہو اور خاندانہ آصفی کا سرتاج تمہاری حکومت کا نائندہ، تمہاری طاقت کا منظر، تمہاری بادشاہی کا ستون اور تمہاری وفاداری کا مرکز ہے۔

مرحوم نے اپنے سیاسی تخیل کی بنا پر تکلیفیں بھی اٹھائیں، اُن پر پابندیاں بھی عائد ہوئیں اُن کے متعلق غلط فہمیاں بھی پیدا کر دی گئیں، تاہم انہوں نے ایثار کا اعلیٰ نمونہ پیش کیا، یہاں تک کہ اپنے خطاب و منصب سے بھی دستبردار ہو گئے اور یہ کوئی معمولی بات نہیں ہے۔

مرحوم کی کوششوں سے دکن کے مسلمانوں نے صدیوں کے آرام کے بعد کروٹ لی اور اتحاد المسلمین کے زیر سایہ ایک مرکز پر جمع ہو گئے، اس کی شاخیں سارے ممالک عرصہ میں قائم ہو گئیں، اس کی آواز نے ملت کی آواز کا رتبہ پایا، اس کے سالانہ اجلاس میں ایک دفعہ پچاس پچاس ہزار آدمی جمع ہو جاتے تھے۔

مرحوم کا خیال تھا اور بجا خیال تھا کہ کسی ملک کی سرکاری تعلیم سے قومی روح زندہ نہیں ہو سکتی، اس لئے حیدرآباد میں وہ ایک خالص قومی یا اسلامی درس گاہ قائم کرنا چاہتے تھے، جو دکن میں اسلامی روح پیدا کرے اور جب تک یہ درس گاہ قائم نہ ہو ایک اسلامی بورڈنگ کی بنیاد ڈالی جائے، جس میں شہر کے ہر اسکول و کالج کے مسلمان طلبہ اقامت پذیر ہوں اور وہ بورڈنگ کی تعلیم و تربیت میں رہیں، چنانچہ انہوں نے پچھلے ہی سال قومی چندہ سے ایک لاکھ میں حیدرآباد کے گویا وسط میں ایک بہت بڑی عمارت خریدی، جس میں آئندہ تعمیرات کے لئے بہت بڑی وسعت ہے، یہی عمارت دارالسلام کہلاتی ہے اور یہی ان کے اتحاد المسلمین کا مرکزی دفتر ہے، اسی عمارت میں ایک اسلامی دارالاقامہ اور علوم مشرقیہ کی ایک چھوٹی سی درس گاہ قائم کی تھی، اس سال کے شروع میں یہ ادارے قائم ہوئے اور اس کے ظاہر کرنے میں مجھے مسرت ہے کہ ان کے سیاسی و مذہبی تخیلات کی آبیاری اور ان اداروں کی سربراہی میں جو گمانی آدمی کام کر رہا ہے، وہ تمام تر دارالعلوم ندوۃ العلماء کی پیداوار ہے، ندوہ کے لئے یہ شکر کا مقام ہے کہ دین و دنیا کی جامعیت کے ساتھ جب کہیں کوئی کام شروع ہوتا ہے تو اس کے فرزند اس کے لئے بہترین اہل ثابت ہوتے ہیں، مولوی عبدالقدوس ہاشمی آردی جو تکمیل کے بعد ہمیشہ علمی مشاغل میں مصروف ہے، مرحوم کی رفاقت کے لئے وہ بہترین رفیق ثابت ہوئے اور مرحوم بھی ان کی کما حقہ قدر کرتے تھے، بہر حال ان اداروں کی نگرانی ان کے سپرد کی اور انہوں نے وہیں قیام اختیار کر لیا۔

اس سال فروری اور مارچ اور نصف اپریل کے چند مہینے ندوہ کی قومی امداد کے سلسلے میں اُن کے بہت قریب گزے، ہر دوسرے تیسرے اُن کے مکان پر جانا ہوا جب گیا ان کو مصروف اور بہت مصروف پایا، صبح سے شام تک ضرورت مندوں اور ملاقاتیوں کا اتنا بندھا رہتا تھا، ٹیلیفون سامنے ہوتا اور ڈاک دوسری طرف رکھی ہوتی تھی، معمولی مسلمان سے لے کر تاجر، بیوپاری، وکیل، اہل سیاست، اہل مشورہ اور حکام سب ہی قسم کے اشخاص باری باری سے آتے اور باتیں کر کے واپس جاتے تھے، ملنے ملانے اور کہیں آنے جانے کے لئے کئی کئی روز پہلے وقت مقرر ہوتا اور پھر بھی اُن کا کام پورا نہیں ہوتا، میں نے حیدرآباد کے لیڈروں میں اُن سے زیادہ ہر دلچیز کوئی آدمی نہیں دیکھا، جس کا سکہ ہر کہہ دم پر یکساں چلتا تھا۔

ان کی عربی تعلیم کچھ زیادہ نہ تھی۔ تاہم حج کے موقع پر حجاز میں اور حج کے بعد مصر میں کچھ روز اُن کا قیام رہا تھا اور اس طرح عربی کی کچھ مہارت بہم پہنچائی تھی اور چونکہ قرآن پاک کی تلاوت کا سلسلہ برابر جاری تھا، اس لئے قرآن پاک کی آیتوں کے معنی بے تکلف سمجھ لیتے تھے اور تفسیر دل کی مدد سے قرآن پاک کے سمجھنے کی کوشش یلغ کرتے رہتے تھے، صبح کو نماز کے بعد تقریباً نو بجے تک اپنے قریب کی مسجد میں خود ہی لوگوں کو قرآن پاک کا درس سناتے تھے اور ہفتہ میں ایک دن ان کے یہاں اقبال کی کتابوں کا درس ہوتا تھا اور اقبال کے فلسفہ کی گتھی سلجھائی جاتی تھی۔

مرحوم ۱۹۵۵ء میں پیدا ہوئے تھے، وہ نسل کے سدوزئی پھٹان تھے، اُن کے آباؤ اجداد ہندوستان کے آخری مغل عہد میں جب ہر شمشیر زن قسمت آزما تھا، کچھ حوصلہ مند سپاہیوں کی جمیئت کے ساتھ ہندوستان وارد ہوئے، پہلے ریاست جپور میں طرح اقامت ڈالی اور راجہ سے کچھ جاگیر پائی اور بعد ازیں حیدرآباد وارد ہوئے اور جمدار کے عہدہ پر سرفراز ہوئے اور تیس ہزار کی نسل بعد نسل جاگیر پائی، مرحوم

اپنی بیہ خاندانی داستان کئی بار سنائی، مگر کیا معلوم تھا کہ یہ داستان گواب چند روز کا مہمان ہے، ورنہ اس داستان کا حرف محفوظ رکھا جاتا۔

بہادر خان سا آدمی صدیوں میں پیدا ہوتا ہے اور جب پیدا ہوتا ہے تو انقلاب انگیز ہوتا ہے، اس کی ذات سے امت اسلامیہ کو بڑی بڑی امیدیں قائم تھیں اور خصوصیت کے ساتھ دکن کے مسلمانوں کے حق میں اس کا وجود آپ حیات کا حکم لکھتا تھا، تاہم انسان ناچار ہے، اس کی ناچاری کا راز ایسے ہی موقع پر کھل جاتا ہے، تقدیر کا نوشتہ اور قضا کا حکم ناقابل تفسیر ہے فَاِذَا جَاءَ اَجْلُهُمْ لَا يَسْتَانِجُ رُودَتِ سَاعَةً وَلَا يَسْتَفِيْعُوْنَ، ۲۵ جون ۱۹۴۴ء کو دفعۃً وہ حکم آیا اور بندہ نے بلا جوں پڑا ایک لمحہ کے اندر اس کی دعوت پر لبیک کہا اور اس دنیائے دوں سے چل بسا، اس پر اللہ تعالیٰ کی صدارت میں ہوں اور بے شمار نوازشیں۔

غالباً مارچ ۱۹۴۴ء کی کوئی تاریخ تھی، نواب دوست محمد خاں (جاگیر دار) کے یہاں دعوت تھی، جو مرحوم کے بڑے دوستوں میں تھے، اجاب کا مجمع تھا، گفتگو علمی اور مذہبی تھی، مرحوم نے بڑے پرائز انداز میں کہا، آج قرآن پاک میں حضرت موسیٰ علیہ السلام کی زبان سے جب وہ مہر سے نکل کر مدین پہنچے ہیں یہ دعا تلاوت میں آئی رَبِّ اِنِّیْ لِمَا اَنْزَلْتَ اِلَیْ مِنْ خَیْرِ فَقِیْرٌ (اے میرے پروردگار! تو میرے لئے بہتری کا جو سامان بھی جیتا فرمائے میں اس کا محتاج ہوں) مرحوم نے اس موثر دعا کے ایک ایک لفظ کو بڑی تاثیر کی حالت میں پڑھا اور سامعین کے سامنے اسکی تشریح کی، خدائے بے نیاز کی بارگاہ میں عرض ہے کہ لے ہاں آہا! آج جب اس دعا کا خواستگار تیرے حضور میں ہے اور تیرے گھر مہمان، تو تو اس کے لئے وہی فرما جس کا وہ محتاج ہے۔

اگست ۱۹۴۴ء

فراقِ مجذوب خواجہ عزیز الحسن غوری مجذوب

یہ ہوتا ہے رخصتِ غلامِ محبت

سلامِ محبتِ سلامِ محبت

انسوس ہے کہ ۱۷ اگست ۱۹۴۷ء کی صبح کو خواجہ صاحب نے اُدھی ضلع جالون میں اپنے گھر میں داعیِ اجل کو لبیک کہا۔

ابھی چند ماہ ہوئے کہ خواجہ صاحب ہلے دار المصنفین میں آئے تھے، کئی دن بے، اہل شہر اور اطرافِ شہر کا ہجوم ان کی زیارت اور ان کے کلام کو سننے کے لئے جمع ہو رہا تھا، جو کچھ بھی کہا تھا اور جو کچھ بھی کہتے تھے سب نوکِ زبان تھا، جب وہ اپنے شعر پڑھتے تھے تو خود بے خود ہو جاتے تھے اور دوسروں کو بیخود کر دیتے تھے، ایک جوش تھا جو ان کے سینہ میں موجزن ہوتا تھا اور وہ موزوں نعموں کی صورت میں ان کی زبان سے باہر آتا تھا، کس کو خیال تھا کہ یہ چپکتا ہوا بلبل یوں دم کے دم میں ہمیشہ کے لئے خاموش ہو جائے گا، اللہ تعالیٰ مغفرت فرمائیں اور اعلیٰ علیین میں جگہ بخشیں۔ مرحوم کو میں نے سب سے پہلے تھانہ بھون خانقاہ امدادیہ میں حضرت مولانا اشرف علی صاحب نور اللہ مرقدہ کی مجلس میں دیکھا، یہ وہ زمانہ تھا جب وہ اشرف السوانح لکھ رہے تھے، دیکھا کہ مجلس کے اندر لیکن مجلس سے بے خبر ایک بزرگ اپنا دفتر لئے دیوار سے ٹیک لگائے لکھنے میں مصروف ہیں، پتہ ان کو میرا اور مجھے ان کا بعد کو چلا، اس وقت نہ ایک نے دوسرے کو جاننا پہچانا۔

خوشتر آن باشد کہ ستر دلبران گفتہ آید در حدیث دیگران

اُن سے جان پہچان کی پہلی ملاقات نواب سید علی حسن خاں مرحوم کے یہاں اُن کے مکان بھوپال ہاؤس لکھنؤ میں ہوئی، کیا دیکھتا ہوں کہ ایک بزرگ خواجہ خضر کی صورت، دراز قد، گوارانگ، لمبی سپید داڑھی، گول میرٹھی ٹوپی، سر پر دیئے اور پلانے زمانے کی اچکن پہنے، پرانے ماڈل کی موٹر کو ڈرائیو کرتے ہوئے آئے اور سامنے موٹر روک کر اترے، سب نے سرو قد تعظیم کی، آئیے خواجہ صاحب، آئیے خواجہ صاحب، دل نے کہا یہ ضرور خواجہ عزیز الحسن صاحب غوری مجذوب ہیں، اس حقیر کا بھی تعارف ہوا، لطف فرمایا۔

اس کے بعد جب قیمت نے خواجہ صاحب سے خواجہ تاشی کی نسبت کی سعادت بخشی تو تعارف نے ملاقات، ملاقات نے ان کے ساتھ عقیدت اور عقیدت نے محبت کی شان پیدا کی۔

احبُّ الصّٰلِحِیْنَ ولسْت منھم
لعل اللّٰه یرزقنی صلاَحًا

”صالحوں میں گو میرا شمار نہیں... مگر ان سے محبت رکھتا ہوں کہ شاید ان کی برکت سے اللہ تعالیٰ مجھے بھی صلاح بخشیں“

خواجہ صاحب کا اصل وطن ریاست بھرتپور میں قصبہ ندبئی تھا، مقامی اور خاندانی روایتوں کی رُو سے سلطان شہاب الدین غوری نے جب راجپوتانہ فتح کیا، تو یہاں مسلمانوں کے مختلف قبیلوں نے بارہ بستیاں آباد کیں، جن میں سے ایک یہ قصبہ بھی ہے، جس میں مختلف قبیلوں کے نام سے مختلف قبیلے آباد ہیں، جن میں سے ایک غوری پاڑہ ہے اور عجیب اتفاق یہ ہے کہ خواجہ صاحب کے اجداد میں ہمایوں شاہ کے عہد میں آلہ داد بن خواجہ غوری ایک بزرگ گزرے ہیں، جن کے اس نام کا

کتبہ قصبہ کی مسجد میں بانی کے نام کی حیثیت سے لگا ہوا ہے، قصبہ میں مختلف سلاطین کی ٹوٹی پھوٹی یادگاریں اب بھی موجود ہیں۔

خواجہ صاحب کے والد شیخ عزیز اللہ صاحب مرحوم عربی کے عالم تھے، چنانچہ میران، منٹب، پنج گنج اور نوح میر کے اردو ترجمے عزیز المبتدی، عزیز الطالبین اور عزیز النخاع کے نام سے کئے، جو کہیں کہیں مدرسوں میں پڑھائے جاتے ہیں اور دکانوں میں ملتے ہیں، فراغت کے بعد انہوں نے مدنی پیشہ اختیار کیا، اس زمانہ میں قانون کی تعلیم اردو میں تھی، اتفاق سے ایک طالب العلم کے والد کے اصرار سے ان کو قانون کی اردو کتابیں پڑھانی شروع کیں، نتیجہ یہ ہوا کہ تھوڑی محنت میں وہ خود قانون دان ہو گئے اور امتحان دے کر وکالت شروع کر دی اور اس کے لئے اور سی ضلع جالون کو اپنے لئے منتخب کیا، چنانچہ اللہ تعالیٰ نے ان کو فروغ دیا، اہل علم اور اہل تقویٰ کی صحبت میں ہے، حضرت حاجی اماد اللہ صاحب رحمۃ اللہ علیہ سے خط کے ذریعہ بیعت کی، تمام عمر دیانت، عزت اور نیک نامی کے ساتھ بسر کر کے ۱۳۲۶ھ میں وفات پائی، ”مغفور“ وفات کا مادہ تاریخ ہے۔

خواجہ صاحب کی ولادت ۱۶ شعبان ۱۳۰۱ھ مطابق ۱۲ جون ۱۸۸۴ء کو اورٹی میں ہوئی، تعلیم گو انگریزی کی دی گئی، مگر تربیت خالص دینی اور مشرقی رہی، اعلیٰ انگریزی تعلیم کے لئے علی گڑھ کالج میں داخل ہوئے اور بی اے کے امتحان پاس کر کے ایل ایل بی کی تیاری کے لئے الہ آباد آئے۔

چونکہ گھر کا حوالہ مذہبی تھا، اس لئے مذہبی کتابوں سے دلچسپی بچپن سے رہی اور پھر چونکہ ان کے والد کو حضرت حاجی صاحب رحمۃ اللہ علیہ سے تعلق تھا، اس لئے فطرۃ ان کی کشش ان کے خلیفہ وقت حضرت مولانا اشرف علی صاحب رحمۃ اللہ علیہ کی تصنیفات کی طرف ہوئی، اب جو الہ آباد آئے تو قسمت نے تصنیفات سے صاحب

تصنیفات تک پہنچا دیا ۳۲۶ھ کا واقعہ ہے کہ اتفاق سے مولانا آباد آئے توئے تھے، ان کے وعظ کا اشتہار ہوا، جس کو دیکھ کر خواجہ صاحب بیتابانہ اُس مسجد میں پہنچ گئے جہاں حضرت کا قیام تھا، دیکھا کہ حضرت محو خواب ہیں، کچھ ہی دیر کے بعد ظہر کی اذان ہوئی، مولانا اٹھے تو اس شان سے کہ گرتے گا گریبان کھلاتھا، زلفیں پریشان تھیں اور آہستہ آہستہ وضو کے لئے باہر نکل رہے تھے، شاعری خواجہ کی فطرت تھی، اس موقع پر اشرف السوانح میں کیا شعر لکھا ہے۔

قبا واکر وہ وکاکل پریشان کردہ می آید
 بہیں ایس بے سر و سلاں چہ سا ان کردہ می آید

سلام کیا، بڑھ کر مصافحہ کیا، تعارف کرایا، اور بیعت کی درخواست کی، جو قبول ہوئی، یہ اول دن ہے اور حضرت والا کی وفات کا دن آخری دن ہے کہ اپنے شیخ کے پاؤں سے پلٹے، تو پھر الگ نہیں ہوئے، باہر رہے تو بھی دل شیخ کے پاس ہی رکھا اور جب موقع ملا تو حاضری کے لئے دوڑ پڑے، شیخ سے اس محنت اور عقیدت کی مثال جو ان کو اپنے شیخ سے تھی اس زمانہ میں کم ملے گی۔

خواجہ صاحب نے قانون چھوڑ کر پہلے آیکاری میں نوکری کی، مگر والد مرحوم کے حکم سے اس سے مستعفی ہو گئے اور تحصیلداری کے لئے کوشش کی، تحصیلدار تو نہیں ہوئے مگر ڈپٹی کلکٹر ہو گئے، سات برس اس عہدہ پر رہے مگر یہ عہدہ ان کی افتاد طبیعت کے خلاف تھا، پھر خلاف شرع مقدمات کے فیصلہ سے ان کے دل کو الجھن ہوتی تھی، اس لئے کوشش کر کے اپنا تبادلہ تنخواہ کی کمی پر تعلیمات میں کرایا۔ پہلے مکاتب اسلامیہ میں ڈپٹی انسپکٹر ہوئے، پھر انسپکٹر ہوئے، پھر انگریزی اسکولوں کے انسپکٹر ہوئے اور اسی عہدہ سے پنشن پا کر ریٹائر ہوئے ڈپٹی کلکٹر ہی کے زمانے میں وہ راج سے فارغ ہو چکے تھے۔

خواجہ صاحب گوچپن ہی سے نیک تھے، علی گڑھ کالج میں بھی داڑھی رکھ کر داخل ہوئے اور سلامت واپس آئے اور بیعت کے بعد تو ان کا تقویٰ اچھے اچھے مولیوں کو شرماتا تھا، پوری سرکاری ملازمت میں اور دوروں میں کبھی کسی سے کوئی چیز بے قیمت نہیں قبول کی، یہاں تک کہ مٹی کے گھڑے وغیرہ کی بھی قیمت ادا کر دیتے تھے۔ ملازمت کے زمانہ میں ایک دفعہ ایک لڑکا ساتھ تھا جس کی عمر گو ۱۲ برس کی تھی مگر دیکھنے میں چھوٹا معلوم ہوتا تھا، اہل کار کا اصرار تھا کہ اس کا ٹکٹ نصف چل جائے گا، مگر انہوں نے اس کو قبول نہیں کیا اور ٹکٹ پورا لیا، اہل دنیا ان کی اس ”معصومیت“ پر ہنستے رہے اور وہ خوش تھے کہ میں بجا اللہ خیانت کے جرم سے پاک رہا، ہم میں سے کتنے آدمی ہیں، جو اس معمولی سے معیار تقویٰ پر پورے اتر سکتے ہیں۔ انہوں نے انگریزی کپڑے کبھی نہیں پہنے، ڈپٹی کلکٹری اور انسپکٹری میں بھی اپنی وضع نہیں بدلی، عام طور سے یاسپید چو گوٹھیہ ٹوپی، یا میرٹھی کام کی ٹوپی اور لمبا کرتا اور اُدنچا شہرعی پانجامہ اور باہر نکلنے پر اچکن، جاڑوں میں سر پر صندلی صافہ اُن کے گویے چہرے پر بہت زیب دیتا تھا۔

انگریزی طور و طریق سے اُن کو دلی نفرت تھی، ایک دفعہ دہلی میں اُن کے نئے طرز کے ایک دوست نے اُن کو کھانے پر مجبور کیا، ناچار قبول کر لیا، انہوں نے اپنے ہی قسم کے اور احباب کو بھی بلایا، کھانا میز پر چُنا تھا، چھری اور کانٹے بھی ترتیب سے لگے ہوئے تھے، خواجہ صاحب ٹہلتے رہے، جب لوگ اپنی اپنی کرسیوں پر بیٹھ گئے تو خواجہ صاحب مرحوم آگے بڑھے اور جلدی سے اپنی پلیٹ اٹھا کر اس میں چچہ سے کھانا نکال کر فرش زمین پر بیٹھ گئے، یہ دیکھ کر میزبان صاحب شرمائے اور فوراً صاف فرش پچھایا گیا اور سب نے زمین پر بیٹھ کر آرام مشرقی طرز سے کھایا، بظاہر یہ ایک سختی معلوم ہوتی ہے، مگر جس کے دل کے اندر اسلام کی اور سنت کی پیروی

عادت نانہیہ کے طور پر بیٹھ گئی ہو، اس کو اس کے خلاف کرنے میں کتنی اندرونی تکلیف محسوس ہوتی ہے۔

عام طور پر لوگ کہا کرتے ہیں کہ اسلام ان معمولی معمولی باتوں میں نہیں رکھا ہے، مگر تجربہ شاہد ہے کہ انہی معمولی باتوں میں تسامح اور چشم پوشی بڑھ کر بڑی باتیں بن جاتی ہیں۔

سرچشمہ شاید گرفتن بہ میل

چو پُرسند نہ شاید گرفتن بہ میل

ایک دفعہ وہ شاہدہ سہارنپور ریلوے پر جو ہمنوز کمپنی ہے میرے سامنے بیٹھنے لگے تو اپنے اسباب کو غور سے دیکھا کہ ریلوے کی اجازت سے زیادہ تو نہیں ہے پھر فرمایا میں اس ریل میں خاص طور سے دیکھ لیتا ہوں، گورنمنٹ ریلوے میں تو خیر کچھ تاویل بھی چل جاتی ہے۔

ان کا دوسرا وصف خاکساری اور تواضع ہے، اس بلند منصبی کے ساتھ کبھی ان میں ایک منب کے لئے بھی تشخص پسندی نہیں آتی، چیراسیوں کو بھی کھانے میں ساتھ بٹھا لیتے تھے، بازار سے چیز خرید کر اپنے ہاتھ سے اٹھا کر لانے میں تامل نہ تھا۔ تھانہ بھون کے قیام کے زمانہ میں کھانا یا کوئی کھانے کی چیز بے تامل رومال یا دسترخوان میں لپیٹ کر لے آتے تھے، ایک دفعہ میرے لئے اپنی قیام گاہ سے قالین بجانماز اٹھائی، بے تکلف اپنے بغل میں دبا کر خانقاہ لے آئے، وہ اس قسم کے کام جس کو لوگ اپنے لئے توہین اور شرم کی بات سمجھتے ہیں اس بے تکلفی سے انجام دیتے تھے کہ چہرہ پر میل تک نہ آتا تھا، اس سے زیادہ یہ کہ وہ انپکٹ آف اسکولس ہیں، ساتھ میں متعدد ماسٹر اور اسکولوں کے ہیڈ ماسٹر ہیں اور وہ چلتے ہوئے خود بازار سے کوئی مٹھائی، یا کھانے کی کوئی چیز خریدتے ہیں اور ان کو کھلاتے ہیں اور خود کھاتے ہیں۔

وہ لوگ جو کوئی بڑی سرکاری نوکری پا کر انگریزی طریق معاشرت، اختیار کر لیتے اور معذوری ظاہر کرتے ہیں کہ اُس کے بغیر اونچے سرکاری حلقوں میں عزت نہیں ہوتی اور ماتحتوں پر رعب نہیں پڑتا، یہ معذرت محض دل کے تقاضے پر سنانے کا پردہ ہوتی ہے، خواجہ صاحب فرماتے تھے کہ میرے لئے تو یہ سادہ اسلامی شکل و صورت تحقیر کے بجائے عزت کا سامان بن گئی ہے۔ انگریز انسر بھی دیکھ کر عزت کرتے ہیں۔ دیانت دار سمجھتے ہیں اور ہمیشہ میرے کام کو پسند کیا، سرکار نے بے وجہ خان بہادر بنایا، ترقی پر ترقی دی اور کسی موقع پر بھی میری ڈاڑھی اور کُرتا میری کسی ترقی میں حارج نہیں ہوا۔

اُن کا تیسرا وصف اُن کی محبت ہے، چھوٹے بڑے ہر ایک سے محبت، ہم فاق دوستوں سے محبت، اپنے بردرانِ طریقت سے محبت اور اپنے شیخ سے تو وہ محبت جس کا درجہ عشق سے بھی زیادہ اونچا تھا، نوکری کے زمانہ میں دور دور شہروں سے بھی اگر اس قدر بھی آمد و رفت کے بعد اُن کو موقع مل سکتا کہ وہ ایک نظر دیکھ لیتے، تو آتے اور ایک نظر دیکھ لیتے اور چلے جاتے اور اگر ایک دور و قیام کا موقع ملتا تو کیا کہنا، ملازمت کے زمانہ میں نصف تنخواہ پر مہینوں کی چھٹی لے کر آتے اور خانقاہ میں خانقاہی طرز پر بسر کر کے ذکر و اشغال میں مصروف رہتے اور مجلس میں شیخ کے مفلوظات سے لطف اٹھاتے اور استفادہ باطنی کرتے، ملازمت کے بعد تو گویا وہیں رہ پڑے تھے، خانقاہ کے اوپر مغربی سمت میں ایک کمرہ اپنے لئے خاص کر لیا تھا۔

ایک دفعہ میرے سامنے ابھی دو سال ہوئے، تھکانہ بھون میں بیمار ہوتے، قصبہ میں لیبریا اور ٹائیفائیڈ کی شدت تھی، خواجہ صاحب بھی بیمار پڑے، میں نے عرض کی کہ دودھ کے سوا کوئی اور غذا نہ کھائیے کہ غذا ہی کی بے احتیاطی سے بخار بگڑ کر سستی ہو جاتا ہے، انہوں نے درخواست منظور کی، بخار کچھ کم ہوا تو گھر جانے کا ارادہ کیا، صبح کے

وقت حضرت والا خلافت معمول خانقاہ تشریف لے آئے، اپنے لئے کچھ پھری تیار کرانی تھی، وہ آئی، خواجہ صاحب رخصت ہونے گئے، واپس آئے تو میں نے پوچھا کچھ کھا تو نہیں لیا، فرمایا، میں نے حضرت کے ساتھ کچھ پھری کھالی، وہ انشاء اللہ مضر نہ ہوگی، ایسی برکت کی چیز کہاں ملتی ہے، چنانچہ واقعی ان کو مضر نہیں ہوئی، عین رخصت کے وقت میں نے دیکھا کہ خواجہ صاحب بچوں کی طرح دوڑاؤ ہو کر حضرت کے زانو پر سر رکھ کر رو رو کر کہہ رہے تھے کہ حضرت میرے حسن خاتمہ کی دعا فرمائیں اور حضرت تسلی دے رہے تھے۔

اپنے شیخ کا ایک ایک مفعوظ، ایک ایک حکم، ایک ایک نصیحت اُن کو یاد تھی اور اس پر عمل کرتے تھے، خواجہ صاحب بولتے بہت تھے، اُس کے لئے اُن سے بڑے بڑے مجاہدے کرائے گئے، ایک ایک جہینہ کے لئے اُن کو بولنا منع کر دیا گیا اور اس پر انہوں نے عمل کیا، مگر جس دن یہ صوم سکوت ٹوٹا، اسی دن ساری کسر پوری کر لی، مجلس میں اس پر وہ ہر روز لٹو کے جاتے تھے اور خاموشی سے شیخ کے زجر و تنبیہ کو سن لیتے تھے، مگر وہ مجبور سے تھے، پھر وہ بول پڑتے تھے میں نے عرض کی کہ خواجہ صاحب یہ گناہ قصداً کرتے ہیں، تاکہ

یار سے پھیر چلی جائے اسد

گر نہیں وصل تو حسرت ہی سہی

فرمایا نہیں بھائی میں یہ قوت دیہاتی ہوں۔

حضرت کو بھی اُن سے بدرجہ غایت انس تھا، رضا اور غضب، حال میں وہ اُن پر توجہ فرماتے تھے، وہ ذرا نظروں سے ہٹے، فوراً پوچھا، خواجہ صاحب نہیں ہیں، تنہائیوں میں، خلوتوں میں، جلو توں میں ہر جگہ وہ ساتھ تھے، اکثر رات کو بھی وہ حضرت والا کی خدمت کے لئے حضرت کی خواہگاہ کے پاس ہی سوتے تھے، حضرت کے مرض الموت میں بھی وہ خدمت گزار ہی میں مصروف رہے، اُن کے والہانہ انداز کا ایک

نقشہ یہ ہے کہ حضرت کی وفات جو عین اس وقت ہوئی جب خدام نماز عشاء کیلئے گئے ہوئے تھے، واپسی میں وفات کی اطلاع ملی، خواجہ صاحب پنچے تو بے اختیار شیخ کی پیشانی کو یہ کہہ کر بوسہ دیا، ”واہ بے میرے شیخ! ایک شان سے زندگی گزار دے۔“ ان کو جب بعد کو معلوم ہوا کہ حضرت ابو بکر صدیق رضی اللہ تعالیٰ عنہ نے بھی حضور النور صلی اللہ علیہ وسلم کی جبین مبارک کو وفات کے بعد آکر بوسہ دیا تھا، تو اس توافق اور بیساختگی کی پیروی سے اُن کو بڑی طمانیت ہوئی۔

وہ اپنے شیخ کے قدیم خلفا میں سے تھے، وہ سہ میں خلافت سے ممتاز ہوئے، متعدد سعادت مند اُن سے متعلق تھے، جن کی اصلاح و تربیت کا فرض وہ انجام دیتے تھے، حضرت والا کی وفات کے بعد حضرت والا کے خدام میں ان کی ہستی بڑی محبوب تھی، وہ محبوب کے محبوب سمجھے جاتے تھے، افسوس کہ محبت کی یہ یادگار بھی مٹ گئی، شیخ کے ذکر و اذکار اور اُن کے ملفوظات اور اپنے اشعار سے کوئی مجلس خالی نہیں ہوتی تھی، اسی ضمن میں وہ اپنے درد دل کے اظہار اور لوگوں پر اثر ڈالنے والی نگاہ سے وہ بھی غافل نہیں رہتے تھے۔

شاعر مجذوب: خواجہ صاحب فطری شاعر تھے، شاعری میں کسی سے تلمذ نہ تھا، وہ صرف تلمیذ الرحمان تھے، اول تو شاعری کا سنجیدہ فطری مذاق اور ذوق سلیم اور اس پر تصوف کی چاشنی اور اس میں بھی جگ بیسی نہیں، بلکہ اپنی کہانی، سب مل ملا کر ان کی شاعری اپنے زمانہ کی شاعری کا بے مثال نمونہ تھی، زیادہ تر غزل کہتے تھے۔

غزل کی زبان کے ساتھ خیالات کی لطافت عجیب چیز تھی،

غالباً وہ بچپن سے شعر کہا کرتے تھے اپنے حال میں ایک جگہ لکھا ہے کہ انگریزی تعلیم کے زمانہ میں اُن کے والد مرحوم اُن کے پڑھنے کے لئے اپنے پاس بٹھاتے تھے اور یہ مناجاتیہ اشعار کی تصنیف میں مصروف رہتے تھے اور فرماتے ہیں کہ انہی مناجاتوں

کی بدولت پاس ہوتا چلا گیا۔

خواجہ صاحب پورے شاعر تھے، جب وہ اپنا شعر سنانے پر آتے تھے تو ایک غزل، دو غزل بلکہ بیسیوں غزل سنا ڈالتے تھے، اس کی ان کو کچھ پروا نہیں ہوتی تھی کہ کون سن رہا ہے اور کون داد دے رہا ہے، وہ اپنے اشعار سے آپ لطف اندوز ہوتے تھے اور جھومتے تھے، اہل ادب نے لکھا ہے کہ خطابت اور شاعری میں فرق یہ ہے کہ خطیب کی نظر اپنے اوپر نہیں بلکہ سامعین پر ہوتی ہے اور شاعر کو سامع سے نہیں بلکہ صرف اپنے سے بحث ہوتی ہے، وہ آپ ہی کہتا اور آپ ہی سنتا ہے، وہ اپنی شراب سے آپ مست اور اپنی بانسری پر آپ بھومتا ہے، شاعری کی یہ تعریف پوری طرح ان پر صادق آتی تھی۔

لکھنؤ کے قیام کے زمانہ میں اکثر شعرا سے دلگلی ہے، بڑے بڑے مشاعروں میں شریک ہوئے اور ہر جگہ ان کا کلام دوسرے شعرا کی رسائی کے خیال سے بہت اونچا رہتا تھا، وہ اپنی غزل خاص لے میں پڑھتے تھے، جب وہ پڑھتے تھے تو ایک عالم بندھ جاتا تھا، پڑگو بھی بہت تھے، ایک ایک غزل سو سو شعر کی کہہ ڈالی، حافظہ بھی عجیب تھا، جو کچھ کہا تھا، حافظہ کے خزانے میں تھا، جب اپنی خاص صحبتوں میں شعر پڑھتے تھے، تو ایسے شعروں کے معنی بھی بتاتے جاتے تھے اور اپنی خاص شاعرانہ اصطلاحوں کو بھی بیان کر دیتے تھے، مثلاً دُور شراب اور گردش ایام سے مراد تسبیح، میخانہ سے مراد شیخ کی خانقاہ، مطرب، پیرِ مُغال، پیرِ میکدہ سے مراد شیخ، ان کے اکثر اشعارِ حالیہ تھے، یعنی اپنے حال اور اپنی کیفیت کو شاعری کے پردہ میں ظاہر کرتے تھے، اسی طرح تصوف کے مقامات و منازل کو بھی غزل کے رنگ میں بیان کر دیتے تھے۔

مجدوب تخلص بھی شاید شیخ ہی کا بخشا ہوا ہے، پہلے حسن تخلص کرتے تھے۔

حضرت مجدوب کی نسبت اپنے شیخ سے ویسی معلوم ہوتی ہے، جیسی امیر خسرو اور حسن

کی شیخ سلطان الاولیاء رحمۃ اللہ سے، شیخ نے بطور معالجہ کے کبھی کبھی اُن کو شعر کہنے سے بھی روک دیا تھا، مگر وہ اُن کے شعروں کو بہت پسند فرماتے تھے، اُن کے ایک شعر کے متعلق اُن سے فرمایا، خواجہ صاحب اگر میں بادشاہ ہوتا تو آپ کو اس شعر پر ایک لاکھ روپیہ دیتا، مرض الموت میں بھی حضرت والا نے اس شعر کو پڑھا تھا، شعر یہ تھا۔

ہر تمنا دل سے رخصت ہو گئی
اب تو آجا، اب تو خلوت ہوئی

صوفیہ کی اصطلاح میں جب تک ہر غیر سے قلبی انقطاع محبت نہ ہو جائے
وصال الہی ممکن نہیں۔

محبت کی ردیف میں اُن کی لاجواب غزل یہ ہے:-

یہ ہوتا ہے رخصت غلام محبت	سلام محبت، سلام محبت
میرے سامنے لو نہ نام محبت	پھلک جائیگا ہائے جام محبت
سنبھل کر ذرا تیز گام محبت	مقام ادب ہے مقام محبت
اے اک نظر اس طرف بھی خدارا	پس مروت، بنام محبت
زباں وہ کچھ ہی کہے جائیں مجھ کو	نگاہ دے رہی ہے، پیام محبت
چڑھیں دار پر یا چڑھیں طور پر ہم	رسائی سے بالاہے، بارم محبت
انل ابتدا ہے، ابد انتہا ہے	نہ صبح محبت نہ شام محبت
نکلنے کی کوشش میں دوڑے پھنسو گے	یہ اے حضرت دل ہے دام محبت
بچا کر کہاں ہائے بیجاؤں دل کو	پچھا ہے دو عالم میں دام محبت
خدا تجھ کو مجذوب رکھے سلامت	تجھی سے ہے دنیا میں نام محبت

ہنس بھی دو ہنس بھی دو ہاں ہاں چلوںس روٹھ چکے

اب ہننے اب ہننے، وہ دیکھو ہنسی آتی ہے
اللہ اللہ ترے آتے ہی ہجوم اشکوں کا
حسرت دید بھی مشکل سے نکل پائی ہے،



دم یہاں اکھڑا ہوا ہے، نزع کا ہنگام ہے
کیا کہی ہے لو خدا حافظ، ہمیں اب کام ہے
دم رُکا سمجھو اگر دم بھر بھی یہ ساغر رکا
میرا دور زندگی ہے یہ جو میرا جام ہے
یہ معانی یہ حقائق یہ روانی یہ اثر!!
شاعری تیری ہے لے مجذب یا الہام ہے



عالم مجھے سب جلوہ ہی جلوہ نظر آیا	ہر چیز میں عکس رُخ زیا نظر آیا
تو مجھ کو بھری بزم میں تنہا نظر آیا	جب ہر نیایا ہوا سب بھپ گئے تار
لو بحر محبت کا کناں را نظر آیا	صد شکر کہ آپہنچا لب گور جنازہ
اتنا تھا تصور کہ میں سمجھا نظر آیا	کھولے ہوئے آغوش بڑھا اس کینٹے
وہ نور سیرگنبد خضرانظر آیا	جو دور لگا ہوں سے سر عرش بریں ہے
تو میر کبھی اور کبھی سودا نظر آیا	مجدوب کبھی سوز کبھی ساز ہے تجھ میں

تصانیف : خواجہ صاحب رحمۃ اللہ علیہ نے نظم و نثر میں اپنی کئی تصانیف
یادگار بھجوری ہیں، ایک نظم مسر اور ملا کا مناظرہ ہے، جس میں قدیم و جدید خیالات
کی آویزش کی تصویر کشی ہے، ذکر و ضرب پر ایک دو نظیں ہیں، افسوس ہے کہ ان
کا دیوان نہ مرتب ہے اور نہ چھپا، ان کی بعض غزلیں رسالوں میں چھپی ہیں، معارف

میں بھی کبھی پھپی ہیں، اُن کو نہ نام و نمود کی خواہش تھی اور نہ طبع و اشاعت کا اہتمام خدا کرے کہ وہ ضائع نہ ہوں اور چھپ کر کبھی اہل شوق کے ہاتھوں میں نہ سچیں۔

اُن کی سب سے بڑی یادگار اشرف السوانح کی تین جلدیں ہیں، جو بظاہر تو اپنے شیخ کے احوال و سوانح ہیں، مگر درحقیقت اُس میں شیخ رحمۃ اللہ علیہ کے جمیع اصولِ تعلیم و ہدایات و نصائح و دھیایا کو اس ترتیب سے جمع کیا ہے کہ وہ سلوک کی بہترین کتاب ہوگئی ہے، اشرف السوانح کا چوتھا حصہ جو شیخ رحمۃ اللہ علیہ کے آخری حالات اور وقتا پر مشتمل ہے، شیخ کی وفات کے بعد بڑے سوز و گداز سے انہوں نے لکھا تھا، وہ ہنوز مسودہ ہے، اُن کی دوسری یادگار اپنے شیخ کے ملفوظات کی تالیف ہے، جو حسن العزیز کے نام سے شائع ہے اور فن کا نادر مجموعہ ہے، اللہ تعالیٰ ان خدمات کے صلہ میں خواجہ صاحب کو مقامِ اعلیٰ نصیب فرمائے۔

ساختہ وقات: حضرت شیخ رحمۃ اللہ علیہ کی مفارقت کا جو صدمہ اُن کے دل پر تھا، وہ ظاہر ہے کہ اگر وہ ایک ایسے حکیم شیخ کے خالص تربیت یافتہ نہ ہوتے تو عجب نہیں کہ وہ مجذوب سے مجنون ہو جاتے، شیخ کی وفات کے بعد سے اُن کے اندر دو جذبے قوی پیدا ہو گئے تھے، ایک یہ کہ شیخ کے علم اور تعلیم کو جس طرح ممکن ہو پھیلایا جائے اور دعوت الی اللہ دی جائے، دوسرا یہ کہ حضرت شیخ کے اکابر خدام سے مل کر طلب کی پیاس کو بجھایا جائے، چنانچہ اس ایک سال کے اندر انہوں نے اپنے وطن میں بہت کم قیام کیا، لکھنؤ، کانپور، ہردوئی، جونپور، اعظم گڑھ، بہرائچ وغیرہ شہروں میں پھر پھر اکراخوانِ طریقت دوستوں سے ملائے، اسی سلسلہ میں ۱۶ جون ۱۳۰۶ء کو مولانا محمد حسن صاحب امرتسری (خلیفہ مجاز حضرت شیخ رحمہ اللہ) کی ہمراہی میں تھانہ بھون سے چندا جاہا طریقت کے ساتھ امرتسر گئے، وہاں جا کر دوسرے ہی روز استقراغ اور بخار شدید میں مبتلا ہو گئے، علاج سے طبیعت درست ہوگئی، مگر نقاہت بہت ہی

زیادہ پیدا ہوگئی تھی، ۵ اگست کو وہاں سے ایک صاحب کے ہمراہ اورٹی اپنے وطن تشریف لائے، یہاں پہنچ کر بخارا اور حوالی قلب میں درد کی تکلیف شروع ہوگئی، جو آخر وقت تک رہی، بخار کم ہوتا گیا، مگر دفعہ ۱۶، اگست ۱۹۴۲ء کو پھر تمام تکالیف عود کر آئیں اور درد سینہ میں شدت پیدا ہوگئی، ۱۶، اور ۱۷ اری درمیانی شب میں بہت کرب رہا استفراغ کی زیادتی اور پریشانی کے ساتھ رات بسر کی۔ صبح کچھ طبیعت ٹھیک تھی، مگر تکالیف موجود تھیں، سول سرجن اور ڈاکٹر آئے۔ انہوں نے قوت کے لئے انجکشن لگایا اور کہا کہ آپ کی حالت اچھی ہے، اس پر فرمایا، کہ یہ سب کچھ ہے، مگر میں جا رہا ہوں، پھر اس کے بعد جہاں انجکشن لگا تھا۔ اس ہاتھ سے بغرض طہارت اسپرٹ کو دھونے کے لئے پانی منگوایا اور باوجود اصرار کے خود ہی اپنے ہاتھ سے دھونا چاہا، دھو چکے تھے، اور ابھی ہاتھ سے پانی سُوت رہے تھے کہ حالت دفعہ غیر ہوگئی، چت لیٹ گئے اور ہمیشہ کے لئے آنکھیں بند کر لیں، تجہیر و تکفین اور تدفین اسی شہر اورٹی میں عمل میں آئی، دیکھنے والوں کا بیان ہے کہ ماشار اللہ ان کی قبر پر نور سا برستا معلوم ہوتا ہے۔

نہ مجذوب سا کوئی دنیا میں دیکھا

تمام جنون و تمام محبت

مولانا فضل الرحمن صاحب ندوی کیرانوی

علمائے ندوہ کی برادری میں یہ خبر بڑی افسوس کے ساتھ سُنی جائے گی کہ اُن کے سب سے پُرانے رفیق اور دوست مولانا حافظ فضل الرحمن صاحب ندوی امام و خطیب جامع مسجد خانقاہ مجددیہ سرہند نے چند ماہ کی علالت کے بعد مرض استسقاء بمقام مدرسہ فرقانیہ لکھنؤ بتاریخ ۲۰ اکتوبر ۱۹۴۳ء بروز جمعہ ۷ بجکر ۴۴ منٹ شام کے وقت اس دنیائے فانی کو الوداع کہا، اُن کی عمر غالباً ۶۵ برس کے اندر ہوگی، کیرانہ ضلع مظفر نگر اُن کا اصلی وطن تھا، مگر بچپن سے وہ لکھنؤ آئے اور دارالعلوم ندوہ میں داخل ہو کر متوسطات تک کی تعلیم پائی اور فکر معاش سے مجبور ہو کر مدرسہ ہی میں صرف و نحو کی مدرسے کی خدمت قبول کر لی، وہ استاذنا جناب مولانا محمد فاروق صاحب چریاکوٹی مدرس اعلیٰ دارالعلوم کے محبوب شاگردوں میں تھے، صرف و نحو اور ریاضیات سے بڑی دلچسپی اور مہارت رکھتے تھے، انتظامی سلیقہ بھی اچھا تھا جن لوگوں کو مولانا شبلی مرحوم کے زمانہ کے ندوہ اور الندوہ سے تعلق رہا ہے ان کو مکتبۃ المعین کی بھی یاد ہوگی، مرحوم اس مکتبہ کے مہتمم اول تھے، لکھنؤ میں عربی کی مصری مطبوعات کی تجارت کا آغاز انہی نے کیا اور اب موجودہ شبلی بکڈپو اسی کی یادگار ہے۔

مرحوم نے عین جوانی میں انابت اللہ کی توفیق پائی اور مدرسہ کی نوکری چھوڑ کر مولانا عین القضاة صاحب لکھنؤی رحمۃ اللہ علیہ سے نقشبندی مجددی طریقت میں بیعت کی اور انہی کے مدرسہ فرقانیہ میں مدرس بھی ہو گئے اور پھر انہی کے ہوئے،

انہی کے زمانہ میں حج سے بھی فراغت پائی، ان کی وفات کے بعد لکھنؤ سے سرہند جا کر خانقاہ مجددیہ کی جامع مسجد میں خطابت و امامت قبول کی آخر میں اس کا معاوضہ چھوڑ کر جستہ للہ اس کام کو انجام دیتے رہے اور متوکلانہ زندگی بسر کرتے تھے، اس سلسلہ میں سائے متوسلین جو افغان سے گجرات تک پھیلے ہیں ان سے اچھی طرح واقف تھے اور مداح تھے، قناعت پسند زہد پیشہ، پھر بذلہ سنج، ہمیشہ بہار اور شادان و فرحاں رہتے تھے، دوستوں کی دوستی میں بیحد پابدار اور مخلص تھے، قیام ندوہ کے زمانہ میں مولانا شبلی مرحوم کے اکثر حسابات کی رقمیں انہی کے پاس رہتی تھیں اور اسی سلسلہ سے مکاتیب میں کہیں کہیں نام بھی ہوگا۔

مرحوم نے اپنے دو بچوں میں سے بڑے کو جن کا نام مولوی محبوب الرحمن ہے ابتدائی تعلیم ہندوستان میں دلاکر مدرسہ صولینہ مکہ معظمہ میں بھیج دیا، جہاں وہ کئی سال رہ کر علوم درسی سے فراغت پا کر مزید تکمیل کی غرض سے جامع ازہر مصر چلے گئے، وہاں دو سال رہ کر قدیم و جدید علوم فلسفہ و تاریخ و ادب و دینیات کی تعلیم پائی اور دو سال ہوئے کہ شام و عراق ہو کر ہندوستان واپس آئے اور اس وقت سے دارالعلوم ندوۃ العلماء میں مدرس ہیں، اللہ تعالیٰ ان کو صبر و ثبات عطا فرمائے اور اپنے باپ کا حقیقی جانشین بنائے۔

اکتوبر ۱۹۴۲ء

بیچودھری خوشی محمد ناظر مرحوم

کشمیر جنت نظیر کا ایک پھول یکم اکتوبر ۱۹۲۴ء کی رات کو مر چھا کر گر گیا یعنی بیچودھری خوشی محمد ناظر نے اس تاریخ کو بعارضۃً فالج وفات پائی۔

آج کل کے نئے نزلے ادیب، نئے ادب کے نقیب یہ سمجھتے ہیں کہ وہی اپنے زمانہ کے نئے نزلے ہیں، حالانکہ نیا اور پرانا ہونا ہمیشہ اسی طرح ہوتا آیا ہے جس طرح جوان اور بوڑھا ہونا، اب اگر کوئی آج کا جوان یہ سمجھے کہ دنیا میں وہی پہلی مرتبہ جوان ہوا ہے تو وہ کیسا احمق ہے، اسی طرح آج کے نئے ادیب و شاعر جو ادب کو زندگی سے وابستہ کرنا چاہتے ہیں، اگر وہ یہ سمجھیں کہ وہی پہلی دفعہ یہ راگ الاپ ہے ہیں تو ان کے اس خیال کو حاقت کہتے ہوئے تو ڈرتا ہوں، مگر پھر کیا کہوں۔

آج جس مرحوم کی یاد کے مزار پر دو آنسو بہانا چاہتا ہوں وہ کبھی اپنے دور میں نیا اور نرالاشاعر تھا اردو ادب کے تجدیدی دور میں بیسویں صدی کا پہلا سال ۱۹۰۱ء اس حیثیت سے یادگار ہے کہ شیخ عبدالقادر کے محرن کا جلوس انگریزی و عربی خوانوں کے جلو میں اسی سال سے نکلا تھا، اسی رسالہ نے اقبال کے نام کو اچھالا، خوشی محمد ناظر کو پبلک میں پیش کیا، اسی میں ابوالکلام کا پہلا مضمون اخبار چھپا، حسرت مہانی نے شعر و ادب پر داد سخن پہلے اسی میں دی، خود راقم الحروف کا پہلا مضمون ”دقت“ اسی میں شائع ہوا اور اس زمانہ کے کتنے بوڑھے ادیب و شاعر سب سے پہلے اسی کے صفحات پر ظاہر ہوئے۔

ناظر کا وطن پنجاب میں لائپسبورگ کے ضلع میں چک بھر ایک گاؤں تھا، ابتدائی اور ثانوی تعلیم دیہات کے سرکاری مدرسہ میں پائی، مگر ساتھ ہی اپنے گاؤں کے فارسی کتب میں پڑھتے رہے اور اس لئے بچپن ہی سے شاعری اور وہ بھی فارسی شاعری دل کو لگاؤ پیدا ہوا، انہوں نے اپنی پہلی نظم ۱۸۸۷ء میں حضرت پیران پیر شیخ جیلانی رحمۃ اللہ علیہ کی مدح میں لکھی، جس کا پہلا مصرعہ یہ تھا۔

بلبل طبعم بہ بارغ وصف تو پرواز کرد

جس کو ان کے استاذ اولین مولوی الزوار الدین صاحب النور نے یوں بدل دیا۔

بلبل طبعم بہ بارغ وصف تو نگین نواست

اس کے بعد اسی زمانہ میں چند فارسی غزلیں بھی کہیں، جب وہ مڈل میں پہنچے تو مولوی محمد حسین صاحب آزادی کی آب حیات اور بعض اردو دیوان ان کی نظر سے گزرے، جس سے ان کو اردو میں غزل کہنے کی تحریک ہوئی، ان کی پہلی غزل کا مطلع یہ تھا،

کیا ان دنوں نگاہ سگر ہے تیز تیز

تیر نظر کی چوٹ دلوں پر ہے تیز تیز

کالج کی تعلیم کے لئے یہ غالباً ۱۸۹۵ء کے پس و پیش زمانہ میں علی گڑھ آئے یہ وہ وقت تھا، جب مولانا شبلی دہاں فارسی عربی کے استاذ اور وہاں کے شعر و سخن کی محفل کے صدر نشین تھے اور مولانا حالی بھی اکثر آکر وہاں قیام فرمایا کرتے تھے، ناظر کو گو ان سے تلمذ کا شرف حاصل ہوا، مگر ان کی شاعری کو مناسبت مولانا حالی سے ہوئی اور انہی سے اصلاح لی، کالج میں اس وقت پروفیسر آرنلڈ کی تحریک سے نچرل شاعری پر طبع آزمائی کی خاص تحریک تھی، چنانچہ ناظر نے یہاں ”اخوت اور چہار موسم“ کے نام سے دو نظیں کہیں اور دونوں پر انعام پایا، اس کے بعد کالج کے یونین اور ایجوکیشنل کانفرنس کے جلسوں میں نظیں پڑھتے رہے اور داپاتے رہے، علی گڑھ سے واپسی کے

بعد پنجاب میں حمایت اسلام لاہور کے سالانہ جلسوں میں اہل ذوق سے خراج تحسین حاصل کرتے رہے۔

اُن کی خوش نصیبی کہ اُن کی قسمت میں کشمیر کا خطہ آیا، ریاست کشمیر کی سرکاری خدمت پر مامور ہوئے اور لداخ کے گورنر اور منسٹر بندوبست وال ہو کر بڑا حصہ کشمیر میں گزارا، یہاں کی فرح بخش آب و ہوا اور قدرتی مناظر نے ان کو اپنی شاعری کے لئے بہترین مواقع فراہم کئے، چند اصحاب ذوق دوستوں کے شمول میں مفرح القلوب نام ایک چھوٹی سی مجلس ترتیب دی، جو کشمیر کے مختلف باغوں میں جمع ہوتی، جس میں شعر و سخن کے ترانے بلند ہوتے، یہ مجلس ۱۹۰۶ء سے ۱۹۰۶ء تک قائم رہی، یہی زمانہ مخزن کے عروج اور ناظر کے فروغ کا ہے، یہی زمانہ ہے جس میں ناظر نے اپنی وہ مشہور نظم لکھی جس کا نام ”جوگی“ ہے، حقیقت یہ ہے کہ یہ چھوٹی سی نظم ناظر کا شاہکار ہے، جسکو پڑھے ہوئے گوجا لیس برس سے زیادہ ہو چکے، مگر اس کا سماں اب تک آنکھوں میں ہے، مطلع تھا۔

کل صبح کے مطلع تباہاں سے جب عالم بقعہ نور ہوا

سب چاند تارے ماند ہوئے خورشید کا نور ظہور ہوا

یہ نظم اس زمانہ میں ہر صاحب ذوق کی زبان پر تھی اور جس طرح مولانا حالی نے اپنے مسدس کا بیونڈ جو چند سال کے بعد جوڑا وہ اصل سے میل نہ کھاسکا، اسی طرح حق یہ ہے کہ ناظر نے اپنی اس نظم کا ایک تہمتیس برس کے بعد جو لکھا وہ اصل سے بے میل ہی رہا، مرحوم کی دوسری نظم کشمیر کے ایک مرقع کی تصویر ہے، جو مناظر کشمیر کے متعلق ان کی پہلی نظم ہے، اسی کا مطلع ہے۔

اللہ اللہ ہے کیا حسنِ بانی میں سبزہ لالہ و گل سرو چینِ بانی میں

کیسے کیسے ہیں دل افروز نظارے امیں کوہِ بانی میں، چینِ بانی میں، بس بانی میں

یہ پوری نظم اسی طرح پانی میں کی مشکل ردیف کے باوجود نہایت سہل و رواں ہے۔

دوسری نظم دریا ئے تلودری ہے اور حقیقت یہ ہے کہ منظر کشی کی شاعری کا کامیاب نمونہ ہے۔

کیا آب و تاب تجھ میں نہر تلودری ہے
پرست کی تو ہے یلوی یا قاف کی پری ہے

سرسید اور حالی کے مرثیے بھی لکھے، مطاببات اور غزلیں بھی، مگر مناظر قدرت کی تصویر کشی میں ان کے قلم کی جولانی اُردو میں بے مثال ہے، ماشاء اللہ ان کا دل یاد حق سے بھی زندہ تھا، عشق الہی اور عشق نبوی سے بھی خالی نہ تھے۔

ترے در پہ خالق ذوالمنن جو میری جبین نبیا زہو
مجھے بیکسی پہ غرور ہو، مجھے بے لوائی پہ ناز ہو،
میری یاس کی شب تار میں مرے غم کے گرد و غبار میں
ترا لطف چارہ نواز ہو، ترا نور جلوہ طسراز ہو
مرار روز جلوہ فروز ہو، ترے رخ کے نور جمال سے
میری شب کی محفل اُنس میں تری بوئے زلف دراز ہو

میری اُن کی سپہی ملاقات یاد نہیں کب ہوئی، اور کہاں ہوئی، تاہم یہ یاد ہے کہ مولانا شبلی مرحوم کے تعلق سے محبت اور شفقت سے پیش آئے اور آخری ملاقات ابھی چند سال ہوئے حمایت اسلام لاہور کے جلسہ سالانہ میں ہوئی، لمبا قد، چھ پر بدن، بدن پر لوٹ، سر پر پنجابی صافہ، داڑھی فریج کٹ، مونچھیں بڑھی، مزاج میں کسی قدر کم سخن اور کم آمیزی، بڑھا پے کا اثر نمایاں۔

ان کی نظموں کا مجموعہ ”نغمہ فردوس“ کے نام سے ۱۹۳۷ء میں شائع ہوا، اس کے مقدمہ کے طور پر کچھ اپنے حالات بھی لکھے تھے، مگر وہ حصہ چھپنے سے رہ گیا، شاید اب کسی کو توفیق ہو، اُن کی عمر انتقال کے وقت ستر سے کم نہ ہوگی۔

اللہ تعالیٰ اس نعمتِ فردوس کے مصنف کو فردوسِ بریں میں جگہ دے، ان کی نظیوں
 اُن کے مؤمن دل کی پوری شہادت دیتی ہیں، غالباً سلسلہٴ چشت سے دل کا تعلق تھا
 چنانچہ کہتے ہیں:-

مرا حبیبی اللہ حصار ہو، میرا الا شغف یہ قرار ہو
 ہو میرا مقام بلند تر، جو کند فتنہ دراز ہو
 تجھے ناظر اتنی ہو فکر کیوں، غم واضطراب کا ذکر کیوں
 ترے فکر کا میں رات دن جو ترا غریب نواز ہو
 مرنے والے کے دو چار شعر اور سن لیجئے:

ہم پرستارِ خدا ہیں، ہم خدا کے ساتھ ہیں	ہر گھڑی، ہر لحظہ اور ہر دم خدا کیساتھ ہیں
سازِ فطرت ہے ہمارا عشق سے رنگیں نوا	نغمہ ہائے دل کے زیرِ وبم خدا کے ساتھ ہیں
ایک پیانہ سے سب کو کر دیا مست است	عبدالوہبان ازلِ حکم خدا کے ساتھ ہیں
پر تو مہرازل میں ہست دلوں کو اپنی ہے گم	ہم مثالِ قطرۃٴ شبنم خدا کے ساتھ ہیں،
دشتِ حرمال میں ہے ناخرمان کوئے دوست	اور حریمِ عشق کے محرم خدا کے ساتھ ہیں
سرنگوںِ قعرِ مذلت میں ہے باطل پرست	انتم الّا علون کے پرچم خدا کے ساتھ ہیں
شش جہت میں ساری دسائے نولم یزل	صد ہزاراں عرصۃٴ عالم خدا کے ساتھ ہیں
چپکے چپکے کان میں یہ کبہٴ ہا ہے دل، کہ ہم	بی ذمّ اللہ ہر نفس ہر دم خدا کیساتھ ہیں
ذرہ ہو خورشید تاباں سے بھلا کیوں کر خدا	ہم خدا کے ساتھ تھے اور ہم خدا کیساتھ ہیں

منزلِ ہستی پہ ناظر کاروانِ عشق کے

سب نشاط و عیش و رنج و غم خدا کیساتھ ہیں

اللہ تعالیٰ خدا کی معیت کے اس مشتاق کو آخرت میں اپنے صالحوں کی

معیت نصیب فرمائے۔

ضیاء الحسن علوی مرحوم

افسوس کہ میرے رفیق قدیم اور صدیق جمیم مولوی ضیاء الحسن صاحب علوی ندوی نے ایک مختصر علالت کے بعد ۱۲ جون ۱۹۳۵ء کو الہ آباد میں جہاں وہ عربی مدرسوں کے انپکٹر اور مشرقی امتحانوں کے رجسٹرار تھے، ستاون برس کی عمر میں وفات پائی، اس حادثہ کی اطلاع مجھے ۱۸ جون کو لکھنؤ میں اسی مدرسہ میں ملی جہاں میں اور مرحوم مل کر ایک جان دو قالب ہوتے تھے، افسوس کہ ایک قالب خالی ہو گیا اور دوسرا نیم جان موجود ہے، مرحوم مجھ سے عمر میں تقریباً پانچ برس چھوٹے اور تعلیم کے درجہ میں وہ ایک سال بڑے تھے، اس لئے بظاہر امید یہی تھی کہ انہی کو میری جدائی کا صدمہ برداشت کرنا پڑے گا، مگر تقدیر یہی تھی کہ مجھے اُن کے فراق کا غم سہنا پڑے، اس لئے امید غلط ثابت ہوئی اور تقدیر کا فرمان نافذ ہو کر رہا۔

اکنون چه تو ال کرد که تقدیر چنین بود

مرحوم کا گوری ضلع لکھنؤ کے مشہور علوی خاندان کے چشم و چراغ تھے، دارالعلوم ندوۃ العلماء کے حامیوں بلکہ بانیوں میں روسا کا جو طبقہ شامل تھا، ان میں منشی محمد اطہر علی صاحب مرحوم کا نام بہت جلی ہے، یہ خاندان قطبِ وقت حضرت مولانا شاہ فضل الرحمن صاحب گنج مراد آبادی رحمۃ اللہ علیہ کا ارادت مند و معتقد تھا، جو ندوہ کی تحریک کے روحانی مرکز و مدار تھے، اس لئے جب ۱۳۱۶ھ، ۱۸۹۸ء میں لکھنؤ میں ندوہ کا دارالعلوم کھلا تو منشی صاحب مرحوم نے اس درس گاہ کو اپنے رب کے چھوٹے بچے اور ایک نحفے بھتیجے

کو نذر کیا، یہی نخصا بھتیجا مولوی ضیاء الحسن صاحب علوی ندوی تھے، دارالعلوم کے طلبہ کے داخلے میں ان کا نمبر شاید دوسرا تیسرا تھا، عربی کی پوری تعلیم یہیں حاصل کی اور یہیں سے فراغت پائی۔

یوں تو دارالعلوم کے سارے اساتذہ وقت مولانا حفیظ اللہ صاحب، مولانا عبدالمکرم صاحب (ایڈیٹر انجم) اور مفتی عبداللطیف صاحب سب ہی سے تعلیم پائی تھی، مگر جس کی تعلیم نے اُن کے لوح دل میں علم و فن کے ذوق کا نقشِ اولین بنایا، وہ دارالعلوم کے صدر مدرس مولانا فاروق صاحب چریا کوٹی تھے، وہ ادب اور معقولات کے امام تھے، اور یہی دونوں فن مرحوم کی گھنٹی میں پڑے اور عمر بھر انہی سے اُن کو ذوق رہا۔

۱۹۰۲ء میں مولانا شبلی مرحوم حیدرآباد سے جب لکھنؤ دارالعلوم میں پہلے پہل آئے تو جو طلبہ اُن کے حلقہ میں پہلے بیٹھے، اُن میں سب سے پہلا نام مولوی ضیاء الحسن مرحوم کا ہے، چنانچہ مولانا کی مردم شناس نگاہ نے اُن کے ذوق اور استعداد کو تاثر لیا، مولانا کے حیدرآباد واپس چلے جانے کے بعد مرحوم نے جو سب سے پہلا خط اُن کو لکھا، اس کا جواب مکاتیبِ شبلی کی دوسری جلد میں موجود ہے، خط کے آخر میں ہے۔

میں چاہتا ہوں کہ چند روز تک آپ کا اور میرا ساتھ رہتا ہاں کہ میں ادب اور فلسفہ کی بعض کتابیں آپ کو پڑھانا اور مضمون نگاری کی بھی تعلیم دیتا، دیکھئے کب خدا موقع لانا ہے۔

(شبلی ۴ جنوری ۱۹۰۲ء)

اس کے بعد جون ۱۹۰۵ء میں ندوہ تشریف لے گئے اور جس موقع کا انتظار تھا، وہ جلد مل گیا، مرحوم کے بعد اس طلبہ میں اُن کا دوسرا رفیق سفر ارقم الحروف تھا، ہم دونوں نے حضرت الاستاذ کے سامنے زالنوئے ادب تہ کئے اور علم کلام، معقولات اور اعجاز القرآن کے اسباق شروع ہوئے، مرحوم مجھ سے زیادہ دلیر اور بے تکلف تھے،

لہ مکاتیبِ شبلی کی دوسری جلد میں سلسلہ تلامذہ اُن کے خطوط شامل ہیں۔

وہ پرائیویٹ صحبتوں میں بھی شریک ہوتے تھے اور ہر روز علم کانیا فیض حاصل کرتے تھے، اسی زمانہ میں مولانا ابوالکلام آزاد ندوہ ہی میں مولانا کے پاس مقیم تھے، مولانا حمید الدین صاحب مصنف نظام القرآن بھی آیا کرتے تھے اور ہفتوں ندوہ میں رہا کرتے تھے، مولانا عبداللہ عمادی ایڈیٹر البیان بھی لکھنؤ میں مقیم اور اکثر صحبتوں میں شریک ہوتے تھے، خواجہ غلام اشقلین بھی آتے رہتے تھے، مرحوم ان لوگوں کے ساتھ بے تکلف ملتے جلتے تھے اور اس خوانِ ادب سے بہرہ ور ہوتے تھے۔

مرحوم کو جدید علوم کے حصول کی طرف میلان مرزا ہادی صاحب رسوا، سابق عربی پروفیسر کچھین کالج لکھنؤ کی صحبتوں اور ملاقاتوں سے ہوا، وہ عربی کے عالم انگریزی کے گریجویٹ اور جدید فلسفہ اور ریاضیات کے ماہر تھے، آخر میں ڈاکٹر ترجمہ عثمانیہ سے متعلق ہو کر فلسفہ کی متعدد کتابیں اردو میں ترجمہ کیں، مولانا شبلی نے ایک دفعہ اُن کو مدرسہ میں ہم چند طلبہ کو جدید فلسفہ پڑھانے کے لئے مقرر کیا تھا، مگر وہ بڑے لائبالی تھے، چند سبق سے زیادہ کا معاملہ اُن سے نہ چل سکا۔

بہر حال مرحوم نے ۱۹۰۵ء میں عربی تعلیم سے فراغت پائی اور ۱۹۰۶ء کے مشہور جلسہ دستار بندی میں میرے ساتھ ہی اُن کی بھی دستار بندی ہوئی، اس جلسہ میں انہوں نے اعجاز القرآن کے موضوع پر ایک عالمانہ تقریر کی تھی، جو بعد میں مرتب ہو کر الندوہ میں شائع ہوئی اور مدح و تعریف کی مستحق ہوئی۔

مرحوم کو اردو ادب کا ذوق فطرتاً تھا، مگر کماحولِ مشابہیر نظم و نثر کی اُن کے ہاں آمدورفت، پیتائے صاحب رشید اور مرزا سوا جیسے نظم و نثر کے ادیبوں سے اُن کے مراسم تھے اور پھر کچھین سے لکھنؤ کی سکونت، ان سب کا یہ اثر تھا کہ وہ اردو روزمرہ کے جان دادہ تھے، شعر بھی کہتے تھے، مگر صرف اپنے لئے، علمی مضامین تو حضرت الاتاذ مرحوم کی پیروی میں لکھتے تھے، مگر عام انداز تحریر شوخ و سبگفتہ روزمرہ کی

بول چال کا تھا۔

مرحوم کا پہلا مضمون ”صحت اور عمر کی درازی“ ہے جو المقتطف مہر کے ایک مضمون کا ترجمہ تھا اور رسالہ الندوہ ۱۹۰۵ء میں چھپا، اس کے بعد دوسرے مضامین لکھے، جو الندوہ ہی میں چھپا کئے، اُن کا ایک ابتدائی ادبی مضمون اردوئے معلیٰ علی گڑھ میں چھپا، خواجہ غلام الثقلین ان دنوں دارالعلوم کے پاس ہی ایک مکان میں رہتے تھے اور اسلامی کانفرنس علی گڑھ کے صیغہ اصلاح و تمدن کے سکریٹری تھے اور اس تعلق سے وہ عصر جدید نام ایک رسالہ نکالا کرتے تھے، خواجہ صاحب کے تقاضے اور اصرار سے اس میں بہت سے اصلاحی مضمون لکھے اور وہ چھپے۔

مرحوم نے عربی سے فراغت پا کر انگریزی کی طرف توجہ کی جس کا آغاز لکھنؤ میں ہو چکا تھا، مگر انجام علی گڑھ میں ہوا، ۱۹۰۹ء میں وہاں سے میٹرک پاس کیا، حضرت الاستاذ نے مبارک باد لکھی۔

”مبارک، تمہارے پاس ہونے سے بید خوشی ہوئی اور تمہاری نسبت
حن ظن بڑھ گیا..... اب تم ضرور کالج میں پڑھو گے، الندوہ میں
تم پر نوٹ دوں گا۔“

۱۹۰۹ء میں وہ کالج میں داخل ہوئے اور ۶ برس میں ایم اے تک تعلیم پائی، اس زمانہ میں عربی کے پروفیسر یوسف ہارویز نام ایک جرمن فاضل تھے، جنہوں نے طبقات بن سعد کے بعض اجزاء کی تصحیح کی اور جو علی گڑھ میں ۱۹۱۲ء کی گزشتہ جنگ عظیم کے شروع تک رہے اور اس کے آغاز ہی میں قید ہو کر بعد میں جرمنی واپس چلے گئے تھے، مرحوم کالج میں پہنچ کر اُن کے حلقہ میں داخل ہوئے اور اُن پر ایسے چھا گئے کہ اُن کے جزو کل پر حاوی ہو گئے، اُن سے مستشرقین کے معلومات حاصل کئے، کچھ جرمن زبان اور کچھ عبرانی زبان کے سبق پڑھے، مولانا شبلی اور پروفیسر ہارویز

کے درمیان ربط و ضبط کا واسطہ مرحوم ہی تھے۔

۱۹۱۶ء میں غالباً انہوں نے ایم اے پاس کیا، اس وقت یوپی کی گورنمنٹ عربی مدارس کی نگرانی کے لئے ایک انسپکٹر کے تقرر پر غور کر رہی تھی، مرحوم سے بڑھ کر اس کام کے لئے دوسرا موزوں نہیں ہو سکتا تھا، وہ ایک طرف ٹھیٹھ مولوی اور دوسری طرف ممتاز گرجویٹ تھے، چنانچہ ۱۹۱۶ء میں وہ عربی مدرسوں کے انسپکٹر مقرر ہوئے اور اسی عہدہ پر اخیر تک قائم رہے، ابھی اسی جولائی میں وہ قید ملازمت سے چھوٹنے والے تھے کہ اس سے چند روز پہلے قید حیات ہی سے آزاد ہو گئے۔

مرحوم نے عربی نصاب اور اردو، فارسی اور عربی کے سرکاری امتحانات کی اصلاح اور ترقی میں بہت بڑا کام کیا ہے، جب وہ اس عہدہ پر فائز ہوئے تھے تو نام کے سوا اس صیغہ میں کچھ اور نہ تھا، لیکن انہوں نے چند برس کے اندر اپنی محنت، لیاقت اخلاق اور محبت سے چالیس پینتالیس مدرسوں کو اپنا ممنوا بنایا اور اصلاح نصاب کا وہ خاکہ جو اسٹاذ مرحوم صرف ندوہ کی حد تک کھینچ سکتے تھے اُن کے لائق شاگرد کے ہاتھوں وہ پورے صوبہ کے دائرہ میں وسیع ہو گیا۔

مرحوم کو کتابوں کا بہت شوق تھا، وہ خود بھی ہر قسم کی علمی کتابیں عربی اور انگریزی کی خریداری کرتے تھے، اُن کا مطالعہ برابر جاری رہتا تھا اور اہل علم دوستوں سے مسائل علمیہ پر مباحثہ کرتے تھے۔

اُن کی تعلیمی یادگار وہ چند ابتدائی مضامین ہیں، جو اندوہ میں چھپے، یا اصلاحی جنگی جہازوں پر اُن کا وہ مضمون ہے جو ۱۹۱۰ء کے قریب علی گڑھ منتھلی میگزین میں چھپا اور حضرت الاستاذ کی پسند سے انعام کا مستحق ہوا، اسی طرح عہد جدید کے اصلاحی مضامین بھی ہیں، جو کبھی ان کے نام سے اور کبھی بے نام چھپے، آخر میں ان کا طویل مضمون جو یاد آیا کے عنوان سے جدید اندوہ میں ۱۹۲۱ء کے آٹھ نمبروں میں شائع ہوا تھا، ذکر کے قابل

ہے، یہ گویا ان کی آپ بیتی ہے، جس میں جگ بیتی کے بہت سے دلچسپ مناظر شامل ہیں، اس مضمون میں لکھنؤ کی زبان کا مزہ اور چٹخارہ ایسا تھا کہ سب اہل ذوق نے اس کو بوجی پسند کیا، افسوس کہ یہ کہانی ناتمام رہی۔

ان کو ادب سے فطری ذوق تھا، الف لیلہ جو عربی داستان سرائی کی بیمثال کتاب سمجھی جاتی ہے، اُس کے اردو ترجمہ کی امنگ ان کے دل میں ایک مدت سے تھی، چنانچہ انہوں نے ایک زمانہ سے اس کام کو شروع کر رکھا تھا، اس ترجمہ میں اس کا بھی خاص اہتمام تھا کہ عربی شعروں کا ترجمہ اردو ہی شعروں میں ہو، معلوم نہیں یہ چیز کہاں تک پہنچی، سب سے متعلقہ میں سے امرار القیس کے قصیدہ کا ترجمہ اردو نظم میں کیا تھا۔

وہ دارالمصنفین کے رکن تھے اور استاد مرحوم کی نسبت سے اس سے بڑی لُچی رکھتے تھے، ان کی فرمائش سے ہمارے فاضل رفیق مولانا عبدالسلام صاحب ندوی نے امام رازی کی سوانح عمری اور ان کے فلسفہ پر تبصرہ کا کام انجام دیا، میں نے مناسب سمجھا کہ اس پر مرحوم سے ایک مقدمہ لکھوایا جائے، جس میں امام رازی کے فلسفہ کو یورپ کے فلسفیوں کی نگاہ سے دیکھا جائے اور موازنہ کیا جائے، افسوس کہ ان کی موت سے یہ کام بھی ناتمام رہ گیا۔

مرحوم کا بچپن مذہبی و صوفیانہ ماحول میں گزرا تھا، اس لئے باپس ہمہ ان پر یہ اثر غالب تھا، طالب علمی ہی میں حضرت مولانا شاہ ابوالاحمد صاحب مخدومی بھوپالی (مرید شاہ عبدالغنی صاحب مجددی جہا جبر) سے لکھنؤ میں بیعت کی تھی، جو اس وقت اتفاق سے لکھنؤ آگئے تھے اور میں نے بھی ملائیمین کی مسجد میں ان کی زیارت کی اور بھوپال میں تو کئی دفعہ حاضری کا اتفاق ہوا، چونکہ میرے بڑے بھائی صاحب مرحوم بھی انہی سے بیعت تھے اور خلافت سے ممتاز تھے، اس لئے مرحوم ضیاء الرحمن سے میری محبت کی نسبت میں اس نئے رشتے سے اور مضبوطی پیدا ہو گئی، حضرت شاہ صاحب کی وفات

کے بعد مرحوم نے حضرت شاہ نجم الدین صاحب فتنپوری سے تعلق پیدا کیا، جن سے وہ بچپن سے واقف تھے، کیونکہ دارالعلوم ندوہ کا افتتاح انہی کے مبارک ہاتھوں سے ہوا تھا، ان کی وفات کے بعد ایک اور بزرگ کی طرف انہوں نے رجوع کیا، جو غالباً کہیں آگرہ کے قریب کے تھے، مولانا شاہ ابوالخیر صاحب مجددی دہلوی رحمۃ اللہ علیہ کے یہاں بھی کبھی کبھی حاضری دی ہے، ذکر و فکر و اشغال میں بھی معروف رہتے تھے اور ان کے برکات دوستوں میں کبھی کبھی بیان کرتے تھے۔

افسوس کہ میرے تعلیمی عہد محبت کا یہ نخل بار آور عمر کی ستاون بہاریں دیکھ کر اب ہمیشہ کے لئے مر بھا گیا، حضرت الاستاذ نے بھی عمر اتنی ہی پائی تھی، ستاون برس کی عمر کے حساب سے ۱۸۸۸ء یا ۱۸۸۹ء کی پیدائش ظاہر ہے۔

وَكُنَّا كُنْدُ مَا فِي جَدِيْمَةٍ حَقْبَةً مِنْ الدَّهْرِ حَتَّى قِيلَ لَنْ يَنْتَصِدَنَا

ہم دونوں ایک مدت تک بادشاہ جدیمہ کے دو مصاحبوں کی طرح ایک ساتھ رہے یہاں تک کہ کہا گیا کہ اب یہ الگ نہ ہوں گے۔

فَلَمَّا تَفَرَّقَا كَاتِي وَمَا لِيكَ بِطَوْلِ اجْتِمَاعِهِمْ نَبْتٌ لَيْلَةٌ مَعًا

پھر جب ہم الگ ہو گئے ہیں تو میں نے اور مالک نے طول اجتماع کے ہوتے ہوئے بھی گویا ہم نے ایک رات بھی ایک ساتھ نہیں گزاری۔

مرحوم کی دو شادیاں ہوئی تھیں، پہلی بیوی سے ایک لڑکا اور ایک لڑکی، دونوں بالغ ہیں، لڑکے کا نام حسن ہے جو اس سال بی۔ لے بی۔ ٹی ہوئے ہیں اور ادبی ذوق میں اپنے باپ کی یادگار ہیں، دوسری بیوی سے چند بچے ہیں اور سب چھوٹے اور کم سن۔ اللہ تعالیٰ مرنے والے کی قبر پر رحمت کے پھول برسائے۔

درویش شاعر

جلیل القدر نواب فصاحت جنگ جلیل رحمہ اللہ تعالیٰ

یکم صفر ۱۳۶۵ھ مطابق ۲۶ جنوری ۱۹۴۶ء کو مشہور شاعر استاد حضرت جلیل نے پچاسی برس کی عمر میں حیدرآباد دکن میں داعی اجل کو لبیک کہا، اللہ تعالیٰ اس درویش شاعر کو اپنی داد رحمت سے شاد فرمائے۔

اللہ اللہ! زمانہ کی نیز گھیاں کیا کیا انقلاب دکھاتی ہیں، بچہ جوان، جوان بوڑھا، اور بوڑھا راہ عدم کا مسافر ہوتا ہے، انگریزی کی بیسویں صدی کا پہلا سال تھا جب میری عمر ۱۶، ۱۷ برس کی ہو گئی کہ میں دارالعلوم ندوہ لکھنؤ میں داخل ہوا، شعر و سخن کا چسکا کبھی بیت بازی کے سبب سے پہلے سے تھا، اب لکھنؤ آیا، جہاں کے ذرہ ذرہ کے خمیر میں شعر و سخن کا عنصر ہے، مدرسہ میں بھی اس وقت طالب علم مشاعرے کرتے تھے اور غزلیں پڑھتے تھے، تاجل شاہ جہاں پوری، سید ظہور احمد ناجل شاہ جہاں پوری (جو بعد کو وحشی شاہ جہاں پوری ہو گئے تھے) دانا سہسراچی (حکیم رکن الدین دانا ندوی) مصطفیٰ علیخ آبادی صدیق حسن، اثر ماں پوری، شرر بہادی (مولوی عبدالغفور شرر) اور یہ خاکسار اس میں پوری دلچسپی لیتے تھے، یہ وہ زمانہ تھا، جب امیر و داغ کے زمر ممول سے ہندوستان پر شور تھا اور خاکسار کا میلان امیر مرحوم کی طرف تھا اور اُن کا دیوان مرآة الغیب پیش نظر رہتا تھا۔

صدیق حسن صاحب اثر ماں پوری حضرت جلیل کے فرزند تھے اور ان سے اور مجھ سے شعر و انشاء کی دلچسپی کے رشتہ سے یارا نہ تھا، اس تعلق میں اُن کے والد ماجد کی

حضرت امیر مرحوم کے ساتھ شاگردی کی نسبت نے محبت کی گرہ کو اور زیادہ استوار بنا دیا تھا، مولوی صدیق حسن صاحب (حال وظیفہ یاب سرکار نظام) کے پاس اُن کے والد کی غزلوں کا سفینہ تھا، میں اس کو اکثر دیکھتا اور اس کے لپھے اشعار یاد کرتا، چنانچہ اُن کی ایک غزل کے یہ چند شعر اسی وقت سے یاد ہیں۔

کھول کر جوڑا نکلنا اس ہو میں قہر ہے،
منہ تمہارا چوم لے زلف پریشاں تو ہی
گیسو درخ کا اگر دو دن یہی عالم رہا
یار کا کلمہ پڑھیں ہندو مسلمان تو ہی
شعر کیا رنگین کہے ہیں وصف بسببیں جلیل
خون تھو کے رشک سے لعل بخشاں تو ہی

دربار امیری سے مزید وابستگی کا باعث یہ تھا کہ مدرسہ میں ہمارے استاد و ہمہ شمس العلماء مولانا حفیظ اللہ صاحب رحمۃ اللہ علیہ اس سے پہلے جنرل عظم الدین خاں کے زمانہ تولیت میں راجپور کے مدرسہ عالیہ میں مدرسِ اول رہے تھے اور ان سے امیر مینائی مرحوم اور ان کے تلامذہ اور فرزندان عزیز اختر مینائی وغیرہ سے تعلقات تھے۔ امیر اللغات کی مجلس شوریٰ کے وہ ایک ممبر تھے، ہمارے اوقات درس میں کبھی کبھی ان کے تذکرے بھی آتے تھے اور ہم لوگ اُن کو بڑے شوق سے سنتے تھے، یہ گونا گوں اسباب تھے جن کی بنا پر اختر مینائی مرحوم اور حضرت جلیل سے شاعرانہ عقیدت تھی اور اس وقت ان سطروں کے لکھنے میں بھی یہ نسبتیں اثر انداز ہیں۔

حضرت جلیل کا پورا نام جلیل حسن تھا، مانچنپور ضلع پنجاب گڑھ کے رہنے والے تھے، حفظ قرآن سے مشرف، فارسی کی اعلیٰ استعداد اور عربی کی تھوڑی واقفیت تھی، لیکن شعر و سخن کے اصول و فروع اور لغت اردو کی تحقیق میں یدِ طولیٰ رکھتے تھے اور

یہ فیض ان کو اپنے استاد حضرت امیر بینائی سے پہنچا، جوانی تھی، کہ استاذ کے قدموں سے آکر لگے، استاد نے بھی جوہر قابل پا کر پوری تربیت کی، امیر اللغات کی ترتیب کا کام انجام پارہا تھا، جو ۱۸۸۴ء سے شروع تھا، استاد نے اس کام کا سررشتہ سنا کر دے کے پیر دکیا، پہلی جلد الف ممدودہ کی شائع ہوئی اور دوسری جلدوں کے مسودے تیار ہونے لگے تھے کہ رامپور میں ریاستی انقلاب کا دور آیا، اتفاق وقت کہ اسی زمانہ میں حضور نواب میر محبوب علی خاں نظام سابق کشور دکن ہندوستان آئے، اس سفر میں داغ بھی ہمراہ تھے، داغ پہلے رامپور میں رہ چکے تھے اور امیر مرحوم سے اُن کا دوستانہ تھا، اس بنا پر داغ کے سلسلہ سے امیر مرحوم نے حضور نظام کی خدمت میں باریابی پائی اور حضور نظام نے اُن کو دکن آنے کا ایسا فرمایا، چنانچہ کچھ دنوں کے بعد اس بڑھاپے میں ۱۳۱۸ھ، ۱۹۰۱ء میں وہ دکن کو سدھا لے، دکن کو کیا سدھا لے، اپنے اصلی وطن کو سدھا لے، یعنی دکن پہنچا، ایک مہینہ اور کچھ دن ہوئے تھے کہ وہاں وفات پائی اور مشہور عام شعر بالکل صادق آیا۔

دو چیز آدمی را کشد زور زور

یکے آب ودانہ دگر خاک گور

آب ودانہ تو بیسترنہ آیا، خاک گور بیسترنہ آئی، شاہ خاموش کے احاطہ مزار میں اس شعر و سخن کے حقد پر عمر میں دو دفعہ حاضری بیسترنہ آئی، دعائے مغفرت کے پھول نچھا اور کئے، اس سفر میں شاگردوں میں حضرت جلیل اور صاحبزادوں میں سے حضرت اختر بینائی ساتھ تھے اس غربت اور مسافرت کے عہد میں جہاں کہیں پرشاد نے جو شعر و سخن کے شائق اور علوم مشرقی کے بڑے قدر دان تھے، امیر کے ان دونوں عزیزوں کی بڑی قدر کی اور ان کو فوراً اپنے سایہ عاطف میں لے لیا، اس وقت سے ان دونوں صاحبوں نے حیدرآباد کو اپنا وطن بنا لیا اور تقریباً پانچ چھ برس تک صرف جہاں کہیں کی سرپرستی میں زندگی بسر کرتے رہے، اس زمانہ میں ایک گلدرستہ اور ایک نخر کا ماہوار رسالہ دبئیہ آصفی کے نام سے ان

کے اہتمام میں نکلنے لگا، حضرت جلیل نے اسی زمانہ میں ”تذکرہ تانیث“ پر ایک محققانہ کتاب لکھی، جس میں سات ہزار الفاظ کی تذکرہ تانیث کا فیصلہ درج کیا، پھر اردو کے فن عروض پر ایک رسالہ لکھا، جس میں اردو کے مستعمل اوزان و بحر کی تشریح کی، اس کے بعد اور بھی کتابیں لکھیں، جن کا ذکر آگے آئے گا۔

۱۹۰۵ء میں استاد داغ نے جو حضور نواب میر محبوب علی خاں آصف سادس کے استاد تھے، وفات پائی، تو اعلیٰ حضرت کی نگاہ انتخاب حضرت جلیل پر پڑی اور ان سے مشورۃ کلام فرمانے لگے، ۱۹۱۱ء میں جب حضور میر عثمان علی خاں بہادرتخت نشین ہوئے تو وہ مزید قدر دانیوں سے سرفراز ہوئے اور اب وہ وقت آیا جو اس ماہر و کامل الفن کی قدر شناسی کے لئے مقدر تھا، چنانچہ اس وقت سے مرحوم نے اپنی رحلت تک پورے پھتیس برس اس شاہ عالی جاہ کے ظل عاطفت میں بکمال اطمینان و فارغ البالی بسر کئے اور بہت سے القاب و انعامات سے سرفراز ہوتے رہے۔

حاکم کو جسے پہلی دفعہ مارچ ۱۹۱۱ء میں نواب عماد الملک مرحوم کے کتب خانہ کوندوہ میں لانے کے سلسلہ سے حضرت الاستاذ مرحوم کے حسب ایسا حیدر آباد جانے کا اتفاق ہوا، وہ عقیدت جو حضرت جلیل سے مجھے تھی، کشاں کشاں ان کے آستانہ تک لے گئی، بڑی محبت اور شفقت سے ملے، اس کے بعد جب کبھی حیدر آباد جانا ہوا انکے ہاں ضرور حاضری دی، پُرانی وضع داری اور استقامت کی یہ مثال آج تعجب سے سنی جاتے گی کہ ان سے پہلی ملاقات جس مکان، مکان کے جس سائبان اور سائبان کی جس سمت میں جس کرسی پر، جس بیٹ کدائی سے ہوئی تھی، اخیر ملاقات بھی اسی مکان میں اسی سائبان میں، اسی کرسی پر اور اسی صورت میں ہوئی۔ میانہ قد، ڈبل بدن، رنگ کدھی، فریب سانولا، داڑھی میں سیاہ خضاب، آنکھوں میں سرمہ، ہاتھوں میں تسبیح، ابھی آخری زمانہ کی حاضری کے موقع پر جو جنوری ۱۹۰۵ء میں ہوئی، دیدار نہ ہو سکا، ایسے

بیمار تھے کہ ذی فرائض تھے، نقل و حرکت کی ممانعت تھی، وہی علالت کم و بیش قائم رہی اور مرض الموت ثابت ہوئی، محلہ سلطانی پورہ کے جس کرایہ کے مکان میں رحمت اقامت ڈالا، اخیر تک اسی میں گزار دیا۔

مرحوم نہایت دیندار، تہجد گزار، تسبیح خواں، ذکر آہی میں ترزبان، متین، بنجیدہ، کم سخن، متواضع، خاکسار اور بڑے پابند وضع تھے، بیچ وقتہ نماز باجماعت کا اہتمام تھا، عشقِ رسول میں سرست تھے، مرحوم کے یہ اوصاف جوانی ہی سے تھے، چنانچہ حضرت امیر ایک خط میں جو مکتوبات امیر میں پھپھا ہوا ہے لکھتے ہیں۔

”مجھے محبتِ جلیل سے سخت انفعال ہے اور ان کی کامیابی کا نہایت خیال

ہے، آدمی یہ ایسے اچھے ہیں کہ جہاں ہوں وہاں اسلامی برکات پھیلیں،

میں ان کی علیحدگی کو اپنی بد قسمتی جانتا ہوں مگر مجبوری گوارا کرتا ہوں۔“

یہ مجبورانہ علیحدگی بغرض طلبِ معاش یوں پوری ہوئی کہ استاد و شاگرد ایک قدر شناس کی تلاش میں راہی دکن ہوئے اور استاد شاگرد کو چھوڑ کر قضا و قدر کے ہاتھوں مجبور ہو کر خود اس دارالمحن سے علیحدہ ہو گیا اور یہ پیشگوئی پوری ہوئی۔

قبر ہی وادیِ غربت میں بنے گی آگ دن

اور کوئی نظر آتی نہیں گھر کی صورت (امیر)

تقدیر نے کہا شاگرد اسی وادیِ غربت کو اپنا گھر بنائے گا اور یہاں اس کی ظاہری و باطنی ترقی کا ایوانِ رفیع تعمیر پائے گا۔

حضرت جلیل نے سن ۱۹۰۷ء سے لے کر ۶ جنوری ۱۹۲۶ء تک ادھیڑ عمر سے زندگی کے اخیر لمحہ تک حیدرآباد میں گزارا اور اس کو اپنا ایسا وطن بنایا جس کو مرنے کے بعد بھی نہ چھوڑا کہ وہیں آسودہ خاک ہیں۔

مرحوم نے اپنے بعد بہت سے فرزندانِ معنوی و ظاہری یادگار چھوڑے، فرزندان

ظاہری میں بہت سی لائق اور برسر روزگار و باعزاز اولادیں اور اولادوں کی اولادیں ہیں اور فرزندوں کی
معنوی ان کی منظوم و منشور حسب ذیل تصنیفات ہیں:

- ۱- تاجِ سخن (دیوان اول غزلیات)
- ۲- جانِ سخن (دیوان دوم غزلیات)
- ۳- معراجِ سخن (نعتیہ دیوان)
- ۴- سرتاجِ سخن (مجموعہ قصائد)
- ۵- گلِ صدرِ برگ (شہور بایعول کا مجموعہ)
- ۶- عطرِ سخن (شعری)

چند کتب و رسائل نثر میں بھی ہیں۔

۷- سوانح امیر مینائی۔

۸- تعلیم الصلوٰۃ

۹- معیارِ اردو (محوارات)

۱۰- تذکرہ و تانیث (اُردو و الفلاکی تذکرہ و تانیث میں)

۱۱- اُردو کا عروض (اُردو شعر کے مستعمل اوزان)

۱۲- روحِ سخن (تیسرا دیوان جو ابھی تک غیر مطبوعہ ہے)

حضرت جلیل کو دنیا نے جانشین امیر کہہ کر لپکارا، یہ جانشینی حقیقت میں پوری پوری تھی، ظاہری و باطنی دونوں اوصاف کے لحاظ سے وہ جانشین تھے، جو زہد و تقویٰ، پابندی دینی اور ذکر و فکر و مراقبہ اور خدا رسی استاد میں تھی، وہ شاگرد کو ملی تھی، اسی طرح شاعری کے جو اوصاف اور خصوصیات امیر میں تھے، وہی جلیل میں تھے، بلکہ امیر میں قدیم و جدید کے جو درنگ تھے وہی جلیل میں تھے، مرآۃ الغیب کا پُرانا رنگ اور صنم خانہ عشق کا نیا رنگ؛ جلیل کے قدیم و جدید کلام میں نمایاں ہیں، استاد کا اتنا صحیح تتبع امیر کے تلامذہ میں کم کسی کو نصیب ہوا۔

جلیل کی شاعری کے خاص خصوصیات کلام کی فصاحت، زبان کی صحت،
مجاورات کی پیروی، بندش کی چستی، فن کے اصول و فروع کی پوری پابندی اور جملہ کلام
کا حشو و زوائد سے یکسر پاک ہونا ہے، جس کا اندازہ اُن کے ہر شعر سے ہوتا ہے۔
موج ہو احباب کو سنگِ گراں ہوئی لیتے ہی سانسِ شیشہ دل چور چور تھا

ہائے اس عالم آشنا کی نظر ہر نظر میں جہاں ہے گویا

ہجومِ اشک میں ملتا نہیں دل مرا یوسف ہے گم اس کارواں میں

خم تو ہے سا قیاسِ شراب نہیں آسمان ہے اور آفتاب نہیں

ہمراہ ساتھیوں کے ہمارا یہ حال ہے جیسے غبارِ راہ پسِ کارواں چلے
بحرِ جہاں کی سیر بھی ہونا ضرور ہے آہستہ اپنی کشتیِ عمر رواں چلے

ہے آباد میرے تخیل کی دنیا حسین آرہے ہیں حسین جا رہے ہیں

جلیل آساں نہیں آباد کرنا گھرِ محبت کا یہ اُن کا کام ہے جو زندگی برباد کرتے ہیں

مارڈالا مسکرا کر ناز سے ہاں مری جاں پھر اسی انداز سے

فغاں میں درد، دعائیں اثر نہیں آتا جو تم نہیں ہو تو کوئی ادھر نہیں آتا

نگاہ برق نہیں، چہرہ آفتاب نہیں وہ آدمی ہے مگر دیکھنے کی تاب نہیں
عاشقانہ کلام کے ساتھ ساتھ صوفیانہ رنگ بھی اُن کے کلام میں فسادِ ادنیٰ
کے ساتھ موجود ہے۔

کر چکی ہے آپ سے باہر مجھے اس کی تلاش یہ سفر اپنا سفر اندرون ہو جائے گا

حرم کیا میکہ کیا میں اسے گھر گھر لکھا آیا یہی اب جی میں آتا ہے کہ دستکِ دل پر

ہستی ہے عدم مری نظر میں سو جھی ہے یہ ایک عمر بھر میں

جاتے ہیں تجھے ہم روزِ ازل سے لیکن یہ نہیں جانتے کیونکر تجھے ہم جلتے ہیں

راہِ طلب میں ایسا وارفتہ کون ہوگا منزل پر ہم پہنچ کر منزل کو ڈھونڈتے ہیں

کریم کے جو کرم کا ظہور ہوتا ہے خطا سے پہلے ہی عفو تصور ہوتا ہے

حُبِّ نبویؐ کا ظہور اُن کے نعتیہ کلام سے ہوتا ہے، اُن کی ایک نعتیہ
غزل جو ابھی حیدرآباد کے ایک اخبار میں نظر سے گزری، درج ذیل ہے۔

لب پہ جس دم مرے نامِ مشہرِ بطحا آیا

عمرِ رفتہ پلٹ آئی کہ مسیحا آیا

فرش پر بارشِ انوار تھی معراج کی رات

عرش پہ دھوم تھی ماہِ شبِ اسری آیا

جس قدر وادعیِ غربت میں چُھتے تھے کانٹے
 پھول سب ہو گئے جس وقت مدینا آیا
 یا نبیؐ کبہ کے جو کشتی کا اٹھایا سنگر
 وجد موجوں نے کیا جوش میں دریا آیا
 ہو گئی بے خودی شوق میں طے راہِ دراز
 آنکھ کھولی تو نظر گنبدِ خضرا آیا
 صرف حُبتِ نبویِ حشر میں کام آئی جلیل
 طاعتیں آئیں نہ زہد آیا نہ تقویٰ آیا

آج شاعر بہت ہیں، مگر استاد کم ہیں، جو فن کے مسائل پر کامل عبور رکھتے ہوں، جو تمام اصنافِ سخن پر برابر کی قدرت رکھتے ہوں، جو لفظوں کے ہاتھوں میں نہ ہوں بلکہ لفظ اُن کے ہاتھ میں ہوں، جن کے کلام سے زبان کے الفاظ، محاورات اور امثال کی تصدیق ہو، جن کا دیوان زبان کے سکوں کی مکسال ہو، حضرت جلیل اس دور کے جو میر و مرزا سے شروع ہوا تھا، بظاہر خاتم معلوم ہوتے ہیں، اب نیاز مانہ ہے، نئی شاعری ہے، نیا ذوق ہے اور نئے خیالات ہیں، پرانے قاعدے توڑے جا رہے ہیں، پرانے اصول مٹ رہے ہیں، تشبیہوں اور استعاروں تک میں بے اصولی آ رہی ہے، اور زبان میں کمی بیشی ہو رہی ہے اور بجز کے دریا میں بھی تلاطم ہے، ہنرور شاعر اور ہنرور بادشاہ میں بھی تلازم عہدِ عباسیہ سے شروع ہوا تھا، اس کو بھی حضرت جلیل اور میر عثمان علی خاں پر اب تمام سمجھئے۔

کرنول علاقہ مدراس کے ایک عالم دین کی وفات

احاطہ مدراس کا وہ خطہ جس کو اب آندھرا کہنے لگے ہیں اور جو مدراس اور حیدرآباد دکن کے بیچ میں واقع ہے، وہ بھی کبھی اسلام کی قوت کا مرکز تھا، اس میں کرنول نام مشہور مقام ہے، جہاں پہلے ایک نوابی قائم تھی، وہ مٹ چکی ہے اور اس کا یادگار... خاندان حیدرآباد دکن منتقل ہو گیا ہے، وہاں کی اسلامی طاقت کے زوال سے وہاں کے مسلمانوں کی علمی و دینی کیفیت بھی زوال کے قریب پہنچ چکی تھی کہ اللہ تعالیٰ نے اپنے ایک بندہ کو مامور فرمایا، اُن کا نام مولانا حاجی محمد عمر صاحب تھا، اُن کے علم و فضل اور نیکی و تقویٰ کے سبب سے حاکم و محکوم دونوں طبقوں میں اُن کو ہر دلچیزی حاصل تھی، حکومت نے شمس العلماء کے لقب سے ملقب کیا تھا اور عام مسلمانوں نے بھی ان کی دینی قیادت اور رہبری کو قبول کیا، موصوف نے انہی برس کی عمر پائی اور یہ پوری عمر علوم دینی کی تعلیم و تدریس میں بسر کر کے گزشتہ ۲۶ جولائی ۱۹۴۶ء کو وفات پائی۔ اُن کی وفات سے اس علاقہ میں علوم قدیمہ کا خاتمہ ہو گیا، مرحوم مولانا احمد حسن صاحب کانپوری رحمہ اللہ کے ارشد تلامذہ ہیں تھے اور جس جلسہ میں ندوہ کی ابتدا کی تحریک کی گئی، اسی میں اُن کی دستار بندی ہوئی تھی، ۱۳۱۱ھ میں کانپور سے فارغ ہو کر واپسی کے بعد کرنول میں قیام کیا اور آخر تک وہیں قیام پذیر رہے، وہاں ایک چھوٹے سے مدرسہ کا انتظام جس کی ماہوار آمدنی پندرہ بیس روپے سے زیادہ نہ تھی، اپنے ہاتھ میں لیا، اللہ تعالیٰ نے اُن کے کام میں برکت دی، مرحوم کے مساعی کی بدولت

آج اس کے املاک و عمارات تقریباً تین لاکھ کے مساوی ہیں، آندھر اور مدراس علاقہ اردو فارسی اور عربی اساتذہ میں تقریباً تین ربح بالواسطہ یا بلاواسطہ ان سے فیض تلمذ رکھتے ہیں، کانپور میں حضرت مولانا تھانوی سے شنیوی پڑھی تھی اور ان کے سلسلہ ارادت میں شامل تھے، مولانا فضل الرحمن گنج مراد آبادی سے بھی فیض پایا اور سلیت وغیرہ کی اجازت لی تھی، افسوس ہے کہ وہ گنجینہ علم مفقود ہو گیا، رنج اس بات کا ہے کہ یہ جگہ کچھ ایسی خالی ہوئی ہے کہ اب اُس کے پُر ہونے کے آثار نہیں، اسلاف کی زندگی کا نمونہ تھے، باوجود ہر طرح کے آرام کے ہمیشہ خود اختیاری فقر کی زندگی پسند کی اور دنیاوی املاک میں سے نہ زمین چھوڑی، نہ مکان اور نہ نقد، ہمیشہ یہی آرزو رہی کہ دنیا سے ایسے روانہ ہوں کہ ترکہ کا حساب نہ دینا پڑے، وہی بعینہ پیش آیا، رحمہ اللہ۔

ندوة العلماء کے اغراض و مقاصد سے واقف تھے اور اصلاح نصاب کے مسئلہ سے متفق تھے، اسی لئے انہوں نے اپنے مدرسہ میں بہت سی اصلاحات جاری کیں اور مدرسہ کو پرانے علوم کے ساتھ نئے طرز و طریق سے آشنا کیا، مرحوم نے اپنا لائق جانشین چھوڑا، افضل العلماء ڈاکٹر مولوی عبدالحق صاحب پرنسپل محمدن کالج مدراس کو مرحوم نے پہلے عربی علوم پڑھا کر عالم بنایا، پھر افضل العلماء کا عربی کا امتحان مدراس یونیورسٹی سے دلا کر انگریزی پڑھائی اور ان کو ایم۔ اے کرایا، فراغت کے بعد وہ محمدن کالج مدراس میں پہلے استاد مقرر ہوئے، پھر چند سال ہوئے کہ لندن جا کر علم تفسیر پر ریسرچ کر کے ڈاکٹریٹ کی ڈگری لی اور اب وہ محمدن کالج مدراس کے پرنسپل ہیں اور خوشی کی بات یہ ہے کہ اپنے باپ سے علم و عمل دونوں کی برکت حاصل کی ہے۔

مرحوم سے مجھ سے سفر میں کئی مرتبہ ملاقات کا شرف حاصل ہوا،

بڑے نیک و صالح اور متقی بزرگ تھے، وعظ بھی فرمایا کرتے تھے، سادہ بیان
تھا، تکلف و تصنع سے تمام تر بری تھے، اللہ تعالیٰ مرحوم کو اپنی نوازشوں
سے سرفراز فرمائے اور جس مدرسہ کو انہوں نے اپنی یادگار چھوڑا ہے، وہ
اُن کی جسمانی یادگار کے زیر سایہ قائم و باقی ہے۔



حکیم حبیب الرحمن مرحوم ڈھاکہ

ڈھاکہ کے متعدد دوستوں کے خطوط سے یہ معلوم کر کے بڑا افسوس ہوا کہ بنگال کے جادو نگار ادیب اور نادارۃ روزگار طبیب شفقار الملک حکیم حبیب الرحمن نے یکم ریح الثانی ۱۳۶۶ھ کی شب میں ضخیم دم (بلڈ پریشر) بیماری میں سنہ قمری سے ۶۸ اور شمسی سے ۶۶ برس کی عمر میں دفعۃً وفات پائی، مولانا ظفر احمد صاحب عثمانی تھانوی اپنے والانا میں لکھتے ہیں۔

”آپ کو وفیات لکھنے میں ملکہ ہے، ایک اور وفات نامہ محارف میں لکھ دیجئے،

آپ کے اور میرے مخلص دوست حکیم حبیب الرحمن صاحب کا یکم ریح الثانی

۱۳۶۶ھ مطابق ۲۳ فروری ۱۹۴۶ء کی شب میں دفعۃً بلڈ پریشر بڑھ جانے

سے انتقال ہو گیا، ان اللہ،

مرحوم حضرت حکیم الامت رحمۃ اللہ علیہ کے ابتدائی صرف و نحو کے

شاگرد اور بڑے عاشق تھے، علامہ شبلی کے دوستوں میں تھے، مسلم لیگ

کی جب بنیاد ۱۹۶۶ء میں ڈھاکہ میں رکھی گئی اور نواب سر سلیم اللہ خان اُس

کے صدر ہوئے، تو مرحوم جو انٹ سکریٹری ہوئے تھے، علم طب حکیم

عبد المجید خان صاحب سے حاصل کیا اور اس میں کمال کا درجہ پایا۔

بنگال میں اس وقت اُن کے درجہ کا کوئی طبیب نہیں سنا گیا، ڈھاکہ میں

طیبیہ کالج قائم کیا اور بڑی ہمت سے اس کو چلاتے رہے، گورنمنٹ نے

شفقار الملک کا خطاب دیا، جس کو (لیگ کی تحریک کی بنا پر) ستمبر میں

واپس کر دیا۔

ان کے اس کالج سے بہت سے اطباء پیدا ہوئے اور اب بھی

سلسلہ درس جاری ہے۔“

مولانا شبلی مرحوم ایجوکیشنل کانفرنس کے سالانہ اجلاس کے سلسلہ میں ۱۹۰۶ء میں ڈھاکہ تشریف لے گئے تھے، وہاں سے دو دوستوں کے نام ہم لوگوں کے لئے تحفہ میں اپنے ساتھ لائے، ایک کا نام مرزا محمد فقیر صاحب اور دوسرے کا حکیم حبیب الرحمن، مولانا مرحوم کے بعد ان کی دوستی و محبت کا سلسلہ اس حقیر راقم الحروف کی طرف منتقل ہوا مرزا صاحب کا مدتوں سے پتہ نہیں، خدا جانے وہ جیتے بھی ہیں یا نہیں، حکیم صاحب مرحوم نے اخیر تک دوستی بنا ہی، اُن کے اخلاق کا بڑا کارنامہ یہ ہے کہ جن دوستوں سے ان کی دوستی رہی، اس کو وہ اخیر تک یکمال احتیاط و اہتمام نباتتے ہے۔

خط و کتابت کی معرفت تو مولانا شبلی مرحوم کے عہد سے شروع ہو چکی تھی، مگر ملاقات جسمانی کی نوبت ۱۹۳۲ء کے آل انڈیا اور نیٹل کانفرنس کے سالانہ اجلاس کے موقع پر پٹنہ میں آئی، اس کے بعد وہ بارہا ڈھاکہ بلا تے اور اس کے لئے ڈھاکہ یونیورسٹی کے تعلق سے نئی نئی تقریبیں پیدا کرتے رہے، مگر جانا اور ملنا نصیب نہ ہوا۔

مرحوم نبأ فاروقی اور وطناً یا غستانی علاقہ قریوسف زئی کے باشندے تھے، ان کے والد ارخوند محمد شاہ صاحب مولانا عبدالحی صاحب فرنگی محلی رحمۃ اللہ علیہ کے شاگردوں میں تھے، لکھنؤ سے ڈھاکہ اپنے ماموں محمد نعمان صاحب مرحوم کے یہاں آئے اور وہیں شادی کر کے بس گئے اور اس تقریب سے سرحد ہند کی یہ دولت بنگال کی قیمت میں آئی۔

حکیم صاحب مرحوم کی تعلیم جیسا کہ جن محصومی صاحب (لکچرار فلسفہ اسلام ڈھاکہ یونیورسٹی) نے مجھے لکھا ہے اگر وہ اور بہار میں ہوئی، مگر جیسا کہ مولانا ظفر احمد صاحب تھانوی نے ڈھاکہ سے لکھا ہے کہ اُن کی تعلیم کا بڑا زمانہ کارپور میں گزرا، کچھ درسیات اپنے والد سے حاصل کئے، ابتدائی صرف و نحو کے کچھ اسباق جیسا کہ پہلے گزرا، حضرت حکیم الامت رحمۃ اللہ علیہ سے پڑھے، جب حضرت والا رحمۃ اللہ کا پور میں درس دے رہے تھے، جس کا خاتمہ ۱۳۱۵ھ میں ہوا

اور زیادہ تر تعلیم مولانا محمد اسحاق صاحب بردوانی سے حاصل کی، معقول مولانا احمد حسن صاحب کانپوری اور مولانا عبدالوہاب صاحب بہاری سے پڑھی، جب وہ کانپور میں مدرس تھے۔ حدیث مولانا مفتی لطف اللہ صاحب علی گڑھی اور حضرت مولانا رشید احمد صاحب گنگوہی کے ایک شاگرد سے حاصل کی اور اجازت لی، طب حکیم عبدالمجید خاں صاحب دہلوی المتوفی ۱۹۰۷ء سے پڑھی اور اس میں کمال کا درجہ حاصل کیا، ۱۹۰۴ء میں وہ تعلیم سے فارغ ہو کر ڈھاکہ لوٹے اور طبیب کی حیثیت سے اپنی زندگی شروع کی، مرحوم کی تعلیم تمام تر پڑانے پر کی ہوئی تھی، مگر فطرت کے خزانہ سے وہ ایک ذہین اور لطیف دماغ اپنے ساتھ لائے تھے، اپنے اسی فکری ذوق کی مدد سے تاریخ و ادب کی کتابیں پڑھیں اور طب کے بعد جن فنون سے اُن کو ذوق رہا وہ بھی تاریخ و ادب تھے اور اسی سلسلہ سے وہ مولانا شبلی کے حلقہ ارادت میں داخل ہوئے، چنانچہ ۱۹۰۶ء اُن کی زندگی کے لئے بڑی اہمیت کا سال ہے، اسی سال مولانا شبلی سے ملاقات ہوئی، باتوں باتوں میں انہوں نے مولانا شبلی نعمانی کے سامنے یہ تجویز پیش کی کہ حاجی خلیفہ کی کشف انطنون کی طرح ہندوستان کے ہر صوبہ کی تصنیفات پر ایک محققانہ کتاب لکھی جائے، مولانا نے ان کے اس خیال کی تحسین کی اور بنگال کا حصہ اُن کے سپرد کیا، حکیم صاحب مرحوم کے اکثر خطوں میں اُن کی اس تصنیف کے تذکرے ہو کر تے تھے، بنگال سے متعلق ”ملائتہ غسالہ“ کے نام سے ایک کتاب اور ان کے زیر قلم مکتی، ”ملائتہ غسالہ“ کا نام انہوں نے حافظ شیرازی کی اس غزل سے لیا تھا، جس کو حافظ نے سلطان بنگالہ کے نام لکھ کر بھیجا تھا۔

زین قند پارسی کہ بہ بنگالہ می رود

اسی غزل کا ایک ٹکڑا ہے ”ملائتہ غسالہ می رود“ الفاروق اور حیات سقراط اُن کی طالب علمی کے سارے ہیں، اُن کی دوسری تصنیفات کے نام مساجد ڈھاکہ، ڈھاکہ اب سے پچاس برس پہلے، شعرائے ڈھاکہ وغیرہ ہیں، آخری تصنیف آسودگان ڈھاکہ ہے، جو ابھی ۱۹۲۲ء کے اخیر میں چھپ کر شائع ہوئی، جس میں بزرگان ڈھاکہ کے مراثی کی تحقیق

اور تذکرے ہیں، اس کے بعد آسودگانِ ڈھاکہ کا مصنف خود ڈھاکہ کی خاک میں آسودہ ہو گیا۔ اُن کی ادبی تاریخ کا آغاز بھی ۱۹۰۷ء سے ہوتا ہے، اس سال انہوں نے ڈھاکہ سے المشرق کے نام سے ہفتہ وار رسالہ نکالا، پھر جادو کے نام سے ایک اور ادبی و علمی رسالہ جاری کیا، معارف کے ابتدائی پرچوں میں بھی اُن کے بعض مضامین چھپے ہیں۔

مرحوم کے قلم میں بڑی لطافت تھی، محمد حسین آزاد کی نقالی کسی سے نہ ہو سکی، لیکن تھوڑی بہت اگر کسی سے ہوئی تو عجیب بات ہے کہ وہ بنگال ہی کے جادوگرانِ ادب سے ہو سکی، اُن میں پہلا نام نصیر حسین خیال (کلکتہ) کا اور دوسرا حکیم حبیب الرحمن (ڈھاکہ) کا ہے، افسوس ہے کہ اُن کی طبعی مصروفیتوں نے اُن کے ادبی کارناموں کو اُبھرنے کا موقع نہیں دیا اور ان کی یہ قوتِ انشار پر دازی پوری طرح ظاہر نہ ہو سکی۔

اُن کو اردو ادب اور بنگال کی تاریخ سے خاص ذوق تھا اور تاریخ کے تعلق سے قدیم سکوں کے جمع کرنے کا شوق تھا، چنانچہ اُن کے جمع کردہ سکوں کا پہلا ذخیرہ اس وقت ڈھاکہ کے عجائب خانہ آثارِ قدیمہ میں ہے، جس کا تاریخ و اَرکیٹالاج بھی چھپ کر شائع ہو چکا ہے، اس کے بعد جو سرمایہ اُن کے پاس جمع ہوا اس کو دارالمصنفین کے نام منتقل کرنے کا بار ہا ارادہ انہوں نے کیا، مگر یہ ارادہ پورا نہ ہوا۔

مرحوم طبیب اور عاقلِ طبیب تھے، قیافہ اور نباضی میں کمال رکھتے تھے، صورت دیکھ کر اور صرف حالِ سُن کر مرض بتا دیتے تھے، حضرت حکیم الامت کی علالت کاحال مولانا ظفر احمد صاحب عثمانی سے سُن کر مرض کی تشخیص کی اور دوا تجویز کی، جب تقاضا بھون سے خطرناک حالت کی اطلاع آئی تو جہا کہ اب دوا بیکار ہے، معلوم ہوتا ہے کہ وقت آخر آپہنچا اور آخر جیسا انہوں نے کہا ویسا ہی ہوا۔

مرحوم کی خداقت کا ایک واقعہ مجھ سے متعلق ہے، کئی سال کی بات ہے میں نے ریڈیو پر ایک تقریر کی، مرحوم نے ڈھاکہ سے لکھا، میں نے ریڈیو پر آپ کی آواز سنی جو

جو آپ کے ضعفِ قلب کا اعلان کر رہی تھی، اس کی خبر جلد لیں، چنانچہ چند ہی روز کے بعد مجھے اسی قسم کے سخت مرض کا سانحہ پیش آیا، جس سے اللہ تعالیٰ نے جانبری فرمائی۔ مگر آہ! وہ میحانفس جو دوسروں کو موت کے پنجے سے پھرا لیا کرتا تھا، آج ایک وہ دن بھی آیا، جب وہ خود اس کے پنجے میں گرفتار ہوا، مرحوم کو کئی مہینوں سے اس آنے والے حادثہ کا خیال تھا، جنوری ۱۹۴۷ء میں بعض دوستوں سے کہہ چکے تھے کہ میں جب جاؤں گا دفعۃً جاؤں گا، جس دن یہ حادثہ پیش آیا، متعدد مریضوں کو جا کر دیکھا، مغرب کے بعد نشتگاہ میں بیٹھ کر دوستوں سے باتیں کیں، ہنستے بھی رہے، ہنساتے بھی رہے اور اسی سلسلہ میں فرمایا کہ آج مولانا عثمانی ٹھاکہ میں نہیں، اس کی فکر ہے، ان کو اپنی حالت سے اندازہ ہو رہا تھا کہ کوچ کا وقت قریب ہے، اس لئے کچھ دھتتیں بھی کر چکے تھے، جن میں ایک یہ تھی کہ میری نماز مولانا ظفر احمد تھانوی پڑھائیں گے اور اگر وہ نہ ہوں تو پیر جی عبدالوہاب مہتمم مدرسہ اشرف العلوم پڑھائیں چنانچہ تقدیر یہی تھی کہ مولانا عثمانی اس دن کہیں باہر تھے، تین بجے شب کو قلب کا دورہ پڑا، ڈاکٹر کے لئے آدی گیا، جیسے ہی اس نے چوٹھ پر قدم رکھا ہے، مسافر عالم بالا کے سفر پر روانہ ہو گیا، آنا فنا خبر شہر میں پھیل گئی، صبح کو تجہیز و تکفین عمل میں آئی جنازہ میں اتنا جمع تھا کہ لوگ کہتے ہیں کہ ڈھاکہ میں شاید ہی کسی کے جنازہ میں ایسا مجمع ہوا ہو، حسبِ وصیت پیر جی عبدالوہاب نے نماز پڑھائی، جلال باغ کی شاہی مسجد میں ہوئی اور ڈھاکہ کے ایک بزرگ کے احاطہ مزار میں سپرد خاک ہوئے۔

مرحوم کے سانحہ وفات پر شہر میں کہرام ہے، عام و خاص سب ہی متاثر ہیں۔ اہل قلم طبقہ پر مرحوم کی وفات کا جواثر ہوا، وہ ان عربی مثنویوں سے ظاہر ہے جو ڈھاکہ کے دو بزرگوں نے لکھ کر بھیجے ہیں۔

۳۴۶

حبیبی! دوستوں نے تمہارے لئے مریثے لکھے، احباب نے تمہارے فراق میں آہ جگر سوز کھینچی، جاننے والوں نے تمہارے اوصاف گنائے، ماننے والوں نے تمہارے احسانات یاد کئے، مگر تم اس دنیا میں ہو جہاں اس دنیا کی مدح و ستائش کی حکایتیں نہیں پہنچتیں، مغفرت کی دعائیں تمہارے لئے ہیں، غفور و رحیم اُن کو قبول فرمائے۔

اپریل ۱۹۴۷ء

حضرت مولانا شاہ محی الدین پھلواری امیر شریعت بہار

پھلواری پٹنہ سے چند میل پچھم ایک مردم خیز قصبہ ہے، جو صدیوں سے اس صوبہ کا علمی اور مذہبی مرکز ہے، یہاں خانقاہ عجمی قائم ہے، جہاں ظاہر و باطن اور علم و عمل دونوں کے سرچشمے آکر ملتے ہیں، اس خانقاہ کی خاص خصوصیت یہ ہے کہ شروع سے اب تک اس کے سجادہ نشین علم شریعت و طریقت دونوں کے جامع رہے ہیں، یعنی ہر صاحب سجادہ صوفی صافی ہونے کے ساتھ عالم دین بھی ہوتے آئے ہیں، دستار فضیلت اور خرقہ مشیخت دونوں یہاں ایک جسم پر آراستہ رہے ہیں اور اب دو پشتوں سے یہاں کے صاحب سجادہ صوبہ کے امیر شریعت بھی ہو رہے ہیں، شاہ عبدالعزیز صاحب محدث دہلوی کے ملفوظات میں اس خاندان کے معاصر شیخ کا تذکرہ مدح کے ساتھ آیا ہے، مولانا شاہ اسماعیل شہید نے اپنے سفر بہار و بنگال میں اس خانقاہ میں بھی قدم رنجہ فرمایا۔

سجادہ نشین حال حضرت مولانا شاہ محی الدین رحمہ اللہ خلف حضرت مولانا شاہ بدر الدین صاحب رحمہ اللہ تعالیٰ نے چند سال کے اضمحلال طبع اور تسلسل علالت کے بعد ۲۹ جمادی الاولیٰ ۱۳۶۶ھ مطابق ۲۲ اپریل ۱۹۴۷ء کی صبح کو ستر سال کی عمر میں اس دار فانی کو الوداع کہا اور زمانہ قدیم کی ایسی یادگار مٹ گئی جس کی زیارت سے بزرگوں کی بہت سی نشانیاں ایک ذات میں نظر آتی تھیں۔

مجھ پچوران کو مرحوم سے گوناگوں تعلقات حاصل تھے، میرے والد مرحوم نے

اُن کے والد مرحوم کے ساتھ اُن کے نانا حضرت شاہ علی حبیب صاحب قدس سرہ سے فیض ارادت اور تکمیل باطن حاصل کی تھی میرے والد مرحوم کی پیدائش ۱۲۵۷ھ میں ہوئی تھی اور اخذ و فیض و استفادہ جوانی میں شروع کیا، جس کے معنی یہ ہیں کہ اس واقعہ پر اتنی برس گزر چکے ہیں، میرے بڑے بھائی مرحوم کی تعلیم کی تکمیل اور دستار بندی شاہ محی الدین صاحب رحمہ اللہ تعالیٰ کے امول مولانا شاہ عین الحق صاحب مرحوم کیساتھ اسی خانقاہ پھلواری ہی میں ہوئی، میری عمر جب تیرہ چودہ برس کی تھی، غالباً ۱۸۹۹ء میں والد مرحوم کے حسب الحکم بغرض تعلیم اسی خانقاہ میں طالب العلم رہا، اس وقت شاہ محی الدین صاحب کی آخری کتابیں مولانا عبدالرحمان صاحب سے ہو رہی تھیں، یہ مولانا عبدالرحمان صاحب، ناصر گنج ضلع آرہ کے باشندہ اور مولانا عبدالعزیز صاحب امر دہوی کے شاگرد تھے، جو مولانا فضل حق صاحب خیر آبادی کے مشہور شاگرد اور ممتاز مدرس تھے، اس وقت میری عربی کی ابتدائی کتابیں تھیں، مجھے خانقاہ میں خاص حضرت شاہ صاحب مرحوم کے قریب قیام کی اور ایک ساتھ طعام کی اور زیر درس کتابوں میں شاگردی کی سعادت حاصل ہوئی، مجھے اس نسبت پر فخر اور انہیں اس پر مسرت تھی، انہیں جب دیکھتا تھا، عہد اول یاد آجاتا تھا اور ان کو بھی خوشی ہوتی تھی، افسوس کہ اس بزرگانہ تبسم کا منظر اب ہمیشہ کے لئے آنکھوں سے پنہاں ہو گیا۔

مرحوم کی پیدائش کا سال ۱۲۹۶ھ ہے، ابتدائی کتابیں اپنے والد بزرگوار امیر شریعت اول مولانا شاہ بدر الدین صاحب قدس سرہ سے پڑھیں، بقیہ درسیات مولانا عبداللہ صاحب رامپوری سے حاصل کیں اور تحصیل فراغ جیسا کہ ابھی گزرا ۱۳۱۸ھ میں مولانا عبدالرحمان صاحب سے حاصل ہوئی، طب کی تعلیم بھی پھلواری ہی کے ایک قیام پر بزرگ مولوی حکیم وارث حسن صاحب سے حاصل کی، مگر عملاً کبھی مطب

نہیں کیا، سجادہ نشینی سے پہلے تک درس و تدریس کا سلسلہ بھی جاری رہا، ۱۳۴۲ھ مطابق ۱۹۲۴ء میں اپنے والد ماجد کی وفات کے بعد وہ سجادہ نشین اور صوبہ بہار کے امیر شریعت ثانی ہوئے اور اس وقت سے اخیر وقت تک وہ ہدایت خلق اور اپنے متبعین اور معتقدین کے تزکیہ و تصفیہ و تعلیم طریقت اور اپنے نقطہ نظر سے بہار کے مسلمانوں کی قومی خدمت میں مصروف رہے، ۱۳۴۴ھ میں حج و زیارت کیلئے حجاز و عراق و شام کا سفر کیا اور لوگوں کو اپنے برکات مستفید کیا اور ان ملکوں کے بعض بزرگوں استفادہ کیا۔ وہ حد درجہ شریف، نیک، صلح پسند، متواضع اور صورت اور سیرت، لباس، ہر چیز میں نمونہ سلف تھے، مذاق حال سے بھی آشنا تھے، تقریر و تحریر پر قدرت رکھتے تھے۔ متعدد مجالس میں شرکت فرمائی، قومی اجتماعات میں تقریریں کیں، مساجد میں وعظ و پسند سنائے، تحریک خلافت کے زمانہ سے سیاسیات میں بھی شرکت کی، خلافت کانفرنس منعقدہ آرہ اور حجتہ العلماء بہار کے اجلاس منعقدہ در بھنگہ کی صدارت کی، وقتاً فوقتاً اُن کے سیاسی خیالات اور امیر شریعت کی حیثیت سے اُن کے فرامین بھی شائع ہوا کرتے تھے۔ اب اُن کی وفات سے مسلمانان بہار ایک بڑی نعمت سے محروم ہو گئے، دعا ہے کہ اللہ تعالیٰ جلنے والے کو اپنی نوازش بے پایاں سے اور رہ جانے والوں کو اپنی نصرت بیکراں سے سرفراز فرمائے۔

آہ! مولانا عمادی

حیدرآباد دکن کے اخبار البلاغ سے یہ معلوم کر کے سخت صدمہ ہوا کہ ہمارے قدیم دوست مولانا عبداللہ العمادی نے حیدرآباد میں جہاں انہوں نے سکونت اختیار کر لی تھی، ۱۱ شوال ۱۳۶۶ھ کو داعی اجل کو لبیک کہا، اُن کی عمر اس وقت ستر برس کے قریب ہوگی مرحوم اُردو، فارسی اور عربی کے مستند ادیب اور مورخ تھے اور تقریباً ہر علم و فن سے آشنا تھے۔ مرحوم کا وطن ضلع جونپور میں امرتھو نام ایک موضع تھا اور عماد الدین نام کے کسی بزرگ کے خاندان سے نسبی نسبت رکھتے تھے اور اسی تعلق سے اپنے کو عمادی لکھتے تھے، اصلی نام عبداللہ کا فارسی ترجمہ "خدا بندہ" بھی لکھا ہے، جو سب سے پہلے نو مسلم تاجاری سلطاناً کا نام تھا، مگر شہرت عام عبداللہ عمادی کے نام سے تھی۔

غالباً ابتدائی تعلیم کے بعد ہی یہ لکھنؤ آ گئے تھے اور مولانا عبدالعلی آسی مدراسی کے دامن تربیت میں پرورش پائی، مولانا عبدالعلی کا اصل وطن گودرا س تھا، مگر جب سے تعلیم کے لئے لکھنؤ آئے، یہیں کے ہو کے رہ گئے، یہیں فرنگی محل میں مولانا عبداللہ صاحب فرنگی محل سے تعلیم پائی، ادب، شعر اور تاریخ گوئی میں ملکہ رکھتے تھے، اکثر کتابوں کے آخر میں جو اُن کے مطبع میں چھپیں اُن کی تاریخیں آپ کو مل سکتی ہیں، اُن کی صحبت میں مولانا عمادی صاحب کو بھی زیادہ تر شعر و سخن اور ادب و تاریخ کا فائدہ پہنچا مولانا عبدالعلی ایک زمانہ میں رامپور میں مدرس تھے، وہاں بھی وہ اُن کے ساتھ ہے پھر جب وہ لکھنؤ آئے تو وہ بھی اُن کے ساتھ یہاں آئے اور یہیں اُن کے مرغ شہرت نے پردہ بال پیدا کئے۔

مولانا آسی نے لکھنؤ میں محمود نگر کے محلہ میں سکونت اختیار کی اور اصح المطابع کے نام سے ایک مطبع قائم کیا، بعد کو اس کا نام اُن کے صاحبزادہ قاری عبدالولی مرحوم نے آسی پریس رکھ دیا تھا، اس مطبع میں عربی کی بہت سی کتابیں چھپ کر شائع ہوئیں، مولانا آسی کو کتابوں کی تصحیح میں بڑی مہارت اور دقت نظر حاصل تھی، عربی متوسطات کے طالب علموں کو بھی وہ باجرت تصحیح کے کام پر رکھ لیتے تھے اور مولانا کی صحبت میں وہ کچھ نہ کچھ بن جاتے تھے، مولانا عمادی بھی انہی خوش قسمت طالب علموں میں تھے اور اپنی خداداد استعداد سے اس صحبت سے بہرہ وافر حاصل کیا۔

مرحوم کسی درس گاہ کے باقاعدہ طالب علم نہ تھے اور نہ علوم مردِ جہ کی درس و تدریس کی حیثیت سے تکمیل کی تھی، مگر موہبت الہی رسمی طریقہ تعلیم پر موقوف نہیں، اس کا فیض عام اور بقدر استعداد نام ہے، کتب بینی کے شائق تھے اور خصوصیت کے ساتھ اُردو، فارسی اور عربی کی نظم و نثر کا مطالعہ بہت وسیع تھا اور ان تینوں زبانوں میں ان کی شاعری اور انشا پر دازی کی قوت حاصل تھی اور ان زبانوں کے ہزاروں شراں کے خزانہ دماغ میں محفوظ تھے اور عربی و فارسی لغات پر بھی عبور رکھتے تھے۔

مرحوم مجھ سے فرماتے تھے کہ وہ عربی کی الف لیلہ سمجھتے نہیں تھے، مگر پھر بھی وہ اس کو دیکھا کرتے اور جو کچھ سمجھ جاتے اس پر خوش ہوتے، اور چونہ سمجھتے اُس کو لغت سے حل کرتے، یا شاید مولانا آسی سے دریافت کر لیتے اور اس طرح ان کو عربی انشا پر دازی کا ذوق پیدا ہوا اور عربی میں مضمون نویسی کی قدرت حاصل کی، جو اس زمانہ میں غیر معمولی بات تھی۔

اسی سلسلہ میں بیسویں صدی عیسوی کے آغاز میں مولانا آسی کی رہبری اور ان کی اڈیٹری میں البیان نام ایک اُردو عربی ماہانہ رسالہ مطبع اصح المطابع لکھنؤ سے نکلنے لگا، اس کے ہر صفحہ میں دو کالم ہوتے تھے، ایک میں عربی اور دوسری میں اس کا اُردو

ترجمہ ہوتا تھا اور آخر میں چند صفحے عربی ممالک کی خبروں اور اردو مضمونوں کے ہوتے تھے، اس رسالہ کا مبادلہ مصر و شام و ٹیونس کے عربی اخباروں سے ہوتا تھا، یہ اخبارات اُن کے ہاں آتے تھے اور وہ اُن کو پڑھا کرتے تھے اور اُس کے بدولت جدید عربی کتب نئے الفاظ سے اُن کو پوری واقفیت ہوتی رہتی تھی اور وہ اُن کو اردو میں رواج دینے کی کوشش کرتے تھے، چنانچہ اُن کے بعض الفاظ رواج پا گئے۔

اس زمانہ میں ہمارے استاد مولانا فاروق صاحب چریا کوٹی، مدرس اول دارالعلوم ندوہ لکھنؤ میں مقیم تھے، مرحوم اُن کی خدمت میں آیا جایا کرتے تھے، یہ تو معلوم نہیں کہ اُن سے پڑھا تھا یا نہیں، مگر وہ اُن کے صحبت یافتہ ضرور تھے، مولانا چریا کوٹی ۱۹۰۵ء تک لکھنؤ ہیے تھے، اس کے بعد ہی اسی سال جب اُن کے شاگرد رشید مولانا شبلی مرحوم دارالعلوم میں معتمد ہو کر آئے تو مولانا عمادی اُن کی صحبتوں میں آنے جانے لگے اور یہی زمانہ مرحوم سے میرے آغاز ملاقات کا تھا جو بجز اللہ اُس وقت سے شروع ہو کر اخیر وقت تک قائم رہا۔

ندوہ کا علمی پرچہ الندوہ جو پہلے دفتر ندوہ کے شاہجہاں پور سے ہونے کے سبب سے شاہجہاں پور سے نکلتا اور اگر وہ میں چھپتا تھا، مولانا شبلی کے قیام لکھنؤ کے بعد سے لکھنؤ سے نکلنے لگا اور اصح المطابع میں چھپنے لگا اور مولانا عمادی کی آمد و رفت اس تعلق سے زیادہ ہونے لگی، ۱۹۰۶ء میں مولانا شبلی نے اس کی سب ڈیٹری کا کام مولانا ابوالکلام کے سپرد کیا، چند ماہ کے بعد جب وہ وکیل امرتسر میں چلے گئے تو مولانا نے مرحوم کو اُن کی جگہ الندوہ کا سب ڈیٹری بنایا، اس زمانہ میں انہوں نے جابر بن حیان مشہور عرب کیمیادان اور ابن خلدون پر چند علمی مضمون لکھے، مگر مرحوم کو کتابوں کے حوالے دینے کی عادت نہ تھی، اس سے مولانا شبلی کو اُن کے حوالوں پر اعتماد نہیں ہوتا تھا، چنانچہ چند ہی ماہ کے بعد یہ خدمت خاکسار کو دی گئی، اس کے بعد اس بنا پر کہ ماہ بہ ماہ پرچہ کا اہتمام مجھ سے نہ

ہو سکا پھر یہ خدمت عمادی صاحب کے سپرد کی گئی، اُس کے بعد پھر یہ خدمت ہمارے دوست مولانا عبدالسلام صاحب ندوی کو اور کبھی مجھ کو ملتی رہی اور مجھی پر اس کا خاتمہ ہوا۔ غالباً ۱۹۰۸ء کے وسط سے یا ۱۹۰۹ء کے شروع میں مولانا ابوالکلام اپنے والد ماجد کے مرض الموت کے سبب اپنے والد کے اصرار سے وکیل امرتسر کی ادارت چھوڑ کر کلکتہ گئے تو وکیل کے مالک غلام محمد صاحب مرحوم نے مولانا عمادی کو اُن کی جگہ بٹلایا اور وہ کئی سال اس تعلق سے امرتسر میں رہے اور وہاں انہوں نے سرسید کے تہذیب الاخلاق کو پھر زندہ کیا اور کئی نمبر اُس کے نکالے اور اس کی طرف سے بعض اپنے رسائل اور دوسروں کی کتابوں کی بااجازت اشاعت کی اور سرسید کے بعض رسالوں کو دوبارہ چھاپا، مرحوم نے وہاں جو رسالے لکھے ان میں سے عرب قدیم اور صنائع العرب کے نام اس وقت یاد ہیں ان کے امرتسر چلے جانے کے بعد البیان کی ادارت میرے حصہ میں آئی اور تقریباً سال بھر اس کو میں چلاتا رہا۔

۱۹۱۲ء میں مولانا ابوالکلام کی ادارت میں حب کلکتہ کے افق سے ہلال، (الہلال) نمودار ہوا تو چند ماہ کے بعد میں الہلال کی ادارت میں شامل ہوا اور میرے کچھ ہی دنوں کے بعد مولانا عمادی بھی وہیں آگئے اور چند مہینوں تک میں اور وہ دونوں ایک ہی ساتھ ایک جگہ الہلال کے دفتر میں رہے اور کام کیا کئے، اس زمانہ میں الہلال میں انہوں نے جو مضمون لکھے، ان میں اسوۃ نوح، اسوۃ ابراہیمی اور کشف ساق تین عنوان یاد ہیں۔

چند ہی مہینوں کے بعد ہم دونوں الگ ہو گئے، وہ زمیندار لاہور میں چلے گئے، اور میں حضرت الاستاذ علامہ شبلی کے حسب الحکم دکن کالج پونا چلا گیا، نومبر ۱۹۱۳ء مطابق ذی الحجہ ۱۳۲۸ھ میں جب مولانا شبلی کی اور دسمبر ۱۹۱۴ء مطابق محرم ۱۳۲۸ھ میں مولانا حالی کی وفات ہوئی ہے تو مولانا عمادی زمیندار میں تھے اور اسی اخبار میں

ان دونوں مرحومین پر پُر اثر مضمون لکھے اور مولانا شبلی مرحوم کی وفات کے سلسلہ سے انہی کے تعلق کے سلسلہ سے میرے چند مسلسل مضمون نکلے، پھر زمانہ کا انقلاب دیکھئے کہ حیدرآباد دکن میں جامعہ عثمانیہ کی نصابی کتابوں کے لئے دارالترجمہ قائم ہوا اور زیندار کے اڈیٹر مظفر علی خاں اعلیٰ حضرت حضور نظام میر عثمان علی خاں کے ایام شاہزادگی کے سابقہ معرفت کے سبب سے جب دکن آئے، تو مولانا عمادی کے حیدرآباد آنے کا وہ ذریعہ بن گئے، مظفر علی خاں تو سیاسی شورشوں کے طوفان میں بہ گئے، مگر مولانا عمادی اپنے فضل و کمال اور مرجاں مرخ طبیعت کے سبب سے اپنی جگہ جمے رہے اور ایسے جمے کہ مر کر بیٹے۔

دارالترجمہ میں وہ اپنے لغات دانی اور جدید عربی مصطلحات علمی کی واقفیت کے سبب بہت کارآمد ثابت ہوئے، وہ دارالترجمہ کی دو جماعتوں میں سے اس جماعت میں تھے، جو اردو میں عربی مصطلحات کے رواج کے لئے کوشاں تھی، میں نے سنا ہے کہ ان کی کثرت لغات کے سبب سے اعلیٰ حضرت حضور نظام نے ان کو کبھی قاموس کہہ دیا تھا اور خیال تھا کہ ان کو قاموس جنگ کا خطاب نہ مل جائے۔

وہ دارالترجمہ میں وضع اصطلاحات کے علاوہ مترجم بھی رہے، ان کے قلم سے متعدد عربی تاریخوں کے ترجمے اردو میں دارالترجمہ سے شائع ہوئے ہیں، اس سلسلہ میں تاریخ طبری، طبقات ابن سعد اور تاریخ یعقوبی کے ترجمے انہوں نے غالباً کئے ہیں، مترجم کے علاوہ وہ دارالترجمہ کے ناظر مذہبی بھی رہے، یعنی دارالترجمہ کی مترجمہ اور مؤلفہ کتابوں پر اس حیثیت سے نظر ڈالتے تھے کہ ان میں مذہبی معتقدات اور مذہب کے خلاف کوئی بات تو نہیں اور غالباً اسی خدمت کے بعد ان کو پنشن ملی، مگر اس پنشن کے بعد بھی انہوں نے حیدرآباد کو نہیں چھوڑا، بلکہ وہیں توطن اختیار کر لیا، اور ان کے فرزند اور بعض عزیز حیدرآباد کی ملازمتوں پر سرفراز کئے گئے اور اب بھی ہیں۔

مرحوم حیدرآباد کی علمی مجلسوں اور محفلوں کے جزیر ہو گئے تھے، دائرۃ المعارف اور کتب خانہ آصفیہ جو مملکت دکن کے دواہم اور عظیم الشان علمی مرکز ہیں، وہ ان دونوں کے مشیر اور رکن کہیں تھے۔

مرحوم نہایت خلیق اور ملنسار تھے اور اپنے ہر ملنے والے کی اتنی تعظیم و تکریم کرتے تھے کہ بسا اوقات اس بیچارہ کو یہ غلط فہمی ہو جاتی تھی کہ وہی مخاطب سے ہر حیثیت میں بڑا ہے، لیکن اس باب میں وہ اپنی سادہ فطرت کے ساتھ تکلف کو بھی کام میں لاتے تھے، اس لئے حقیقت مشتبہ ہو جاتی تھی، اُن کو شواذ اور نوادر مسائل سے بھی دلچسپی تھی اور اس لئے وہ کبھی کبھی بطور بحث کسی شاذ رائے کو ثابت کرنے کے لئے بڑا زور لگاتے تھے، لطافت و ظرافت کا ذخیرہ بھی اُن کے پاس کم نہ تھا، کسی بات کو وہ غلط بھی جانتے ہوں مگر ”کیا خوب!“ وہ اس طرح کہتے تھے کہ سننے والا یہ سمجھتا تھا کہ وہ اس کی تحسین کر رہے ہیں۔

عزیز پروری اُن کی خصوصیت تھی، ایک دفعہ وہ کلکتہ سے اپنے وطن جا رہے تھے اور بہت سے روپیوں کی ضرورت ظاہر کر رہے تھے، میں نے پوچھا اتنے روپے کیا ہوں گے، فرمایا جب گھر جاتا ہوں تو غریب اعزہ آتے ہیں، اُن کی مدد کرنے کو جی چاہتا ہے، ہر ایک کو اس کے حسب حیثیت کچھ دیتا ہوں، حیدرآباد جب میرا جانا ہوتا۔
مرحوم باصرار مدعو کرتے اور حاضر پیش فرماتے اور طعام و کلام دونوں بھرہ اندوز کرتے۔
مرحوم مشرقی تعلیم کے اُن نمونوں میں سے تھے، جن کے مٹنے کے بعد ان کی جگہ ہمیشہ خالی رہے گی، جب وہ کلکتہ سے وطن کو جا رہے تھے تو میں نے کلکتہ میں اپنی تنہائی محسوس کر کے اُن کو ایک خط میں اپنا ہی ایک عربی شعر لکھ کر بھیجا تھا۔

لوانی علمت ما تجسمت بعدا منحت الفطاران تمید برکہا
جس کا ترجمہ یہ ہے کہ ”اگر مجھے پہلے معلوم ہوتا کہ اُن کے بعد مجھے کیا تکلیف ہوگی

تو میں ریل کو روک دیتا کہ وہ اپنے سواروں کو لے کر اپنی جگہ سے حرکت نہ کرے لیکن اب اس رفیق قدیم کو وہ سفر پیش آیا جس کو شاعرانہ طور پر بھی روکا نہیں جاسکتا، اور جس سفر پر سب کو ایک دن روانہ ہونا ہے اور جہاں کی رفاقت کا حق رفیق اعلیٰ کے سوا کوئی رفیق و عزیز بھی ادا نہیں کر سکتا اور جس سفر کا زاد سفر عمل کے سوا کچھ نہیں۔
 فرحمہ اللہ تعالیٰ۔

۲۶ شوال ۱۳۶۶ھ بھوپال

ماتم گسار بر املکہ کا ماتم

مولوی عبدالرزاق صاحب کانپوری نے جو البر املکہ کے مصنف کی حیثیت سے مشہور تھے، پچاسی برس کی عمر میں ۱۸ فروری ۱۹۲۸ء کو بمقام بھوپال اپنی نواسی کے گھر میں ۳ بجے رات کو یکایک انتقال کیا، وہ کچھ دنوں سے بیمار تھے، اُن کے داماد اُن کو علاج کی خاطر دتی لے گئے تھے اور غرض یہ تھی کہ اُن کے بعض پچھلے مسودات وہاں چھپ جائیں، کہہ دتی میں ہنگامہ ہوا، اور لوگوں میں بھگدڑ مچی، مولوی صاحب موصوف کو اُن کے عزیز ہوائی جہاز سے بھوپال لائے، جہاں ایک زمانہ سے مختلف خدمتوں کے تعلق سے اُن کا قیام تھا،

مرحوم سے میری پہلی ملاقات غالباً ۱۹۰۴ء میں لکھنؤ دارالعلوم ندوہ کے احاطہ کے اندر اس وقت ہوئی جب علی گڑھ ایجوکیشنل کانفرنس کے سالانہ اجلاس کے سبب سے ملک کے اکابر اور مشاہیر لکھنؤ آئے تھے، البر املکہ میں کم سنی میں پڑھ چکا تھا، مصنف سے واقف تھا۔ سلیمان صاحب پھلواری اس زمانہ میں دارالعلوم میں قیام فرماتے، مشاققوں کا اُن کے پاس ہجوم تھا، انہی میں مولوی عبدالرزاق صاحب تھے، شاہ صاحب نے اُن کی طرف اشارہ کر کے مذاقاً فرمایا کہ یہ براملہ صاحب ہیں، اس تعارف سے مجھے خوشی ہوئی۔

اس کے بعد ۱۹۰۵ء میں جب حضرت الاستاذ علامہ شبلی نعمانی رحمہ اللہ تعالیٰ حیدرآباد سے قطع تعلق کر کے دارالعلوم میں معتمد ہو کر آئے، تو مرحوم کی آمد و رفت بکثرت ہونے لگی، یہ وہ زمانہ تھا جب مرحوم نظام الملک سلجوتی لکھ رہے تھے اور

اس سلسلہ سے اپنے مسودات مولانا کو دکھانے لاتے تھے اور ان سے مشورے چاہتے تھے۔

مرحوم کی علمی استعداد اسی قدر تھی کہ وہ فارسی اچھی طرح جانتے تھے اور عربی سے مانوس تھے اور عبارت سے مطلب سمجھ لیتے تھے، البتہ لکھتے وقت اس سے بھی کم واقفیت تھی، اس زمانہ میں نندوہ کا دفتر کانپور میں تھا اور اسی تعلق سے مولوی سید عبدالحی صاحب ناظم ندوۃ العلماء جو بہت اچھے ادیب تھے، کانپور میں رہتے تھے اور منشی عبدالرزاق صاحب جیسا کہ وہ اس وقت کہلاتے تھے البتہ لکھ رہے تھے، اللہ تعالیٰ نے اُن کو فطری مذاق بخشا تھا اور حیات سعدی والمامون وغیرہ سے اُردو میں سوانح نگاری کی ایک طرح پڑھ چکی تھی، مرحوم عربی تاریخی اور ادبی کتابوں کو لفظ لفظ دیکھتے تھے اور جہاں برا لکھا یا برسی کا لفظ دیکھتے، نشان لگا دیتے تھے اور بعد کو اس کا مطلب سمجھ کر اس کو اُردو میں لکھ دیتے، عربی اشعار کے سارے ترجمے جیسا کہ سنا مولانا سید عبدالحی صاحب کے کئے ہوئے ہیں اور پورا مسودہ حضرتہ الاستاذ کی نظر سے گزارا گیا تھا اور شاید اسی جذبہ کے تحت مصنف نے بڑے ادب کے ساتھ مولانا کے نام اس کو منسوب کیا تھا، اور شہر لکھا تھا۔

مسند علم از وجودت منبع آداب باد

آستانہ قبلہ جان اولی الاباب باد

کانپور میں اس وقت جدید عربی مذاق کا مرکز منشی رحمت اللہ صاحب عدالک نامی پریس کانپور کا مطبع تھا، جہاں سے منشی صاحب پہلے ایک مہتور رسالہ نکالتے تھے اور پھر نامی جسترئی نکالنے لگے تھے، منشی عبدالرزاق صاحب اُس وقت جیسا کہ یاد آتا ہے کانپور میونسپلٹی میں ملازم تھے اور وہیں رحمت اللہ عدو اور مولوی عبدالرزاق صاحب میں دوستانہ اتحاد پیدا ہوا، منشی رحمت اللہ عدو صاحب کو سرسید کی تعلیمی تحریک سے دلچسپی اور سرسید کے نورتن سے ادبی لگاؤ تھا، اس تعلق سے مولوی عبدالرزاق بھی

اسی مرکز سے وابستہ ہوئے اور تاریخ کی دلچسپی کے سبب سے خاص طور سے مولانا شبلی سے اُن کو زیادہ اُنس ہوا، مولانا نے ”سلسلہ فرماں روا یا انِ اسلام“ کی بنیاد ڈالی تھی اور الماتون لکھ چکے تھے اور الفاروق کا غلغلہ تھا، اس مناسبت سے مولوی عبدالرزاق صاحب کے ذہن میں ”سلسلہ وزراء اسلام“ لکھنے کا خیال آیا اور سب سے پہلے ۱۸۹۷ء میں البراکہ اور اس کے پندرہ برس بعد ۱۹۱۳ء میں نظام الملک سلجوقی لکھی، اور ملک میں بہت مقبول ہوئی، البراکہ خصوصیت سے زیادہ مقبول ہوئی اور بہت پڑھی گئی اور کئی دفعہ چھاپی گئی، اخیر اڈیشن ابھی چند سال ہوئے، مرحوم نے نظر ثانی کے بعد مع جدید اضافوں کے شائع کیا تھا، ان دو تصنیفات کے علاوہ انہوں نے مضامین بھی لکھے ہیں، مرزا فرحت شیرازی کی کتاب آثارِ عجم سے لے کر ایرانی یادگاروں پر کچھ ان کے مضامین معارفِ علی گڑھ میں نکلے تھے، زردشت، جاما سپ اور بزرجمبر وغیرہ کی حکایات اور امیروں کے پرانے افسانوں سے بھی اُن کو دلچسپی تھی۔

مرحوم کی بچپائی سال کی عمر کے لحاظ سے ۱۸۶۲ء میں پیدائش ہوئی ہوگی اور اُن کے ہوش کا زمانہ سرسید اور اُن کے رفقاء کی جدوجہد کا دور تھا، وہ علی گڑھ جا کر مولانا شبلی کے یہاں بھی مقیم ہوتے تھے اور خود مولانا بھی ندوہ کے تعلق سے کانپور آتے جاتے رہتے تھے، اس لئے اس دور کے اکابر اور مشاہیر فن سے اُن کی شناسائی تھی، اسی تعلق سے میں نے اُن سے خواہش کی تھی کہ اپنے زمانہ کے دیکھے ہوئے بزرگوں اور ان کی محفلوں کے مشاہدات یک جا کر دیں، چنانچہ اس زمانہ میں جب سر اس مسعود بھوپال میں وزیرِ تعلیم ہو کر آئے، انہوں نے اپنے مشاہدات کو قلمبند کیا اور وہ سلسلہ کسی مقامی پریس پبلیکیشن پر بعد میں اُن مطبوعہ اوراق کو میرے پاس بھیجا کہ میں انہیں مطبع معارف سے شائع کروں، مگر یہ دوسری جنگِ عظیم کا زمانہ تھا، کاغذ کی نایابی سے وہ ہمارے ہاں نہ چھپ سکا اور مولف کو واپس کر دیا گیا، سن ہے کہ وہ حیدرآباد دکن سچھپ کر شائع ہوا۔

نظام الملک کی قدردانی نواب عماد الملک مولوی سید حسین بگرامی نے پوری کی، ریاست آصفیہ کی طرف سے اُس کے بہت سے نسخے خریدے گئے اور شاید مصنف بھی انعام سے سرفراز ہوئے، اسی سلسلہ میں حیدرآباد کے ارادہ سے وہ بھوپال وارد ہوئے اور سرکار عالیہ نواب سلطان جہاں بیگم مرحومہ سے ملے انہوں نے از رو قدردانی اپنی ریاست میں تحصیلداری کے عہدہ پر مقرر کر دیا، یہ واقعہ ۱۹۱۴ء یا ۱۹۱۵ء کا ہوگا، جب کسی ضرورت سے میرا یہاں آنا ہوا تو سابق نواب ولی عہد بہادر کی ڈیوٹی سے اُن کو واپس پایا، اور اُن کی فرمائش سے وہ اس زمانہ میں اُن کے والد نواب احمد علی خاں کی سوانح عمری اور افغان جلال آباد (ضلع مظفرنگر) کی تاریخ قلمبند کر رہے تھے، میں نے مبارکباد دی کہ کیا عجب آپ بھی کسی زمانہ میں یہاں کے نظام الملک بن جائیں، مگر ولی عہد بہادر نے ۱۹۲۲ء میں وفات پائی اور سرکار عالیہ نے اُن کو تاریخ اسلام لکھنے پر مقرر فرمایا، یہ اس کو ایک مدت تک انجام دیتے رہے، مگر پھر بساط ایسی الٹی کہ گوشہ نشین سے ہو گئے، اس کے بعد سر اس مسعود نے اپنی وزارت تعلیم کے عہد میں جب تالیف و ترجمہ کا ایک سرکاری ادارہ قائم کیا تو مرحوم اس کے اشاف میں داخل ہوئے اور تاریخ بھوپال وغیرہ کی طرح ڈالی، مگر سر اس مسعود کا زمانہ جلد ختم ہو گیا اور ۱۹۳۵ء میں انتقال کر گئے، تو یہ ارادہ بھی خواب پریشان ہو کر رہ گیا۔

وہ ادھر ضعفِ عمر کے سبب کمزور بھی ہو گئے تھے، تاہم کچھ نہ کچھ لکھتے پڑھتے رہتے تھے، اخیر تصنیفات تاریخ اسلام وغیرہ کے مسودات اُن کے وارثوں کے پاس ہیں اور عجب نہیں کہ وہ اُن کو شائع کریں۔

مرحوم چونکہ یوپی سے بھوپال آ گئے تھے اور وہاں کے علمی و ادبی حلقوں سے الگ ہو گئے تھے، اس لئے لوگ اُن کی زندگی ہی میں بھول چکے تھے اور انہیں خود بھی یہ خیال تھا کہ لوگ انہیں مردہ سمجھ چکے ہوں گے، اس لئے مجھ سے دو دفعہ

غالباً یہ خواہش کی کہ میں اُن کی زندگی کی خوشخبری لوگوں کو پہنچا دوں، چنانچہ معارف کے شذرات میں اُن کی یہ تحریریں ہوں گی۔

مولانا شبلی مرحوم کے دوسرے دوستوں کے ساتھ میں جو ادب ملحوظ رکھتا تھا۔ وہی اُن کے ساتھ رکھتا تھا اور وہ بھی مجھے اپنے عزیزوں میں شمار کرتے تھے۔ آج اس مسادات کے زمانہ میں ہمارے نوجوان خوردی و بزرگی کے ان آداب کو شاید نہ سمجھ سکیں۔

۱۸ فروری ۱۹۴۸ء کی دوپہر کو دفتر دارالقضار میں ٹیلیفون سے مجھے کسی نے مطلع کیا کہ رات مولوی عبدالرزاق صاحب نے انتقال کیا، ۲ بجے نماز جنازہ ہوگی اور اس شاہ کے تنکیہ میں مدفون ہوں گے، لیکن انسوس کہ جب میں قبرستان میں پہنچا تو ان کے احباب اور اعزہ اُن کو دفن کر کے واپس جا چکے تھے اور اس وقت ان کی قبر کو مز دور پتھر سے گھیر رہے تھے، دعائے مغفرت پڑھی اور اُن کے عزیز کے گھر جا کر جہاں انہوں نے وفات پائی تھی فرض تعزیت ادا کیا۔

مرحوم بلندبالا، خوش خلق اور متواضع تھے، ہر حال میں وہ اپنے علمی کاموں میں منہمک رہتے تھے، اب زمانہ کے حالات میں جو انقلاب ہو رہا ہے اس کو دیکھتے ہوئے ایسے شائقین و خدمت گزارانِ علم و ادب کی توقع بہت کم کی جاسکتی ہے۔
اللہ تعالیٰ مغفرت فرمائے۔

مارچ ۱۹۴۸ء

مولانا ابوالبرکات عبدالرؤف دانا پوری

ہمینوں سے اخبار نہیں پڑھتا کہ اُن کو پڑھ کر ایک ایسے شخص کو جو ملک میں ہر طرح امن و امان اور جہد و محبت کا طالب ہو دی صدمہ پہنچتا ہے، اسی لئے مولانا کی وفات کی خبر ان کے صاحبزادوں کے خطوط سے ہوئی، میں نے اُن کے صاحبزادوں کو لکھا کہ مرحوم کے کچھ ابتدائی تعلیمی حالات مجھے لکھ کر بھیجیں۔

لیکن اُن کا پھر کوئی جواب نہیں آیا، البتہ اخبارات کے چند تراشے ملے، جن میں وفات کی خبر کے سوا کچھ اور نہ تھا۔

مرحوم کا وطن صوبہ بہار میں شہر دانا پور متصل پٹنہ تھا، مگر وہ ایک عرصہ سے کلکتہ میں طبیب کی حیثیت سے مقیم تھے اور گویا اب وہی اُن کا گھر ہو گیا تھا، مجھے یہ بھی معلوم نہیں کہ انہوں نے تعلیم و تربیت کن اساتذہ سے حاصل کی، مگر گفتگو اور تحریر سے پتہ چلتا تھا کہ ان کو علوم دینیہ میں پوری دسترس حاصل تھی، پھر کلکتہ میں رہ کر اور سیاسی مجلسوں میں شرکت کے سبب سے وہ زمانہ کی ضروریات اور عصری خیالات و افکار سے پوری طرح آگاہ تھے اور ان علمائے میں تھے جو قدیم علوم و اعتقادات فقہ کو جدید خیالات و افکار سے تطبیق دینے کی قدرت رکھتے ہیں۔

میری ان کی پہلی جان پہچان اس وقت ہوئی جب میں ۱۹۱۲ء میں الہمال کلکتہ کی ادارت میں شرکت کے لئے کلکتہ پہنچا اور اس تقریب سے کئی ہمدینہ کلکتہ رہنے کا اتفاق ہوا تو مختلف جلسوں میں اُن سے گفتگو، بات چیت اور میل جول کی نوبت آئی، پھر ۱۹۱۴ء یا ۱۹۱۸ء میں مجلس علمائے برنگالہ کی صدر کی حیثیت سے جب میرا کلکتہ

جانا ہوا اور یہ وہ وقت تھا جب اسی کے ساتھ لیگ اور کانگریس کے سالانہ اجلاس بھی وہاں ہو رہے تھے اور ہندو اور مسلمان تمام ملک کے نمائندے وہاں جمع تھے اور بیت المقدس کی انگریزی فتح کا حادثہ تازہ تھا اور طبائع میں بڑا ہیجان تھا، مرحوم سے ملنے کا موقع ہاتھ آیا اور خیال آتا ہے کہ ان کی قیامگاہ پر بھی جانے کا اتفاق ہوا، جو چوناگلی میں تھی اور جہاں مرحوم نے وفات پائی۔

۱۹۱۶ء میں ہندوستان میں ایک مسئلہ زیر بحث تھا اور وہ یہ کہ پنجاب کی ایک مسلمان عورت نے جو اپنے شوہر کے مظالم اور عدم نفقہ سے تنگ آچکی تھی، اس سے چھٹکارے کے لئے علمائے استنفاذ کیا تھا، مفتی عبداللہ صاحب ٹونکی نے خفیہ کے مسلک کے مطابق اس کو جواب دیا کہ اسلام میں اُس کے لئے کوئی مخلص نہیں، اس پر آریہ اخباروں نے اسلام کو اُس کی تنگ دامانی کا طعنہ دیا، اس کو پڑھ کر مولانا ابوالکلام نے بعض فقہائے تابعین اور ائمہ فقہ کے مسلک کے مطابق مولانا ٹونکی کے فتوؤں کی تردید کی اور لکھا کہ تین ماہ کے انتظار کے بعد بھی اگر شوہر اپنی بیوی کے نان و نفقہ کا انتظام نہ کرے اور بیوی مطالبہ کرے تو قاضی زوجین میں تفریق کر سکتا ہے، مولانا دانا پوری نے مولانا ابوالکلام کے فتویٰ کی تخلیط کی اور کلکتہ کے اخبارات میں ایک مفصل مضمون اس کے جواب میں لکھا، یہ معارف کی اشاعت کا پہلا سال تھا، خاکسار نے ان تینوں صاحبوں کے فتوؤں پر ایک محاکمہ لکھا، جو معارف کی پہلی جلد میں ”زوجہ غیر منفق علیہا“ کے عنوان سے شائع ہوا ہے۔ اور جس میں ظاہر کیا گیا تھا کہ نہ تو مطلقاً مولانا ابوالکلام کا فتویٰ صحیح ہے اور نہ مولانا عبدالرؤف صاحب کا اور نہ تو مولانا ابوالکلام کی وسعت صحیح ہے اور نہ مولانا دانا پوری کی تنگی، بلکہ یہ سب فتوے الگ الگ مختص حالات سے مخصوص ہیں، کسی کہنے والے نے مجھ سے نقل کیا کہ مولانا دانا پوری نے میرے اس مضمون کو پڑھ کر فرمایا کہ ہاں! یہ مضمون ایک

پڑھے لکھے شخص کا ہے۔

پھر مرحوم سے جمعیتہ العلماء نے کلکتہ کے اجلاس کے موقع پر ملاقات ہوئی اور آخری ملاقات آٹھ دس برس ہوئے اس وقت ہوئی جب مسلم تعلیمی کانفرنس علی گڑھ کا اجلاس کلکتہ میں ہوا، جس میں کمال یا جنگ تعلیمی تحقیقاتی کمیٹی مقرر ہوئی تھی، یہ وقت ملکی سیاسیات کے ایک نئے پہلو کا تھا۔

مرحوم سیاسیات میں جمعیتہ العلماء کے ساتھ تھے اور اس کے بعض جلسوں کی صدارت بھی کر چکے تھے، لیکن آخر میں اس سے الگ ہو کر مسلم لیگ میں منسلک ہو گئے تھے اور جمعیتہ علمائے اسلام میں داخل ہو گئے تھے اور اس حیثیت سے وہ بنگال کی اسلامی سیاست پر بہت اثر انداز تھے۔

مرحوم علوم دینیہ کے علاوہ زمانہ حال کے حالات و خیالات سے بھی پوری باخبر تھے، جس کا ثبوت اُن کے وہ مختلف خطبات ہیں جو انہوں نے مختلف مجلسوں میں پڑھے اُن کا جمعیتہ العلماء کا خطبہ صدارت اُن کی سیاسی بصیرت کا آئینہ ہے، چند سال ہوئے جامعہ ملیہ دہلی میں اسلام کے سیاسی و معاشی اور دوسرے عصری مشکلات پر جو خطبہ ارشاد فرمایا اہل بصیرت نے اس کی بے حد قدر کی ان کی زندگی کا سب سے آخری کا زمانہ ابھی چند ماہ ہوئے مشرقی بنگال کے ایک مذہبی و تبلیغی جلسہ میں ان کا حکیمانہ خطبہ ہے، جس میں پاکستان کی سیاسی حیثیت اور سیاسی مجبور یوں کی بنا پر اصولِ خلافت کی بنیاد پر حکومت کی تاسیس کی معذوریوں کا بیان تھا، یہ خطبہ بھی اُن کی سیاسی فہم و تدبیر کا نمونہ ہے۔

مرحوم ایک ممتاز طبیب، ایک مشہور عالم، ایک خوش بیان خطیب اور ایک مفکر ہونے کے ساتھ مصنف بھی تھے، چنانچہ ان کی تصنیفات میں سب سے اہم کتاب اصح التیسر ہے، جو افسوس ہے کہ اُن کی وفات سے ناتمام رہی۔

مولانا اونچا سنتے تھے، اس لئے ہمیشہ ایک آلہ ساتھ رکھتے تھے، جس کو لگا کر دوسروں کی بات سنتے تھے تاہم اُن سے ملنے جلنے والوں کا بڑا حلقہ تھا، اور کلکتہ میں اُن کو بڑی اہمیت حاصل تھی، اہل علم اور اہل سیاست دونوں میں اُنکا خیر مقدم تھا، وہ متواضع، سادہ مزاج اور خلیق تھے۔ چھوٹے بڑے سب سے یکساں ملتے تھے۔

مرحوم کی عمر اس وقت ۷۲ سال کی تھی، جس کے معنی یہ ہیں کہ ۱۸۷۷ء میں اُن کی ولادت ہوئی ہوگی، ۱۹ فروری ۱۹۴۸ء کی صبح کو جمعرات کے دن ۸ بجے کے قریب اُن کی علالت کی ابتدا ہوئی، فرمایا کہ بخار معلوم ہوتا ہے، تھوڑی دیر کے بعد جاڑا معلوم ہوا، دن بھر کچھ بخار رہا، مغرب کی نماز تک کوئی خاص بات نہ تھی، ساٹھ سات بجے شام سے حالت بگڑی، یہاں تک کہ رات کو ایک بجے داعی اجل کو لبیک کہا، مرحوم کی وفات سے کلکتہ کی سرزمین علم و عرفان کے نور سے محروم ہو گئی۔ اِنَّا لِلّٰهِ وَاِنَّا اِلَيْهِ رَاجِعُونَ۔

اللہ تعالیٰ اُن کی قبر کو روشن کرے۔

مئی ۱۹۴۸ء

یعقوب بخش راغب قادری بدایونی

پروفیسر ضیاء احمد بدایونی (پچھرا مسلم یونیورسٹی علی گڑھ) کے خط سے یہ معلوم کر کے دل کو بڑا رنج ہوا کہ میرے پرانے دوست مولوی یعقوب بخش صاحب راغب بدایونی نے ۲۱ فروری ۱۹۳۸ء کو علی گڑھ میں جہاں وہ دینیات کے استاد تھے، اچانک قلب کی حرکت بند ہو جانے سے وفات پائی، جنازہ علی گڑھ سے بدایوں لجیا گیا اور درگاہ قادریہ میں وہ سپرد خاک ہوئے، عمر غالباً ساٹھ برس کے قریب ہوگی۔

مرحوم بدایوں کے ایک نامور اور صاحب علم گھرانے سے تھے، اُن کے پرانا مولوی علی بخش صاحب صدر الصدور تھے، جن سے سرسید کے تحریری مناظرے لے رہے ہیں، کیا عجیب بات ہے کہ اس کا پرناقی جس کا پرانا سرسید سے ایسا مذہبی اختلاف رکھتا تھا جس میں کفر و اسلام تک کا تفرقہ تھا وہ سرسید کی تعلیم گاہ میں دینیات کا مدرس ہو کر رہا۔
مرحوم سے میرے تعلقات بڑے پرانے تھے، اُن کا آغاز شعر و سخن سے ہوا، مرحوم اُردو کے اچھے شاعر تھے، انہوں نے اپنا کلام مجھے میری رائے معلوم کرنے کو بھیجا، میں نے اس کی بڑی داد دی اور اس طرح مکاتبت کا سلسلہ جاری ہوا پھر تحریکِ خلافت کے زمانہ میں محبِ عزیز (جن کا نام اب بھی محبت کے ساتھ زبان پر آتا ہے) مولانا عبدالماجد صاحب مرحوم بدایونی کے توسط سے معرفت اور شناسائی کا تعلق دوستی سے بدل گیا، ملاقات کا اتفاق بدایوں کے ایک جلسہ خلافت کے سلسلہ میں ہوا، جس میں مولوی عبدالماجد صاحب بدایونی مجھے صدر بنا کر لے گئے تھے اور کئی روز

اُن کے مکان پر ٹھہرنا پڑا۔

مرحوم عربی کے بڑے عالم، ادب و لغت کے فاضل اور ہیبت و نجوم کے استاد تھے، عربی میں قصیدے بہت لکھے اور بہت اچھے لکھے، بدایوں کے سلسلہ قادریہ میں جب رسول کی بنا پر سیادت سے بے انتہا شیفنگی ہوتی ہے، اس سلسلہ میں مرحوم کو جھ "بذنام کفندہ نکونامے جند" سے بھی محبت کی عقیدت تھی، چنانچہ اپنے عربی قصیدوں کو میری طرف نسبت دے کر میری عزت بڑھائی۔

ہیبت و نجوم سے اُن کو خاص ذوق تھا، اُن کے گھر میں بزرگوں کا اندوختہ بڑا اچھا کتب خانہ تھا، جس میں بعض نادر قلمی کتابیں تھیں، انہیں میں محقق طوسی اور دوسرے قدیم مسلمان علمائے ہیبت کے قدیم رسالے تھے، مرحوم نے اپنے ذوق سے ان کو پڑھ کر اور صحیح کر کے الانجم اطوار کے نام سے شائع کیا، سر شاہ سلیمان مرحوم کے اشارہ سے علامہ بیرونی کی قانون مسعودی کے کچھ اجزاء کا اردو میں ترجمہ کیا تھا۔

مرحوم نے درس نظامیہ کے اسباق مولانا رفاقت اللہ اور مولانا فضل احمد بدایونی سے پڑھے، تبرکاً چند سبق مولانا عبدالمقتر بدایونی رحمہ اللہ تعالیٰ سے بھی پڑھے۔
حدیث میں اُن کا سلسلہ تلمذ مولانا سید یونس علی صاحب المتوفی ۱۳۵۹ھ

بدایونی کے شاگرد مولانا سید نذیر حسین صاحب دہلوی کے واسطے سے خاندان ولی اللہی تک اور محقول میں مولانا محب احمد صاحب بدایونی المتوفی ۱۳۳۵ھ کے توسط سے خانوادہ خیر آباد تک منتہی ہوتا ہے اردو شاعری میں شیخ احمد علی شوق کھنوی کے شاگرد تھے اور بیعت سلسلہ قادریہ میں مولانا عبدالقادر صاحب بدایونی رحمۃ اللہ تعالیٰ سے حاصل کی تھی، عقیدہ میں سخت حنفی سنی قادری تھے، تاہم اس سختی میں لچک اتنی تھی کہ مجھ جیسے نرم و گرم سے بھی نباہ کر لیتے تھے۔

پہلے گھر ہی پر بدایوں میں پڑھنے پڑھانے کا شغل رکھتے تھے، ۱۹۳۸ء میں مسلم یونیورسٹی کے شعبہ دینیات میں مقرر ہو کر علی گڑھ منتقل ہو گئے تھے۔

مرحوم کی دوستی کا ایک نادر تحفہ یہ تھا کہ جب اُن کا جی چاہتا، بہالیوں کے
 کے بیڑے ڈاک سے اعظم گڑھ بھیجتے اور اس کے معاوضہ میں صرف ایک
 تشکر کا ہدیہ کافی سمجھتے، اُن کا سب سے آخر خط مجھے بھوپال میں ملا، جس میں
 اپنے ہونہار صاحبزادہ کا تعارف مجھ سے کرایا تھا، اللہ ان صاحبزادہ کو علم
 دنیا کے ساتھ علم دین کا حصہ بھی عنایت کریں اور اپنے بزرگوں کے نقش قدم
 پر قائم رکھیں۔

مئی ۱۹۴۸ء

مولانا ثناء اللہ امرتسری

۱۵ اگست ۱۹۴۷ء کے بعد مشرقی پنجاب کے مسلمانوں پر جو قیامت گزری، اس کی تاریخ قیامت تک ناقابل فراموش رہے گی، مسلمانوں کے لئے یہ سانحہ کتنا حسرتناک ہے کہ اب امرتسر سے لے کر دہلی کے کناروں تک ساری مسجدیں بجز مرغ خانقاہیں سُونی، مدرسے بے نشان اور کتب خانے ویران ہو گئے، اسی حادثہ میں مولانا ابوالوفات ثناء اللہ صاحب امرتسری کے صاحبزادہ عطار اللہ صاحب بجاہت نماز شہید ہوئے، اُن کا کتب خانہ لُٹ گیا اور وہ خود مع خاندان بہزار خرابی کو جرنوالہ پہنچے اور اب خبر آئی ہے کہ انہوں نے ۱۶ مارچ ۱۹۴۸ء کو بعارضہ فاج و فوات پائی، اِنَّا لِلّٰهِ وَاِنَّا اِلَيْهِ رَاجِعُونَ۔

مولانا ہندوستان کے مشاہیر علماء میں تھے، فن مناظرہ کے امام تھے، خوش بیان مقرر تھے، متعدد تصانیف کے مصنف تھے، مذہباً اہل حدیث تھے اور اخبار الہدایت کے اڈیٹر تھے، قومی سیاسیات کی مجلسوں میں کبھی کبھی شریک ہوتے تھے۔

مرحوم سے مجھے نیاز اپنی طالب علمی ہی سے تھا، وہ سال میں ایک دو دفعہ ہندوستان کے مختلف شہروں میں آتے جاتے لکھنؤ آتے تھے اور دارالعلوم ندوہ میں تشریف لاکر احباب سے ملتے تھے، اسی سلسلہ میں مجھے بھی نیاز حاصل ہوا، ایک دفعہ کا واقعہ ہے کہ مرحوم مدرسہ میں تشریف لائے، میں درس میں تھا، ان کو آتا دیکھ کر اُن کی طرف لپکا، مگر مرحوم نے میرے بجائے سبقت استاذی شمس العلماء

مولانا حفیظ اللہ صاحب رحمہ اللہ تعالیٰ کی طرف کی اور حدیث کا یہ منکرا پڑھا۔
کِبْرَ الْکِبْرِ یعنی بڑے کو بڑائی دو۔

مرحوم ندوہ کے رکن بھی اکثر ہے، بلکہ خود اُن کے بقول ندوہ کا بنیور میں اُن کی دستار بندی ہی کے جلسہ میں پیدا ہوا، مرحوم نے ابتدائی تعلیم کے بعد کچھ دنوں مدرسہ دیوبند میں پڑھا، پھر وہ کانپور آکر مدرسہ فیض عام میں داخل ہوئے اور یہیں ۱۳۱۴ھ میں فراغت پائی۔

یہ زمانہ وہ تھا کہ مرزا غلام احمد قادیانی کے دعووں سے پنجاب میں فتنہ پیدا ہو گیا تھا، انہوں نے مرزا کے خلاف صف آرائی کی اور اس وقت سے لے کر آخر دم تک اس تحریک اور اس کے امام کی تردید میں پوری قوت صرف کر دی، یہاں تک کہ طرفین میں مبالغہ ہوا، جس کا نتیجہ یہ ہوا کہ صادق کے سامنے کاذب نے وفات پائی۔

یہ پُرانے قہتے ہیں جن کو دُہرانے کی چنداں ضرورت نہیں۔

موجودہ سیاسی تحریکات سے پہلے جب شہروں میں اسلامی انجمنیں قائم تھیں، اور مسلمانوں اور قادیانیوں اور آریوں اور عیسائیوں میں مناظرے ہوا کرتے تھے، تو مرحوم مسلمانوں کی طرف سے عموماً نمائندہ ہوتے تھے اور اس سلسلہ سے وہ ہمالیہ سے لیکر خلیج بنگال تک دو اور دو راہ لہتے تھے۔

اسلام اور پیغمبر اسلام کے خلاف جس نے بھی زبان کھولی اور قلم اٹھایا۔ اس کے حملے کو روکنے کے لئے اُن کا قلم شمشیر بے نیام ہوتا تھا اور اسی مجاہدانہ خدمت میں انہوں نے عمر بسر کر دی۔ فخر اہ اللہ عن الاسلام خیر الجزاء۔

وہ مصنف بھی تھے، مخالفین اسلام کے اعتراضوں کے جواب میں اُن کے اکثر رسالے ہیں، اُن کی تصنیفات میں دو تفسیریں خاص ذکر کے قابل ہیں، تفسیر تثنائی

اُردو میں اور تفسیر القرآن بالقرآن عربی میں، مرحوم کو خود بھی یہ تفسیریں پسند تھیں، مرحوم چونکہ مناظر تھے، اس لئے پہلی تفسیر میں آیات صفات کے باب میں سلفی عقائد کے بجائے حضرت شاہ ولی اللہ صاحب رحمہ اللہ تعالیٰ کی پیروی میں تاویل کی راہ اختیار کی تھی، اس سے امر تسر کے غزنوی علمائے اہلحدیث نے اُن کی شدت مخالفت کی، ۱۹۲۶ء میں جب جناح کی تقریب سے خاکسار اور مرحوم اور دیگر علمائے اہلحدیث کا جواز جانا ہوا، تو یہ نزاع سلطان ابن سعود کے سامنے بھی پیش ہوا اور سلطان نے کوشش کر کے فریقین میں صلح کرا دی، مرحوم مجھ سے فرماتے تھے کہ افسوس ہے کہ نجد کے علماء حضرت شاہ ولی اللہ کی قدر و قیمت سے واقف نہیں اور مجھ سے چاہتے تھے کہ میں اس باب میں سلطان سے کچھ عرض کروں۔

مرحوم کبھی کبھی قومی جلسوں میں بھی شرکت کرتے تھے، ۱۹۱۲ء میں ندوہ کی تحریک اصلاح کے سلسلہ میں جب حکیم اجمل خاں مرحوم کی دعوت پر دہلی میں ایک عظیم الشان اجلاس ہوا، جس میں سائے ہندوستان کے مسلمان نمائندے شریک تھے، تو مولانا شبلی کی تحریک پر مرحوم ہی صدر مجلس قرار پائے تھے، ۱۹۱۹ء میں جب تحریک خلافت کا پہلا ابتدائی جلسہ لکھنؤ میں ہوا، جس میں سائے ملک کے اکابر اور مشاہیر جمع تھے، اس میں بھی مرحوم شریک تھے، ۱۹۲۵ء کی جمعیتہ العلماء کے اجلاس کلکتہ میں جس میں اس خاکسار کی صدارت تھی مرحوم موجود تھے اور خاص طور سے اس لئے آئے تھے کہ جمعیتہ کے اس اجلاس میں دارالحرب میں سود کے مسئلہ پر بحث کرنے والے تھے، حضرت مولانا انور شاہ صاحب اور دوسرے علمائے دیوبند بھی تشریف فرما تھے، انہوں نے مجھ سے کہا کہ اگر حضرات علماء دیوبند حنفیہ کے مشہور مسلک لادبوایین الحوی والمسلم فی دارالحرب پر متفق ہوں تو میں بھی تائید کروں گا، مگر علماء میں جناح کی گفتگو ہو کر رہ گئی، کھلے اجلاس میں کوئی بحث نہیں ہوئی۔

مرحوم ۱۹۲۶ء میں حجاز کے موتمر اسلامی میں نمائندہ اہلحدیث کی حیثیت سے شریک تھے اور عربی میں ایک دو مختصر تقریریں بھی اپنے طرز کی موتمر میں کی تھیں، مدینہ منورہ بھی حاضر ہوئے تھے، کہتے تھے کہ جو اہلحدیث یہاں نہ آئے وہ محبت سے خالی (ان کا اصل فقرہ اس وقت پوری طرح یاد نہیں)۔

مرحوم کو ایک دفعہ مجھ سے شکایت بھی پیدا ہوئی، اُس کی صورت یہ ہوئی کہ دس پندرہ برس ہوئے، مرحوم اور ان کے حنفی حریف مولانا عبدالعزیز صاحب خطیب گوجرانوالہ مصنف اطراف بخاری کے درمیان حدیث وَاِذَا اَقْرَأَ الْاِمَامُ فَانصِتُوْا کے صحیح مسلم میں موجود ہونے یا نہ ہونے پر اخبارات میں تحریری مناظرہ ہو رہا تھا، فریقین نے اس باب میں مجھے حکم مانا، میں نے مولانا مرحوم سے کچھ پوچھے بغیر صرف دونوں کی تحریروں کو دیکھ کر فیصلہ مرحوم کے خلاف اور مولانا عبدالعزیز صاحب کے موافق کیا۔ جس پر مرحوم نے مجھے لکھا حتیٰ یسع من الاخر کی بنا پر طرف ثانی کا بیان مئے بغیر آپ نے فیصلہ کیسے کر دیا، مگر اُن کی یہ شکایت محض مناظرانہ تھی، ورنہ اس کے بعد بھی ان کی شفقت میرے حال پر ویسی ہی رہی، ڈاکٹر اقبال کی وفات کے بعد جب میرا لاہور جانا ہوا اور اُن کو خبر ہوئی تو مجھے پیغام بھیجا کہ واپسی میں ان سے ملے بغیر نہ جاؤں، چنانچہ واپسی میں امرتسرا ترا اور اُن کے پاس دو دن ٹھہرا اور بہت سی باتیں ہوئیں، جن میں سے ایک جیسا کہ خیال آتا ہے اہلحدیث کے انتشار اور پراگندگی کی گفتگو تھی، میں مرحوم کو لکھتا رہتا تھا کہ آپ آئین اور رفع یدین وغیرہ مسائل فقہ پر جن کا ہر پہلو جائز اور ثابت ہے، مناظرانہ تحریروں میں وقت ضائع نہ کریں، مگر وہ اُن کی اہمیت پر بھی مصر تھے۔

اُن کی عمر میرے خیال میں اسی سے کچھ متجاوز ہوگی، ابھی چند سال ہوئے وہ گر پڑے تھے، جس سے کوٹھے کی ہڈی پر چوٹ لگی تھی، جس کے سبب سے وہ چلنے

پھرنے سے معذور ہو گئے تھے، پنجاب کے گزشتہ حادثہ میں ان کے جوان بیٹے کی مفارقت کا اثر یقیناً پڑا ہوگا، لیکن اُس کے بعد پاکستان و ہندوستان کے درمیان جو دیوار قائم ہو گئی، اس کا نتیجہ یہ ہے کہ مجھے مرحوم کی وفات کی اطلاع بھی اس سے پہلے نہیں ہوئی اور یہ اطلاع بھی جمعیتہ العلماء دہلی کے تازہ جلسہ میں تعزیت کی تجویز سے ہوئی انا اللہ، اگر کوئی صاحب اُن کی وفات کی تاریخ و روز و وقت و مقام سے مطلع کریں تو ممنون ہوں گا۔

مرحوم اسلام کے بڑے مجاہد سپاہی تھے، زبان اور قلم سے اسلام پر جس نے بھی حملہ کیا اُس کی مدافعت میں جو سپاہی سب سے آگے بڑھتا وہ وہی ہوتے اللہ تعالیٰ اس غازی اسلام کو شہادت کے درجات و مراتب عطا فرمائے۔

مئی ۱۹۴۸ء

قائد اعظم محمد علی جناح رحمہ اللہ

افسوس ہے کہ ۱۱ ستمبر ۱۹۴۷ء کی شب کو قائد اعظم محمد علی جناح کا کراچی میں بہتر برس کی عمر میں انتقال ہو گیا، پاکستان و ہندوستان اور عالم اسلام نے اس حادثہ پر بڑا صدمہ محسوس کیا، دوسرے دن عصر کے وقت کئی لاکھ کے مجمع میں اُن کی نماز جنازہ ادا کی گئی اور تدفین عمل میں آئی، عام مسلمانوں میں اُن کو جو ہر دلعزیزی حاصل تھی اس کا اثر یہ ہے کہ ہندوستان اور اکثر اسلامی ملکوں، ریاستوں اور شہروں نے اُن کا ماتم کیا اور اُن کے لئے قرآن خوانی اور مغفرت کی دعا کی گئی۔

مروجہ کے سیاسی کارنامے آفتاب کی طرح روشن ہیں، وہ بڑے قانون دان، بڑے مناظر اور اجتماعیات کے بڑے نبض شناس تھے اور اپنے پیروں پر بلا کا اثر رکھتے تھے، اُن کی بڑی خصوصیت اپنی بات پر جم کر دوسروں سے اپنی بات منوانے کی قوت تھی، انہوں نے اپنی اس قوت کا مظاہرہ پاکستان کے مطالبہ میں پوری طرح کیا اور بالآخر کامیابی حاصل کی اور ایک ایسی حکومت قائم کی جس کا دعویٰ ہے کہ وہ اس وقت سب سے بڑی اسلامی حکومت ہے اور آبادی کے لحاظ سے دنیا میں اس کا پانچواں درجہ ہے۔

ہندوستان کی سیاست میں مروجہ کا بڑا حصہ ہے اور ۱۹۱۶ء سے لے کر جب لیگ اور کانگریس میں اُن کی کوشش سے مشہور پیکٹ ہوا، ۱۹۴۸ء تک سوائے ان چند سالوں کے جب وہ ترک موالات کی تحریک میں کانگریس سے الگ ہو گئے

ہمیشہ ایک لیڈر کی حیثیت سے ملک میں ممتاز رہے، اُن کی نسبت اُن کے دوست اور دشمن ایک بات پورے وثوق کے ساتھ کہہ سکتے ہیں کہ وہ نہ کبھی حکومتِ وقت سے ڈرے اور نہ جاہ و منصب کی کوئی حرص و طمع اُن کو اپنی جگہ سے ہلا سکی۔ مرحوم پاکستان کے بانی اور یہ کہنا چاہئے کہ اس کی کشتی کے تنہا ملاح تھے، ایسے طوفانِ حوادث کے موقع پر جب ہر ملک اندرونی و بیرونی خطروں سے گھرا ہوا ہے، ان کی وفات حد درجہ افسوسناک ہے، یہ وہ وقت ہے جب پاکستان کے حکمران اور رہنما صرف اپنی بے لوث خدمت، مخلصانہ کوشش، سادہ زندگی، ایثار، حُجّتِ ملت عاقبت اندیشی اور ذاتی اعراض سے بلند ہو کر باہمی اعتماد سے پورے ضبط و نظم کو قابو میں لا کر اپنی مملکت کو نشوونما دے سکتے ہیں اور تاریخ میں نئے شاندار کارناموں کا اضافہ کر سکتے ہیں، ورنہ اُن کی ذرا سی غلطی اس نئے ملک کو ایسا سخت صدمہ پہنچائے گی جس سے وہ صدیوں تک عہدہ برآ نہیں ہو سکتا۔

مرحوم سے میری ذاتی ملاقات کبھی نہیں ہوئی، البتہ چار دفعہ اُن کو دور دور سے اور ایک دفعہ نزدیک سے دیکھنے کا اتفاق ہوا، پہلی دفعہ میں نے انہیں اس وقت دیکھا جب ۱۹۱۶ء میں لکھنؤ میں کانگریس اور مسلم لیگ کے اجلاس تھے اور وہ پہلی دفعہ مسلم لیگ کے صدر کی حیثیت سے مسلمانوں میں ظاہر ہوئے، سابق مہاراجہ محمود آباد کی سرکردگی میں لکھنؤ نے ان کا شاندار شانہ استقبال کیا تھا، اس وقت یہ نظم موزوں ہوئی۔

اک زمانہ تھا کہ اسرارِ دروں مستور تھے
کوہِ شملہ جن دنوں ہم پائے سینار ہا،
جب ہمارے چارہ فرماز بہرتے تھے اُسے
جس پہ اب موقوف ساری قوم کا حینا ہا
بادہ حُجّتِ وطن کچھ کیف پیدا کر سکے،
دور میں یوں ہی اگر یہ ساغر و مینار ہا
علتِ دیرینہ سے گواصلی قومی بیکار ہیں
گوششِ شنوا ہے، نہ ہم میں دیدہ بینار ہا

پر ریاض قوم کے جینے کی ہے کچھ امید
ڈاکٹر اس کا اگر مسٹر عسلی جینا رہا

اس کے بعد دوسرے سال بمبئی میں لیگ و کانگریس کے اجلاس ہوئے، مسلم لیگ کے صدر مظہر الحق مرحوم تھے اور جینا صاحب اس اجلاس کے بانی اور داعی تھے لیکن مسلم لیگ کا یہ جلسہ جیسا کہ اس وقت سمجھا گیا انگریزی حکومت کے چند کارندوں کی شرارت سے ۲۲ مئی ۱۹۲۱ء کو گیا، یہ مرحوم قائد اعظم کے دیکھنے کا دوسرا موقع تھا، اس وقت قلم نے یہ نظم لکھی۔

حق و باطل مدتوں تک معرکہ آرا رہا
ابر و خورشید حقیقت پر بہت چھایا رہا
پر شب تاریک اب تاریکی پہلی سی نہیں
ملک میں پھلے دنوں کچھ اجالسا رہا
وہ زمانہ جاچکا جب بت پرستی عام تھی
جب خدا کا حکم، ہر عساکار کا ایمار رہا
جب متاعِ رہنمائی تھی سزا و خرید
جب کہ ہر فاروں پہ ہم کو خضر کا دھوکہ رہا
پھر بھی تمیزِ حق و باطل کا وہ جوہر نہ تھا
جو ہمیشہ قوم میں شمع رہے صحرایا رہا
رزگاہ نور و ظلمت جتنی مدت سے ہے
گر ہمیں انوارِ حق چمکے تو کیا بے جا رہا

آیت قرآن کہ جاء الحق مصدق ہو گئی

مجلس آئین ہماری ”مظہر حق“ ہو گئی

تیسرا موقع یہ آیا کہ ۱۹۲۱ء میں خلافت کی تحریک کے زمانہ میں محمد علی مرحوم اڈمیٹر کامریڈ کے ساتھ جناح صاحب کے دفتر میں جانے کا اتفاق ہوا، جہاں دونوں لیڈروں میں اس وقت کے مسئلوں پر گفتگو ہوئی اور جس کا خاتمہ بالآخر ایک کی دوسرے سے علیحدگی پر ہوا۔

اس کے بعد میں نے انہیں ناگپور کی کانگریس میں دیکھا جب نرک موالات کی تجویز کی مخالفت کے لئے وہ کھڑے ہوئے اور پورے جلسہ کی مخالفت کے باوجود وہ اپنی بات پراڑے رہے اور اس کے بعد وہ کانگریس کے اجلاس

بلکہ کانگریس سے نکل گئے اور پھر اس میں شریک نہیں ہوئے، سالہا سال کے بعد ابھی دو سال ہوئے جامعہ ملیہ کی جو بلی میں انہیں دیکھا اور ان کی تقریر سنی۔ ایک بات زبان پر آکر کتنی نہیں، کسی کی پسند ہو یا ناپسند ہو اب یہ حقیقت ہے کہ ہندوستان کا براعظم ایک بار پھر دو مملکتوں میں بٹ گیا، اب ان دونوں مملکتوں کی بقا ان کے درمیان صلح و آشتی سے ہو سکتی ہے۔ ان دونوں مملکتوں میں ہزار ہا خاندانوں کے لاکھوں افراد بچر گئے ہیں، ان کی سلامتی ان دونوں مملکتوں کی سلامتی و خیر خواہی ہی میں ہے، اس لئے ان دونوں میں جتنا زیادہ باہمی اتحاد اور اعتماد بڑھے۔ اتنا ہی انسانیت اور دنیا کے امن کے لئے مفید ہے۔

نواب غلام احمد کلامی مدراس

ہمارے بوڑھے قومی خدمت گزاروں میں مدراس کے ایک بزرگ نواب غلام احمد کلامی تھے، پچھلے رہنمایان ملت کے کاموں میں یہ ہمیشہ ہاتھ بٹاتے رہے اور ان کی رفاقت کا دم بھرتے رہے، ندوۃ العلماء کی تحریک سے احاطہ مدراس میں جن بزرگوں کو دلچسپی تھی، ان میں ایک نام اُن کا بھی ہے، اسی تعلق سے ندوہ کی رُودادوں میں اُن کے تذکرے آئے ہیں، مکاتیب شبلی میں مولانا ابوالکلام کے نام خطوں میں بھی اُن کا ذکر ہے، افسوس ہے کہ مرحوم نے ۸۳ برس کی عمر میں ۲۵ ستمبر ۱۹۲۸ء، ۱۱ ماہ صفر المظفر ۱۳۶۷ھ کو بروز جمعرات بوقت عصر اس جہانِ فانی کو الوداع کہا۔

اُن کا قیام اور کاروبار کو لاہور واقع ریاست میسور میں تھا۔ جہاں سونے کی کان ہے۔ وہ ریاست میسور کی اسمبلی میں مسلمانوں کے نمائندے بھی رہے تھے اور وہاں کے مسلمانوں کی خدمت کرتے تھے، معارف کے قدر دانوں میں تھے، شروع سے آخر دم تک وہ اس کے خریدار رہے، خاکسار کو سب سے پہلے ۱۹۱۲ء میں جب مدراس میں بنگلور ایجوکیشنل کانفرنس میں شرکت کا اتفاق ہوا، تو اس تقریب کے مرحوم کی خدمت میں کو لاہور حاضر ہونے کا اتفاق ہوا تھا، اس کے بعد میسور کی طرف جب جانا ہوتا تو ان سے نیاز حاصل ہوتا رہا، کبھی کبھی خط و کتابت کا بھی اتفاق ہوتا تھا، بہت نیک، ہنسار اور متواضع بزرگ تھے، اللہ تعالیٰ ان کی مغفرت فرمائے۔

مارچ ۱۹۲۸ء

سید حسین کی موت

۲۵ فروری ۱۹۲۹ء کی رات کو ۹ بجے ریڈیو نے خبر سنائی کہ ہندوستانی سفیر متعین مصر سید حسین نے وفات پائی، دوسرے دن شاہانہ ترمک و احتشام سے سرکاری طور سے اُن کی تدفین عمل میں آئی، جنازہ میں شاہ فاروق نے شرکت کی اور بعض علمائے ازہر نے اُن کی نماز جنازہ پڑھائی۔

شاید لوگوں کو یاد ہو کہ ۱۹۲۰ء میں ہندوستان سے مجلسِ خلافت کا جو وفد یورپ بھیجا گیا تھا، اس کے ابتدائی ممبر تین تھے، محمد علی مرحوم، سید حسن اور... سید سلیمان ندوی اور اس کے بعد شیخ مشیر حسین قدوائی اور ابوالقاسم (بنگال کے نامور لیڈر) بھی شامل ہو گئے، افسوس کے اس وقت راقم کے سوا سب ہی جنت کو سدھائے، اس وفد کے سرکریٹری حسین محمد حیات صاحب تھے، جو بجز اللہ اس وقت بھی بقید حیات ہیں اور یہیں بھوپال میں اعلیٰ حضرت فرمانروائے بھوپال کے سکریٹری ہیں، سید حسین کی موت کی خبر ملنے ہی میں نے حیات صاحب کو فون کیا، وہ بھی خبر سن چکے تھے، کچھ دیر تک مرحوم کی وفات پر ہم دونوں افسوس کرتے رہے۔

وہ اس وقت گوجرانہ تھے، ۶۲ برس کی عمر تھی، مگر چہرہ مہرہ اور بالوں کی سیاہی سے اب تک جوان بنے تھے، اُن کی موت دل کی حرکت بند ہونے سے

ہوئی، مصر کے تازہ آنے والوں سے سنا کہ ان کی صحت اخیر دنوں میں اس حد تک گر چکی تھی کہ ان کا کسی وقت بھی ہمیشہ کے لئے آنکھیں بند کر لینا تعجب نہ تھا۔

مرحوم بہار و بنگال کے ایک ممتاز سادات کے گھرانے میں ۱۸۸۶ء میں پیدا ہوئے تھے وہ اردو کے مشہور ظریف انشا پرداز سید محمد آزاد کے چھوٹے بیٹے تھے، سید محمد مرحوم اس زمانہ میں جب بہار و بنگال ایک تھے، اعلیٰ سرکاری عہدوں پر ممتاز تھے، اُن کے ظریفانہ مضامین اودھ پنچ لکھنؤ اور مشیر قیصر لکھنؤ میں چھپتے تھے اور بعد کو اُن کے مضامین الگ بھی چھپے، اپنے زمانہ میں مشہور ادیبوں میں اُن کا شمار تھا۔

سید حسین نے ابتدائی تعلیم کے بعد انگلستان کی راہ لی، شعر و سخن اور ادب و انشاء کی گودوں میں انہوں نے پرورش پائی تھی، گو وہ انگریزی کے ادیب و انشا پرداز تھے، لیکن اردو شعر و ادب میں بھی ان کو خاصہ ملکہ تھا اور جس روانی سے انگریزی میں تقریر کرتے تھے، اردو میں بھی کرتے تھے، بڑے زندہ دل، ہنس مکھ اور باغ و بہار تھے۔

انگلستان میں جا کر انہوں نے اخبار نویسی سیکھی اور ۱۹۱۳ء والی بڑی لڑائی کے بعد جب ہندوستان میں سیاسی بیداری کا طوفان اٹھا وہ ہندوستان آئے اور پہلے مسٹر ہارنی من کی نگرانی میں بمبئی کرائیکل کے ایڈیٹوریل اسٹاف میں داخل ہوئے اور اس کے بعد ۱۹۱۸ء میں جب موتی لال جی نہرو و آنجنہانی نے اللہ آباد سے انڈینڈنٹ نکالائو اس کی ایڈیٹری کے لئے اسی نوجوان صاحب قلم کا انتخاب کیا اور اُن کو خود اپنے پاس رکھا، انڈینڈنٹ کی شہرت کے ساتھ ساتھ سید حسین نے بھی شہرت حاصل کی، ان کو میں نے اسی زمانہ میں بعض قومی سیاسی جلسوں میں دیکھا، گورا رنگ، پھر یرا بدن، بہترین انگریزی سوٹ میں بلوس اور یہی اخیر تک اُن کا فیشن رہا۔ اسی زمانہ میں جلسوں میں اُن کی طرف نگاہیں اور انگلیاں اٹھتی تھیں۔

یہ وہ وقت تھا کہ کانگریس اور خلافت کے اتحاد سے ملک میں سیاسی بیداری

کاسیلاب برابر بڑھتا جا رہا تھا اور آخر شکت خوردہ ترکی کے حصہ بجزہ کرنے کی تجویز پر فاتح اتحادیوں میں پیش تھیں کہ دسمبر ۱۹۱۹ء میں مجلس خلافت کے اس اجلاس میں جو کانگریس کے ساتھ امرتسر میں ہوا تھا اور جس میں علی برادران نظر بندی سے رہا ہو کر پہلی بار شریک ہوئے تھے، یہ طے ہوا کہ محمد علی کی قیادت میں سید حسین اور سید سلیمان ندوی کا وفد انگلستان اور یورپ کے دوسرے دارالحکومتوں میں اس غرض سے بھیجا جائے تاکہ وہ مسلمانوں کا اور ہندوستان کا نقطہ نظر پیش کرے، محمد علی مسلمانوں کے اور سید حسین ہندوستان کے اور سید سلیمان علماؤں کے نقطہ نظر کو پیش کریں۔ اس کے علاوہ گاندھی جی نے سید حسین کو اپنے نوٹ بھی لکھوا دیئے تھے کہ وہ ان کو وزرائے برطانیہ کے سامنے اپنی طرف سے پیش کریں، جن میں ہندوستان کے نقطہ نظر سے مسئلہ خلافت کی توضیح تھی، چنانچہ سید حسین نے انگلستان کے جلسوں اور وزیروں کی ملاقاتوں میں اسی حیثیت سے اپنے فرض کو انجام دیا۔

۳۱ جنوری ۱۹۲۰ء پہلا دن تھا، جب وفد خلافت کی یہ مختصر سی جماعت ہنگریا جہاز سے یورپ کو روانہ ہو رہی تھی، اسی تاریخ کی شام کو سید حسین سے میری پہلی ملاقات ہوئی، سفر کا پہلا دن دوسرا دن تھا کہ شام کو محمد علی اور سید حسین میں انگریزی کی ایک ضرب المثل پر جو حقیقت میں ہابیل وقابیل کے سلسلہ میں توراہ کا ایک فقرہ ہے کہ ”میں اپنے بھائی کا رکھو الا نہیں ہوں“ مناظرہ چھڑ گیا، سید حسین اس کی تائید اور محمد علی اس کی مخالفت کر رہے تھے، یہ حقیقت میں ان دونوں کی زندگیوں کے اصول اور عقیدہ کا اختلاف تھا، محمد علی قومی مسلمان سے مذہبی مسلمان بن چکے تھے، جن کے نزدیک ہر مسلمان کا فرض تھا کہ دوسرے مسلمان کو غلطی سے روکے اور سید حسین ابھی اس منزل سے پیچھے تھے، ان کے نزدیک شخصی آزادی اسی میں تھی کہ کسے ربا کے کارے نباشد، یہ مناظرہ بڑے جوش و خروش سے فریقین میں جاری رہا اور

بڑی مشکل سے اس کو روکا جاسکا۔

محمد علی اور سید حسین دونوں ہی لائق اور قابل تھے اور دونوں ہی اپنی اپنی جگہ اہل اصول اور عمل رکھتے تھے، اس لئے ان دونوں شیروں کو تھپک تھپک رکھنا بڑا مشکل تھا، یہ کام اسی کو کرنا پڑتا تھا جو دونوں کے بیچ میں واو عطف کی طرح تھا اور واقعہ یہ ہے کہ دونوں کو غصہ جلد آجاتا تھا، تاہم کام کی اہمیت کا خیال کر کے دونوں نے جس طرح بنا آٹھ مہینے کی مدت کو خیر خوبی کے ساتھ بنایا۔

وفا خلافت ستمبر ۱۹۲۰ء میں یورپ میں اپنا کام ختم کر کے امریکہ جانے کا خیال کر رہا تھا کہ ہندوستان کے حالات نے اس کو ہندوستان لوٹنے پر مجبور کیا اور تنہا سید حسین نے امریکہ جانے کا ارادہ کیا، چنانچہ ادھر وفا ہندوستان واپس ہوا اور ادھر سید حسین نے امریکہ کی راہ لی، امریکہ پہنچ کر انہوں نے ہندوستان کی بڑی خدمت کی اور امریکہ میں اپنی تقریر و تحریر سے انگریزوں کے پروپیگنڈے کا جواب دیتے رہے اور ہندوستان کی بھلائی کا کام کرتے رہے، امریکہ سے نوائے وطن کے نام سے ایک اردو کا اخبار بھی نکالا اور اس سلسلہ میں ۱۹۲۰ء سے ۱۹۲۶ء تک گویا جو تھائی صدی امریکہ میں رہ کر اپنی زبان اور قلم سے ہندوستان کی خدمت میں مصروف رہے اس دوران میں دس بارہ برس ہوئے چند ماہ کے لئے ہندوستان آئے تھے، ہندوستانی یونیورسٹیوں میں ان کی خاص طور سے قدر کی تھی اور لاہور سے دکن تک اکثر یونیورسٹیوں کی دعوت پر انہوں نے تقریریں کیں، پھر وہ امریکہ واپس چلے گئے اور اخیر دفعہ وہ ۱۹۲۶ء میں ہندوستان واپس آئے، جب ہندوستان میں انگریز اپنی سیاست کا آخری تماشہ دکھا رہے تھے، میری ان کی ملاقات ایک چوتھائی صدی کے بعد ۲ نومبر ۱۹۳۶ء کو جامعہ ملیہ کی جوبلی میں دہلی میں ہوئی، بڑی گرم جوشی سے مصافحہ ہوا اور پچھلے گلے شکوے اور حکایات ہوئے، دوسری آخری ملاقات ۲۲ یا ۲۵ اگست ۱۹۴۷ء کو اسی دہلی میں

مولانا ابوالکلام صاحب کی کوٹھی میں ہوئی جس کے بعد وہ نومبر ۱۹۴۷ء میں ہندوستان کی طرف سے مہر کے سیفر ہو کر مصر روانہ ہوئے، کام کے لئے صرف ایک سال کی مہلت پائی، مگر سنا ہے کہ حکومت ہند نے ان کے کاموں کو پسند کیا۔

مرحوم تے اپنی عمر تجرہ ہی کی حالت میں گزارا، اس لئے ان کی کوئی ظاہری یادگار نہیں اور اس سے زیادہ افسوس یہ ہے کہ انہوں نے اپنی عمر کا بڑا حصہ انگلستان اور امریکہ میں گزارا، اس لئے ملک کو ان کی قابلیت سے براہ راست فائدہ اٹھانے کا موقع نہیں ملا۔

مارا دیا بغیر میں مجھ کو وطن سے دور

رکھ لی مرے خدانے مری سبکی کی شرم

مرحوم کے اعزہ بنگال اور کلکتہ میں موجود ہیں، ان کے دو عزیزوں کی شادیاں پہلے

گاؤں (دیسہ ضلع پیٹنہ) میں سادات کے گھرانے میں ہوئی ہیں۔

مرحوم کے ناتمام افسانہ زندگی کی ان چند سطروں کے لکھنے کی حاجت نہ تھی۔

مگر میری ان کی آٹھ ماہ کی رفاقت کے حق نے لکھنے کا تقاضہ کیا تاکہ اس مسافر عدم کی

یاد اہل وطن میں تازہ ہے ع

حق مغفرت کرے عجب آزاد مرد تھا

اپریل ۱۹۴۹ء

مولانا شبیر احمد عثمانی ^{رحمہ}

دسمبر ۱۹۴۹ء کے وسط میں میں جدہ میں تھا، ۱۳ دسمبر کی شام کو مغرب کے بعد حکومت سعودیہ کی وزارت خارجہ جدہ میں ایک ہندوستانی مسافر کی دعوت تھی شہر کے کچھ معززین، اسلامی حکومتوں کے سفیر اس میں شریک تھے، ہندوستان، پاکستان، مصر و عراق وغیرہ کے سفیر اور وزارت خارجہ سعودیہ کے بعض ارکان موجود تھے، میں ہندوستانی کونسل کے نمائندوں، پروفیسر عبدالمجید خان انڈین کونسل اور مولانا عبدالمجید الحسیری کنسٹریج متعین جدہ کے ساتھ وہاں پہنچا، اجباب کچھ اچکے تھے، کچھ آ رہے تھے، مختلف موضوعوں پر گفتگو تھی، خصوصیت سے کراچی میں اسلامی ملکوں کی جو اقتصادی کانفرنس ہو رہی تھی، اس میں حجاز کی طرف سے حجاز کی اقتصادی حالت کی جو مطبوعہ رپورٹ اس وقت سامنے رکھی تھی، اس پر گفتگو ہو رہی تھی کہ اتنے میں جدہ میں پاکستانی کونسل مسعود صاحب جو مولانا ابوالبرکات عبدالرؤف صاحب دہلوی کے صاحبزادہ ہیں تشریف لائے اور نہایت افسوس کے ساتھ یہ ذکر کیا کہ آج مولانا شبیر احمد صاحب عثمانی کا انتقال ہو گیا، اس خبر کے سننے کے ساتھ مجلس پر اُداسی چھا گئی، میرے سامنے سے پوری نصف صدی کی معاصرانہ سابقوں کی ایک دنیا گزر گئی۔

۱۹۰۲ء کی بات ہے وہ دارالعلوم دیوبند میں اور راقم دارالعلوم ندوۃ میں تعلیم پائے تھے، یہ زمانہ دونوں درسگاہوں کا تریں زمانہ تھا، دارالعلوم ندوہ میں میرے ساتھ

میرے ایک عزیز قریب و ہموطن (مولوی سید محمد قاسم صاحب خلف الرشید مولانا شاہ تاجل حسین صاحب خلیفہ شاہ فضل الرحمان صاحب گنج مراد آبادی و حضرت مولانا شاہ امداد اللہ صاحب مہاجر کی رحمہم اللہ تعالیٰ) رفیق درس تھے، وہ اپنے والد کے حکم سے ندوہ چھوڑ کر دیوبند چلے گئے تھے، ان کو طالب علموں کی انجمن سازی اور فترداری کا بڑا اچھا سلیقہ تھا چنانچہ دیوبند پہنچ کر انہوں نے اس سلیقہ کا ثبوت دیا اور دیوبند میں طالب علموں کی تقریر و تقریر کی ایک انجمن کی بنیاد ڈالی، مولانا شبیر احمد صاحب جو ان دنوں انہی کے عمر کے طالب علم تھے اور تقریر و تقریر کا فطری ذوق رکھتے تھے ان جلسوں میں دلچسپی لیتے تھے اور اسی مناسبت سے مولوی قاسم سے بھی ان کو محبت تھی، مولوی قاسم نے ندوہ و دیوبند کو ملانا چاہا۔ وہ میرے خطوں میں مجھ سے مولانا شبیر احمد صاحب کا تذکرہ کرتے تھے اور سلام پہنچاتے تھے اور میرا تذکرہ ان سے کرتے تھے اور میری طرف سے ان کو سلام پہنچاتے تھے، اس تعلق کا یہ اثر ہوا کہ ہم دونوں ایک دوسرے سے آشنا اور ایک دوسرے سے واقف ہو گئے، یہ وہ زمانہ تھا جب دیوبند سے القاسم اور ندوہ سے الندوہ نکل رہا تھا اور ہم دونوں کے مضامین اپنے اپنے پرچہ میں نکلتے تھے، اور پھپھتے تھے، اسی زمانہ میں مرحوم کسی تعلق سے لکھنؤ آئے تو مدرسہ میں مجھ سے ملنے آئے، یہ میری ان کی طالب علمانہ ملاقات کا پہلا موقع تھا، یہ غالباً ۱۹۰۶ء کی بات ہے:

۱۹۰۶ء میں میری دستار بندی ہوئی اور دستار بندی کے جلسہ میں برجستہ عربی تقریر کی وجہ سے عربی مدرسوں میں ایک خاص شہرت حاصل ہوئی اور اسی زمانہ میں مولانا کو بھی فراغت حاصل ہوئی، وہ دارالعلوم دیوبند میں اور میں دارالعلوم ندوہ میں مدرس ہو گئے، اسی کے سال دو سال کے بعد کسی انجمن کی دعوت پر پنجاب جانے کا اتفاق ہوا، تو راہ میں سہارنپور اتر کر دیوبند چلا گیا، یہ میری حاضری کا پہلا اتفاق تھا، ان دنوں دارالعلوم دیوبند میں میرے عزیز دوست ڈاکٹر سید عبدالحی صاحب

خلف مولانا سید حکیم عبدالحی صاحب ناظم ندوہ) ندوہ کی تعلیم سے فارغ ہو کر دیوبند میں حدیث کے دورہ میں شریک تھے، میں نے اس کا اہتمام کیا کہ مجھے کوئی پہچانے نہیں، منہ چادر میں لپیٹے تھا، مدرسہ پہنچ کر سید عبدالعلی صاحب کو پوچھ کر اُن کے کمرہ میں گیا، وہ مجھے ایک بیک دیکھ کر کچھ کہا ہی چاہتے تھے کہ میں نے اشارہ سے اُن کو منع کیا اور وہ رگ گئے اور ساتھ لے کر مدرسہ اور درس کے کمرے دکھانے لگے، اور آخر میں اوپر پھت پر دارالشوریٰ اور دارالاہتمام دکھانے لے گئے، اتفاق دیکھئے کہ ایک طالب علم جو پہلے ندوہ میں پڑھتے تھے اور اب دیوبند میں زیر تعلیم تھے وہ دارالاہتمام سے نکل رہے تھے، وہ مجھے دیکھتے کے ساتھ دوڑ کر مولانا حبیب الرحمان صاحب مہتمم کی خدمت میں چلے گئے اور میرا نام بتایا، موصوف نے جو ہمہ تن متواضع اور خاکسار تھے، ایک معمولی طالب علم کے لئے یہ زحمت فرمائی کہ تشریف لائے اور اپنے ساتھ اندر کمرے میں لے گئے اور چائے کی دعوت فرمائی، جس میں اکثر حضرات مدرسین شریک تھے۔ دوسرے وقت حضرت مولانا حافظ احمد صاحب مہتمم مدرسے نے اپنے فضیلت کدہ پر کھانے کی دعوت فرمائی۔

ایک طالب علم کے لئے سب بڑی دعوت طالب علموں کے جلسہ کی ہو سکتی تھی، چنانچہ مولانا حبیب الرحمان صاحب نے جلسہ کا اہتمام فرمایا، یہ وہ زمانہ تھا جب حضرت مولانا محمود حسن صاحب رحمۃ اللہ علیہ صدر مدرس تھے، مگر اس خدمت سے علیحدگی کا خیال کر رہے تھے اور حضرت مولانا نور شاہ صاحب اور حضرت مولانا حسین احمد صاحب تازہ تازہ مجاز سے ہندوستان وارد ہوئے تھے، جلسہ آراستہ ہوا... طالب علموں نے تقریریں کیں، آخر میں مولانا نور شاہ صاحب اور مولانا حسین احمد صاحب نے عربی میں تقریریں کیں اور پھر اس کم سواد کو عربی میں تقریر کا حکم ہوا اور اس نے تعمیل کی۔

اس زمانہ میں آریوں کی تحریک سے شدھی کا زور تھا اور عربی مدرسوں میں آریوں سے مناظرہ کی تعلیم دی جاتی تھی، چنانچہ جلسہ کے بعد طالب علموں نے آریوں اور مسلمانوں کے مناظرہ کا مظاہرہ کیا، طالب علموں کے دو گروہ بنے، ایک، ایک مسئلہ کا حامی تھا، دوسرا اس پر معترض، باہم سوال و جواب اور رد و قدح کا سلسلہ قائم تھا کہ ایک فریق کم زور سا بڑ گیا، مولانا شبیر احمد صاحب جو مدرسین کے ساتھ میرے قریب بیٹھے تھے مولانا حبیب الرحمن صاحب سے اجازت لے کر مدرسین کی صف سے نکل کر طالب علموں میں مل گئے اور اس کم زور فریق کی حمایت میں فرما نئے لگے اور آخر اپنی تقریر کی قوت اور استدلال کے زور سے ہارا ہوا میدان جیت لیا اور سب نے اُن کی ذہانت کی اور طباعی کی داد دی، میں نے حضرت شیخ الہند رحمہ اللہ تعالیٰ کی تمام عمر میں ایک دفعہ زیارت کی اور وہ اسی موقع پر نہایت سادگی اور خاموشی کے ساتھ ایک کمرہ میں جس میں کھری چارپائی اور ایک چٹائی اور ایک مٹی کا لوٹا تھا، تشریف فرما تھے۔

اس واقعہ پر ساہا سال گزر گئے، مولانا شبیر احمد صاحب دارالعلوم دیوبند میں درس و تدریس کی خدمت انجام دیتے ہوئے کتبِ حدیث کا درس دینے لگے، کچھ دنوں کے بعد مدرسہ فقہوری دہلی میں صدر مدرس ہو گئے، اسی زمانہ میں میرا بھی دئی جانا ہوا، تو مدرسہ میں اُن سے ملاقات ہوئی، مگر پھر دارالعلوم دیوبند لوٹ آئے، اسی زمانہ میں مولانا عبید اللہ سندھی، حضرت مولانا شیخ الہند رحمہ اللہ تعالیٰ کی طلب پر دیوبند آکر مقیم ہوئے تھے اُن کا مشن یہ تھا کہ دیوبند پر جو تعلیمی فضا محیط ہو گئی تھی اور سید احمد شہید اور مولانا اسماعیل شہید کی مجاہدانہ روح جو اس حلقہ سے دہتی چلی جا رہی تھی، اس کو دوبارہ زندہ کیا جائے اور اس سلسلہ میں مؤثر الانصار کی بنیاد پڑی اور اس کا سلسلہ عیاں اُس کے پس و پیش زمانہ میں مراد آباد میں بہت بڑا جلسہ ہوا، جس میں علی گڑھ اور ندوہ اور دیوبند کے اکثر رجالِ علم و عمل جمع ہوئے اور تمام ہندوستان

سے مسلمانوں کا بہت بڑا مجمع اس میں شریک تھا، ندوہ سے حضرت الاستاذ مولانا شبلی مرحوم شریک ہوئے تھے، اس جلسہ میں مولانا شبیر احمد صاحب نے عقل و نقل کے نام سے اپنا ایک کلامی مضمون پڑھ کر سنایا، حاضرین نے بڑی داد دی، اس مضمون میں گوجریدہ معلومات حضرت الاستاذ کی تصنیف سے لئے گئے تھے، مگر اس کا نتیجہ اس کے برعکس نکالا گیا تھا، یہ گویا حامیان عقل کے اس علم کلام کا رد تھا، جس میں خرق عادت کے وجود اور معجزات کے صدور پر ناک بھون چڑھائی جاتی، حضرت الاستاذ نے واپس آکر مجھ سے فرمایا تھا کہ انہوں نے معلومات میری کتاب سے لئے اور پھر میرا ہی رد کیا۔

دیوبند کے حلقہ میں اس زمانہ میں یہ بات بر ملا کہی جاتی تھی کہ مولوی شبیر احمد صاحب کو حضرت مولانا قاسم صاحب کے علوم و معارف پر پورا احتوا ہے، وہ حضرت مولانا رحمہ اللہ تعالیٰ کے مضامین و معانی کو لے کر اپنی زبان اور اپنی طرز ادا میں اس طرح ادا کرتے تھے کہ وہ دل نشین ہو جاتے تھے، یہ خیال ہے کہ مولانا قاسم صاحب رحمہ اللہ تعالیٰ کے مضامین نہایت غامض، دقیق اور مشکل ہوتے تھے، جن تک عوام کی پہنچ نہیں ہو سکتی تھی، اس لئے ان کے مضامین اور حقائق کو بھننا، پھر زمانہ کی زبان میں اس کی تعبیر و تفہیم کوئی آسان بات نہ تھی اور اسی لئے مولانا شبیر احمد کی تقریر و تحریر کی تعریف کی جاتی تھی۔

۱۹۱۲ء سے ۱۹۲۰ء تک مسلمانوں کی سیاست کروٹ لے رہی تھی، یکے بعد دیگرے طرابلس پھر کانپور کی مسجد، پھر بلقان کی جنگ پھر یورپ کی پہلی جنگ عظیم کے واقعات پیش آئے اور ہندو مسلمانوں کے میل ملاپ کی سیاسی تحریک بڑھتی اور پھیلتی گئی۔

یہاں پر ایک بات مجھے بے محابا کہنا ہے، یہ وہ وقت تھا کہ جب مولانا ابوالکلام

کا الہلال نکل رہا تھا اور ان کی آتش بیانی سے مسلمانوں میں آگ سی لگی ہوئی تھی اور وہ جہاد جس کا نام لینے سے لوگ ڈرنے لگے تھے۔ مولانا ابوالکلام نے اس کا تصور اس بلند آہنگی اور بیباکی سے بھونکا کہ وہ بھولا ہوا سبق لوگوں کی زبانوں پر آگیا، الہلال، دیوبند کے حلقہ میں بھی آتا تھا اور حضرت مولانا محمود حسن کی مجلس میں پڑھا جاتا تھا، میں نے اس زمانہ میں حضرت مولانا محمود حسن صاحب کا یہ فقرہ سنا تھا کہ ہم نے جہاد کا سبق بھلا دیا تھا اور ابوالکلام نے ہم کو پھر یاد دلادیا۔

اس زمانہ میں مولانا عبید اللہ صاحب سندھی حضرت مولانا محمود حسن صاحب رحمہ اللہ تعالیٰ کے ترخان تھے، مگر یہ حالت دیر تک قائم نہ رہی، اس حلقہ کی ایک جماعت پر مدرسہ کے مصالح مقدم تھے اور دوسرے پر اسلام کے مصالح، مولانا محمود حسن صاحب دل سے دوسری جماعت میں شریک تھے، میں نے سنا کہ انہوں نے ایک دفعہ فرمایا کہ ہمارے بزرگوں نے تو مدرسہ اپنے اصلی مقصد (جہاد) پر پردہ ڈالنے کے لئے بنایا تھا، بہر حال مولانا عبید اللہ سندھی کو دیوبند سے ہٹنا پڑا اور دہلی میں مسجد فتحپوری کے ایک گوشہ میں دائرۃ المعارف کی بنیاد ڈالی اور اس میں انگریزی، خوال تعلیم یافتوں اور عربی کے فارغ التحصیل عالموں کو قرآن پاک کا درس اس جہادی اسپرٹ میں دینے لگے، جو سید احمد شہید اور شاہ اسماعیل شہید کی زندگی کی روح تھی اور مجاہدین سرحد (باغستان و چترتند) سے حلقہ اتصال قائم کیا گیا، اس وقت یورپ کی جنگ کے شعلے ہر طرف پھیلے ہوئے تھے اور ہندوستان میں بغاوت کا خیال روز افزوں تھا، انگریزی حکومت کی جاسوسی اپنا کام کر رہی تھی، مولانا ابوالکلام محمد علی، شوکت علی، حسرت موہانی وغیرہ احرار سب نظر بند تھے، یا جیل میں تھے حضرت مولانا محمود حسن صاحب رحمہ اللہ تعالیٰ نے ہندوستان سے ہجرت کی اور وہ حجاز میں قید ہو کر اثنا عشرین نظر بند ہوئے اور مولانا عبید اللہ سندھی مولانا سیف الرحمان اور

مولانا عبداللہ انصاری چھپ کر افغانستان چلے گئے، جو لوگ اب باقی رہ گئے تھے، ان میں بڑے لوگ حکیم اجل خان مرحوم، ڈاکٹر انصاری مرحوم اور مولانا عبدالباری صاحب فرنگی محلی تھے ان لوگوں نے قوم کی باگ اپنے ہاتھ میں لی اور پہلے مجلس خلافت اور پھر جمعیتہ العلماء کی بنیاد ڈالی، اس وقت تک مولانا محمود حسن رحمہ اللہ تعالیٰ مالٹا میں تھے، ۱۹۲۰ء میں جو وفد خلافت لندن گیا تھا، اس کا ایک ممبر یہ راقم الحروف بھی تھا، غالباً پانچ یا پیریل میں جب مسٹر فشر وزیر تعلیم قائم مقام وزیر ہند سے ملاقات ہوئی تو میں نے حضرت شیخ الہند رحمہ اللہ تعالیٰ کی اسیری و نظر بندی کے معاملہ کو ان کے سامنے پیش کیا، یاد آتا ہے کہ موصوف اسی سال کے اخیر یا ۱۹۲۱ء کے شروع میں مالٹا سے چھوٹ کر مع خدام کے جن میں حضرت مولانا حسین احمد صاحب بھی تھے، واپس آئے، مگر شاید چند ماہ سے زیادہ زندہ نہ رہے، اور وفات پائی، اس درمیان میں عقیدہ مندوں نے ہر سمت سے اُن کو بلایا، مگر خود شریف نہ لے جاسکے، اپنے قائم مقام یا ترجمان کی حیثیت سے مولانا شبیر احمد صاحب ہی کو بھیجا، ان مقامات میں سے خاص طور سے دہلی کے جلسہ میں اُن کی نیابت نہایت یادگار اور مشہور ہے، گائے کی قربانی ترک کرنے کے مسئلہ میں بھی جس کو حکیم اجل خان مرحوم نے اٹھایا تھا۔ حضرت مولانا شیخ الہند کی طرف سے مولانا شبیر احمد صاحب نے نہایت دانشگاہ تقریر فرمائی تھی، یہ ترجمانی اور نیابت مولانا شبیر احمد صاحب کے لئے نہ صرف فخر و شرف کا باعث بلکہ ان کی سعادت اور ارجمندی کی بڑی دلیل ہے۔

۱۹۲۳ء کے آخر میں گیا میں کانگریس اور جمعیتہ العلماء کے شاندار اجلاس ہوئے جمعیتہ کے اس اجلاس کے صدر مولانا حبیب الرحمن صاحب تھے، اُن کے ساتھ حلقہ دیوبند کے اکثر اساتذہ آئے ہوئے تھے، ان میں مولانا شبیر احمد صاحب بھی تھے، کانگریس اور جمعیتہ کے یہ اجلاس ایک خاص حیثیت سے اہمیت رکھتے ہیں،

یعنی اس اجلاس میں کانگریس کی سیاست میں ایک اہم تبدیلی ہوئی اور پٹنٹ موٹی لال سی، آرداس، حکیم اجل خان اور ڈاکٹر انصاری وغیرہ کی رہنمائی میں ترک موالات کی جگہ جس میں کونسلوں اور اسمبلیوں کا بائیکاٹ بھی تھا، یہ تجویز سامنے رکھی گئی کہ ان کونسلوں اور اسمبلیوں پر قبضہ کر کے حکومت کو بے دست و پا کر دیا جائے گا تو یہ مقصد یہ تھا کہ مقصود کے حصول کے لئے طریق جنگ اور لڑائی کے ڈھنگ کو بدل لاجائے اس تحریک کے حامیوں نے سوراج پارٹی اپنا نام رکھا، اس وقت گاندھی جی ابو الکلام، محمد علی وغیرہ جیل میں تھے، اُن کے خالص پیرووں نے اس کی سخت مخالفت کی اور نوچنچر (نہ بدلنے والے) کا لقب پایا، کانگریس کی طرح جمعیتہ میں بھی حکیم صاحب نے اس تجویز کو پیش کیا اور اس کے فیصلے کے لئے ارکان جمعیتہ کا خاص جلسہ ہوا، تجویز کے حامیوں کی طرف سے خاکسار نے اور مخالفوں کی طرف سے مولانا شبیر احمد صاحب نے تقریریں کیں، مولانا شبیر احمد صاحب کی اس تقریر کا صرف ایک حصہ مجھے یاد ہے، جس میں انہوں نے فرمایا تھا کہ حضور انور علیہ الصلوٰۃ والسلام خانہ کعبہ کی فتح کے بعد حضرت ابراہیم علیہ السلام کی بنیاد پر قائم کرنا چاہتے تھے، مگر چونکہ قریش تو مسلم تھے، اُن کو یہ بات کعبہ کی حرمت اور ادب کے خلاف نظر آئی، اس لئے حضورؐ نے حضرت عائشہ رضی اللہ تعالیٰ عنہا سے ارشاد فرمایا کہ اگر تمہاری قوم نازہ مسلمان نہ ہوتی تو میں کعبہ کو ڈھاکر بچھر اس کی بنیاد ابراہیمی اساس پر رکھتا، یہ واقعہ بیان کر کے مولانا نے فرمایا کہ ترک موالات کے بدولت ابھی ہماری قوم انگریزوں کی غلامی سے نئی نئی نکلی ہے، یہ کونسل اور اسمبلی کے چکر میں پڑ کر پھر غلام نہ بن جاتے بہر حال وٹ لئے گئے اور مولانا کی مخالفت کامیاب ہوئی۔

مولانا حسین احمد صاحب کا نام اس وقت تک خواص سے نکل کر عوام تک نہیں پہنچا تھا، وہ اس تمام ہنگامہ کے وقت حضرت شیخ الہند کے ساتھ لائے میں

تھے، ساتھ ہی ۱۹۲۱ء میں ہندوستان واپس آئے اور سبک پہلی دفعہ وہ ہندوستان کی سیاست میں کراچی خلافت کانفرنس میں مقرر کی حیثیت سے نمودار ہوئے اور اس مشہور انقلابی تجویز کے مؤیدین میں تھے، جس میں مسلمان فوجیوں سے فوج کی ملازمت ترک کرنے کی تحریک تھی، اس کے محرک محمد علی اور مؤید مولانا حسین احمد پیر غلام مجدد اور سیف الدین پکلو وغیرہ تھے، آخر سب پر مقدمے چلائے گئے اور سب کو چند سال کی قید کی سزا ہوئی۔

بڑھتا ہے اور ذوقِ گنہیاں سزا کے بعد

اس قید سے آزادی کے بعد حضرت مولانا حسین احمد صاحب پیش از پیش تحریکات میں حصہ لینے لگے اور آخر خلق کی زبان نے اُن کو شیخ الہند کا جانشین مان لیا اور اب حضرت شیخ الہند کے مسلک کی ترجمانی اور ان کی جماعت کی نمائندگی مولانا موصوف فرما لگے، تاہم خلافت اور جمعیت کے جلسوں میں مولانا شبیر احمد صاحب بھی آتے جاتے رہتے تھے، لیکن یہ آمد و رفت بھی کم ہوتی رہی۔

۱۹۲۶ء میں جب سلطان ابن سعود نے مکہ معظمہ میں عالمگیر اسلامی کانفرنس بلائی اور ہندوستان کی مختلف مجلسوں کی طرف سے وفد بھیجے گئے، تو خلافت کے وفد کی صدارت حکیم صاحب اور احرار پنجاب کے اصرار سے اس خاکسار کے حصہ میں آئی اور اس کے ممبر محمد علی، شوکت علی، شعیب قریشی ہوئے اور جمعیت العلماء کے وفد کے صدر مولانا کفایت اللہ صاحب اور ممبر حافظ احمد سعید صاحب، مولانا عبدالولیم صدیقی صاحب اور مولانا عرفان صاحب مرحوم تھے، یہ کل وفد ایک ہی جہاز پر بجز ان کو روانہ ہوا اور اس طرح اس سفر میں حرم کو بہت پاس سے دیکھنے کا موقع ملا، طبیعت میں بڑی نزاکت تھی اور بات بات میں وہ چیز ظاہر ہوتی تھی، اسیلئے رفقائے سفر ان کی بڑی رعایت کرتے تھے، ایک کینی طالب علم جو دیوبند میں اُن کے شاگرد تھے، اُن کی خدمت کرتے تھے اور یہ خدمت پورے سفر حجاز میں

انہوں نے کی، جدہ سے مکہ معظمہ تک ہم سب ایک لاری میں آئے۔ جب مکہ معظمہ قریب آیا تو مرحوم پر عجیب کیفیت تھی، انہوں نے قرآن کا احرام باندھا تھا اور ہم سب تمتع کے احرام میں تھے، جیسے جیسے مکہ معظمہ قریب آتا جاتا تھا، اُن پر گریہ کا غلبہ ہوتا جاتا تھا اور پھوٹ پھوٹ کر رو رہے تھے، یہ ان کا دوسرا حج تھا مکہ معظمہ میں موتمر کے جلسے ایک ماہ کے قریب ہوتے رہے، ان میں ہم لوگ شریک ہوتے رہے اور اکثر مولانا شبیر احمد صاحب بھی شریک ہوتے تھے، اسی سفر میں مجھے علم ہوا کہ موصوف عربی تحریر و تقریر پر اچھی طرح قادر تھے، سلطان نے خلافت اور جمعیتہ کے ایک ساتھ ملنے کو بلایا اور مختلف موضوعوں پر گفتگو کی، مولانا شبیر احمد صاحب نے اس موقع پر خلافت توقع اپنے اکابر دیوبند کے عقائد اور فقہی مسلک پر اچھی اور شستہ گفتگو کی اور سلطان اس کو دیر تک سنتے رہے۔

موتمر کی کارروائی میں تو مولانا نے کوئی خاص حصہ نہیں لیا، مگر موتمر کے آخری اجلاس میں ایک مضمون انہوں نے پڑھ کر سنایا، جس کو پہلے سے وہ لکھ لائے تھے، مگر اپنے رفقا کو وہ پہلے سے نہیں دکھایا تھا، میں اس اخیر جلسہ میں شریک نہ تھا، مگر وفد جمعیتہ کے ارکان کو مولانا کے اس تنہا بیان سے بڑی حیرانی تھی، بہر حال بات چُپ چُپ ختم ہو گئی حج کے مناسک میں بھی اُن کی رفاقت رہی، یہ زمانہ گرمی کا تھا، بادِ سموم کے جھونکے چل رہے تھے، ظہر کے وقت ذوق و شوق میں مسجدِ عمرہ میں نماز پڑھنے کی آرزو تھی، مگر آفتاب کی حدت اور دھوپ کی تمازت دیکھ کر ہمت نہیں پڑتی تھی، مگر مولانا کفایت اللہ صاحب اور حافظ احمد سعید نے اونٹوں کا سالن کر لیا تھا، آخر مولانا کفایت اللہ صاحب کے ساتھ اونٹ پر اُن کا ردیف بن کر چلا، مجھے ہر قدم پر ایسا محسوس ہوتا تھا کہ اب گرا اور تب گرا، اسی خوف سے واپسی میں پیدل آیا، اسی موسم کی شدت میں مولانا شبیر احمد صاحب پیدل ہی روانہ ہوئے، مسجد کے قریب ہی پہنچے

تھے کہ بادِ موسوم کے ایک جھونکے نے اُن کو آلیا، مگر بال بال بچ گئے۔

اس نماز میں آنے کا شوق اس خیال سے بھی تھا کہ سلطان امامت کریں گے۔ اور ایک سلطان وقت کے پیچھے ہم ہندوستان کے غلام نماز پڑھیں گے، مگر مسجد میں جماعت تیار تھی، سلطان کا انتظار رہا، وہ نہیں آئے، تو ایک مسمری شیخ نے نماز پڑھانی نماز ختم ہوئی تو دیکھا کہ سلطان اپنے بھتیجی ہمراہیوں کے ساتھ ننگے سر اور ننگے پاؤں لمبے لمبے قدم رکھتے ہوئے آئے ہیں، بعد کو جب سلطان سے ملاقات ہوئی تو میں نے حاجیوں کی طرف سے شکایت پیش کی کہ نماز میں آپ کا بڑا انتظار رہا، سلطان نے کہا کہ ہمارے بھتیجی بھائی آپ جانتے ہیں کہ پھتری نہیں لگاتے، اس لئے میں نے چاہا کہ آفتاب ڈھل جائے تو چلوں، مگر میرے پیچھے سے پہلے ہی نماز ہو گئی، پھر کہا کہ آپ جانتے ہیں کہ میں بچپن ہی سے بے گھر ہو گیا، تعلیم جیسی چاہیے نہیں ہوئی، بدوی ہوں، قرأت نہیں جانتا، بد آواز بھی ہوں، اس لئے نماز پڑھانے سے گریز کرتا ہوں، میں نے مذاق کہا کہ سال میں ایک دفعہ لوگ آسانی سے اس آواز کو گوارا کر سکتے ہیں، مولانا شبیر احمد صاحب نے فرمایا کہ ہم ہندوستان کے مسلمان تو مشتاق رہتے ہیں کہ بادشاہ یا امیر کے پیچھے نماز پڑھیں، امیر افغانستان جب ہندوستان آئے تھے تو مسلمان سیکڑوں کو اس سے اُن کے پیچھے نماز پڑھنے آئے تھے۔

مکہ معظمہ سے مدینہ منورہ تک سفر میں بھی رفاقت رہی، میں گو محمد علی وشوکت صاحب وغیرہ کے ساتھ تھا، مگر ہم جنسی اور ہم مذاقی کے سبب سے اکثر جمعیتہ والوں کے یہاں آکر بیٹھا کرتا تھا، اونٹوں کا سفر تھا، بارہ روز میں منزلیں تمام ہوئیں، ہر روز ایک نئی منزل میں قیام تھا۔

ہر روز مرانیا مقام
صبح کہیں کہیں ہے شام
عشق کی منزلیں تھام
راہِ دور و دراز میں

میں مرحوم کی خدمت میں بیٹھتا، اور طرح طرح کی باتیں، ایک منزل میں مرحوم نے عذر دہلی کے زمانہ میں حضرت حاجی امداد اللہ صاحب رحمہ اللہ تعالیٰ اور اُن کے رفقاء جہاد مولانا محمد قاسم صاحب مولانا رشید احمد صاحب گسنگوہی اور حافظ ضامن علی صاحب شہید کے واقعات اور بھٹانہ بھون اور شامی پرتاخت اور عبادین کا حملہ اور حافظ صاحب کی شہادت کے واقعات کو اس پر اثر طریقہ سے بیان فرمایا کہ روح نے لذت پائی۔

واپسی میں مولانا جہاز پر بہت علیل ہو گئے تھے، حالت بہت نازک معلوم ہوتی تھی، دوسرے درجہ میں اُن کا سفر تھا، جو جہاز کے پھلے حصہ میں تھا، وہاں بڑی تکلیف جہاز کے بعض آلات کا دھڑ دھڑ کر کے نیچے گرنا تھا، اسی حالت میں ہندوستان پہنچے، بالآخر اُن کو صحت ہو گئی۔

اُن کی آنکھیں کمزور تھیں، ایک دفعہ تو تکلیف بہت بڑھ گئی تھی، موگا پتیا کے ڈاکٹر آنکھوں کے مشہور ڈاکٹر تھے، اُن سے علاج کرایا تو درست ہو گئی تھیں۔ مرحوم اب تک دارالعلوم دیوبند میں مدرس تھے، دارالعلوم دیوبند کے اکابرین میں حضرت شیخ الہند رحمۃ اللہ علیہ کی وفات کے بعد سے کچھ انتشار سا تھا، جو رفتہ رفتہ بڑھتا جاتا تھا، ایک طرف مولانا حبیب الرحمن صاحب اور مولانا حافظ احمد صاحب اور کچھ مدرسین تھے، دوسری طرف مولانا انور شاہ صاحب، مفتی عزیز الرحمن صاحب مولانا سراج احمد صاحب، مولانا شبیر احمد صاحب اور بعض نوجوان مولوی عتیق الرحمن صاحب وغیرہ تھے، آخر دوسرا گروہ دیوبند کو چھوڑ کر گجرات میں ڈابھیل ضلع سورت میں منتقل ہو گیا، جہاں پہلے سے ایک معمولی سا مدرسہ قائم تھا، مگر عمارت اچھی خاصی تھی، مولانا انور شاہ صاحب اور مولانا شبیر احمد اور مولانا سراج

احمد صاحب وغیرہ نے یہاں دوسرا دیوبند قائم کیا، بہت سے سرحدی، ولایتی، بنگالی اور ہندوستانی طالب علم بھی ان کے ساتھ آئے اور چند سال تک زور و شور سے ان صاحبوں کا درس وہاں جاری رہا۔

اسی زمانہ میں خاکسار کو کسی جلسہ کے سلسلہ میں راندھیر ضلع سورت جانے کا اتفاق ہوا، ڈابھیل قریب ہے، مولانا شبیر احمد صاحب کو معلوم ہوا تو ایک حیدرآبادی طالب علم کو خط دے کر بھیجا، میں نے آنے کا وعدہ کیا اور دوسرے روز ڈابھیل گیا، مدرسہ کو دیکھا، حضرات مدرسین سے ملاقات ہوئی، طلبہ سے ملا، طلبہ نے میرے لئے ایک جلسہ ترتیب دیا، جس میں تقریریں ہوئیں، رات کو قصبہ میں جلسہ کا انتظام ہوا جس میں مختصر تقریر کی، اس کے بعد خود مولانا نے تقریر فرمائی، جس میں میری حقیقت کی نسبت ایک فقرہ استعمال کیا تھا، جو درحقیقت میری حقیقت ہے، میری طرف اشارہ کر کے فرمایا کہ مجھے ان سے بہت انس ہے، اس لئے کہ یہ علماء اور تعلیم یافتوں کے درمیان ایک سفیر و متوسط کی حیثیت رکھتے ہیں، پھر میری کتاب ارض القرآن کی تعریف فرمائی۔

ان کے گجرات کے قیام کے زمانہ میں ان کی آمد و رفت حیدرآباد و کن کی طرف بہت بڑھ گئی تھی، شرح صحیح مسلم کی امدادی تحریک جاری تھی اور کبھی کبھی میرا بھی جانا ہو جاتا تھا، ایک دفعہ ایسا اتفاق ہوا کہ ایک میلاد کی مجلس میں میرا ان کا ساتھ ہو گیا اسی جلسہ میں خود حضور نظام بھی آنے والے تھے، میری تقریر ہو رہی تھی کہ وہ آگئے میرے بعد مولانا شبیر احمد صاحب نے تقریر شروع کی، حضور نظام نے بڑی داد دی، اور اہل محفل محفوظ ہوئے، لوگوں میں باہمی ترجیح کی اچھی خاصی روک و شروع ہو گئی مگر بحمد اللہ دونوں مقرروں کے دل باہم صاف ہے اور زبانیں محفوظ،

مولانا شبیر احمد صاحب بڑے خطیب و مقرر تھے، عالمانہ استدلال کے ساتھ بڑے دلچسپ قصے اور لطیفے بھی بیان کرتے تھے، جس سے اہل محفل کو بڑی دلچسپی

ہوتی تھی اور ظریفانہ فقرے اس طرح ادا کرتے تھے کہ خود نہیں بہتے تھے، گودوں کو ہنس دیتے تھے، اُن کی تقریروں میں کافی دلائل بھی ہوتے تھے اور سیاسی و علمی و تبلیغی اور واعظانہ ہر قسم کے بیان پر اُن کو قدرت حاصل تھی، ذہانت و طباعی، اور بدیہہ گوئی اُن کی تقریروں سے نمایاں ہوتی تھی، اکبر کے ظریفانہ اور فلسفیانہ شہر ان کو بہت یاد تھے، وہ اُن کو اپنی تقریروں میں عمدگی سے کھیلتے تھے۔

اُن کی تحریر بھی صاف ستھری تھی اور اس عصر کے اچھے لکھنے والوں کے لٹریچر کو غور سے پڑھا تھا اور اس سے فائدہ اٹھایا تھا، ججیت و خلافت کے جلسوں میں علماء کی بعض تجویزوں کی انگریزی بنانے میں بڑی دقت ہوتی تھی، اس موقع پر محمد علی مرحوم نے کہا تھا کہ مولوی شبیر احمد صاحب کی عبارت کی انگریزی بنانے میں بڑی آسانی ہوتی ہے، کیونکہ اس کی ساخت انگریزی طرز پر ہوتی ہے۔

موصوف کے مضامین اور چھوٹے رسائل تو متعدد ہیں، مگر حقیقت یہ ہے کہ اُن کے تصنیفی اور علمی کمال کا نمونہ اُردو میں اُن کے قرآنی حواشی ہیں، جو حضرت شیخ الہند رحمہ اللہ تعالیٰ کے ترجمہ قرآن کے ساتھ چھپے ہیں، ان حواشی سے مرحوم کھے قرآن فہمی اور تفسیروں پر عبور اور عوام کے دل نشین کرنے کے لئے اُن کی قوتِ تفہیم حد بیان سے بالا ہے، مجھے امید ہے کہ اُن کے ان حواشی سے مسلمانوں کو بڑا فائدہ پہنچا ہے، ان حاشیوں میں انہوں نے جا بجا اپنے ایک معاصر کی تصنیف کا حوالہ صاحب ارض القرآن کے نام سے دے کر اس بات کا ثبوت بہم پہنچایا ہے کہ وہ معاصرانہ رقابت سے کس قدر بلند تھے۔ میں نے اپنے حلقہٴ درس میں اُن کے حواشی کی افادیت کی ہمیشہ تعریف کی ہے اور ان کے پڑھنے کی ترغیب دی ہے، افسوس یہ ہے کہ یہ حاشیے بہت باریک چھاپے گئے ہیں، اس لئے اُن سے استفادہ میں مشکل پڑتی ہے، ان حواشی کی افادیت کا

اندازہ اس سے ہو گا کہ حکومت افغانستان نے اپنے سرکاری مطبع سے قرآنی متن کیساتھ حضرت شیخ الہند کے ترجمہ اور مولانا شبیر احمد صاحب کے حواشی کو افغانی مسلمانوں کے فائدہ کے لئے فارسی میں ترجمہ کر کے چھاپا ہے۔

صحیح مسلم کی شرح لکھنے کا خیال اُن کو اپنی نوجوانی کے عہد سے تھا، صحیح بخاری کی شرح تو احناف میں سے حافظ بدرالدین عینی نے بہت پہلے لکھ کر احناف کی طرف سے حق ادا کر دیا تھا، مگر صحیح مسلم کی کوئی شرح حنفی نقطہ نظر سے اب تک نہیں لکھی گئی تھی، اس لئے مرحوم نے اپنے دست و بازو کو آزمایا۔

انگریزوں کے عہد میں دیوبند میں جو بعض سیاسی اختلافات پیدا ہو گئے تھے اور کانگریسی اور لیگی خیالات میں جو آویزش تھی، اس کی اطلاع حیدری صاحب صد اعظم حیدرآباد کے کانوں تک پہنچی تھی، اس سلسلہ میں انہوں نے مناسب سمجھا کہ مولانا شبیر احمد کو ہتمم بنا کر دیوبند بھیجیں، چنانچہ وہ اس صورت سے ڈھابیل سے واپس آکر دیوبند میں مقیم ہوئے اور اہتمام کا کام شروع کیا، مگر ظاہر ہے کہ صرف تقرر اور منصب سے خیالات اور نظریوں میں اختلاف دور نہیں ہو سکتا تھا چنانچہ طلبہ میں اسٹریک ہوئی اور بعض نامناسب واقعات پیش آئے، جن کا نتیجہ ان کا استعفا تھا۔

اس موقع پر مجھے ایک بات یاد آئی، ۱۹۱۳ء کی بات ہے کہ ندوہ میں مولانا شبلی کے استعفا پر ایک عظیم الشان اسٹریک ہوئی تھی، جس میں علی گڑھ اور دیوبند وغیرہ ندوہ کے اہل اہتمام کے ساتھ تھے اور ملک اور قوم کے آزاد اخبارات مولانا ابوالکلام کی بہنائی میں طلبہ کی تائید میں تھے، اس وقت مولانا عبدالسلام صاحب ندوی کا ایک مضمون ”الاعتصاب فی الاسلام“ کے عنوان سے الہلال میں نکلا تھا، اس کے جواب میں مولانا شبیر احمد صاحب کا مضمون اسی الہلال میں نکلا تھا، جس میں اسٹریک کو خلاف اصول بنایا تھا، اس مضمون میں ایک مصرع یہ بھی تھا

لو آپ اپنے جال میں صیاد آگیا

پھر جب دیوبند کے احاطہ تک اسٹراٹکوں کا سیلاب آپہنچا، تو اُن کا یہ مضمون مجھے بہت یاد آیا۔

موصوف کے حیدرآباد دکن اور نظام حیدرآباد سے گوناگوں تعلقات پیدا ہو گئے تھے، مرحوم نے اس ہنگامہ میں جو آریہ تحریک کے زمانہ میں حیدرآباد کے مسلمانوں میں پیدا ہو گیا تھا، اپنی تقریر سے بہت کچھ مسلمانوں میں سکون پیدا کیا، یہاں تک کہ حیدری حساب نے اپنی ممنونیت اُن کی ذات کی نسبت ظاہر کی اور منصب میں ترقی کی، مگر ایک وقت ایسا آیا کہ نظام پر تفضیلت کا غلبہ تھا اور اتفاق سے وہ مکہ مسجد میں نماز پڑھنے آتے تھے، تو مرحوم نے تقریر فرمائی، جس میں صحابہ کرام رضی اللہ عنہم کے فضائل بہت دل نشین طریقہ سے بیان کئے تھے، اس دن لوگوں کو مرحوم کی تقریر سے بڑی خوشی ہوئی، اور ان کے بے باکانہ اظہار حق کی سب نے تعریف کی۔

مجھے خیال آتا ہے کہ مرحوم ۱۹۱۶ء یا ۱۹۱۷ء میں انجمن اسلامیہ اعظم گڑھ کی دعوت پر اعظم گڑھ آئے اور شبلی منزل میں میرے ہی پاس ٹھہرے، اس وقت اُن کی شرح مسلم کے کچھ اجزاء ساتھ تھے، جن میں قرأت فاتحہ خلف الامام وغیرہ اختلافی مسائل پر مباحث تھے، جن کو جا بجا سے مجھے سنایا، ایک اور دفعہ اسی زمانہ میں وہ اعظم گڑھ آئے، ٹھہرے کہیں اور جگہ تھے، مجھ سے ملنے آئے، میں نے چائے پیش کی، تو پینے سے انکار کیا، انکار کی وجہ نہ معلوم ہوئی، مگر بعد کو خیال آیا تو قیاس ہوا کہ چائے کی پیالیوں جو چا پانی تھیں، اُن پر جانوروں کی تصویریں بنی تھیں، اس لئے اُن میں پینے سے انکار کیا، بہر حال اس سے اُن کے تقویٰ اور بزرگوں کی صحبت کا اثر ظاہر ہوتا ہے۔

مرحوم کی شرح مسلم جس کا نام فتح الملہم ہے لکھنے کا کام تمام عمر جاری رہا، اتنے بڑے کام کے لئے ان کو کسی ریاست سے امداد کی فکر تھی، چنانچہ اس کیلئے حیدرآباد دکن

کا خیال تھا، اس کیلئے معروضہ پیش کیا اور آخر بڑے رد و کد کے بعد ریاست نے اس کی سرپرستی منظور کی اور ہر جلد کے لئے کچھ امداد اور مصنف کے لئے ماہانہ وظیفہ منظور ہوا، اور مولانا نے جمعیتِ خاطر کے ساتھ اس کی چند جلدیں لکھ کر شائع کیں، اس سلسلہ میں یہ امر ذکر کے قابل ہے کہ جب ریاست نے اُن کی امداد منظور کی تو مرحوم نے مجھے دوستانہ خط لکھا کہ اہل علم کی طرف سے ریاست کی اس کرم فرمائی کا شکریہ ادا کیا جائے، چنانچہ میں نے اس کی تعمیل معارف کے شذرات میں کی، افسوس ہے کہ یہ کتاب ناتمام رہی۔

مرحوم سے میری آخری ملاقات اُس سال ہوئی، جب جمعیتِ علمائے اسلام کا اجلاس کلکتہ میں تھا اور اس میں اُن کا ایک پیغام پڑھ کر سنایا گیا تھا، جس کی اس زمانہ میں بڑی دھوم تھی اور جس کے بعد مرحوم مسلم لیگ کی دعوت کی صف میں اہم عنصر کی حیثیت سے شامل ہو گئے اور وزیر و زان کا تعلق لیگ بڑھتا ہی چلا گیا، مرحوم اس زمانہ میں بیمار تھے، نشست و برخاست سے معذور سے بہتے تھے، گھٹھے کا گمان تھا اور میرے ٹھکے کسی ہومیوپیتھ کے علاج سے فائدہ ہو رہا تھا، اتفاق سے اس زمانہ میں میرا دیوبند جانا سوا ملاقات کو حاضر ہوا، برناشت سے ملے اور مجھ سے اپنے پیغام کے متعلق رائے پوچھی، تو میں نے اس کے نرم و ملائم لہجہ اور مصالحانہ انداز کی تعریف کی، اسی زمانہ میں اُن کو حیدرآباد دکن کی ریاست اپنی عربی درسگاہ مدرسہ نظامیہ کی صدر مدرس کی لئے پانچ سو ماہوار پر بلارہی تھی، مرحوم اس کے قبول و عدم قبول میں متردد تھے، مجھ سے بھی اس میں مشہور پوچھا، مجھے اس مدرسہ کا اندرونی حال جو معلوم تھا، وہ بیان کیا اور عدم قبول کا مشورہ دیا، بہر حال مرحوم نے بھی وہاں جانا قبول نہیں کیا، بلکہ یوں کہنا چاہئے لیگ کی خدمتوں میں ایسے اُلجھے چلے گئے کہ پھر دوسری طرف اُن کو خیال کا موقع ہی نہیں ملا اور آخر ۱۹۴۷ء میں لیگ کے

بڑے بڑے رہنماؤں کے ساتھ مرحوم بھی کراچی چلے گئے اور وہیں کے ہو گئے۔

مرحوم نے کراچی پہنچ کر گو کوئی سرکاری عہدہ حاصل نہیں کیا، مگر مذہبی معاملات میں اُن کی حیثیت مشیرِ خاص کی تھی، اس لئے زبانِ خلق نے اُن کو شیخ الاسلام کہہ کر پکارا، جو اسلامی سلطنتوں میں عموماً قاضی القضاة کا لقب رہا ہے اور زیادہ اس لقب کی شہرت دولت عثمانیہ میں رہی، اسی حیثیت سے مرحوم پاکستان کی مجلس آئین ساز کے رکن بھی تھے اور اس جماعت کے دُوح رواں تھے، جو اس آئین کو اسلامی قالب میں ڈھالنا چاہتی ہے اور اس راہ میں مرحوم ہی کی ابتدائی کوشش کی کامیابی کا وہ نتیجہ تھا، جس کو پاکستان کی آئینی اصطلاح میں "قرارداد مقاصد" کہتے ہیں۔ مرحوم کو مستقل طور سے پاکستان چلے گئے تھے مگر تعجب ہو گا کہ انہوں نے نہ تو اپنا کوئی خاص گھر بنایا، نہ کسی کی ذاتی کوٹھی پر قبضہ کیا، بلکہ بعض عقیدت مند اہل ثروت کے مکان میں رہے اور اسی مسافرت میں اس مسافر نے اپنی زندگی بسر کر دی۔

مرحوم مروت کے آدمی تھے اور اہل حاجت کی سعی و سفارش بدل و جان کرتے تھے، چنانچہ پاکستان کے اہل حاجت اور اہل غرض دونوں ان سے فائدہ اٹھاتے رہے اور وہ اپنی جاہ و منزلت کا ذرا خیال کئے بغیر ہر ایک کے کام آتے رہے اور حکام کے پاس جا جا کر بے تکلف اُن کی سفارشیں کرتے رہے۔

مرحوم کا آخری کام ایک عظیم الشان عربی درس گاہ کے قیام کا خیال تھا چنانچہ اس کیلئے انہوں نے مخلصین کی ایک جماعت بنائی تھی، میرے قیام حجاز کے آخری زمانہ میں مرحوم کی طرف سے اس جماعت کا دعوت نامہ مجھے بھی ملا تھا اور انہوں نے مجھے بھی اس مجلس کا ایک رکن بنایا تھا۔

مرحوم کی صحت اخیر دنوں میں اچھی نہ تھی، اس سال پاکستان سے خیر سگالی کا ایک فائدہ حجاز جا رہا تھا، اس کے عمبروں میں خواجہ شہاب الدین وغیرہ کے ساتھ مرحوم کا نام

بھی تھا، مگر وہ اسی علالت کے سبب نہ جاسکے اور ان کی جگہ مولانا ظفر احمد حق نوری گئے، مرحوم پر فالج کا اثر تھا، جس سے اُن کے دل و دماغ اور جسمانی قوی پر بڑا اثر تھا، اتفاق وقت یا تقدیر کا تماشہ دیکھئے کہ دسمبر میں جب سردی انتہائی نقطہ پر تھی وہ جامعہ عباسیہ کی تعلیمی ضرورت سے بھاؤپور گئے، جہاں سنا ہے کہ اس وقت بڑی سردی تھی، اسکے بعد کاحال کراچی کے ایک سالہ ندرائے حرم، مورخہ جنوری ۱۹۵۷ء سے نقل کرتا ہوں۔

”۱۷ صفر ۱۳۷۶ھ مطابق ۱۸ دسمبر ۱۹۵۶ء کو حضرت علامہ مرحوم و معفو جامعہ عباسیہ کی ایک تقریب میں شرکت کیلئے کراچی سے بھاؤپور تشریف لے گئے، ۲۲ صفر ۱۳۷۶ھ مطابق ۱۳ دسمبر ۱۹۵۶ء کی صبح تک طبیعت بالکل ٹھیک ہی معلوم ہوتی تھی، خلاف معمول اس روز ایک بیالی کے بجائے دو پیالیاں چائے پی اور فرمایا رات کو کچھ حرارت رہی، چنانچہ اسی وقت ڈاکٹر کو ٹیلیفون کر کے طلب کیا گیا، ڈاکٹر نے بہت خفیف حرارت بتائی اور دو دیدی، دس بجے کے قریب سینہ میں غیر معمولی گھبراہٹ محسوس ہوئی، دوبارہ ڈاکٹر کو بلا گیا، نبض کی رفتار اس وقت اپنی طبعی رفتار سے کچھ کم تھی، ایک طبیب اور دوسرے ڈاکٹر کو بھی طلب کر لیا گیا، بھاؤپور کے وزیر تعلیم اور وزیر اعظم اور وزیر مال بھی پہنچ گئے، چار پانچ انجکشن دیتے گئے، مگر نبض کی رفتار کم ہوتی گئی، آخر گیارہ بجکر ۵ منٹ پر یہ آفتاب علم غروب ہو گیا۔

إِنَّا لِلّٰهِ وَإِنَّا إِلَيْهِ رَاجِعُونَ۔

میت اسی روز شام کو بذریعہ پاکستان میل ۷ بجے کے قریب بھاؤپور سے کراچی روانہ کی گئی، اسی روز شام کو پاکستان کے اس مایہ ناز عالم با عمل کولاکھوں اشکبار آنکھوں اور سوگوار دلوں نے سپرد خاک کیا، ڈیرہ نواب کے اسٹیشن پر نواب صاحب بھاؤپور نے میت کی زیارت کی اور اپنے گہرے رنج و غم کا اظہار کیا۔

کراچی کے اسٹیشن پر مسلمانوں کے بہت بڑے مجمع نے میت کو اتارا اور پہلے مرحوم کے قیامگاہ پر لائے اور پھر وہاں سے اُن کے قیامگاہ کے سامنے ایک زمین میں جس کو عادل کالونی کہتے ہیں، دفن کیا گیا، سندھ کے قلعہ میں سے بھاڑ پورہی وہ مقام ہے جس سے دیوبند کے اکابر اور امداد اللہی سلسلہ کے مشائخ کو تعلق خاطر رہا ہے، اس لئے اگر مرحوم کی موت اسی سرزمین پر واقع ہوئی، تو عالم مثال کے حوادث میں کوئی عجیب چیز نہیں ہوئی۔ مرحوم کی کوئی ظاہری اولاد نہ تھی، لیکن بجز اللہ کے انہوں نے اپنی کثیر باطنی اولاد چھوڑی ہے، یہ اُن کے تلامذہ ہیں، جو زیادہ تر دیوبند اور بعض ڈابھیل میں اُن کے شرف تلمذ سے مشرف ہوئے ہیں، ان میں بعض مشاہیر کے نام جو مجھے معلوم ہیں، وہ یادگار کے طور پر سپرد قلم کرتا ہوں، مولانا مناظر حسن گیلانی، مولانا ابوالمآثر محمد حبیب الرحمن صاحب اعظمی، مولانا مفتی محمد شفیع صاحب دیوبندی، مولانا محمد ادریس صاحب کاندھلوی، مولانا محمد یوسف صاحب بنوری کہ ان میں سے ہر ایک بجائے خود دائرہ علم ہے۔

مرحوم کی پیدائش ۱۳۰۵ھ معلوم ہوتی ہے، اس لحاظ سے اُن کی عمر قریباً ۷۰ سال کی ہوئی، اس وقت جب مرحوم کے نصف صدی کے واقعات کو سپرد قلم کر رہا ہوں، میرا دل کانپ رہا ہے اور لب معاصر مسافر عدم کے لئے مغفرت کی دعائیں مصروف ہیں، ایسے نادرہ روزگار صاحب کمال صدیوں میں پیدا ہوتے ہیں، اللہ تعالیٰ اُن کے مرقد کو پُر نور فرمائے اور اس پر اپنا ابر رحمت برساتے، وہ اب اس دنیا میں نہیں، مگر اُن کے کارنامے دنیا میں انشاء اللہ تعالیٰ حیات جاوید پائیں گے

سالہا، زمزمہ پرداز، جہاں خواہد بود
زیں نواہا کہ دریں گنبد گردان زدہ است

سر شیخ عبدالقادر

ہندو پاک کی تقسیم نے اب ایسا کر دیا ہے کہ ایک جگہ کا حال دوسری جگہ شکل سے معلوم ہوتا ہے، بہر حال چونکہ پہلے کی شناسائی ہے، اس لئے کچھ ابھی تعلق سا معلوم ہوتا ہے، اس کے بعد تو ایسا نظر آتا ہے کہ یہ دو مصنوعی ملک حقیقت میں دو ملک جہاں جس میں ایک کا حال دوسرے کو شاید ہی معلوم ہو، اور اگر ہو بھی تو دل کا تعلق ظاہر نہ ہو۔ سر شیخ عبدالقادر متحدہ ہندوستان کے ایک ممتاز ادیب تھے، اگراں کا انتقال اگست ۱۹۴۷ء سے پہلے ہوا ہوتا تو سارا ہندوستان اُن کا ماتم کرتا لیکن ان کا انتقال ۱۹۵۰ء میں ہوا، جب ہندوستان میں اُن کے انتقال کی خبر کسی نے سنی، کسی نے نہ سنی اور جس نے سنی اُس نے یہ بھی نہ جانا کہ یہ کونسی ہستی تھی۔

مجھے اُن کے انتقال کی خبر اُن کی وفات کے کئی ہفتے کے بعد ملی، ایک اردو اخبار دیکھ رہا تھا کہ اس میں یہ خبر نظر سے گزری کہ سر شیخ عبدالقادر نے ۹ فروری ۱۹۵۰ء کو پچھتر برس کی عمر میں لاہور میں وفات پائی، خبر پڑھنے کے ساتھ تعجب کے ساتھ زبان سے نکل گیا کہ "اے! شیخ عبدالقادر نے وفات پائی" پاس والوں نے پوچھا کہ کون عبدالقادر! میں نے کہا ایک تھے، اب کیا کوئی سمجھے کہ اس "ایک تھے" میں پوچھنے والوں کے لئے کتنے تیر و نشتر چھپے ہیں۔

مرحوم سے میری واقفیت کو پوری نصف صدی گزر گئی، ۱۹۷۰ء میں ندوۃ العلماء کا سالانہ جلسہ بڑی ہی دھوم دھام اور ترک و احتشام سے پٹنہ عظیم آباد میں ہوا تھا

یہ پہلا اجتماع تھا جس میں بیٹ اور عاتقہ ایک ساتھ جمع ہوئے، جسٹس سید شرف الدین، سید علی امام، سید حسن امام، نصیر الدین، اور خدا جانے کتنے نئے تعلیمیافتہ نوجوانوں اور علماء و مشائخ ایک صف میں دین و ملت کے لئے کمر بستہ نظر آئے، یہی وہ جلسہ تھا، جس میں میں نے مرحوم کو پہلی بار دیکھا، یہ اُن کی جوانی کا وقت تھا، انہوں نے ایک قومی کتب خانہ کے قیام کی تجویز پر تقریر فرمائی، جس کو وہ لکھ کر ساتھ لائے تھے، اس وقت میری عمر پندرہ سولہ برس ہو گئی، عربی کی ابتدائی کتابیں زیر درس تھیں، مرحوم اس زمانہ میں آبزور نام ایک ہفتہ وار انگریزی اخبار کے اڈیٹر تھے، علماء کے جلسہ میں ایک انگریزی تعلیم یافتہ کی تقریر ایسے انداز میں جس میں پڑانے بزرگوں کی تحقیقات کا احترام اور ان کی اس ستر و کہ دولت پر فخر تھا، بڑی توجہ سے سُنی گئی، میری عمر کا یہ پہلا واقعہ تھا، جس میں یہ اجتماع اور یہ منظر نظر آیا، محویت تھا اور میں کیا سا راجع مقرر کے جاؤ سے مسخوڑ تھا، مجھے ابھی طرح جا دہے کہ مرحوم نے اپنی تقریر ایک ایسے انوکھے انداز سے شروع کی کہ جس میں اُن کا اور اُن کے اخبار کا اشتہار بھی تھا اور انداز بیان کی لچھی بھی تھی، انہوں نے کہا ”حاضرین! اگر میں یہ کہوں کہ بزرگوں نے آپ کے لئے ایک بڑا دینہ چھوڑا ہے، تو آپ کو میری اس بات پر یقین نہیں آئے گا، خصوصاً اس لئے کہ میں ایک اخبار نویس ہوں، اخبار کی خبروں پر یقین کس کو آتا ہے۔ (اس وقت ٹرسوال میں بوئروں اور انگریزوں کی جنگ ہو رہی تھی، اس کا حوالہ دے کر کہا،) ابھی یہ خبر آئی ہے کہ بوئروں کو شکست ہوئی اور کل اس کی تصحیح یوں ہوتی ہے کہ انگریزوں کی شاندار پسپائی ہوئی۔

مرحوم کی یہ پوری تقریر اس سال کی ندوہ کی روداد میں چھپی ہوئی ہے، اسی جلسہ میں مرحوم نے محزون کا اشتہار تقسیم کیا تھا اور آخر بیسویں صدی کے پہلے مالی سال اپریل ۱۹۰۱ء سے انہوں نے محزون نکالنا شروع کیا، یہ اردو کا وہ پہلا رسالہ

ہے جس نے نوجوان انگریزی تعلیمیافتہ اہل قلم کو اردو کی خدمت کی دعوت دی اور جدید و قدیم ادب نوازوں کو ایک میز پر جمع کیا، کتنے اس وقت کے آموزاؤں نوجوان جو اب مرحوم ہو چکے ہیں یا بوڑھے ہو گئے ہیں، اُن کے قلم کا پہلا ظہور اسی محزن کے صفحات میں ہوا، ڈاکٹر اقبال اسی کے ذریعہ روشناس ہوئے، سید حسرت موہانی کی صورت سب کے پہلے اسی بزم میں ہم کو نظر آئی، مولانا ابوالکلام کا پہلا مضمون ”اخبار“ اسی میں نکلا اور اسی طرح راقم الحروف کے سب سے پہلے مضمون ”وقت“ اور ”معمشوقہ عرب کی یادیں“ اسی میں چھپے، اردو ادب پر مرحوم کا یہ بڑا احسان ہے کہ انہوں نے نوجوان تعلیمیافتوں کو اردو ادب کی خدمت میں لگایا اور اُس سے زبان کو بڑا فائدہ پہنچیا۔

مرحوم سے میرے تعلق خاطر کی بڑی وجہ یہ تھی کہ اُن کو ندوہ کی تحریک سے دلچسپی تھی اور وہ اس کے اکثر ابتدائی جلسوں میں شریک ہوتے تھے اور تقریر کرتے تھے اور اخیر اخیر تک وہ ندوہ کے رکن رہے، بارہ تیرہ برس کی بات ہے کہ دہلی کے ریڈیو اسٹیشن نے ایک سلسلہ تقریر شروع کیا تھا، ”میں کن سے متاثر ہوا“ اس سلسلہ کے پہلے نمبر میں مرحوم کی تقریر تھی انہوں نے اپنے تاثر کا آغاز سید احمد خان مرحوم سے کیا تھا، اتفاق دیکھئے کہ اس تقریر کے دوسرے نمبر کے لئے میرا نام رکھا گیا، میں نے اپنی تقریر کا آغاز مرحوم سے کیا، کیوں کہ عمر میں پہلی دفعہ اُن ہی کی تقریر سنی اور انہی سے اثر پذیر ہوا۔

مرحوم کا آغاز گوانگریزی اور اردو کے ادیب کی حیثیت سے ہوا، مگر ان کو اپنی روزی کے لئے یہ میدان بہت تنگ نظر آیا، اس لئے اس وقت کے سب سے ممتاز پیشہ قانون دان کی طرف اُن کی توجہ مبذول ہوئی، اسی لئے ۱۹۰۷ء یا اس کے قریب زمانہ میں وہ بیرسٹری کے لئے لندن سدھلے اور چند برس کے بعد بیرسٹر

ہو کر لوٹے، راہ میں قسطنطنیہ کی بھی سیر کی، جس کی یادگار اُن کا سفر نامہ ”مقام خلافت“ ہے، واپس آ کر بیرسٹری شروع کی، مگر اس پیشہ میں جیسا کہ چاہئے ان کو فروغ نہیں ہوا۔ اس لئے گورنمنٹ کی ملازمتوں اور عہدوں کی طرف اُن کی توجہ ہوئی، وہ ہائی کورٹ کے جج بھی ہوئے، لندن انڈیا کونسل کے ممبر بھی ہوئے اور پنجاب کونسل کے صدر اور وزیر تعلیم بھی رہے اور لیگ آف نیشنس جنیوا میں ہندوستان کے نمائندہ بنے، اُن کا آخری عہدہ بھادپور ہائی کورٹ کی جج تھی، بارہ تیرہ برس ہوئے ہوں گے کہ انہوں نے انجمن حمایت اسلام لاہور میں جس کے وہ اس وقت صدر تھے مجھے یاد فرمایا تھا، میں حاضر ہو کر اُن کا مہان ہوا، اسی اجلاس میں نواب صدیق یار جنگ مولانا حبیب الرحمن خان شروانی بھی اُن کے بلاوے پر گئے تھے اور اُن کے مہان تھے۔

اس وقت کا ایک لطیفہ یاد آیا، مرحوم کی صدارت میں اس جلسے میں انجمن کو بہت چندے مل رہے تھے، بلکہ کہنا چاہیے کہ وہ پے برس رہے تھے، اتفاق سے میں ایک صبح کو اُن کے مکان سے ٹہلنے نکلا، تو ایک چھوٹی سی مسجد کے دروازے پر یہ دُعا لکھی ہوئی نظر آئی ”یا شیخ عبدالقادر شینا اللہ“ واپس آ کر میں نے شیخ صاحب سے عرض کی کہ حضرت انجمن میں اس قدر آپ کی صدارت میں روپے برسے کی وجہ ابھی معلوم ہوئی، انجمن نے یا شیخ عبدالقادر شینا اللہ کا عمل پڑھا ہے۔

یہ وہ زمانہ تھا جب مسلم یونیورسٹی کے لئے ایک وائس چانسلر کی تلاش تھی اور مرحوم کے احباب اس جگہ کے لئے اُن کو کھڑا کرنا چاہتے تھے، مجھ سے بھی مشورہ چاہا میں نے اس وقت کی وہاں کی صورت حال عرض کر دی، بعد میں دوسرے صاحب اس جگہ پر ہو گئے اور مرحوم بھادپور جج ہو کر چلے گئے، مرحوم کو علی گڑھ کی تعلیمی تحریک سے بھی دلچسپی تھی، وہ ایجوکیشنل کانفرنس کے اجلاس مدلاس کے صدر تھے اور مسلم یونیورسٹی کے رکن بھی تھے۔

مرحوم کی شخصیت گوناگوں اوصاف کی حامل تھی اور ہر مجلس و محفل میں انکی کیاں قدر و منزلت تھی، وہ نیک طبیعت، نرم مزاج، متواضع اور لمسار تھے، انکی مختلف النوع خدمات میں میرے نزدیک سب سے بڑی خدمت اُن کی ادبی خدمت ہے اور وہ بھی خاص نوع کی یعنی لکھنے والے تو بیسیوں ہیں، مگر ان کا کارنامہ یہ ہے کہ انہوں نے بیسیوں کو ادیب، انشا پرداز، اہل قلم مصنف اور شاعر بنا دیا اور حق یہ ہے کہ انہیں نے ہندوستان کو اقبال بخشا اور انہیں کے فیض نے شاہنامہ اسلام کے مصنف حنیف جالندھری کو روشناس کیا۔

مضمون لکھنے کے بعد اتفاق سے ماہ نو کراچی (اپریل ۱۹۵۷ء) میں ان کی زندگی کے سین نظر سے گزرے، جی چاہا کہ اوپر کے واقعات کی صحیح تعین کے لئے بعض سین یہاں نقل کر دوں۔

وہ ۱۸۷۴ء میں لڑھیانہ میں پیدا ہوئے، ۱۸۹۴ء میں بی، اے ہوئے، ۱۸۹۵ء میں پنجاب آرزو میں اسٹنٹ ایڈیٹر اور تین سال کے بعد چیف ایڈیٹر مقرر ہوئے، ۱۹۰۱ء میں مخزن نکالا، ۱۹۰۴ء میں بیسٹری کیلئے لندن گئے، ۱۹۰۶ء میں واپس آکر دئی میں بیسٹری شروع کی، ۱۹۰۹ء میں لاہور چلے آئے، ۱۹۱۲ء میں لائپور میں سرکاری وکیل ہوئے اور آٹھ سال تک یہ کام کرتے رہے، ۱۹۲۱ء میں لاہور ہائی کورٹ کے جج ہوئے، ۱۹۲۲ء میں پنجاب لیبلیٹیو کونسل کے صدر بنے، ۱۹۲۵ء میں وہ قائم مقام وزیر تعلیم مقرر ہوئے، ۱۹۲۶ء میں لیگ آف نیشنس میں ہندوستان کے نمائندہ ہو کر جینوا گئے، ۱۹۲۶ء میں مسلم لیگ کے اجلاس دہلی کی صدارت کی، ۱۹۲۷ء میں مسلم ایجوکیشنل کانفرنس کی مدداس میں صدارت کی، ۱۹۲۸ء میں پنجاب ایگزیکٹیو کونسل کے قائم مقام ممبر بنے اور سر کا خطاب پایا، ۱۹۲۹ء میں پبلک سروس کمیشن کے رکن ہوئے، ۱۹۳۰ء میں لاہور ہائی کورٹ کے ایڈیشنل جج ہوئے، ۱۹۳۷ء میں انڈیا کونسل لندن کے ممبر ہوئے اور پانچ سال تک

لندن ہے، جہاں سے ۱۹۳۹ء میں ہندوستان واپس آئے، اور اسی سال کچھ عرصہ کے لئے وائسرائے کی ایگزیکٹو کونسل کے قائم مقام ممبر رہے، ۱۹۴۲ء میں بھاولپور یونیورسٹی کے چیف جسٹس بنے، جہاں سے ۱۹۴۵ء میں واپس آکر لاہور میں مقیم ہوئے اور آخر یہیں فروری ۱۹۵۰ء میں سپرد خاک ہوئے۔

اوپر کی سطروں کے پڑھنے کے بعد ہر شخص اندازہ کر سکتا ہے کہ مرحوم نے وقت کے اور حکومت کے اعلیٰ سے اعلیٰ عہدے حاصل کئے اور بڑے بڑے دنیاوی اعزاز سے سرفراز ہوئے، مگر دیکھنا کہ دنیا اگر انہیں یاد رکھے گی تو مدیر مخزن ہی کی حیثیت سے یاد رکھے گی اور ان کی قبر پر احترام کے پھول چڑھاتی رہے گی۔

اس سے ظاہر ہوتا ہے کہ علمی و ادبی احترام کے آگے دنیا کے سارے اعزاز بیچ ہیں، اور آخر یہ اعزاز بھی تاریخ کے صفحات میں آسودہ خواب ہو جائے گا، دنیا نے کس کو یاد رکھا ہے اور کس کو یاد رکھے گی، شہرت بھی ایک فریب سرب ہے، یا نقش بر آب۔ مرحوم کو علماء اور اہل دین سے ایک نسبت تھی، وہ مذہبی تعلیم کی اہمیت اور ضرورت پر یقین رکھتے تھے، جس کا اظہار ندوہ کے اجلاس مدراس کی تقریر اور مسلم لیجویشنل کانفرنس علیگر ٹھہ منقذہ مدراس کے خطبہ صدارت میں انہوں نے کیا تھا، ابھی حال میں مدراس کے ایک بزرگ نے ان کی وفات کے فوراً بعد اس کا اقتباس چھاپا ہے اور یہ معلوم کر کے کہ ان کا انتقال ہو گیا، تاریخ وفات کہی ہے، بزرگوں کا ان کے حال پر یہ حسن التفات ان کی مغفرت کی بشارت ہے، رہے نام اللہ کا۔

مرحوم کی یادگار میرے پاس ان کے ہاتھ کے دو خط ہیں، ایک اردو میں ایک انگریزی میں، ۱۹۴۰ء میں وزارت تعلیم ریاست بھاولپور نے اپنے جامعہ عباسیہ کے نصاب تعلیم کے سلسلہ میں مجھے بلایا تھا، ریاست بھاولپور کے فرماں رواؤں کے ہمارے دارالعلوم ندوۃ العلماء پر بڑے احسانات ہیں، اسی کی امداد سے دارالعلوم

کی موجودہ ناتمام عمارت اس شان سے تعمیر پائی، جی چاہتا تھا کہ بقیہ عمارت بھی انہیں کی امداد سے تکمیل پائے، میں بھاؤلیپور جاتے ہوئے شیخ صاحب مرحوم سے لاہور میں ملا اور ان سے خواہش کی کہ وہ وہاں کے چند اعلیٰ عہدہ داروں کے نام مجھے سفارشی خط لکھ کر دیں، چنانچہ مرحوم نے اس تعلق کی بنا پر جو ان کو قدیم سے دارالعلوم ندوہ سے تھا، فوراً یہ دونوں خط لکھ دیئے، ایک اردو میں کرنل قریشی صاحب کے نام اور دوسرا انگریزی میں خان بہادر محمد حسین صاحب کے نام، مگر وہاں کچھ مقامی حالات ایسے تھے کہ میں نے ان دونوں خطوں سے کام نہیں لیا، خود وزیر صاحب تعلیمات نے نواب صاحب بھاؤلیپور کو ادھر متوجہ کیا اور انہوں نے وعدہ فرمایا اور پندرہ ہزار کی رقم منظور ہوئی، جس کی باقاعدہ اطلاع وزیر اعظم صاحب بھاؤلیپور نے مجھے دی، مگر افسوس ہے کہ بار بار یاد دہانی کے بعد بھی یہ وعدہ پورا نہ ہوا، کاش اگر اب بھی یہ رقم مل جاتی تو اس کو ایک طرح کا تعلق شیخ صاحب کی زندگی سے بھی ہوتا اور ہندوستان میں ایک پاکستانی فرماں روا کی یادگار قائم رہتی۔

مئی ۱۹۵۰ء

آہ! مولانا شروانی

اگست کی کوئی آخری تاریخ تھی، کہ لاہور کے کسی اخبار میں سرسری طور سے یہ خیر پھچی کہ مولانا شروانی کا انتقال ہو گیا، خبر پڑھ کر دل دھک سے ہو گیا اور اپنی دوری، مجبوری اور مجبوری پر بڑا افسوس آیا، میں نے مرحوم کی زندگی ہی میں اُن کے واقعات اور خاندان شروانی کے بعض احوال لکھو کر دارالمصنفین میں رکھ لئے تھے اب جب اُن کا سانحہ پیش آیا تو تقدیر کی مجبوری دیکھنے کہ تدبیر کوئی کام نہ آتی۔

مرحوم نے پھیسی سال کی عمر میں بتاریخ ۱۱ اگست ۱۹۵۰ء اس دنیائے رنگ بلبو کو خیر باد کہا اور سلف صالحین سے جا ملے (اُن کی ولادت کی تاریخ ۲۸ شعبان ۱۲۸۳ھ مطابق ۱۸۶۶ء ہے) مرحوم سے میرے تعلقات اس قدر گونا گوں تھے کہ نہیں کہا جاسکتا کہ اس کو کہاں سے شروع کیا جائے اور کیا کہا جائے اور کیا چھوڑا جائے، میں نے موصوف کو سب سے پہلے ۱۹۰۰ء میں نصف صدی پہلے پٹنہ کے اجلاسِ ندوہ میں دیکھا تھا، بھرا شباب، مردانہ حسن و جمال، سپید رنگ سیاہ خوب صورت ڈارھی اور سر نرپفیں، بلند و بالا قامت، لطیف و قیمتی لباس، جلسہ کے ہر اجلاس میں نیا جوڑا زیب بدن، کبھی سر پر عمامہ، کبھی گول ٹوپی، کبھی ترکی ٹوپی، جدھر نکل جاتے، آنکھیں اٹھ جاتیں، انگلیاں اشارہ کرتیں، لوگ ایک دوسرے کو دکھاتے اور بتاتے، اسی طرح میں نے دیکھا اور بتایا گیا کہ یہ علی گڑھ کے رئیس عالم ہیں۔

۱۹۰۱ء میں جب میں ندوہ آیا، تو مدد سے اُن کے ذکر جمیل سے پُر شور تھا۔

انتظامی جلسے سال میں چند بار ہوتے اور وہ اُن میں جب آتے تو جلسہ کی اہمیت اور بڑھ جاتی، ۱۹۱۲ء میں جب الندوہ نکلا اور وہ اس کے اڈیٹر ہوئے اور میرے ایک دو مضمون اس میں نکلے، تو تعارف بڑھا، جب وہ آتے میں حاضر ہوتا اور وہ اپنے بزرگانہ لطف و نوازش سے نوازتے ۱۹۱۶ء میں جب میری جماعت کی دستار بندی کا جلسہ ہوا اور خاکسار کی عربی تقریر نے حاضرین سے داد تحسین حاصل کی، اور حفصۃ الاستاذ نے خوش ہو کر اپنے سر سے دستار اتار کر میرے سر پر رکھی، تو اس جلسہ میں مولانا شروانی شریک نہ تھے، تاہم حفصۃ الاستاذ نے خود اپنے قلم سے لکھ کر ان کو اس واقعہ کی بڑی مسرت سے خبر دی، (یہ خط مکاتب شبلی میں درج ہے) استاد کی یہ وساطت مولانا شروانی سے تقریب کا نیا ذریعہ بنی۔

۱۹۱۰ء میں جب مکاتب شبلی کی تدوین کا خیال آیا تو استاد نے پھر مولانا شروانی سے تقریب کی کہ اُن کے پاس شبلی کے جو خطوط ہوں وہ سید سلیمان کو دینے جائیں، ۱۹۱۲ء میں جب ندوہ میں حفصۃ الاستاذ کے حسب ایما انگریزی مدارس کے نصاب تاریخ کی غلطیوں کی تصحیح کا کام میرے سپرد ہوا، تو پھر تازہ تقریب کی گئی، نومبر ۱۹۱۲ء میں جب حضرت الاستاذ بیمار ہوئے اور حالت ایسی کو پہنچی تو خاکسار حاضر خدمت تھا، سب سے پہلے میں نے اس شدتِ تعلق کی بنا پر جوان دونوں دوستوں میں تھا، اس مضمون کا ایک مختصر کارڈ اُن کو بھیجا "افسوس کہ الفاروق" کا مصنف اس وقت موت و حیات کی کشمکش میں ہے" ۱۸ نومبر کو مولانا نے وفات پائی، اس کی اطلاع دی، اس کے بعد سے جو اُن سے مکاتبات کا سلسلہ شروع ہوا تو آج سے دو برس پہلے تک اس وقت تک برابر قائم رہا جب تک اُن کی قوت حافظہ در عام قوت جسمانی کام دیتی رہی، آج سے دو سال پہلے میں علی گڑھ مسلم یونیورسٹی کے کورٹ کی میٹنگ میں سب سے آخری دفعہ اُن سے ملا، میں نے دیکھا کہ اُن کا تیر سا قد نیم کمان بن

چکا ہے، وہ چہرہ جو گلاب سا تروتازہ اور شاداب رہتا تھا، پڑمردہ اور مہجایا تھا، اسی وقت دل نے کہا کہ یہ چراغِ سحر بجھا ہی چاہتا ہے۔

میرا عمر بھر یہ دستور رہا کہ حفصۃ الاستاذ کے مخصوص احباب اور دوستوں سے بزرگداشت کا تعلق رکھوں اور ہمیشہ اُن کے سامنے اپنے کو چھوٹا سمجھوں، چنانچہ مرحوم سے خصوصیت کے ساتھ میری طرف سے خوردانہ اور اُن کی طرف سے بزرگانہ تعلق قائم رہا، میں انہیں مخدوم لکھتا، وہ عزیز لکھتے، دارالمصنفین کی تاسیس میں مرحوم کی بزرگانہ حمایت ہمیشہ رہنا رہی، دارالمصنفین کے پہلے صدر جسٹس مولوی کرامت حسین اور دوسرے نواب عماد الملک اور تیسرے مولانا شروانی ہوئے، اس تعلق سے بھی اُن سے خط و کتابت کا سلسلہ اکثر رہا، ایک دفعہ جب احباب اور بزرگوں کے محفوظ خطوط گئے تو سب سے زیادہ جن کے خطوط میرے پاس نکلے، وہ انہی کے تھے، میں نے جب انہیں اس کی اطلاع دی، تو اس پر مسترت ظاہر فرمائی اور لکھا کہ اس میں تعجب کی کیا بات ہے، اس کا الٹا ہونا تو تعجب ہوتا۔

وہ قدیم و جدید تعلیم کا بہترین مجموعہ تھے، فارسی و عربی تعلیم گھر پر حاصل کی، عربی کی اونچی کتابیں حضرت مولانا مفتی محمد لطف اللہ صاحب علی گڑھی کے درس میں پڑھیں، انگریزی تعلیم میٹرک تک اگرہ اسکول میں پائی، اُن کی جوانی تک علم و فن اور دین و تقویٰ کے بالکمال اکابر موجود تھے، وہ ہر ایک کے در تک پہنچے اور ہر ایک سے حسب استعداد کسب فیض کیا شیخ حسین یحییٰ عرب بمقام بھوپال سے سند حدیث حاصل کی، قاری عبدالرحمان صاحب پانی پتی سے فیض پایا، بیعت قطب الوقت حضرت مولانا شاہ فضل رحمان گنج مراد آبادی سے کی تھی، مولانا محمد نعیم صاحب فرنگی محلی کی زیارت سے بھی فیض یاب تھے۔

اُن کا سب سے پہلا مضمون جس نے لوگوں سے خراج تحسین وصول کیا وہ بابر پر ہے۔

جو رسالہ حسن حیدر آباد میں چھپا تھا اور جس پر مصنف کو ایک اشرفی انعام ملی تھی، مولانا شبلی کی المآثور پر ان کا تبصرہ اُن کا پہلا تنقیدی کارنامہ ہے، جو غالباً ۱۸۸۶ء میں شوقِ قدوائی کے اخبار آزاد میں چھپا تھا، اُن کے سال میں دو بہترین تاریخی رسائل ہیں، یہ دونوں ندوہ کے سالانہ جلسوں میں پڑھے گئے تھے، پہلے کا نام "علمائے سلف" ہے اور دوسرے کا نام "ناہینا علمائے" یہ دونوں انیسویں صدی کی یادگار ہیں ۱۹۰۲ء میں لاہور سے جب محزون نکلا تو اس کی محفل میں بھی یہ شریک تھے، حضرت خسرو کے غزلیات پر اس میں اُن کا مضمون چھپا تھا، ۱۹۰۲ء میں الندوہ کے شریک اڈیٹر ہوئے، تو اخلاق پر اُن کے مضامین نکلے۔

علی گڑھ کی مجلسوں میں حضرت ابوبکر صدیق رضی اللہ عنہ کے حالات میں الصیق لکھ کر پیش کی، حیدرآباد کی میلاد کی مجلسوں کے وہ بانی تھے، اُن میں سیرۃ پر مختلف رسائل لکھے، جو پھیلے اور پھیلے، معارف میں اُن کے مضامین اور اُن کی غزلیں اکثر زیب اوراق ہیں۔

شعر و شاعری کا ذوق اُن کو آغاز سے تھا، حسرتِ تخلص کرتے تھے، اردو اور فارسی دونوں میں مشقِ سخن کرتے تھے، اردو میں حضرت امیر مینائی سے اصلاح اور فارسی میں مولانا شبلی سے مشورہ کرتے تھے، فارسی کے مشہور شاعر حضرت خواجہ عزیز سے بھی مولانا شبلی کے ذریعہ سے تعلق رکھتے تھے۔

اُن کے اخلاقی فضائل میں وضع دراری بڑی نمایاں تھی، جس سے جتنا ملتے تھے، تمام عمر اسی طرح ملتے رہے، جب لکھنؤ آتے تو منشی احتشام علی صاحب کی کوٹھی میں ٹھہرتے تھے اور تمام عمر میں کبھی اس وضع میں فرق نہیں آیا، پھر اس قیام میں جن جن بزرگوں اور دوستوں سے ملنے کا دستور تھا، اسی طرح وہ جا کر ملتے اور اتنی دیر بیٹھتے، لکھنؤ میں فرنگی محل اور وہاں بھی مولانا محمد نعیم صاحب کی نشنگاہ میں ضرور حاضر ہوتے۔

اُن کی جوانی تھی کہ ندوہ کا غلغلہ بلند ہوا، یہ وہ مجلس تھی جس کی روحانی اور علمی صدارت جن دو بزرگوں سے نسبت رکھتی تھی، یعنی مولانا شاہ فضل رحمان صاحب گنج مراد آبادی اور حضرت مولانا محمد لطف اللہ صاحب دونوں ہی سے اُن کو قلبی تعلق تھا اس لئے وہ ندوہ کے اُن اصلی ارکان میں تھے جن سے ندوہ کی مجلس عبارت تھی، وہ سب سے پہلے ۱۹۱۷ء میں ندوہ کے اجلاس ناگپور کے صدر ہوئے اور یہیں اسی وقت دولت آصفیہ مرحوم کی صدارت امور مذہبی کی خیر عام ہوئی جس کے بعد ان کا بارہ تیرہ برس کے قریب حیدرآباد میں قیام رہا اور جامعہ عثمانیہ کی تاسیس اور شعبہ دینیات کے افتتاح میں اُن کی مساعی مشکور ہیں، حیدرآباد کا حال وہاں کے مقیم احباب سنائیں گے،

حیدرآباد کے قیام کے زمانہ میں بھی وہ دو دفعہ ندوہ کے اجلاس کے صدر ہوئے، پہلی دفعہ انبالہ میں اور یاد آتا ہے کہ دوسری دفعہ لکھنؤ میں مرحوم کو قومی اداروں میں سے علی گڑھ، ندوۃ العلماء اور دارالمصنفین اعظم گڑھ سے خصوصیت تعلق تھا، مولانا شبلی مرحوم کے بعد غالباً ۱۹۰۵ء میں وہ انجمن ترقی اُردو کے بھی ناظم ہوئے اور دو تین سال کے قریب خدمت کے بعد قرعہ فال مولوی عبدالحق صاحب کے نام نکلا، ان اداروں کے علاوہ دارالعلوم دیوبند اور مظاہر العلوم سہارنپور کے بزرگوں سے بھی ارتباط رکھتے تھے اور ان درسگاہوں کی بھی امداد فرمایا کرتے تھے۔

عجیب اتفاق ہے کہ نادانستہ ۱۹۲۶ء میں سفر حج میں بھی میران کا ساتھ ہوا، یہ موتمرا سلامی والا موقع تھا، یہاں یہ سخت بیمار پڑ گئے تھے، مگر بڑی ہمت کے ساتھ سارے ارکان ادا کئے، مدینہ منورہ کے قیام کے زمانہ میں میں نے اُن کا تعارف شیخ ابراہیم حمادی مدیر کتب خانہ شیخ الاسلام سے کراویا، یہ تعلق چونکہ علمی اور روحانی دونوں تھا، اس لئے بڑا سازگار آیا اور اخیر اخیر وقت تک قائم رہا، حرمین محترمین

کی خدمت بھی وہ سالانہ کیا کرتے تھے، اخیر دفعہ جب دو سال ہوئے میں نے اپنے ارادہ حج کی اطلاع ان کو دی، تو لکھا کہ اس دفعہ حرمین شریفین کی خدمت کی رقم آپ ہی کے ذریعہ جائے گی، مگر روانگی کے وقت نہ اُن کو یاد رہا اور نہ میں نے یاد دلایا۔ ان کو نادر اور قلی کتابوں کا بڑا شوق تھا اور اس شوق کی تاریخ خود انہوں نے لکھ کر معارف میں چھپوائی ہے، مولانا شبلی مرحوم کے ذریعہ سے اور اُن کی پسند سے کتابیں خرید کرتے، لکھنؤ میں عبدالحسین اور واجد حسین قلی کتابوں کے تاجر تھے، لکھنؤ آتے تھے تو اُن کے نوادر دیکھتے اور چھانٹ کرنے جاتے، یوں بھی کتابیں ان کے پاس پہنچتی رہتی تھیں، حیدرآباد کے قیام کے زمانہ میں بھی بہت سی کتابیں حاصل کیں، میں جب ۱۹۲۰ء کے آخر میں یورپ سے واپس آیا، تو عزیزوں بزرگوں کے لئے جو تحفے لایا مرحوم کے لئے نستعلیق کے اچھے خطاطوں کی وصلیوں کی عکسی تصاویر کا مجموعہ لاکر پیش کیا۔

پہلے تو اصل وطن علی گڑھ میں بھیکم پور میں تھا، بعد کو بھیکم پور سے کچھ دور اُن کے نام سے اُن کے والد مغفور نے حبیب گنج نام ایک گاؤں آباد کیا تھا، وہیں زنانہ اور مردانہ مکانات، مسجد اور ایک کتب خانہ کی عمارت تیار کی تھی، زمینداری کے شغل کے بعد بھی یہی کتب خانہ اُن کی دلچسپی کا مرکز تھا۔

معمول تھا کہ صبح کی نماز کے بعد ہاتھ میں ایک بڑی سی لکڑی لے کر باغ میں سیر کو نکل جاتے، اس وقت اُن کے دوسرے ہاتھ میں تسبیح ہوتی، لکھنؤ آتے تو صبح کو بیدل منشی احتشام علی کی کوٹھی واقع خیالی گنج سے مولوی عبدالباری صاحب ندوی کی کوٹھی بارڈنگ روڈ تک پیدل جاتے، واپسی سواری پر ہوتی، دارالمصنفین آتے تو احاطہ کے اندر کمرہ کے باہر روش پر ٹہلا کرتے۔

ایک دفعہ دارالمصنفین کا جلسہ انتظامیہ رمضان المبارک میں مقرر کیا، ہم نے

عذر کرنا چاہا تو جواب میں لکھا کہ کیا رمضان مسلمانوں کے کام میں مانع ہے، غرض تشریف لائے، اس زمانہ میں وہ چائے کے بجائے اولیٰ پیتے تھے، میں کافی اور مولوی مسعود علی صاحب چائے پیتے تھے، سحری میں یہ تینوں شراب الصالحین لائی جاتیں اور ہر ایک کا ایک ایک دُور چلتا اور بڑی خوشی سے پیتے اور بعد کی ملاقاتوں میں اکثر اس کا ذکر کیا کرتے تھے۔

دارالمصنفین کی مسجد مرحوم ہی کی کوشش سے نواب مرطل اللہ خان مرحوم کی امداد سے مولوی مسعود علی صاحب کی نگرانی اور انجینئرنگ میں بنی، پھر دارالعلوم ندوہ کی مسجد بھی برادر موصوف ہی کی نگرانی اور انجینئرنگ میں بنی، مرحوم دونوں کو دیکھ کر برادر موصوف کے تعمیری ذوق کو بہت پسند فرماتے تھے، چنانچہ جب وہ علی گڑھ میں حبیب منزل بنوانے لگے تو مولوی صاحب موصوف کو بلوا کر اُن سے مشورہ کیا۔ انہوں نے جو مشورہ دیا اس میں سے سامنے کی روکار عمارت ہے، فرماتے تھے کہ اگر یہ حصہ نہ بنتا، تو یہ عمارت کچھ نہ ہوتی۔

مرحوم کے اخلاق کی دو خصوصیتیں عجیب تھیں، ایک یہ کہ جس شخص سے جس جہت سے اُن کا تعلق ہوتا، وہ اس سے اسی جہت سے ملتے اور اسی کے متعلق باتیں کرتے اس کی دوسری جہتوں سے اُن کو کوئی تعلق نہ ہوتا، حکیم اجل خان مرحوم سے گہرے تعلقات تھے، مگر یہ ایک جہتی، قدیم قلمی مخطوطات اور قدیم تہذیب و شرافت کے افکار سے تھی، ان دونوں کی ملاقاتوں میں یہی تذکرے رہتے، کہیں بیچ میں سیاست کا نام بھی نہیں آتا، مولانا ابوالکلام سے بھی مولانا شبلی کے واسطے سے اُن کے تعلقات تھے، اُن کی ملاقات اور مکاتبت بھی جو چھپ چکی ہے سیاست کے تذکرہ سے خالی ہے، میری زندگی پر مختلف دُور گزرے ہیں، جن میں سیاست بھی ہے، مگر کبھی کسی خط میں نہ میں نے اس کے متعلق کچھ لکھا اور نہ کبھی انہوں نے پوچھا۔

اُن کی دوسری خصوصیت یہ تھی کہ اُن کی مجلس میں کبھی کسی کی برائی یا غیبت نہیں ہوتی، کوئی کرتا بھی تو اڑا دیتے، خطوط میں بھی احتیاط تھی، اگر ناگزیر طور سے کچھ ذکر آتا تو اس طرح اشارہ کنایہ میں کہتے کہ غیر اس کے سمجھنے سے قاصر رہتے،

مرحوم کو اچھی اور تاریخی یادگاروں کا شوق تھا، بعض بادشاہوں کے فرامین لٹرائیں یا خنجر اُن کے پاس تھے۔ میں جب ۱۹۳۲ء میں کابل کے سفر سے واپس آیا اُس کے بعد مرحوم دارالمصنفین آئے، تو قالینوں کا تذکرہ نکلا، میں نے عرض کیا کہ نادر شاہ شاہ کابل نے مجھے ایک قالین عنایت کیا ہے، اُن کو دکھایا تو اس کو پسند کیا، ملا صاحب سے جو اُن کے رفیق خاص تھے اور ہمیشہ سفر میں ساتھ رہتے تھے، فرمایا ”ملا جی یہ تو پٹھانوں کا مال ہے، ساتھ باندھ لو“ چنانچہ وہ قالین اُن کے نذر کر دیا کہ شاہاں شاہاں می دہند، فقیروں کے یہاں اُس کا کیا کام، البتہ شاہ کی دی ہوئی تسبیح سبز شاہ مقصود کی فقیر کے پاس ہے۔

مرحوم بزرگوں کے قصے، لطیفے، حالات اور حکایتیں اس قدر ذوق و شوق و لطف سے مجلس میں بیان فرمایا کرتے تھے کہ اس وقت وہ بلبلی ہزار داستان معلوم ہوتے تھے، اُن کی تقریروں کا بھی یہی رنگ تھا، آواز گوہر پست تھی، مگر تقریر مسلسل اور تاریخی واقعات کے حوالوں سے پر تاثیر ہوتی تھی، اُن کی انشا پر دازی کا بھی ایک خاص ہنگ تھا، نہایت سٹھرا اور پاکیزہ تکلف سے بری، تصنع سے خالی اور آورد سے پاک، بزرگوں کے تذکرے ادب سے کرتے تھے، زبان فطرۃ نہایت ادب شناس عنایت ہوتی تھی، لہجہ میں سختی اور آواز میں کڑھنگی مطلق نہ تھی، گرم سے گرم موقعوں پر بھی وہ حدود سے باہر قدم نہیں رکھتے تھے۔

بظاہر وہ اخلاق میں بڑے نرم اور مرخ و مرخاں تھے، مگر جب کسی وقت کسی چیز پر اڑ جاتے تو پھر اُس سے نہ ٹلے تھے، چنانچہ حیدرآباد سے علیحدگی کا سبب

یہی پیش آیا، اس پر ایک شعر انہوں نے کہا جو مجھے لکھ بھیجا تھا۔

شاہباز ہتم، ربطے بدست شاہداشت

دست دیگر ترک کردہ در ہوا پرواز کرد

یہ بھی اُن کی سیرت کا قابل ذکر واقعہ ہے کہ باوجود ایک رئیس ابن رئیس ہونے کے اور حکام ضلع سے اچھے تعلقات رکھنے کے سرکاری اعزاز و احترام اور خطاب والقباب سے بچتے تھے، ایک دفعہ اُن کو شمس العلماء کا خطاب ملنے والا تھا، ان کو خبر ہوئی تو پوری کوشش کی کہ اس خطاب سے اُن کو بری رکھا جائے، فرماتے تھے کہ حیدرآباد کا خطاب اس لئے قبول کیا کہ یہ ایک دولتِ اسلامیہ کی نشانی تھی۔

مرحوم کو ملتِ اسلامیہ سے بڑی محبت تھی، اس کے اچھے واقعات اور مسرت بخش تذکروں سے خوش ہوتے تھے اور اُس کے نفاق و اختلاف کی باتوں سے ہمیشہ کنارہ کش رہتے، ندوہ کے باہمی اختلاف کے زمانہ میں باوجود اس کے طرفینِ دوست تھے، دونوں سے بیگانہ ہے اور جب مولانا شبلی کی وفات کے بعد مصالحت کا زمانہ آیا تو وہ سب سے آگے تھے۔

مرحوم کو سیاست سے سروکار نہیں رکھتے تھے، تاہم ملک کے پھلے واقعات سے بہت غمگین تھے، عمر کے ساتھ کچھ ملکی اور کچھ خانگی افکار نے بھی ان کے دل و دماغ کو متاثر کیا، مگر ضابط اور متعل ایسے تھے کہ کبھی اس داستان کا ایک حرف زبان پر نہیں آیا، اُن کے قومی میں سب سے پہلے اُن کے حافظہ نے جواب دیا، اکثر بات بھول جاتے، جب کاروانِ خیال نکلا، تو اس میں مولانا ابوالکلام کے جواب میں اُن کا یہ بیان پڑھ کر مجھے بڑی حیرت ہوئی کہ ”ہاں مجھے یاد ہے کہ دو نوجوان ابوالنصر آہ اور ابوالکلام نمایاں ہوتے تھے اسی سلسلہ میں سنا کہ آپ بغداد چلے گئے۔ تفصیلات اب معلوم ہوئیں۔“ میں نے نہیں لکھا کہ یہ صحیح ہے کہ سفرِ عراق پر (شاید ۱۹۰۶ء میں) دونوں جوان عراق کے سفر کو نکلے تھے

جس میں سے ایک ابوالنصر غلام یاسین (مولانا ابوالکلام کے بڑے بھائی) تھے، ابوالکلام نہیں تھے، اُن کے رفیق اس سفر میں حافظ عبدالرحمان امرتسری تھے اور اس وقت مولانا ابوالکلام امرتسریں وکیل کے ایڈیٹر تھے، بیچاے ابوالنصر نے عراق میں انتقال کیا، ہندوستان خبر آئی، تو مولانا ابوالکلام نے وکیل میں اپنے حزن و غم کا اظہار فرمایا، اخیر میں میں نے لکھا کہ آپ کے اس طرح تصدیق کر دینے سے افسانہ بھی تاریخ بن جائے گی۔

اس پر مرحوم نے خاموشی اختیار کی اور کچھ جواب نہیں دیا، یہ ان کی خاص عادت تھی کہ جس بات پر گفتگو کرنا نہیں چاہتے اس کے جواب سے اعراض کرتے، اسی سے اُن کے اداسناں اُن کے مطلب کو سمجھ جاتے۔

مرحوم کو بزرگوں کی یادگاروں سے والہانہ شیفتگی تھی، پٹنہ کے اجلاس ندوہ میں غالباً حاجی شاہ منور علی درہنگوی بانی مدرسہ امدادیہ درہنگنہ جو حضرت حاجی امداد صاحب مہاجر کی کے خلیفہ تھے، ندوہ کے جلسہ میں وہ دستار سر پر باندھ کر آئے جو حضرت حاجی صاحب کا عطیہ اور تبرک تھا، ایک تعلیم یافتہ کی تقریر پر جلسہ میں ایک ایسا پُر عظمت جوش، علم، مشائخ، صلحا اور عامہ مسلمین پر طاری ہوا کہ جو جس کے پاس تھا وہ ندوہ کے نذر کر دیا، شاہ منور علی صاحب نے وہی دستار اتار کر پھینک دی، وہ دستار نیلام ہو کر بڑی قیمت پر فروخت ہوئی۔ وہ کون خوش قسمت تھا، جس نے آگے بڑھ کر اس کی حسب حیثیت قیمت ادا کی اور اس کو اٹھا کر آنکھوں سے لگایا۔

نوجوان حبیب الرحمان خان شروانی! پھر اس کو وہ ہمیشہ اپنے لئے طرہ سعادت سمجھتے رہے۔

اُن کے اخیر دور کی یادگاروں میں استاذ العلماء مولانا لطف اللہ صاحب کی سوانح عمری اور خطیب بغدادی پر حنفی نقطہ نظر سے تبصرہ ہے، جو معارف میں چھپے ہیں اور الگ بھی شائع ہوئے، انہوں نے مولانا سلیمان اشرف صاحب کی کتاب المبین پر ایک تبصرہ لکھا اور میرے پاس بھیجا، اسی زمانہ میں فقیر کی تصنیف عرب و ہند

کے تعلقات ”بھی تھی، جی چاہا کہ مرحوم کے قلم سے اُس پر ایک تبصرہ شائع ہوتا تو مصنف کو فخر و مباجات کا ایک موقع ہاتھ آتا، اس موقع پر اپنے مطلب کو میں نے اس طرح ادا کیا، المبین پر تبصرہ ملا، یاد آیا کہ حفرة الاستاذ کی تصنیفات پر آپ کا تبصرہ ہمیشہ ہوا کرتا، چنانچہ المأمون، الغزالی، سوانح مولانا روم اور شعر العجم وغیرہ پر تبصرے پڑھے، کیا حفرة الاستاذ کی متروکہ موروثی سعادتوں میں سے راقم کو بھی اس سنتِ دیرینہ کی موروثی سعادت کے حصول کا موقع ملے گا، مرحوم نے بڑی خوشی سے تبصرہ لکھا، جو معارف میں شائع ہوا۔

مرحوم کی پابندی وضع کی ایک خاص یادگار علی گڑھ میں مولانا سلیمان اشرف صاحب کی قیام گاہ میں اخیر وقت کی حاضری تھی، جو بعد مغرب تک جاری رہتی۔ جب وہ علی گڑھ آتے، یہ حاضری بلا ناغہ ہر موسم میں اور ہمیشہ رہی۔ اس وقت دلچسپی کا سامان علی مسائل پر گفتگو رہتی، مولانا سلیمان اشرف صاحب کی وفات کے بعد مولانا مفتی عبداللطیف صاحب کی قیام گاہ پر اسی وقت اور اسی حیثیت سے یہ مجلس جاری رہی۔

مرحوم اپنے دور کے خاتم تھے، اب اس جوہر شرافت کا نمونہ کبھی دیکھنے میں نہ آئے گا، اب گلستاں کا رنگ اور ہے، چار دانگ میں ہوائیں اور سمت کی چیل رہی ہیں اب ریاست اور ریاست کے ساتھ کمالات و فضائل کا یہ اجتماع گزشتہ تاریخ کا ورق بن کر رہ جائے گا، مگر انشاء اللہ یہ ورق یادگار ہے گا، ع

ثبت است بر جریدة عالم دوام ما

جون ۱۹۵۱ء

واحسرتا!

سید فضل الحسن حسرت موہانی رحمہ اللہ تعالیٰ کی شدتِ علالت کی خبریں یہاں کے اخباروں میں کئی ہفتوں سے چھپ رہی تھیں کہ دفعہ ۱۵ مئی ۱۹۵۱ء کے ریڈیو میں اُن کی وفات کی خبر آئی، حسرت مرحوم ابھی چند ماہ ہوئے کہ اسی سال ۱۹۶۹ء کے حج سے فارغ ہو کر جدہ سے کراچی آئے تھے، دیکھا کہ اُن کا گداز جسم ضعف سے شکرٹ گیا ہے، اسی وقت خیال آیا کہ یہ حضرت بھی جگہ خالی کرنے والے ہی معلوم ہوتے ہیں، کراچی سے واپس جا کر شاید ہی کچھ دن اچھے رہے ہوں گے کہ علالت کی خبریں آنے لگیں۔

حسرت اودھ ضلع اتانؤ کے مردم خیز قصبہ موہان میں نیشاپوری سادات کے خاندان میں ۱۲۹۶ھ میں پیدا ہوئے، قرآن پاک اور فارسی کی ابتدائی تعلیم موہان ہی میں حاصل کی، اس کے بعد اردو مڈل اسکول میں داخل ہوئے اور اس امتحان میں تمام صوبہ میں ممتاز رہ کر سرکاری وظیفہ حاصل کیا اور مزید تعلیم کیلئے فچپور سوسہ جا کر گورنمنٹ ہائی اسکول میں داخل ہوئے اور انٹرنس کا امتحان امتیاز کے ساتھ پاس کر کے وظیفہ حاصل کیا۔

فچپور سوسہ کی آب و ہوا حسرت کی ادبی و ذہنی و دینی تعلیم کے لئے بہت راست آئی، یہاں مولانا سید ظہور الاسلام ایک نہایت متقی و پر سیز گار اور باصفا بزرگ تھے، حضرت قطب الوقت مولانا شاہ فضل رحمان صاحب گنج مراد آبادی کے

مرید و خلیفہ تھے، ندوۃ العلماء کے ارکان خاص میں تھے، اس لئے خاکسار کو بار بار ان کی زیارت کا موقع ملتا رہا، بلکہ میرے بچپن میں وہ مولانا محمد علی صاحب مونگیری کے ساتھ خاکسار کے وطن دیسنہ ضلع پٹنہ تشریف لائے تھے، تو پہلے پہل وہیں ان کی زیارت ہوتی تھی، حسرت محروم کو انہیں پاک مشرب و پاک نہاد اور پاک باز بزرگ کی صحبت حاصل ہوئی، ان کے علاوہ مولانا نور محمد اور مولانا حبیب الدین صاحب جیسے بزرگوں کا فیض بھی نصیب ہوا، بچپن ہی میں وہ قادری سلسلہ میں مولانا شاہ عبدالوہاب صاحب فرنگی محلی (پدربزرگوار مولانا عبدالباری صاحب فرنگی محلی، یعنی جدبزرگوار مولانا جمال میاں صاحب فرنگی محلی) کے مرید ہو چکے تھے اور اسی سلسلہ سے سیدنا شیخ عبدالقلا جیلانی رحمۃ اللہ علیہ سے ان کو عقیدت خاص تھی اور بزرگان فرنگی محل سے بھی ان کو نسبت حاصل تھی، یہی وجہ تھی کہ ہزاروں انقلابات کے باوجود حسرت ایسی مذہبی زندگی اور صوفیانہ مشرب میں ہمیشہ غیر متزلزل رہے۔

فخپور ہی میں ان کی شاعری کی زبان بھی کھلی، کچھ مخصوص احباب کی صحبت میں ادبی ذوق پیدا ہوا اور عمر کے ساتھ یہ ذوق بڑھتا ہی گیا، فتح پور سے انٹرنس پاس کر کے وہ علی گڑھ کالج میں جا کر داخل ہوئے، وہ ذوق و صحبت اور لطف و لطافت کے اس مرکز میں ہاتھوں ہاتھ لئے گئے، سنا ہے کہ چونکہ وہ شرفائے اودھ کے لباس اور وضع میں تھے اور ساتھ اودھ کی پرانی وضع کا بڑا سا پاندان بھی ساتھ بھٹا کالج کے دستور کے مطابق بے تکلف دوستوں نے ان کو خالہ جان کا خطاب دیا، مگر خالہ جان نے بھانجوں کی شرارت اور پھیر چھاڑ کی کبھی پروا نہ کی اور اپنے مذاق طبیعت پر برابر جمے رہے وہاں شعر و سخن کی ایک نئی مجلس شاید اردوئے معلیٰ کے نام قائم کی اور ان کے وجود سے شعر و سخن کے چرچے نے کافی ترقی کی، کالج کے یونین میں بھی بارہا تقریریں کیں اور نظمیں سنائیں اور حاضرین اور نواب محسن الملک سے داد و تحسین حاصل کی۔

مرحوم نے ۱۹۰۳ء میں بی اے کی ڈگری حاصل کی اور مذاق زمانہ کے خلاف کسی اعلیٰ ملازمت کے بجائے علم و فن اور شعر و سخن کی خدمت کا تہیہ کیا اور دو نئے معنی کے نام سے ایک بلند پایہ ادبی رسالہ علی گڑھ سے جاری کیا، اس سے دو تین سال پہلے مخزن لاہور سے نکل چکا تھا۔ اردو نئے معنی نوجوان جدید تعلیم یافتہ گروہ کی ادبی خدمت کا دوسرا قدم تھا، مگر مرحوم کی طبیعت میں جو تضاد تھا اس کا نتیجہ یہ تھا کہ اردو نئے معنی کے صحن میں شعر و سخن کے چمنستان کے ساتھ سیاست کا خاڑیاں بھی نظر آیا جنانچہ اس زمانہ میں جب مسلمان سیاست سے بھجکتے تھے، علی گڑھ کا یہ نوجوان بے باک گریجویٹ کانگریس میں شامل ہو گیا اور ۱۹۰۴ء میں بمبئی کے اجلاس کانگریس میں ڈیلیگٹ کی حیثیت سے شریک ہوئے اور سورت کانگریس تک برابر وابستہ رہے، سورت کانگریس کے اختلاف کے بعد یہ تلک کی رہبری میں کانگریس سے الگ ہو گئے۔

اردو نئے معنی میں شعر و سخن کے پھول اور سیاست کے کانٹے ایک ساتھ ناظرین کے سامنے پیش ہوتے رہے اور لوگ حسب مذاق اس دورنگی سے لطف اندوز ہوتے رہے اس زمانہ کے اردو نئے معنی میں ان کے اور دوسرے اصحاب ذوق کے خوب خوب ادبی مضامین نکلے، اس وقت کی ایک دلچسپ ادبی بحث یاد ہے، اقبال کی شہرت کا آغاز تھا، انہوں نے کسی نظم میں ”ان سے کہا“ اور ان کو کہا ”کے موقع استعمال میں غلطی کی تھی، حسرت نے اس پر ان کو ٹوٹا اور ان دونوں محاوروں کے فرق استعمال کو سمجھایا۔

پانچ برس تک اردو نئے معنی نکلتا رہا، ۱۹۰۵ء میں اس میں ایک بے نام صاحب قلم کا ایک مضمون مصر کے نامور لیڈر مصطفیٰ کامل کی موت پر شائع ہوا، جس میں مصر میں انگریزوں کی پالیسی پر بے لاگ تنقید تھی، یہ مضمون سرکار کی نظر میں قابل اعتراض ٹھہرا اور یہ علی گڑھ کی سلطنت میں بغاوت کا پہلا جرم تھا، نتیجہ یہ ہوا کہ علی گڑھ کالج کی حرمت کو بچانے کے لئے کالج کے بڑے بڑے ذمہ داروں نے حسرت کے خلاف

گواہی دی، یہاں تک کہ نواب وقار الملک نے بھی ایک دو فقروں میں مضمون مذکور کی خدمت سے جی کی رپادکاش میں حسرت مرحوم کو دو برس کی قید سخت کی سزا ہوئی، اُن کا کتب خانہ اور پریس پولیس کے ظلم و ستم کی نذر ہو گیا، اُس کتب خانہ میں شعراء کے تذکرے اور دو ادین کے بڑے نادر نسخے تھے۔

یہاں حسرت کے ایک کیرکٹر کا ذکر کرنا ہے، مضمون مذکور حسرت کا نہ تھا، مگر مقدمہ قائم ہونے پر حسرت نے اُس کو خود اُوٹھ لیا اور باوجود اصرار کے اُس کے لکھنے والے کا نام نہیں بتایا، جہاں تک کان میں پڑی ہوئی بات اس وقت یاد آتی ہے خیال آتا ہے کہ یہ مضمون اعظم گڑھ کے مشہور شاعر دکیل اقبال سہیل کا تھا جو انہیں کی طرح شعر و سخن اور سیاسی مذاق کا اتحاد رکھتے تھے۔

حسرت مرحوم سے میری پہلی ملاقات قید سے چھوٹنے کے بعد ۱۹۱۶ء میں ہوئی اور وہ اس طرح کیں دارالعلوم ندوہ سے فارغ ہو کر اندوہ کا سب اڈیٹر اور مدرسہ میں مدرس تھا، مدرسہ کے قریب ہی گولہ گنج میں، نواب مرشد آباد کے مکان کے لیک کمرہ میں رہتا تھا، یہ وہی مکان ہے جس میں اب اخبار حق کا دفتر ہے، میں اپنی کوٹھری میں تھا کہ ایک صاحب نے آکر اطلاع دی کہ باہر ایک صاحب کھڑے ہوئے ہیں تم کو بلا تے ہیں، باہر نکلا تو حسرت تھے، میں نے کہا کہ آپ نے تکلف کیوں کیا، کیوں اندر چلے نہیں آئے، اُس زمانہ کی سیاسی حالت کی پستی کا اندازہ کیجئے۔ حسرت نے جواب دیا کہ چونکہ لوگ مجھ سے ملنے ہوئے گھبراتے ہیں اس لئے میں نے احتیاط کی راہ سے مطلع کر دیا۔ میں حسرت صاحب کو اپنے کلبہ احزاں میں لایا، اوپر پھت پر جو کمرہ تھا، اس میں بستی اور گورکھ پور کے کچھ احباب تھے، جو کر سچین کالج میں پڑھتے تھے، آرام کے خیال سے رات کو سونے کے لئے وہاں اُن کے لئے انتظام ہوا، وہاں یہ بتا دینا چاہئے تھا کہ اس

وقت سیاست میں سودیش تحریک کا آغاز ہو چکا تھا، یہ سردی کا زمانہ تھا، مینز ہاؤس نے اُن کے پاستانہ کمبل رکھ دیا تھا، وہ وکمل ولایتی تھا، حسرت نے رات سردی میں اسی طرح کاٹ دی، مگر وہ کمبل نہیں اوڑھا۔

اُس کے بعد حسرت صاحب کا جب لکھنؤ آنا ہوتا تو ہمارے دارالاقامہ میں آتے، اور سیاست پر باتیں کرتے اور تلک مہاراج کے سیاسی خیالات اور سیاسی عزائم کا تذکرہ بڑے والہانہ انداز میں کرتے اور ہندوستان کی آزادی کی پیشگوئی جس یقین اور عقیدہ کی پختگی کے ساتھ کرتے اس پر ہم کو بڑا تعجب ہوتا اور سیاست کی ہر مشکل آسان نظر آنے لگتی۔

مسلمان ۱۹۰۶ء تک ہندوستان کی سیاست سے بالکل الگ تھلگ تھے۔ مدراس کے سید محمد کا نام کانگریس میں کبھی کبھی سنا دیتا تھا۔ یا بجئی کے جسٹس طیب جی کا خیال کبھی کبھی ظاہر ہوتا تھا، مولانا شبلی مرحوم خیال کی حد تک کانگریس کے ساتھ تھے۔ مگر بہادر نوجوان حسرت پہلا شخص ہے، جس نے علی گڑھ کی پالیسی کے برخلاف جہاد کا علم بلند کیا اور اردو نے معلیٰ ادب کے ساتھ ساتھ سیاست کا صحیفہ بھی بنتا گیا، اسی زمانہ میں دو عالموں کے مضافین کانگریس کی حمایت میں اردو نے معلیٰ میں پھیسے تھے، جن میں مسلمانوں کو سیاست کی دلیرانہ تعلیم دی گئی تھی، اُن میں ایک مضمون حیدر آباد دکن کے ملا عبد القیوم صاحب کا تھا، جو دائرۃ المعارف حیدر آباد دکن کے بانیوں میں سے ایک تھے، دوسرا ایک بھوپالی عالم مولوی برکت اللہ صاحب مرحوم کا تھا جو جنگ عظیم سے بہت پہلے ہندوستان چھوڑ کر یورپ چلے گئے تھے اور اخیر وقت اسلام کی بین الاقوامی سیاست پر مضامین لکھا کرتے اور ہندوستان کے دوسرے آزادی خواہ ہندوستانی نوجوانوں کی یورپ میں رہبری کرتے تھے، ۱۹۲۶ء تک وہ زندہ تھے اور سوئزرلینڈ میں قیام تھا اور خلافت کے لئے کوشاں

تھے، وہیں انتقال بھی کیا۔ مسئلہ خلافت پر انگریزی میں ایک کتاب لکھی جو کئی زبانوں میں ترجمہ ہوئی۔

قید سے چھوٹنے کے بعد حسرت کے دوستوں نے بہت کوشش کی کہ وہ اس سیاست سے باز آجائیں، لیکن انہوں نے اس مخلصانہ نصیحت پر کان نہیں رکھا، دوستوں نے ساتھ چھوڑ دیا، اردو معنی کے قدر دانوں نے خریداری ترک کر دی، لوگوں نے ملنے جلنے تک سے احتراز شروع کر دیا، مگر صر
مرض بڑھتا گیا جوں جوں واکی

حسرت اپنے عقیدہ میں اور پختہ ہوتے چلے گئے اور شروع سے جو اصول قائم کیا تھا اس میں سرموفق نہ آنے دیا۔

بوڑھوں میں صرف ایک مولانا شبلی مرحوم تھے جنہوں نے ابتدا ہی میں حسرت کی تائید کی اور ۱۹۰۲ء میں اردوئے معلیٰ کے پہلے پرچہ کے سیاسی مضمون کو پڑھ کر داد دی تھی اور لکھا تھا ہے

اینکہ گفتی حکایت سحر است

روز روشن ہنوز در قدر است

حسرت مسلمانوں میں سب سے پہلے شخص ہیں جنہوں نے سودیشی تحریک کی رہبری کی، حسرت ہمیشہ کے غریب تھے اور یہ غربت ان معنوں میں ان کی اختیار تھی کہ کالج کے دوسرے تعلیم یافتوں کی طرح انہوں نے سرکاری نوکری کی راہ اختیار نہیں کی اور اس امارت اور تعیش کی زندگی پر افلاس اور عسرت کی زندگی کو ترجیح دی انہوں نے کبھی چند آنوں سے زیادہ گز کا کپڑا نہیں پہنا اور کبھی ولایتی کپڑے کو ہاتھ نہیں لگایا، اب انہوں نے سودیشی تحریک میں عملاً حصہ اس طرح لیا کہ سودیشی اسٹور کے نام سے سودیشی کپڑوں کی دکان قائم کی اور چاہا کہ ملک میں اس کی شاخیں جا بجا

قائم کی جاتیں، اُن کے اس کام میں نواب وقار الملک جو خود بھی اس سادگی پر عامل تھے اور مولانا شبلی مرحوم نے ان کی مدد کی ان دونوں کی سفارش پر سر فاضل بھائی کریم بھائی سے ملے اور مولانا کی سفارش سے سر فاضل بھائی سے قرض کپڑا خریدا اور اسٹور قائم کر دیا، اُن کی تجارتی سرگرمی کو دیکھ کر مولانا شبلی مرحوم نے اُن سے کہا تھا کہ ”تم آدمی ہو یا جن، پہلے شاعر تھے، پھر الٹیشن بنے اور اب بنیے ہو گئے۔“

اُن کی یہ دکان چل نکلی تھی کہ پے در پے سیاست کے انقلابات نے اُن کو کبھی بنیابن کر اطمینان سے بیٹھنے نہیں دیا، اس لئے وہ نفع سے زیادہ خسارہ ہی اٹھاتے رہے۔

اسی زمانہ میں مسلمانوں میں کسی سیاسی تنظیم کے قائم کرنے کا خیال ایک بوڑھے اور ایک بچتہ کار جو ان کے ذہن میں آیا، یہ بوڑھے نواب وقار الملک اور بچتہ کار جو ان مظہر الحق صاحب بیرسٹر پٹنہ تھے، مظہر الحق صاحب نے مجھ سے فرمایا تھا کہ انہیں کی کوٹھی تھی، جس میں سب سے پہلے انہوں نے اور نواب وقار الملک مرحوم نے مل کر مسلم لیگ کا قالب کھڑا کیا اور شہر ڈھاکہ اس لحاظ سے مبارکباد کے قابل ہے جہاں خواجہ سر سلیم اللہ صاحب مرحوم کی دعوت پر ۱۹۰۷ء میں مسلم لیگ کا پہلا اجتماع ہوا، اس کے بعد تاریخ کے ورق جلد جلد الٹنے لگے، اُس وقت ہندوستان کی سیاست میں بنگال اور پونہ سب سے آگے تھے، اُن کے مقابلے کے لئے انگریز ہی تھے، جو پس پردہ مسلمانوں کو سیاست کے اسٹیج پر لائے، مگر لحاظ کے قابل یہ ہے کہ جس راہ کو برادران وطن نے بچپیں برس میں طے کیا تھا، مسلمانوں نے اس کو صرف چھ برس میں طے کر لیا، اُس کے لئے سازگار حالات بھی پیش آئے، جن میں سیاسی جراثیم کو اپنے نشوونما کے لئے مناسب آب و ہوا اور فضا ہاتھ آئی۔

۱۔ سب سے پہلی چیز جس نے مسلمانوں میں سیاسی انقلاب کی لہر دوڑائی۔ وہ ۱۹۱۰ء میں تقسیم بنگال کی منسوختی تھی، بنگالیوں کی سیاست کا زور توڑنے کے لئے

لاڈ کرزن نے یہ مناسب سمجھا کہ بنگال کو مشرقی و مغربی بنگال میں تقسیم کر دیا جائے اس تقسیم سے مشرقی بنگال میں مسلمانوں کو ایسی اکثریت حاصل ہوگی کہ وہ دفعۃً ہندو بنگالیوں کے سیاسی غلبہ کی دست برد سے باہر نکل آئے اور اس لئے مسلمانوں نے اس کا بہت خوشی سے خیر مقدم کیا، لیکن ہندو بنگالیوں نے اُس کے برخلاف نہایت شدت اور زور و قوت سے تمام ملک میں تحریک اٹھائی اور علانیہ باغیانہ مضامین لکھے، اور باغیانہ تقریریں کی جانے لگیں، بلکہ آربند و گھوش کی پارٹی نے بم کے گولے بھی اڑائے، مدت تک انگریز اس کو ”طے شدہ مسئلہ“ کہہ کر اپنی ہمت کا اظہار کرتے رہے، بالآخر ان کی طاقت مہر نے جواب دیدیا اور ۱۹۱۰ء میں بنگال کی تقسیم کو منسوخ کر کے دونوں بنگالوں کو پھر ایک کر دیا۔

اُن کی اس پالیسی سے جو بنگالی ہندوؤں کو رام کرنے کی خاطر کی گئی تھی، مسلمانوں میں بڑی برہمی پیدا ہو گئی اور بقول مولانا شبلی مرحوم سب سے پہلا بہادرانہ مضمون جس نے مسلمانوں کی سیاسی کروٹ بدل دی وہ نواب وقار الملک مرحوم کا باوقار اور سنجیدہ مضمون تھا اور اس کے بعد ۱۹۱۳ء میں مولانا شبلی مرحوم کا وہ انقلاب انگیز سلسلہ مضمون تھا جو ”مسلمانوں کی پولیٹیکل کروٹ“ کے نام سے مسلم گزٹ لکھنؤ میں چھپا، ان مضامین نے مسلمانوں کی سیاسی ہوا کا رخ بدل دیا۔

۲۔ ابھی یہ بادل تھمنے بھی نہیں پایا تھا کہ یورپ سے ایک نیا سیلاب اٹھا، یعنی ۱۹۰۸ء میں نوجوان ترکوں نے دور ترقی کے نام سے جو انقلاب برپا کیا، اسی وقت اٹلی نے موقع پا کر ۱۹۱۱ء میں ترکی کے برخلاف طرابلس الغرب پر دفعۃً حملہ کر دیا، اس واقعہ نے مسلمانان ہند کو اس درجہ مشتعل کر دیا کہ ہندوستان کے اس سرے سے اُس سرے تک آگ سی لگ گئی اور یہ آگ ساہا سال تک قائم رہی۔

۳۔ ابھی اس سیلاب میں کمی بھی آنے نہیں پائی تھی کہ ۱۹۱۲ء میں بلقانی یا ستول

نے مل کر ترکی کے یورپین علاقوں پر حملہ کر دیا، جو جنگ بلقان کے نام سے مشہور ہے اس نے اور بھی مسلمانوں میں اشتعال پراشتعال پیدا کیا۔

۴۔ ابھی یہ آگ لگی ہی ہوئی تھی کہ ۱۹۱۳ء میں کاپنور میں ایک مسجد کے انہدام کا واقعہ پیش آیا، جس نے لگی ہوئی آگ میں تیل کا کام کیا، اور پورے ملک میں اُس سے آگ سی لگ گئی۔

۵۔ یہی زمانہ تھا، جس میں آغاخان کی سرپرستی میں مسلم یونیورسٹی کی تحریک ہندوستان میں کھڑی ہوئی اور مسلمان اُس کی طرف متوجہ ہوئے، لیکن چند ہی روز کے بعد یہ سالانہ سکینت ایک نئے اضطراب کا پیش خیمہ بن گیا، یعنی یہ یونیورسٹی کن اختیارات اور شرائط کے ساتھ لی جانے، اس بحث نے مسلمانوں میں نرم و گرم دو فریق پیدا کر دیئے اور یہی وہ وقت ہے کہ جب مسلمانوں میں احرار نے جنم لیا، جن کے رہبروں اور رہنماؤں میں محمد علی مرحوم، شوکت علی مرحوم، مولانا ابوالکلام، ظفر علی خان اور حسرت موہانی تھے اور یہیں سے حسرت موہانی کو سید الاحرار کہا جانے لگا، وہ مسلم لیگ جو ابھی چھ برس پہلے بنی تھی، پر جوش نوجوانوں اور مصلحت اندیش بوڑھوں دو حصوں میں منقسم ہو گئی اور یہ روز بروز بڑھتی گئی۔

مسلم لیگ میں بھی یہ تفریق روز بروز نمایاں ہو رہی تھی، آغاخان کے بعد راجہ محمد علی محمد خان محمود آباد کا زور بڑھ رہا تھا، مسجد کاپنور کے ہنگامہ میں مولانا عبدالبارک صاحب فرنگی علی کی شخصیت سب سے پہلی دفعہ نمایاں ہوئی اور سید علی امام وغیرہ کے کوشش سے اس کا اختتام مصالحت پر ہوا، حسرت آغاخان کی لیگ میں شریک نہیں تھے، مگر جیسے جیسے لیگ میں آزادی بڑھتی گئی، وہ اس کے قریب آتے گئے اور اب مسلم لیگ میں داخل تھے، اگرہ کے اجلاس مسلم لیگ منعقدہ ۱۹۱۳ء میں جو مسجد کاپنور کے ہنگامہ کی مصالحت کے بعد ہی ہوا تھا حسرت شریک تھے اور میں بھی اس اجلاس

میں شریک تھا، سردیوں کا زمانہ تھا، شب کے جلسہ میں مصلحت پسندوں نے لارڈ ہارڈنگ کے شکر یہ کارڈ لیوشن پیش کیا، یہ وہ موقع تھا جب ان مصلحت پسندوں کے ساتھ بہت سے احراری بھی اس کی تائید میں تھے، ایسے نازک موقع پر صرف دونوں جوان اس کی مخالفت کے لئے اٹھے، ایک حسرت موہانی اور دوسرے مولوی عبدالودود بریلوی مرحوم۔

اس موقع پر ایک لطیفہ یاد آیا، اس زمانہ میں مسلمانوں کے احساس میں ایسی شدت آگئی تھی کہ ذرا ذرا سی بات سارے ملک میں اشتعال کا باعث ہو جاتی تھی ۱۹۱۳ء میں مولانا شبلی نے دارالعلوم ندوہ کی معتمدی سے مخالف ارکان کی مخالفتوں سے زچ آکر استعفا دیدیا تھا، دارالعلوم کے طلبہ نے اس پر اسٹراٹیک کی، ایسی پُر زور اسٹراٹیک اس کے پہلے کسی درگاہ میں نہیں ہوتی تھی سارے ملک میں ہنگامہ برپا تھا مولانا ابوالکلام کا الہلال اس خریک کا علمبردار تھا، آجکل کے مشہور مصنف مولانا عبدالسلام ندوی نے جو اس زمانہ میں مولانا شبلی مرحوم کے ساتھ بہتی میں بطور مددگار تصنیف کے تھے، مولوی مسعود علی صاحب ندوی کے نام جو تعلیم سے فارغ ہو کر ندوہ میں مقیم تھے، ایک خط لکھا تھا جس میں اُن کو مشورہ دیا تھا کہ وہ طلبہ میں شورش پیدا کریں اور اخیر میں یہ لکھ دیا تھا کہ یہ مولانا کا حکم ہے، یہ خط مخالفوں نے ڈاک سے اڑایا اور طلبہ کی اسٹراٹیک کے بعد مخالفین نے اخبارات میں اس خط کو شائع کر کے یہ ثبوت بہم پہنچایا کہ یہ اسٹراٹیک مولانا شبلی صاحب کے اشارہ سے ہوئی ہے، مولانا مرحوم نے اس خط سے اپنی برات اور لاعلمی ظاہر فرمائی، مولانا عبدالسلام نے اخباروں میں یہ لکھا کہ بے شبہ یہ میرا خط ہے اور مولانا کو اس سے کوئی تعلق نہیں ہے، مولانا کے استعفیٰ کی منظوری کی خبر سے مجھے اس درجہ تکلیف ہوئی کہ میرا داغی توازن قائم نہیں رہا اور میں نے یہ لکھ دیا اور زور ڈالنے کے لئے اپنے خیال کو مولانا کی طرف منسوب کر دیا۔

اس پر اخباروں میں مولانا عبدالسلام صاحب پر بحث شروع ہو گئی، اس موقع پر سید حسرت موہانی مرحوم نے لکھا کہ مولانا عبدالسلام نے جو کچھ کیا وہ بہت ٹھیک کیا، اُن کو معذرت کے بجائے جرات کے ساتھ یہ اقرار کرنا چاہئے تھا کہ ندوہ کی اصلاح کے لئے میں اسٹراٹجک کو آخری علاج سمجھا تھا، اس لئے جو کچھ میں نے کیا وہ حق کیا۔

بہر حال یہ واقعہ تو لطیفہ کے طور پر درمیان میں آ گیا، جس سے بھی حسرت کی طبیعت کا رنگ بھلکتا ہے۔

ذکر مسلم لیگ کا تھا۔

بجی وہ مقام ہے جہاں سب سے پہلے مسلم لیگ اور کانگریس کا ملان ہوا، یہ ۱۹۱۵ء تھا اور یہی وہ سب سے پہلا اسٹیج تھا، جہاں مرحوم محمد علی جینا (قائد اعظم) مسلم لیگ کے صدر استقبالیہ کی حیثیت سے سب سے پہلے ظاہر ہوئے، مظہر الحق مرحوم اس کے صدر اجلاس تھے، کانگریس کا اجلاس بھی یہیں تھا، اس سبب سے مسلم لیگ کے اس اجلاس میں ہندو سیاسی لیڈر بھی دوستانہ شریک اجلاس تھے۔

ابھی صدارتوں کے خطبے ہی ہوئے تھے کہ بات یاد نہ رہی کہ اسٹیج پر حسرت موہانی مرحوم نمایاں ہوئے اور انہوں نے کسی چیز کی بڑی شدت سے مخالفت کی، بس ایک ہنگامہ جلسہ میں پیدا ہو گیا، چند پٹھان جوش و خروش سے آگے بڑھے اور اسٹیج پر قابض ہو گئے، آخر جلسہ عام ملتوی کرنا پڑا، بعد میں معلوم ہوا کہ انگریز حکام کی تحریک سے لے شاید لوگوں کے لئے یہ بات اچھبے کی معلوم ہو گئی کہ قائد اعظم مرحوم کے نام کا آخری جز اس وقت تک جیتا تھا جس کے معنی گجراتی میں ”نصفے“ کے ہیں، ۱۹۱۶ء میں وہ لکھنؤ صدر کی حیثیت سے آنے تو سید جالب مرحوم ایڈیٹر بہار کی ذہانت نے اُس کو جناح بنا دیا، جس کے بعد وہ ایسا مشہور ہوا کہ اس نے اصل کی جگہ حاصل کر لی، خود میرا ہی اس زمانہ کا ایک شعر ہے۔

ہر مریض قوم کے جینے کی بے کچھ امید ڈاکٹر اس کا اگر مسٹر علی جینا بنا

یا ان کو خوش کرنے کے لئے بجبئی کے بعض سربرآوردوں نے کرایہ کے پٹھانوں کی مدد سے جلسہ کو درہم کرا دیا، غلط فہمی سے لوگ حضرت مرحوم کی نسبت سوہن کرنے لگے حالانکہ ان سے اس کا کوئی تعلق نہ تھا، یہ اتفاقی بات تھی کہ ان کی مخالفت کو لوگوں نے ہتنگامہ کا موقع بنالیا۔

۱۹۱۴ء والی عالمگیر جنگ روز بروز بڑھتی جا رہی تھی، ترکی نے اتحادیوں کے برخلاف جرمنی کا ساتھ دیا تھا، جس سے مسلمانوں کی ہمدردی خواہ مخواہ جرمنی کے ساتھ پیدا ہو گئی تھی، تھوڑے دنوں کے بعد انگریزوں کی سازش سے شریف حسین اور امیر فیصل کی سرکردگی میں ترکی سے بغاوت کی، نتیجہ یہ ہوا کہ مسلمانوں میں شریف حسین کے خلاف بھی نفرت پیدا ہو گئی، حضرت مولانا محمود حسن صاحب (شیخ الہند) اور ان کے دوسرے رفقاء حجاز میں قید ہو کر مالٹا بھیج دیئے گئے، ہندوستان میں بھی بڑے بڑے احرار لیڈر نظر بند کر دیئے گئے، مولانا ابوالکلام راجھی میں اور محمد علی مرحوم اور شوکت علی مرحوم چھنڈواڑہ میں، لیکن ابھی تک حضرت آزاد تھے اور مسلم یونیورسٹی فاؤنڈیشن کمپنی میں احرار کی سربراہی کر رہے تھے، آخر وہ بھی ۱۹۱۶ء میں پہلے لٹ پورا اور پھر میرٹھ میں قید کر دیئے گئے، جس سے جنگ کے بعد چھوٹے، اس قید میں جو جو مہبتیں حسرت نے پھیلیں اور جس طرح ناخوشگوار حالات کا مقابلہ کیا وہ اخلاق کی پختگی اور سیاسی عقیدہ کی استواری کی ایک داستان ہے۔

اب مسلم لیگ اور کانگریس یک جان دو قالب تھے، ایک ہی جگہ دونوں کے جلسے ہوتے تھے اور ایک کے لیڈر دوسرے کے جلسہ میں خاص طور سے ایک وقت شریک ہوتے تھے، اب خلافت کی تحریک شروع ہوئی، مسلم لیگ کے رہنما جن میں اس وقت لکھنؤ کے اندر راجہ صاحب محمود آباد اور چودھری خلیق الزماں اور دوسری طرف

مولانا عبدالباری صاحب فرنگی محلی خدام کعبہ کے صدر کی حیثیت سے جس کے سکریٹری شوکت علی مرحوم تھے، اُس کی سربراہی کے لئے اُٹھے، راجہ صاحب تو پچھے رہ گئے اور سرکاری مناصب میں اُلجھ گئے، چودھری صاحب اور مولانا عبدالباری صاحب باہم نبرد آزما تھے اور آخر دونوں صاحبوں کی شرکت سے خلافت کا یہ پہلا جلسہ مسلم لیگ کے زیر سایہ منعقد ہوا اور اس کے بعد خلافت کی تحریک جیسے جیسے زور پکڑتی گئی مسلم لیگ اس کے لئے اپنی جگہ خالی کرتی گئی، اب بھی وہ قائم تھی اور اس کے جلسے بھی ہوتے تھے مگر اس میں کچھ جان نہیں رہی تھی، اب خلافت کانفرنس اور کانگریس کا میل بڑھا اور دونوں کے ایک ساتھ اجلاس ہونے لگے۔

اس موقع پر ایک بات یاد آئی، تحریک خلافت کے آغاز میں امرتسر کے اجلاس کانگریس دسمبر ۱۹۱۹ء سے واپسی کے بعد گاندھی جی کے مشورہ سے یہ ضروری سمجھا گیا کہ کام شروع کرنے سے پہلے مسلمان رہنماؤں کا ایک وفد وائسرائے سے دہلی میں ملاقات کر کے اپنے مطالبات پیش کرے، وائسرائے نے ڈیپوٹیشن سے ملنا منظور کیا، اس ڈیپوٹیشن میں نرم و گرم ہر قسم کے لیڈر موجود تھے، حکیم صاحب ڈاکٹر انصاری، محمد علی، شوکت علی وغیرہ سب ہی تھے، خاکسار بھی شریک تھا، اخیر اخیر وقت تک بعض جاہ پسند لوگ اس میں شرکت کے لئے کوشاں تھے اور محرومی سے مایوس نہیں ہوئے تھے، لیکن دو مسلمان رہنماؤں کی شان اس میں نزالی رہی، ایک مولانا ابوالکلام آزاد جو مشوروں میں شریک تھے، جلسوں میں شریک تھے مگر اس ڈیپوٹیشن میں شرکت منظور نہیں کی حکیم صاحب وغیرہ نے ہر چند اصرار کیا، مگر ان کا انکار ہر اصرار پر غالب رہا، مگر اس سے زیادہ نزالی شان حسرت موہانی کی رہی، مولانا ابوالکلام والے طریق سے اپنی ذات کی بڑائی کا اظہار نمایاں ہوتا تھا، مگر حسرت نے یہ کیا کہ ایک طرف تو خاموشی کے ساتھ ڈیپوٹیشن میں شرکت کی اور وائسرائے کی لاج میں ڈیپوٹیشن کے عمروں کیساتھ موجود تھے لیکن عرض و معروض و جواب کے بعد جب وائسرائے سے ہاتھ ملانے کا اعزازی لمحہ آیا تو انہوں نے دیکھا کہ حسرت چپکے

اٹھ کر بے ہاتھ ملاتے اس طرح نکل گئے کہ کسی نے دیکھا بھی نہیں۔

اس کے بعد ترک موالات کی تحریک اٹھی، ۱۹۲۰ء کے دسمبر میں ناگپور میں کانگریس کا اجلاس تھا، یہی وہ اجلاس ہے جس میں کانگریس نے ترک موالات کی تحریک منظور کی، اس میں حسرت مرحوم اپنی بیگم صاحبہ کے ساتھ موجود تھے۔

اب ۱۹۲۱ء کا سال آیا، جب گاندھی جی کانگریس پر پھانٹے تھے اور ادھر خلافت کے لیڈر محمد علی، شوکت علی، ڈاکٹر انصاری، حکیم اجل خاں، ڈاکٹر کچلو، ظفر علی خاں، تصدق شروانی، ڈاکٹر محمود، مولانا ابوالکلام، حسرت موبانی وغیرہ تھے، ترک موالات کا زور تھا، اخیر دسمبر ۱۹۲۰ء میں گاندھی جی نے ہندوستان کے سوراخ ملنے کی آخری تاریخ مقرر کی تھی، احمد آباد میں کانگریس کا یہ تاریخی جلسہ تھا، محمد علی، شوکت علی، ابوالکلام نظر بند تھے باقی حضرات شریک تھے، ڈاکٹر انصاری اور سید محمود کے ساتھ اجلاس میں بھی تھا، اجلاس کے پینڈال سے باہر مسلمانوں کی قیام گاہ کے سامنے ایک شامیانہ میں مغرب کے بعد خاص مسلمانوں کا جلسہ تھا، حکیم صاحب وغیرہ موجود تھے، گاندھی جی خاص طور سے مسلمانوں سے کچھ کہنے کے لئے آئے، ہوئے تھے، اتنے میں دیکھا کہ کانگریس کی بجگٹ کمیٹی سے گھبرائے ہوئے بھاگتے ہوئے دو تاثیر آئے اور گاندھی جی سے نہایت اضطراب سے کہا "جلدی چلئے، بجگٹ کمیٹی میں حسرت موبانی نے ہندوستان کے استقلال (انڈپنڈنس) کی تجویز پیش کر دی اور کسی طرح واپس نہیں لے رہے ہیں۔" فضائل ایسا معلوم ہوتا تھا کہ یہ کوئی غیبی گولہ آکر پڑا ہے، چنانچہ گاندھی جی وغیرہ بھی گھبرائے ہوئے جلسہ سے اٹھ کر بجگٹ کمیٹی میں چلے گئے، مگر حسرت "ع" یہ وہ نشہ نہیں جسے ترشی اُٹا دے" حسرت بدستور اپنی بات پر جے ہے اور نوٹس دیا کہ وہ اس کو کھلے اجلاس میں پیش کریں گے، چنانچہ وہ وقت آیا جب کھلے اجلاس میں حسرت نے ہندوستان میں استقلال کی تجویز پیش کی اور آنکھوں نے دیکھا کہ ہزاروں کے مجمع میں ایک آواز بھی اس کی تائید

میں نہیں اٹھی، پھر نیرنگ قدرت کا تماشہ دیکھئے کہ اس کے آٹھ برس کے بعد لاہور اجلاس کانگریس میں ۱۹۲۹ء میں پنڈت جواہر لال نہرو ریلیوشن پیش کیا اور کانگریس نے اس کا خیر مقدم کیا، اس لئے کہا جاسکتا ہے کہ ہندوستان کی خود مختاری کا پہلا اعلان حسرت موہانی کی زبان سے ہوا۔ یہ بات یوں یاد رہی کہ واپسی میں بجوم اتنا تھا کہ ریل کا سفر دشوار معلوم ہوتا تھا، حسرت صاحب نے ہمت دلائی کہ تم میرے ساتھ چلو، چنانچہ اسٹیشن پہنچا تو دیکھا کہ تھڑکلاس کے ایک ڈبہ میں حسرت مع بیگم صاحبہ کے بیٹھے ہیں اور اس میں اتنا بجوم ہے کہ سر کے سوا کچھ نہیں معلوم ہوتا تھا، کسی طرح سوار ہوا تو دیکھا کہ ایک مرگ پھلے پر حسرت صاحب متکن ہیں، مٹی کا لوٹا اور مٹی کے برتن ساتھ ہیں، اسی میں کھانا پینا ہے، بجوم کی کوئی پروا نہیں ہے، دوسری طرف دیکھا کہ پنڈت موتی لال کا ساٹن فرسٹ کلاس کے ڈبہ میں لگ رہا ہے اور وہ آرام سے اُس میں سوار ہو رہے ہیں، اُس وقت میری زبان سے یہ فقرہ نکلا کہ یہ سیاسی جھگڑوں کا سفر دوہی آدمیوں کے لئے موزوں ہے، حسرت جیسے بے نوا یا موتی لال جیسے باسرو سامان کے لئے، اس کے بعد واقعاً مجھے کانگریس کے کسی اجلاس میں شرکت کا موقع نہ مل سکا۔

اس کے بعد وہ گاندھی جی کی کانگریس سے بھی علیحدہ ہوتے گئے، حسرت مرحوم نے مجھ سے ایک دفعہ کہا تھا کہ گاندھی جی جینی فلسفی کی طرح ہر کلام میں دو متضاد پہلو رکھتے ہیں اور بیک وقت دونوں کو حق سمجھتے ہیں۔

کیونزوم اور بالشوزم کے ظہور کے بعد اقتصادی امور میں اُن کا میلان اسکی طرف بھی ہو گیا تھا اور اپنے نو مسلمان کیونٹ کہتے تھے، انکی عقیدت اس باب میں یہاں تک تھی کہ تقسیم سے چند سال پہلے وہ مسلم لیگ کے کسی وفد کے ساتھ اعظم گڑھ آئے تھے تو دارالمصنفین بھی تشریف لائے، دوران گفتگو میں ایک تازہ سیاسی غزل سنائی، جس کا قافیہ سُویت تھا اور وثوق کیساتھ فرمایا کہ روی لفظ سوویت حقیقت میں عربی لفظ سُویت ہے، جس کے معنی برابری کے ہیں۔

کانگریس سے ہٹنے کے بعد ایک اور سیاسی پارٹی مولانا آزاد سُبْحانی صاحب کیساتھ مل کر قائم کی تھی، مگر وہ چل نہ سکی، کانگریس اور مسلم لیگ کے متفقہ الیکشن کے بعد جب مشترکہ لیگ و کانگریس وزارت بنانے کا اصول کانگریس نے تسلیم نہیں کیا اور مسلم لیگ نے جوش و خروش کے ساتھ اپنی زندگی کا ایک نیا دور شروع کیا اور ایک نئے مقصد حیات کی طرح ڈالی تو حسرت موبانی مرحوم نے مسلم لیگ میں پیش از پیش شرکت کی، یہاں تک کہ وہ کانگریس سے بالکل علیحدہ ہو کر خالص سنی ہو گئے اور ان کی کوششوں میں شریک ہو گئے، جو مسلم لیگ پاکستان کے حصول کے لئے کر رہی تھی، وہ اس کی مجلس عاملہ کے ارکان خاص میں تھے، لیکن یہاں بھی ان کی شان زالی تھی، قائد اعظم مرحوم کسی اختلاف کو کم برداشت کر سکتے تھے، مگر ایک حسرت موبانی کی ذات تھی، جو اپنے خیال میں جس کو حق سمجھتی تھی، اس کے اظہار میں کسی سے مرعوب نہیں ہوتی تھی، بلکہ وہی ہیں جنہوں نے مسلم لیگ میں بھی استقلال اور خود مختاری کا رزویوشن پیش کیا۔

پاکستان بننے کے بعد انہوں نے ہندوستان ہی میں قیام پسند کیا، اس کے پارلیمنٹ کے ممبر بنے اور تنہا وہ تھے جو پورے پارلیمنٹ کی مخالفت کے باوجود اپنی رائے کے اظہار میں بیباک تھے، نہ کسی کے غضب پر دھیان اور نہ کسی کی ہنسی کی پروا، نہ کسی کی تحقیر پر افسوس، نہ کسی کی نفیس کا جواب، ایک دھن تھی جو ان کو اپنی منزل مقصود کی طرف لئے چلی جا رہی تھی۔

حسرت خواہ کسی قدر بے ضرر ہوں مگر انگریزی عہد میں وہ بڑے خطرناک سمجھے جاتے تھے، وہ کہیں جاتیں ایک خفیہ پولیس کا آدمی ان کے ساتھ رہتا تھا، اسٹیشنوں پر ان کی آمد کی اطلاع کر دی جاتی تھی، مگر وہ بھی عجب دلچسپ آدمی تھے، ہمیشہ پولیس کو اس میں دھوکہ دیا۔ وہ کہتے کہ میں ٹکٹ منزل مقصود سے اگے پیچھے کا لے لیتا ہوں اور بیچ میں اتر جاتا ہوں، پولیس حیران ہوتی ہے، کبھی یہ کرتے کہ اپنے بجائے

دوسرے کو بھیج کر ٹکٹ منگوا لیتے اور چلے جاتے، پتہ بھی نہ چلتا، پھر یہ ہونے لگا کہ درمیان راہ میں ان کے ٹکٹ کا نمبر چک بوتھا، ایک دفعہ یہ ہوا کہ ٹکٹ چیکر مسافروں کے ٹکٹ دیکھنے لگا، حسرت تاڑ گئے، وہ چکر کاٹ کر دوسری طرف چلے گئے، ٹکٹ چیکر کو جب خوب حیران کر چکے تو سامنے آ کر فرمایا کیا تم یہ نمبر ڈھونڈ رہے ہو، اس سے زیادہ لطیفہ یہ ہوتا تھا کہ وہ راہ میں کسی سے اپنا ٹکٹ بدل لیتے تھے، حسرت تو ایشین سے اتر کر چلتے ہوئے اور دوسرا ناکر وہ گناہ حسرت بنا پولیس کو احمق بنا رہا ہے۔ ایک دفعہ میرے ساتھ یہ واقعہ پیش آیا، خدا جانے کس جلسہ کی تقریب سے ہیں اور وہ دونوں دلی میں تھے، مغرب کے بعد حسرت نے کہا، چلو کامریڈ کے دفتر میں کوپہ چیلال چلیں، راستہ نہ انہیں یاد تھا نہ مجھے، فرمایا چلو ایک رہبر ساتھ ہے اس سے پوچھیں، انہوں نے ایک صاحب کو پکارا کہ بھی! چھپ چھپ کر کیوں چل رہے ہو ساتھ چلو، ذرا کامریڈ کا دفتر بتاؤ، اب وہ صاحب سامنے آئے، تو میں نے دیکھا کسی عربی مدرسہ کے طالب علم کے لباس میں ایک صاحب ہیں، وہ بے تکلف آگے آگے چلے اور ہم لوگ پیچھے، حسرت نے کہا یہ ہمارے ہمزاد ہیں، یہ یا ان کے بھائی ہمیشہ ہمارے ساتھ ساتھ رہتے ہیں اور ایسے مشکل وقتوں میں کام آتے ہیں۔

اب تک جو گفتگو کا سلسلہ چلا آیا، وہ سارا سیاسی تھا، حسرت پکتے دیندار مسلمان تھے، وہ کانگریسی بھی رہے اور لپنے کو سوشلسٹ بھی کہتے تھے، مگر بچپن سے موت تک وہ بچے اور بچے دیندار مسلمان رہے، وہ نہ صرف مسلمان بلکہ صوفی مسلمان تھے اور صوفیوں میں بھی وہ صوفی تھے جن سے بزرگوں کا کوئی مزار اور کوئی عرس اور کوئی قوالی کی مجلس چھوڑتی نہ تھی، خصوصاً اردولی کی جلسیں۔

حجاز پر ۱۹۱۵ء میں ابن سعود کے قبضہ کے بعد سے چونکہ وہ وہابیت سے ناراض تھے، اس لئے وہ اس قبضہ سے خفا تھے، لیکن باایں ہمہ انہوں نے حرمین کی زیارت

کی توفیق اسی عہد میں پائی، اس سچ کے بعد وہابیوں سے خشکی کے باوجود وہ کچھ ایسے اس سرزمین اقدس کے دلدادہ ہوئے، کہ چند سال تک متواتر ہر سال سچ کو جاتے رہے اور حکومت کے مہمان ہوتے رہے۔

حسرت جیسی متفاد طبیعت کا انسان شاید ہی منصب شہوہ پر آیا ہو، سیاسیات اور قید و بند کے خازن کے ساتھ شعر و سخن کی چمن بندی اور آبیاری بہت کم جمع ہو سکتی تھی، لیکن حسرت کے مزاج میں دونوں چیزیں جمع تھیں اور خود حسرت کو بھی اس اجتماع ضدین پر تعجب تھا، جیسا کہ خود ہی کی ایک غزل میں انہوں نے کہا ہے

ہے مشق سخن جاری پھلکی کی مصیبت بھی

کیا طرفہ تماشہ ہے حسرت کی طبیعت بھی

حسرت کو نسیم دہلوی اور تسلیم لکھنوی کے سلسلہ سے شعر و سخن کی سجادگی ملی تھی۔ غزل کو لکھنؤ کے نصیح اور غالب کی مشکل گوئی کے کوچہ سے سادگی اور آسان گوئی اور حقیقت رسی کی منزل تک پھیر کر لانا شاعری میں حسرت کا تجدیدی کارنامہ ہے۔

حسرت کا مکمل دیوان ابھی تک مکمل نہیں ہوا ہے، متفرق دواوین چھوٹے چھوٹے دیوانوں کی صورت میں اکثر پھیتے رہے اور بیچاری بیگم حسرت جب تک جیتی رہیں شوہر کی قید کی صورت میں اکثر وہ ان کے دواوین مختلف ترتیبوں سے چھپوایا کرتی تھیں، ضرورت ہے کہ حسرت کا ایک مکمل دیوان صحت و اہتمام کیساتھ یادگار کے طور پر چھپوایا جائے اور ان کی دوسری سیاسی اور ادبی تحریروں کو جمع کیا جائے، حسرت کی ادبی تصنیفات میں ان کی شرح دیوان غالب بہترین چیز ہے، اسی طرح متروکات اور معانی شعر پر ان کے رسائل اور مقالات یادگار چیزیں ہیں۔

حسرت کی زندگی کا تذکرہ حقیقت یہ ہے کہ ان کی وفادار شریف اور بہادر بیگم مرحومہ کے تذکرہ کے بغیر تمام نہیں ہو سکتا، آج سے پینتیس برس پہلے وہ چہرہ کھول کر

گر نہایت سادہ لیکن پردہ پوش لباس میں باہر آتی تھیں اور کسی کی پردہ انہیں کرتی تھیں شوہر کی ہر قید و بند کے بعد جب کوئی اُن کا مونس و مددگار نہیں ہوتا تھا، ہر قسم کی مشکل کو ببادری اور استقلال کے ساتھ برداشت کرنے میں شاید ہی کوئی مسلمان عورت اُن کے مقابلہ کی نکل سکے، اللہ تعالیٰ مغفرت فرمائے۔

سید فضل الحسن حسرت موبانی کی زندگی کے واقعات پر نظر کر کے اُن کی شان حضرت ابو ذرؓ صحابی کی نظر آتی ہے، جن کی نسبت رسول اللہ صلی اللہ علیہ وسلم نے فرمایا ”ابو ذر سے زیادہ کسی حق گو پر آفتاب کی کرن کبھی نہیں چلکی“ صحیح یہ ہے کہ اس عہد پر فریب میں حسرت سے زیادہ کسی حق گو پر آفتاب کی کرن کبھی نہیں چلکی، اسی طرح حضرت ابو ذر کے بعد یہ قول نبوی بھی اُن پر صادق آتا ہے کہ حضرت ابو ذر کی حق گوئی نے ان کو زندگی میں تنہا چھوڑ دیا، اُس کا کوئی ساتھی نہیں رہا اور اس لئے اس فقرہ کا مورد بھی حسرت کی ذات تھی۔ عاشق فریڈ اَمَاتِ حَمِيدًا (تنہا جیا اور ستودہ مرا)

حسرت کا دماغ خدا جانے کتنے رُوپوں میں جلوہ گر ہوا، مگر اس کا دل بزرگوں کی عقیدت کی خاک سے بنا تھا، مرتے دم پیر کے آستانہ پر جان دی اور پیر ہی کی ابدی خواب گاہ میں آرام کیا، مولانا انوار صاحب کے باغ میں جہاں فرنگی محل کے خدا جانے کتنے خزانے دفن ہیں، حسرت بھی اپنی تمناؤں کے خزانہ کے ساتھ دفن ہوئے۔

حسرت رخصت! تو تنہا آیا تھا، تنہا رہا، تنہا گیا، البتہ تیری نیکی، شرافت و اخلاقیات اور تیرے حُسن عقیدت کے اعمال تیرے ساتھ ہیں اور وہی تیرے رفیقِ آخرت ہیں۔ بار آبا اس کی حق گوئی کی بے کسی کی شرم رکھ لیجئے اور اس کو اپنی رفاقت سے نوازئیے،

وَأَنْتَ الرَّفِيقُ الْأَعْلَى - www.KitaboSunnat.com

ایک شریف النفس فاضل دوست کی دائمی مفاتح پروفیسر شیخ عبدالقادر سرفراز (پونہ)

ناسک (بہئی) کے ایک خط سے جو مرحوم کے چھوٹے بھائی نے مجھے لکھا تھا یہ معلوم کر کے بڑا تاسف ہوا کہ میرے چالیس برس کے دوست پروفیسر شیخ عبدالقادر سرفراز نے پونہ میں اپنے مکان کا شانہ حق میں ۱۰ دسمبر ۱۹۵۲ء کو ساڑھے نو بجے انتقال فرمایا، اس کے بعد مرحوم کے بڑے صاحبزادہ ڈاکٹر شیخ عبدالحق ایم اے پی، ایچ، ڈی پروفیسر اردو فارسی (بہئی) کی اطلاع سے اور بہت سی باتیں معلوم ہوئیں، یہ بھی معلوم ہوا کہ مرحوم کو بڑھاپے اور شیخوخت کے ضعف کے سوا کوئی خاص مرض نہ تھا، بصارت سے معذور ہو چکے تھے، ایک ہفتہ سے ضعف بڑھتا جاتا تھا، ڈاکٹروں کے معائنہ سے قلب اور آئینہ ریشہ توانا پائے گئے، جو اس آخر تک بجا تھے، سوانو بجے خود تکھیں بند کر لیں لب ہل رہے تھے، غالباً کلمہ پڑھ رہے تھے، ۱۵ منٹ کے بعد یعنی ساڑھے نو بجے صبح کو اس دنیائے فانی سے سفر اختیار کیا۔

۱۹ جولائی ۱۸۹۹ء پیدائش کی تاریخ تھی، تہتر برس کی عمر پائی، مرحوم کا خاندان دراصل یوپی کا باشندہ تھا، غدر کے ایام میں بہئی کی طرف نکل گیا، مرحوم کے والد شیخ سرفراز ڈاکٹر تھے، انہوں نے ناسک کو اپنا وطن بنایا لیکن مرحوم کی عمر کا بڑا حصہ پونہ اور بہئی میں گزرا ۱۹۰۲ء میں بہئی یونیورسٹی سے ایم۔ اے پاس کیا اور غالباً اُن کا خاص موضوع فارسی تھا، اس زمانہ میں ایک شریف ایرانی فاضل پروفیسر مزاج حیرت بہئی یونیورسٹی میں فارسی کے مندرجہ ذیل صدر تھے، اُن کا غیر معمولی فضل و کمال تمام بہئی میں مسلم تھا، مرحوم شیخ عبدالقادر

کو فارسی کا ذوق انہی کی صحبت سے حاصل ہوا چنانچہ مرزا حیرت کی اہوں نے محقر سوانح عمری بھی لکھی ہے اور مجلس میں اکثر ان کے فضائل اور اخلاق اور حالات کا ذکر کیا کرتے تھے۔

ایم اے ہونے کے بعد وہ فارسی کے پروفیسر مقرر ہوئے، اس زمانہ میں سندھ کا صوبہ بمبئی کے احاطہ سے طوع تھا، اس لئے ان کا تقرر پہلے سندھ میں ہوا اور اس طرح زبانوں کے شائق کے لئے ایک نئی زبان سندھی کا دروازہ کھل گیا اور وہ اس سے کچھ ہی دنوں میں آشنا ہو گئے، یہاں ان کا قیام محقر رہا، یہاں سے وہ جلد بمبئی منتقل کر دیئے گئے جہاں یکے با دیگرے انفسٹن کالج بمبئی اور دکن کالج پونہ میں السنہ شریفیہ کے پروفیسر رہے ۱۹۳۳ء میں ریٹائرڈ ہو کر انہوں نے اپنی بیوی اور تین صاحبزادوں کے ساتھ کوچ کیا، واپسی کے بعد بدستور اپنے مکان موسوم کا شائہ حق پونہ میں مستقل سکونت اختیار کی۔

مولانا شبلی مرحوم سے ان کی ملاقات ۱۹۰۸ء میں بمبئی میں ہوئی، اس وقت مولانا شعر الجم کی تکمیل میں مصروف تھے، دونوں میں تعلقات کی وابستگی کا راستہ یہی فارسی شعر و ادب کا ذوق تھا، وہ فارسی کے یورپین مستشرقین کی تحقیقات سے مولانا کو مطلع کیا کرتے تھے اور بعض مضامین کے ترجمے بھیجا کرتے تھے، مکاتیب شبلی میں مرحوم کے نام مولانا کے جو خطوط ہیں، ان سے ان تعلقات کی پوری حقیقت ظاہر ہوتی ہے۔

راقم سے مرحوم کی واقفیت کا واسطہ بھی مولانا ہی تھے، ۱۹۱۳ء میں جب میں البلال کلکتہ سے قطع تعلق کر کے واپس آیا تو ایک ماہوار رسالہ کا خیال دل میں تھا۔ جو اندوہ کا جانشین ہوا، مولانا نے اس خیال کو پسند فرمایا اور مجھے لکھنؤ بلا لیا، ابھی اس اسکیم پر غور ہی ہو رہا تھا کہ ایک نئی صورت پیش آگئی، جس نے زندگی کا رخ بدل دیا۔ اللہ تعالیٰ کا ایک عجیب معاملہ اس بندہ بے استحقاق کے ساتھ پوری زندگی

میں جاری رہا ہے، کوئی خدمت ہو یا کوئی علمی و قومی منصب ہو، میری طلب اور سعی و کوشش کے بغیر مجھے عنایت ہو، چنانچہ جہاں گیا، بجز اللہ مطلوب بن گیا، طالب بن کر نہیں، چنانچہ ایسا ہی اس وقت پیش آیا، انگریزی عہد میں کسی طلب و درخواست کے بغیر کسی سرکاری نوکری پانے کا تصور بھی نہیں کیا جاسکتا تھا، مگر میرے ساتھ یہ بھی ہوا، میں انہی دنوں کھنٹوں میں مقیم تھا کہ مجھے بمبئی گورنمنٹ کے محکمہ تعلیم کا سرکاری لفافہ موصول ہوا کہ تم کو دکن کالج پونہ میں السنہ مشرقیہ کا اسٹنٹ پروفیسر مقرر کیا گیا میں سمجھا کہ میرے پتہ پر یہ غلط مراسلہ آ گیا ہے، کیونکہ میں نے تو اس کی درخواست بھی نہیں دی تھی، میں اسی جیسے بیٹھ گیا کہ اس مراسلہ کو کیا کروں کہ شام کی حاضری میں مولانا سے اس واقعہ کو بیان کیا، فرمایا کہ مراسلہ آ گیا اچھا ہوا، میں نے ہی تحریک کی تھی پروفیسر عبدالقادر صاحب کو شکریہ کا خط لکھو اور پونہ روانہ ہو جاؤ، میں نے کچھ معذرت کرنی چاہی، مگر ان کی خوشی اسی میں پائی اور شیخ صاحب کے پاس پونہ روانہ ہو گیا اور ڈھائی تین سال کے قریب ان کے ساتھ رہا۔ انہوں نے اپنے ہنگلہ کے پاس ہی ایک چھوٹی سی بنگلیا میں میرے قیام کا انتظام کیا اور اپنے ہی پاس مہمان رکھا اور اپنے ہی ساتھ مجھے کالج لانے اور لے جانے لگے، اس واقعہ کے ڈیڑھ دو سال کے بعد مولانا نے نومبر ۱۹۱۴ء میں انتقال فرمایا اور مجھے سب کام چھوڑ کر سیرت کی تکمیل کا اشارہ ہوا، چنانچہ دارالمتصفین کے قیام کے بعد ایک سال کے اندر مجھے پونہ چھوڑنا پڑا اور زندگی ایک نئے رخ پر پلٹا کھایا۔

شیخ صاحب کے ساتھ یہ چند سال اس طرح گزرے کہ روز و شب میں ضروری اوقات کے علاوہ ہمیشہ یک جاتی رہتی اور تجربہ نے بتایا کہ شیخ صاحب جیسا شریف انسان دنیا نے کم پیدا کیا، وہ ایک مرتجع طبیعت رکھتے تھے، دوستوں کی ہر ضرورت میں کام آتے تھے، نہایت صاف دل اور بے تکلف تھے، پونہ سے چلے آنے کے بعد

ہاشمی پوری کی خدا بخش خاں لاہری کے دیکھنے کے بہانہ وہ میرے پاس پٹنہ اور پھر عظیم گڑھ دارالمصنفین آئے اور چند روز یہاں بہت خوشی اور دلچسپی کے ساتھ رہے، وہ بمبئی کے اضلاع کے علاوہ ہندوستان کے کسی دوسرے شہر یا صوبہ میں شاید کبھی گئے ہوں، اس لئے یوپی کے موسم اور آب و ہوا اور اسلامی تمدن وغیرہ کو دیکھ کر انہیں بڑی دلچسپی ہوتی۔ میرے قیام پونہ کی بڑی یادگار ارض القرآن کی تصنیف ہے، اگرچہ اس کا آغاز کلکتہ ہی میں کیا جا چکا تھا، مگر اس کی تکمیل اسی زمانہ میں ہوئی اور یقین سے کہا جاسکتا ہے کہ اگر شیخ صاحب کی رفاقت نہ ہوتی تو اس کتاب کو کبھی اس طرح نہ لکھ سکتا، پونہ میں ہونے کی وجہ سے جہاں اسرائیلی یودیوں کی سکونت ہے، مجھے عبرانی سے آشنا ہونے کی فرصت ہاتھ آئی اور شیخ صاحب کے ذریعہ سے بمبئی کے کتب خانوں سے کتابوں اور پڑانے علمی رسالوں کے ملنے کے مواقع ہاتھ آئے اور عجیب نہیں کہ اسی کام کے لئے مشیتِ الہی نے پونہ کا قیام میرے لئے مقدر کیا تھا۔

شیخ صاحب مرحوم کو زبانوں کے سیکھنے کا عجب ملکہ تھا، وہ مہاراشٹر میں رہنے کے باوجود اردو و مادری زبان کی طرح جانتے تھے اور لکھتے اور بولتے تھے، جدید اور قدیم فارسی دونوں پر قدرت حاصل تھی، عربی زبان وہ اس وقت نہیں جانتے تھے اور میرے بولنے سے اُن کا مقصد بھی یہی تھا کہ وہ عربی زبان سیکھیں، چنانچہ میرے سینچنے پر وہ باقاعدہ طالب علموں کی طرح کچھ دنوں عربی صرف و نحو پڑھتے رہے، اس کے بعد بمبئی کے قیام میں عربوں سے عربی بولنے کی مشق کی اور خاصی عربی بولنے اور سمجھنے لگے، مرہٹی زبان مثل ایک برہمن مرہٹ کے وہ جانتے تھے اور اس بارہ میں خود برہمن مرہٹے اور گورنمنٹ ان کی قابلیت کو تسلیم کرتی تھی اور مرہٹی زبانوں کی کمیٹیوں میں اُن کو ممبر بنا تی تھی، بمبئی یونیورسٹی میں مرہٹی ٹکسٹ بک کمیٹی کے ممبر رہے، مہاراشٹر یونیورسٹی کی تحقیقاتی کمیٹی کا ممبر بھی حکومت نے اُن کو بنایا، اس کمیٹی کا خیال تھا کہ مہاراشٹر کے مسلمانوں کی زبان

مرہٹی ہے، مگر شیخ صاحب نے تاریخی دلائل اور شخصی شہادتوں سے ثابت کر دیا کہ اُن کی زبان دکھنی اردو ہے اور کمیٹی کی رپورٹ کے ساتھ ایک طویل اختلافی نوٹ لکھا، جس کو حکومت نے رپورٹ کے ساتھ شائع کیا۔

یونیورسٹی میں السنہ مشرقیہ کے دائرہ میں شیخ صاحب کی حیثیت ممتاز تھی، وہ اُس کے نصاب امتحان اور کمیٹیوں میں ہمیشہ ممبر ہوتے رہے، ۱۹۱۹ء میں وہ بمبئی یونیورسٹی کے فیلو اور ۱۹۲۰ء میں انڈین ایجوکیشنل سروس میں داخل ہوئے، ۱۹۲۲ء میں وہ بمبئی ہٹس رائل ایشیاٹک سوسائٹی کے فیلو اور ۱۹۲۶ء میں بمبئی جی پی یعنی جسٹس آف پیس مقرر ہوئے، اُس کے علاوہ وہ تقریباً چودہ مختلف تعلیمی انجمنوں کے صدر یا ممبر تھے، ۱۹۳۱ء میں گورنمنٹ کی ناقد رشتناسی سے شمس العلما کے بجائے خان بہادر بنائے گئے، جس کو انہوں نے اپنے نام کے ساتھ بہت کم استعمال کیا۔

شیخ صاحب مرحوم کا تحقیقاتی مطالعہ بہت وسیع تھا، کتابوں کے شائق تھے۔ اور اچھا خاصہ محقق سا کتب خانہ اُن کے پاس جمع تھا، دن رات مطالعہ اور تحقیقات کے سوا ان کا کوئی دوسرا کام نہ تھا، اُن کو شکایت تھی کہ کام کرنے میں نیند آنے لگتی ہے اس کے لئے یہ تدبیر کی کہ بڑا بچہ کے کھڑے ہو کر کام کرنا شروع کیا، گو انہیں لکھنے کی فرصت کم ملتی تھی، باایں ہمہ انہوں نے اپنی کچھ تحریری یادگاریں بھی چھوڑیں، جو زیادہ تر انگریزی اور کچھ اردو میں ہیں، پروفیسر مزاجیرت کے سوانح، قصائد، قافیاں اور انگریزی میں تاریخ طبری کے کچھ حصے کتابی شکل میں شائع کئے، مطبوعہ کتابوں کی تصحیح اور تشریح جیسے غیر دلچسپ کام سے بھی انہیں دلچسپی تھی، چنانچہ اپنے مطالعہ اور کورس کی کتابوں کی یہ خدمت اکثر انجام دیا کرتے تھے، اسی سلسلہ میں فارسی شعراء میں سے اوسری، ظہیر فاریابی، قافیاں اور خاقانی کے دواوین اور حجتہ اللہ بلراجانی کی پوری تصحیح کی اور حاشیے لکھے، وقائع نعمت خان عالی کی نہایت دقت نظر سے تصحیح کی، متن درست کیا، تاریخی واقعات اور ادبی نکات پر نوٹ لکھے جہاں کثرت نادر اور مشنوی معنوی پرچوشی

چڑھائے، پروفیسر براؤن کی مشہور تصنیف تاریخ ادبیات ایران پر ناقدانہ انداز سے حاشیے لکھے، لیکن افسوس ہے کہ ان میں سے کوئی چیز شائع نہیں ہوئی اور یہ سب مسودے ان کے کتب خانہ میں سر بستہ راز کی طرح امانت ہیں، شاید ان کے بڑے صاحبزادہ ڈاکٹر عبدالحق ادھر توجہ کریں۔

ان کی جو کتاب شائع ہوئی ہے وہ بی بی یونیورسٹی کے فارسی، اردو اور عربی مخطوطات کی توضیحی فہرست ہے جو کئی سو صفحوں میں ہے اور جسکو یونیورسٹی نے شائع کیا ہے، یہ فہرست مشرق و مغرب کے اصول تنقید اور طرز تحقیق کو پیش نظر رکھ کر لکھی گئی ہے اور مستشرقین کی تحقیقات پر جا بجا تنقیدیں کی گئی ہیں، ایک بسیط مقالہ انگریزی میں فارسی یائے معروف ویائے مجهول پر لکھا، جو بی بی رائل ایشیا ٹیک سوسائٹی میں چھپا اور اس کا خلاصہ ترجمہ معارف میں طبع ہوا۔

شیخ صاحب کو مولانا شبلی مرحوم سے عقیدت مندانہ شیدھنگی اور ہم خواجہ تاشوں سے مخلصانہ محبت تھی، جس کو زمانہ کی قدامت اور مکانوں کی مسافت بھی کم نہ کر سکی، جب میرا کراچی آنا ہوا تو ایک خط میں حسب ذیل شعر لکھ کر بھیجا۔

وفا آموختی از مبارک دین گسراں کردی

ربودی گوہرے از انشاؤں دیگر لای کردی

افسوس کہ علم و فضیلت اور اخلاق و اخلاص کا یہ مجتہد ہماری نگاہوں سے ہمیشہ کے لئے پوشیدہ ہو گیا، وہ پونہ کے ہندو اور مسلمانوں میں یکساں ہر دل عزیز تھے، اس لئے ان کی وفات پر سب نے سوگ کیا اور ان کے جنازہ کی مشایعت میں سب نے شرکت کی اور یسین قبرستان میں اپنی اہلیہ مرحومہ کی قبر کے پہلو میں دفن ہوئے، مگر مرحوم کا اصلی مزار ان کے احباب کے دل میں، جس میں ان کی یاد ہمیشہ بسی رہے گی۔

بعد از وفات تربت مادر زین مجو

در سینہ ہائے مردم عارف مزار ما

فقہ الامۃ مولانا کفایت اللہ رحمۃ اللہ علیہ

ولادت ۱۲۹۲ھ ، وفات ۱۳۷۲ھ

عیسوی سال ۱۹۵۲ء کے ختم کو ایک گھنٹہ ۳۵ منٹ باقی تھے، کہ ۳۱ دسمبر ۱۹۵۲ء کو دس بجکر ۲۵ منٹ پر حضرت مفتی مولانا کفایت اللہ صاحب دہلوی نے اپنے گھر واقع کوچہ چیلان دہلی میں وفات پائی، یہ خبر یکم جنوری ۱۹۵۳ء کی صبح کو کراچی پہنچی اور لوگوں کو اس حادثہ فاجعہ کے علم سے بڑا صدمہ ہوا، مختلف علمائے نے اپنے تاثرات اخباروں میں چھپوائے اور جمعیتہ علمائے اسلام کی مجلس عالمہ اور ۳۲ علمائے کی دستوروی مجلس نے جس میں سارے پاکستان کے منتخب علماء موجود تھے، اس حادثہ پر غم کا اظہار کیا اور دعائے خیر کی۔

مرحوم کے نام سے واقفیت مجھے ۱۹۱۲ء میں ہوئی، جب ندوۃ العلماء کا اصلاحی اجلاس حکیم اجمل خاں صاحب کی طلب پر دہلی میں منعقد ہوا تھا اور ارکان کی باہمی مخالفت اس حد تک پہنچ چکی تھی کہ مولانا شبلی کی تکفیر کا فتوے دہلی میں مرتب ہوا، جس پر مفتی صاحب مرحوم کے دستخط تھے، اُس کے بعد یہ نام ذہن سے اتر گیا اور یکایک ۱۹۱۹ء میں جب مسلم لیگ کا استقبالیہ خطبہ ڈاکٹر انصاری نے پڑھا اور اس میں خلافت اور جزیرۃ العرب سے متعلق فقہی اور لغوی بحث پیش کی تو خیال ہوا کہ ڈاکٹر صاحب کو یہ مواد کس نے پیش کیا، اس سلسلہ میں مفتی صاحب کا نام پھر سنا اور اتفاق وقت دیکھنے کہ ایک ہی سال کے بعد ۱۹۲۰ء میں مجلس خلافت کی تحریک کے سلسلہ میں حکیم صاحب مرحوم کے دولت مکہ پر ایک جلسہ تھا، جس میں مفتی صاحب سے میری پہلی ملاقات ہوئی، سب سے اول

اُن کی ظاہری صورت اور متواضع لباس کی بنا پر قیافہ نے اُن کے فضل و کمال سے حُسن ظن پیدا ہونے نہ دیا، مگر تھوڑی بات چیت سے پتہ چل گیا کہ اس غلاف کے اندر نلوار کیسی ہے، اس کے بعد خلافت اور جمعیتہ العلماء کے اجلاسوں میں بار بار ملاقات اور خلط ملط اُن کے علمی، ذہنی اور اخلاقی علوئے شان کی نشاندہی کرتا چلا گیا، پھر تو یہ حال ہوا۔

یزیدک وجہہ حسنا اذا ما زدتہ نظراً

مدوح کا چہرہ چُن میں اتنا ہی ترقی کرتا چلا جاتا ہے جتنا تم اس کو دیکھتے جاؤ۔

کئی دفعہ مرحوم کے ساتھ کجائی سفر کا اتفاق ہوا، جس میں سب سے طویل سفر ۱۹۲۶ء میں حجاز کی موتمر اسلامی میں شرکت اور حج کی غرض سے کیا گیا تھا، ایک جہاز سے ہم سب کا جانا اور آنا اور مکہ معظمہ میں قریب قریب قیام اور مکہ معظمہ سے مدینہ منورہ تک اونٹوں پر ایک ہی قافلہ میں روانگی اور عرفات میں ایک ہی اونٹ پر مسجد نحرہ تک سواری نصیب ہوئی۔

دوسرا موقع یہ آیا کہ مفتی صاحب کے صاحبزادوں کی بات میں نے اعظم گڑھ میں ایک خاندان میں پھیڑی اور مفتی صاحب مع حافظ احمد سعید صاحب اعظم گڑھ میں دارالمصنفین آکر میرے مہمان ہوئے اور چند روز قیام فرمایا، وہ بات سچی نہیں ہوئی، لیکن اس اثنائے میں ہماری دوستی سچی ہو گئی، آخری ہجرت، سفر ہی ۱۹۲۱ء میں دہلی سے بھوپال تک ہوئی، جہاں ہم دونوں ریاست کی دعوت پر اس کے نکاح و طلاق کے ضابطوں پر نظر ثانی کرنے کو بلائے گئے تھے اور ساتھ ہی سرکاری مہمان خانہ کے ایک ہی کمرہ میں ٹھہرے تھے۔

وطن اور خاندان : مرحوم کا وطن شاہجہاں پور تھا، مرحوم کا وجود اسلام کے عظیم الشان معاشرتی مساوات کا عملی ثبوت تھا، مولوی حافظ احمد سعید صاحب نے جو اُن کے سب سے زیادہ قریب رہنے والے اور اُن کے دست راست تھے مجھے بتایا کہ

مرحوم کے مورث اعلیٰ یمن سے آئے تھے، روایت یوں بیان کی جاتی ہے کہ یمن سے سو داگروں کا ایک قافلہ بادبانی کشتی میں بیٹھ کر ہندوستان کی جانب روانہ ہوا۔ لیکن ہندوستان کے ساحل پر پہنچنے سے پہلے وہ ایک طوفان میں پھنس کر تباہ ہو گیا، اس قافلہ میں شیخ جمال نام ایک کم سن لڑکا بھی سوار تھا، وہ کشتی کے ایک تختہ پر بیٹھ کر کنارہ لگ گیا، وہاں بھوپال کا ایک شخص اس کو اپنے ساتھ بھوپال لے آیا اور اس کو اپنی تربیت میں رکھ کر اپنے ہی خاندان کی ایک لڑکی سے اس کی شادی کر دی، یہی شیخ جمال مفتی صاحب مرحوم کے مورث اعلیٰ تھے، بھوپال سے یہ خاندان شاہجہان پور کو منتقل ہوا، اور محلہ سن زئی میں سکونت اختیار کی اور گزر بسر کے لئے نانی کا پیشہ اختیار کیا، اور یہ اسلام کی علمی تاریخ کے لئے کوئی نیا واقعہ نہیں، اسلام کی تاریخ میں کتنے علمائے حدیث و فقہ اور مسند نشینانِ فضل و کمال جو بنانے والے، کپڑا بننے والے تیل بیچنے والے جو ناگانٹھنے والے اور دوسرے معمولی پیشہ کرنے والے بزرگ تھے اور آج تک وہ خفاف، نساج، حلّاج، دباغ، حلوانی، حصیری، حریری کے نام سے پکائے جاتے ہیں اور درس و ارشاد کی مسند پر قریش و سادات کے پہلو پہ پہلو بٹھائے جاتے ہیں اور ساری دنیائے اسلام اُن کے آگے اپنے احترام کا سر جھکاتی ہے، یہ کوئی نہ کہے کہ یہ اسلام کی گزشتہ روایات کا سماعی واقعہ ہے، مرحوم مفتی صاحب کا وجود اسلام کی معاشرتی مساوات کا آج بھی ناقابل تردید واقعہ ہے، انہوں نے مسلسل بیس برس تک سارے علاقے ہند کے رئیس کی حیثیت سے جمعیتہ العلامیہ کی صدارت کی اور کسی نے اُن کے اس اسحاق سے سرتابی نہیں کی اور وہ بڑے سے بڑا احترام جو ایک انسان دوسرے انسان کو دے سکتا ہے وہ تمام عمر مسلمانوں میں اُن کو حاصل رہا اور دنیائے اُن کو مفتی اعظم ہند کہہ کر پکارا۔

مرحوم کے والد ماجد کا نام شیخ عنایت اللہ تھا اور شیخ جمال یعنی تک اُن کا۔

یاور فرمائیں ()

سلسلہ نسب یہ ہے۔

شیخ عنایت اللہ بن فضل اللہ بن خیر اللہ بن عباد اللہ

بھوپال کا شہزادہ دست محمد کی حکومت میں ۱۲۸۷ھ میں آباد ہوا اس سے ظاہر ہوا کہ شیخ جمال یعنی کی بھوپال میں آمد زیادہ سے زیادہ تیرھویں صدی ہجری کے آغاز کا ہو سکتا ہے، جو انیسویں صدی عیسوی کے مطابق ہے۔

تعلیم و تربیت: مرحوم کے والد گو غریب تھے، مگر ہمت عالی رکھتے تھے اور بچے کو عالم دین بنانے کی تمنا دل میں رکھتے تھے، پانچ سال کی عمر میں شہر کے محلہ میں حافظ برکت اللہ صاحب کے مکتب میں داخل ہوئے اور یہیں قرآن مجید ختم کیا، اردو اور فارسی کی ابتدائی تعلیم محلہ درک زئی میں حافظ نسیم اللہ کے مکتب میں ہوئی، اسی زمانہ میں محلہ خلیل شرفی میں مولوی اعجاز حسن صاحب کا مدرسہ اعزاز یہ قائم ہوا تھا، بکتی تعلیم سے فارغ ہو کر اسی مدرسہ میں داخل کئے گئے، یہاں انہوں نے فارسی کی اعلیٰ اور عربی کی ابتدائی کتابیں، حافظ بدھن خان صاحب سے پڑھیں یہاں کے اساتذہ میں ایک ولایتی افغان عالم مولانا عبیدالحق خاں صاحب تھے جو مولانا فضل اللہ خان صاحب شاہجاپوری کے جن کو بیسی اور کراچی کے لوگ اچھی طرح جانتے ہیں اور جو بالفعل جمعیت الفلاح کراچی کے ناظم ہیں، والد بزرگوار تھے، بچپن ہی سے مفتی صاحب مرحوم کی ذہانت و طباعی آشکار تھی، ان کے استادان سے محبت کرتے تھے، مولانا عبیدالحق صاحب نے اپنے ہونہار شاگرد کی طرف ہمیشہ از ہمیشہ توجہ کی اور شیخ عنایت اللہ صاحب کو جنور کر کے ۱۳۱۷ھ میں ان کو مراد آباد کی شاہی مسجد کے مدرسہ میں بھجوا دیا، اسے افغانستان میں تھا، حصولِ تعلیم کیلئے ہندوستان آئے، مولانا مفتی لطف اللہ صاحب علی گڑھ سے تلمذ تھا اور حضرت مولانا زبیر احمد صاحب ٹنکوٹی سے ہیبت کی ۳۲۰ برس کی عمر میں ۱۳۲۱ھ میں شاہجاپور میں وفات پائی ان کے ماموں اور رفیق، من و نجان شہید مولانا سیدت الرحمان صاحب اور مدرسہ تہذیب مولانا محمد ہول صاحب بھاجپوری تھے، اس


جہاں انہوں نے وہاں کے مدرسین مولانا عبدالعلی صاحب میرٹھی، مدرس اہل سے بہتر حضرت مولانا محمد قاسم صاحب کے شاگرد تھے اور بعد کو مدرسہ عبد الرزاق دہلی میں صدر مدرس ہوئے اور مولوی محمد حسن صاحب اور مولوی محمود حسن بہوانی سے کتابیں پڑھیں۔ مفتی صاحب دو سال کے بعد میاں سے ۱۳۱۲ھ میں مدرسہ دیوبند چلے گئے اور وہاں کے مدرسین میں مولانا منعمت علی صاحب دیوبندی، مولانا حکیم محمد حسن صاحب و حضرت شیخ البند کے چھوٹے بھائی مولانا غلام ربیل صاحب اور مولانا خلیل احمد صاحب انبیسٹوی بہار پوری سے اسباق پڑھے اور کتب حدیث کا درس دولا عبدالعلی صاحب میرٹھی اور حضرت مولانا محمود حسن صاحب سے حاصل کیا۔

صحاح بستہ کے دور میں اخبار و حضرات شریک تھے جن میں سے چند کے نام یہ ہیں۔ مولانا انور شاہ صاحب کشمیری، حضرت مولانا حسین احمد صاحب مدنی، مولانا محمد شفیع صاحب دیوبندی (حال شیخ الحدیث مدرسہ عبد الرزاق دہلی)، مولوی محمد امین صاحب ایلولوی بانی مدرسہ امینیہ دہلی ۱۳۱۵ھ میں ۳۲ برس کی عمر میں دیوبند سے فراغت ہوئی۔ مولانا عبیدالحق صاحب نے شاہجہان پور میں ۱۳۱۲ھ میں ایک مدرسہ عین العلم قائم کیا تھا، مولانا کفایت اللہ صاحب جب فراغت کے بعد وطن واپس آئے۔ شفیق استاد نے ان کو اسی مدرسہ میں جگہ دی اور تقریباً دو سال اس میں کام کرتے رہے۔ اسی زمانہ میں شاہجہاں پور میں قادیانیت کی تحریک پہنچی۔ تو اس کے رو میں ۱۳۱۲ھ میں البرہان نام کا مابازہ رسالہ جاری کیا۔ مدرسہ عین العلم میں جن اصحاب نے آپ سے پڑھا ان میں سے حسب ذیل اصحاب کے نام قابل ذکر ہیں: حضرت مولانا اعجاز علی صاحب استاذ الادب والفقہ دیوبند، مولانا مفتی سید محمدی حسن صاحب مفتی دارالعلوم دیوبند، مولوی اکرام اللہ خان صاحب ندوی ایڈیٹر کانفرنس گزٹ علی گڑھ۔

مدرسہ امینیہ دہلی کو جس سے مفتی صاحب کو پچاس برس تعلق رہا۔ ان کے رفیق دوست

مولوی امین الدین صاحب ایوبنوی نے ۱۳۱۵ھ میں قائم کیا تھا۔ موصوف ایوبیہ حاضریہ بمبئی کے باشندہ تھے، مگر اپنی علمی و علمی کوششیں دہلی میں خریج کیں، اس مدرسہ کے سب سے پہلے مدرس حضرت مولانا انور شاہ صاحب کشمیری مقرر ہوئے تھے حضرت ثنوق نبوی عظیم آباد کی کتاب آثار السنن جب شائع ہوئی تو مولانا کشمیری یہیں مدرس تھے۔ پنا پنجہ ان کی منظوم تقریظ اس کتاب کے آخر میں شامل ہے۔ مولانا انور شاہ صاحب کی تشریف آوری کے بعد مولوی امین الدین صاحب شاہجہاں پور جا کر مفتی کفایت اللہ صاحب کو ۱۳۲۱ھ میں یہاں لے آئے اور مولوی صاحب کی زندگی تک وہ صرف مدرس رہے ۱۳۳۰ھ مطابق ۶ جون ۱۹۱۲ء میں مولوی صاحب کا انتقال ہوا، تو اہل شوریٰ نے مفتی صاحب کو ہتتم بھی بنا دیا، جس کے کام کو وہ آخر تک نبالتے رہے۔

یہ مدرسہ امینیہ پہلے سنہری مسجد میں تھا۔ یہاں جانے کا مجھے صرف ایک دو دفعہ اتفاق ہوا، آخر میں مفتی صاحب کے اہتمام میں ایک اور مسجد کے پاس مدرسہ کی موجودہ عمارت بنی، اس میں بھی مفتی صاحب کی ملاقات کا جذبہ کئی دفعہ مجھے کھینچ کر لے گیا۔



نہ علم و فضل کا ماتم گسار یہیں تک پہنچ پایا تھا کہ خود ان کے رخصت کا وقت آگیا، ملاقات شروع ہو گئی، تم رک گیا، پھر روح نے بھی جسم کا ساتھ چھوڑ دیا، یہ نوحہ علم ان کی زندگی کا آخری ماتم ثابت ہوئی اس کے بعد تو آہ خود انہی کا ماتم پیا ہو گیا، ما مہم۔

مفکر اسلام مولانا سید ابوالحسن علی ندوی کی چند اہم شاہکار تصنیفات

نبی رحمت مکمل
حدیث کا بنیادی کردار
معرکہ ایمان و مادیت
پر اے چراغ مکمل
ارکان اربعہ
نقوش اقبال
کاروانِ مدینہ
و تادیانیت
تعمیر انسانیت
حدیث پاکستان
اصلاحیات
صحیبتہ باہل دل
کاروانِ زندگی مکمل
مذہب و تمدن
دستور حیات
حیات عبدالمطہ
دوستخاد تصویبیں
تحفہ پاکستان
پاجاسراغ زندگی
عالم عربی کا المیہ

تاریخ دعوت و عزیمت مکمل (چوتھے)
مسلم ممالک میں اسلامیت اور مغربیت کی کشمکش
انسانی دنیا پر مسلمانوں کے عروج و زوال کا اثر
منصب نبوت اور اُس کے عالی مقام حاملین
دریائے کابل سے دریائے یرموک تک
تذکرہ فضل الرحمن گنج مراد آبادی
تہذیب و تمدن پر اسلام کے اثرات و احسانات
تبلیغ و دعوت کا معجزانہ اسلوب
مغرب سے کچھ صاف صاف باتیں
نئی دنیا امریکہ میں صاف صاف باتیں
جب ایسکان کی بہار آئی
مولانا محمد ایساں اور اُن کی دینی دعوت
حجاز مقدس اور جزیرہ العرب
عصر حاضر میں دین کی تفہیم و تشریح
تزکیہ و احسان یا تصوف و سلوک
مطالعہ قرآن کے مبادی اصول
سوانح شیخ الحدیث مولانا محمد ذکریا
خواتین اور دین کی خدمت
کاروانِ ایمان و عزیمت
سوانح مولانا عبدالقادر رائے پوری

ناشر۔ فضل ربی ندوی۔ فون۔ ۶۱۱۸۱۔
مجلس نشریات اسلام، ناظم آباد میٹن۔ ۱۔ کے۔ ۲۔ ناظم آباد لاہور کراچی ۱۸